

# انکارِ حدیثِ کانیا روپ

اصلاحی اسلوبِ تدبیرِ حدیث



تالیف

غازی عزیز

مکتبہ قدوسیہ

خوبصورت اور معیاری مطبوعات

کتاب و سنت  
کی  
نشر و اشاعت  
کے لیے  
کوشاں

اس کتاب کے  
جملہ حقوق اشاعت بحق ناشر محفوظ ہیں

اشاعت — 2009

التمام طباعت

ابوبکر قدوسی

مکتبہ قدوسیہ اسلامیہ پریس

Ph: 42-37351124 , 37230585

E-mail: maktaba\_quddusia@yahoo.com

Website: www.quddusia.com

مکتبہ قدوسیہ

رحمان مارکیٹ • غزنی سٹریٹ • اردو بازار • لاہور پاکستان

## فہرست عنوانات

صفحہ	عنوانات	نمبر شمار
<b>باب سوم</b>		
۹	صحابہ کرامؓ اور شرف صحابیت	۱
۹	صحابی کی لغوی تعریف	۲
۱۱	صحابی کی اصطلاحی تعریف	۳
۱۲	• پہلا قول	۴
۲۳	• دوسرا قول	۵
۲۹	• تیسرا قول	۶
۳۱	• چوتھا قول	۷
۳۲	• پانچواں قول	۸
۳۳	• چھٹا قول	۹
۳۳	• بعض اور اقوال	۱۰
۳۷	عدالت صحابہؓ	۱۱
۳۷	عدالت صحابہؓ پر قرآن کی شہادت	۱۲
۴۰	تعدیل صحابہؓ از روئے حدیث	۱۳
	صحابہ کرامؓ کی تعدیل و تفضیل کے بارے میں ائمہ حدیث	۱۴
۴۲	اور علمائے امت کا موقف	
۵۵	مختصر کوائف و احوال صحابہؓ	۱۵
۵۵	سبقت اسلام کے اعتبار سے چند اصحاب رسول اللہ	۱۶

صفحہ	عنوانات	نمبر شمار
۵۷	کثرت سے احادیث روایت کرنے والے صحابہؓ	۱۷
۵۸	سب سے زیادہ فتاویٰ دینے والے صحابہؓ	۱۸
۵۹	عبادت کون صحابہؓ ہیں؟	۱۹
۶۱	صحابہؓ کرام کی تعداد	۲۰
۶۱	طبقات صحابہؓ	۲۱
۶۳	صحابہؓ کرام میں سب سے افضل کون ہے؟	۲۲
۶۳	آخری صحابی باعتبار عمر	۲۳
۶۴	آخری صحابی باعتبار فضائل	۲۴
۶۴	مقام صحابیت کی معرفت کا فائدہ	۲۵
۶۵	حیات صحابہ پر چند معروف تصانیف	۲۶
۶۶	”صحابہؓ کرام اور شرف صحابیت، اصلاحی صاحب کی نظر میں“	۲۷
۶۷	تعدیل صحابہؓ پر ایک موضوع حدیث سے استدلال	۲۸
۷۴	مشہور صحابی رسول (ابن عمرؓ) کی طرف ایک قول کی غلط نسبت	۲۹
۸۳	خلاصہ کلام	۳۰
۸۹	حضرت عبداللہ بن مسعودؓ کی صحابیت کا ثبوت	۳۱
۹۱	”حنفی اصول فقہیتِ راوی“ پر اصلاحی صاحب کا بیجا اعتماد	۳۲
۹۷	فقہ الراوی اور مناظرہ بین امام ابوحنیفہ و امام اوزاعی رحمہما اللہ	۳۳
۱۱۵	حضرت ابوہریرہؓ کی فقہیت کا ثبوت	۳۴
باب چہارم		
۱۲۳	سند کی لازوال عظمت اور فن جرح و تعدیل کا تعارف	
۱۲۳	سند کی تعریف	۳۵
۱۲۵	سند کی اہمیت از روئے قرآن	۳۶

صفحہ	عنوانات	نمبر شمار
۱۲۷	..... سند کی اہمیت از روئے حدیث	۳۷
۱۲۷	..... سند کی اہمیت از روئے آثار صحابہؓ	۳۸
۱۲۸	..... سند کی اہمیت و عظمت تابعین، تبع تابعین، محدثین اور علماء کی نظر میں	۳۹
۱۳۳	..... سند کی فضیلت پر علامہ لکھنویؒ کا ایک موضوع حدیث سے استدلال	۴۰
۱۳۴	..... صحت حدیث کے لئے اسناد کی تلاش اسلاف کا منہج ہے	۴۱
۱۳۹	..... طلب حدیث اور علو سند کے شوق میں اسلاف کا طویل سے طویل سفر فرمانا	۴۲
۱۴۴	..... فن جرح و تعدیل کی تعریف اور اس کی عظمت	۴۳
۱۴۸	..... فن جرح و تعدیل کی عظمت کی ایک واضح دلیل	۴۴
۱۴۹	..... فن جرح و تعدیل کی ضرورت و اہمیت	۴۵
۱۵۱	..... اصطلاح حدیث میں عدالت کا معنی	۴۶
۱۵۳	..... جارح و معدل ہونے کی شرائط	۴۷
۱۵۴	..... جرح کی حدود	۴۸
۱۵۶	..... فن جرح و تعدیل کی نزاکت	۴۹
۱۵۷	..... معدل کے تزکیہ کی کس کو حاجت ہے اور کس کو نہیں؟	۵۰
۱۵۹	..... رواۃ حدیث کی توثیق و تضعیف اجتہادی امر نہیں ہے	۵۱
۱۶۰	..... ائمہ جرح و تعدیل کے مابین اختلاف رائے کی وجوہ	۵۲
۱۶۱	..... جرح و تعدیل میں تعارض اور اس کا حل	۵۳
۱۶۴	..... اسباب جرح	۵۴
۱۶۵	..... جرح و تعدیل کے چند رہنما اصول	۵۵
۱۷۹	..... جرح مفسر و مبہم کی بحث	۵۶
۱۸۹	..... جرح و تعدیل میں ائمہ فن کی قابل رشک نزاہت و دیانت	۵۷
۱۹۰	..... کیا رواۃ حدیث پر جرح غیبت ہے؟	۵۸
۲۰۵	..... فن جرح و تعدیل مسنون و ماثور اور اسلاف کی یادگار ہے	۵۹
۲۱۰	..... جرح و تعدیل پر چند مشہور تصانیف	۶۰

۲۱۱	سند کی عظمت اور اس کے بعض کمزور پہلو۔ اصلاحی صاحب کی نظر میں	
۲۱۲	جناب اصلاحی صاحب کا منصب صحابہ کے لئے ایک باطل حدیث سے استدلال	۶۱
۱۲۳	فن اسماء الرجال کی ضرورت، اہمیت اور عظمت کے متعلق جناب اصلاحی صاحب کی رائے	۶۲
۲۱۴	سند کی اہمیت و عظمت۔ اصلاحی صاحب کی نظر میں	۶۳
۲۱۶	حدیث کے عالی حامیوں سے اصلاحی صاحب کی مراد	۶۴
۲۱۷	صحیح حدیث کے لئے محدثین سند کے ساتھ اس کے متن پر بھی غور کرتے تھے	۶۵
۲۲۳	اصلاحی صاحب کا اپنے موقف پر ایک دنیاوی مثال سے استدلال	۶۶
۲۲۴	سند کا پہلا خلاء اور اس کا جائزہ	۶۷
۲۳۲	سند کا دوسرا خلاء اور اس کا جائزہ	۶۸
۲۳۷	سند کا تیسرا خلاء اور اس کا جائزہ	۶۹
۲۳۸	بدعت کی تعریف	۷۰
۲۳۹	بدعت و مبتدعین کا تعارف نیز ان کی قسمیں	۷۱
۲۴۱	مبتدعین کی روایات کا حکم	۷۲
۲۴۵	• فریق اول	۷۳
۲۴۸	• فریق دوم	۷۴
۲۵۲	• فریق سوم	۷۵
۲۷۰	سند کا چوتھا خلاء اور اس کا جائزہ	۷۶
۲۷۱	• فضائل اعمال وغیرہ میں ضعیف حدیث کا مقبول ہونا محل نزاع ہے	۷۷
۲۷۱	• علماء جن کے نزدیک ضعیف حدیث مطلقاً قابل قبول ہے	۷۸
	• علماء جن کے نزدیک ضعیف حدیث فضائل اعمال وغیرہ میں	۷۹
۲۷۲	بلا قید و شرط مقبول ہے	
	• علماء جن کے نزدیک فضائل اعمال وغیرہ میں ضعیف حدیث	۸۰
۲۷۳	چند شرائط کے ساتھ مقبول ہے	
۲۷۴	• علماء جن کے نزدیک ضعیف حدیث پر عمل مطلقاً ناجائز ہے	۸۱

صفحہ	عنوانات	نمبر شمار
۲۷۴	.....ضعیف احادیث سے احکام میں احتجاج	۸۲
۲۷۵	.....امام احمد بن حنبل کا غیر احکامی روایات کی اسناد میں تساہل فرمانے کا مطلب	۸۳
۲۷۷	.....محدثین کا غیر احکامی روایات میں تساہل فرمانے کا اصل سبب	۸۴
۲۷۸	.....متصوفین کے اصل دین سے انحراف کے ذمہ دار محدثین کرام نہیں ہیں	۸۵
۲۷۹	.....صوفیاء اور زہاد کا احادیث وضع کرنا معروف ہے	۸۶
۲۸۴	.....بعض تساہل محدثین	۸۷
	.....بعض محدثین کی کمزور روایات سے تصوف نے جنم نہیں لیا بلکہ تصوف کے باعث	۸۸
۲۸۷	.....یہ خرابی ذخیرہ احادیث میں داخل ہوئی ہے	
۲۸۸	.....بعض محدثین کا ضعیف احادیث کو روایت کرنے کا سبب	۸۹
۲۹۲	.....استدراک	۹۰

## باب پنجم

۲۹۷	.....روایت بالمعنی	
۲۹۸	.....الفاظ حدیث میں اختلاف کا سبب صرف روایت بالمعنی نہیں ہوتا	۹۱
۲۹۹	.....روایت بالمعنی کے جواز پر قرآن کریم کی شہادت	۹۲
۳۰۸	.....اکثر احادیث کے بالمعنی مروی ہونے کی حقیقت	۹۳
۳۰۹	.....روایت بالمعنی کے متعلق علماء اسلام کا موقف	۹۴
۳۰۹	.....پہلا گروہ — روایت بالمعنی کے مانعین اور ان کے دلائل	۹۵
۳۱۳	.....● پہلی دلیل	
۳۱۳	.....● دوسری دلیل	
۳۱۴	.....● تیسری دلیل	
۳۱۵	.....دوسرا گروہ	۹۶
۳۱۶	.....تیسرا گروہ — روایت بالمعنی مشہور صحابہؓ اور کبار تابعین کے نزدیک معمول بہ تھی	۹۷
۳۲۴	.....روایت بالمعنی مشاہیر علماء کی نظر میں	۹۸

<u>صفحہ</u>	<u>عنوانات</u>	<u>نمبر شمار</u>
۳۲۹	روایت بالمعنی کے جواز کے لئے شرائط	۹۹
۳۳۵	روایت بالمعنی کی صورت میں سلف صالحین کی احتیاط اور اس کی چند مثالیں	۱۰۰
۳۴۲	خلاصہ کلام	-۱۰۱
۳۴۳	روایت بالمعنی کے بعض مضمرات - اصلاحی صاحب کی نظر میں	
۳۴۶	روایت بالمعنی کی مشروط اجازت	-۱۰۲
۳۵۲	روایت بالمعنی میں غلطی کا احتمال	-۱۰۳
۳۶۲	فقہاء کے مابین اختلاف کا اصل سبب	-۱۰۴
۳۶۶	عقیدہ کے اثبات کے لئے قرآنی بنیاد ہونا ضروری نہیں ہے	-۱۰۵





## صحابہ کرامؓ اور شرف صحابیت

اس باب کا آغاز ہم جناب امین احسن اصلاحی صاحب کے ان زریں الفاظ کے ساتھ کرتے ہیں:

”نبی ﷺ کے علم و عمل کے منتقل ہونے کا اولین ذریعہ حضرات صحابہ رضی اللہ عنہم ہیں، اس وجہ سے امت میں ان کو اولیت و عظمت کا جو مقام حاصل ہے وہ کسی اور کو حاصل نہیں ہے۔ امت کے گل سرسبد وہی ہیں۔ یہ مقام وہ مقام ہے کہ جس کے بعد امت میں کسی اور کو وہ درجہ حاصل نہیں ہوگا۔ اس لئے کہ ساری دنیا کو دین انہی صحابہؓ کے ذریعہ سے ملا ہے۔ اسی لئے قرآن مجید نے ان کو بڑا درجہ دیا ہے، پیغمبر ﷺ نے بھی ان کو بڑا درجہ دیا ہے اور ہمارے محدثین نے بھی ان کو جو درجہ دیا ہے خواہ ماثور اور منقول نہ ہو لیکن کوئی وجہ نہیں ہے کہ اس سے اختلاف کیا جائے۔“ (۱)

ان سطور میں جناب اصلاحی صاحب نے صحابہ کرامؓ کے مقام و مرتبہ پر روشنی ڈالتے ہوئے جو کچھ فرمایا ہے اس سے کوئی ذی عقل انکار نہیں کر سکتا، البتہ ان کی فضیلت کے جس اکلوتے سبب کو آں محترم نے بالجزم بیان کیا ہے اس کے بارے میں یہ سوال ضرور پیدا ہوتا ہے کہ کیا واقعی اللہ عز و جل اور رسول اللہ ﷺ نے صحابہ کرام رضی اللہ عنہم اجمعین کو محض اپنی آنے والی نسلوں تک احکام دین منتقل کرنے کی بناء پر ہی یہ مقام عطا کیا ہے؟ نیز یہ کہ محدثین نے ان کو جو مقام دیا ہے، آیا وہ ماثور و منقول ہے یا نہیں؟ ان سوالات کے تسلی بخش جوابات قارئین کرام کو ان شاء اللہ آگے آنے والی بحثوں میں از خود مل جائیں گے، لیکن پہلے ہم ذیل میں ”صحابی“ اور ”شرف صحابیت“ سے متعلق چند ضروری امور کا مختصر تعارف پیش کریں گے:

### ”صحابی“ کی لغوی تعریف

شیخ عبدالوہاب عبداللطیف اور ڈاکٹر محمود الطحان فرماتے ہیں:

”الصحابۃ“ لغة مصدر بمعنى ”الصحبة“ ومنه ”الصحابی“ و ”الصاحب“ ویجمع علی ”أصحاب“ و ”صحاب“ وکثر استعمال ”الصحابۃ“ بمعنی الجمع۔ (۲)

یعنی ”لغوی اعتبار سے صحابہ مصدر ہے جس کے معنی صحبت کے ہیں۔ اسی سے لفظ صحابی اور صاحب ماخوذ ہے۔ اس کی جمع اصحاب اور صحب آتی ہے۔ صحابہ کا بکثرت استعمال بمعنی جمع (اصحاب) ہوتا ہے۔“

(۱) مبادی تدبر حدیث: ص ۶۷

(۲) حاشیہ بر تدریب الراوی: ۲/۲۰۶، تیسیر مصطلح الحدیث: ص ۱۹۸

بظاہر لغوی اعتبار سے یہ لفظ کثرت ملازمت، مصاحبت طویل اور استمرار مجالست کا متقاضی معلوم ہوتا ہے، جیسا کہ شیخ محمد جمال الدین قاسمی، محی السنہ علامہ نواب صدیق حسن خاں بھوپالی سے ناقل ہیں:

”وإن كانت اللغة تقتضى أن صاحب هو من كثرت ملازمته“ (۱)  
امام ابن الجوزی کا قول ہے:

”الصحبة تطلق ويراد مطلقها وهو المراد في التعريف وتأكيدها بحيث يشتهر به وهي المشتملة على المخالطة والمعاشرة - فإذا قلت فلان صاحب فلان لم ينصرف يعني عرفا إلا للمؤكدة بخادم فلان“ (۲)

اور امام سخاوی، ابو عبد اللہ ابن رشید ایضاً سے ناقل ہیں:

”وهو لغة يقع على من صحب أقل ما يطلق عليه اسم صحبة فضلا عن طالت صحبته وكثرت مجالسته“ (۳)

لیکن علامہ خطیب بغدادی، علامہ زین الدین عراقی اور علامہ سخاوی وغیرہم نے ”صحابی“ کی لغوی تحقیق کے سلسلہ میں قاضی ابوبکر محمد بن الطیب الباقلائی کا یہ قول نقل کیا ہے:

”لا خلاف بين أهل اللغة في أن القول، ”صحابي“ مشتق من ”الصحبة“ وأنه ليس بمشتق من قدر منها مخصوص بل هو جار على كل من صحب غيره قليلا كان أو كثيرا كما أن القول مكلم ومخاطب وضارب مشتق من المكالمة والمخاطبة والضرب و جار على كل من وقع منه ذلك قليلا كان أو كثيرا وكذلك جميع الأسماء المشتقة من الأفعال وكذلك يقال صحبت فلانا حولا ودهرا وسنة وشهرا ويوما وساعة فيوقع اسم المصاحبة بقليل ما يقع منها وكثيره وذلك يوجب في حكم اللغة إجراء هذا على من صحب النبي ﷺ ولو ساعة من نهار، هذا هو الأصل في اشتقاق الاسم، ومع ذلك فقد تقرر للأئمة عرف في أنهم لا يستعملون هذه التسمية إلا فيمن كثرت صحبته واتصل لقاءه ولا يجرون ذلك على من لقي المرء ساعة ومشى معه خطى وسمع منه حديثا فوجب لذلك أن لا يجرى هذا الاسم في عرف الاستعمال إلا على من هذه حاله الخ“ (۱)

(۱) حصول الماء مول للنواب: ص ۶۵، قواعد التحدیث للقاہی: ص ۲۰۰

(۲) فتح المغیث للسخاوی: ۷۸/۳

(۳) نفس مصدر: ۷۷/۳

لا موصول  
بفعل  
بجاء  
تخرج  
اور القاصد  
اور صحابہ

(۱) اللغوی  
(۲) تدریب

یعنی ”اہل لغت کے مابین اس قول کے متعلق کوئی اختلاف نہیں ہے کہ ’صحابی‘، ’صحابیہ‘ کے مادہ سے مشتق ہے، یہ صحبت کی کسی خاص مقدار سے مشتق نہیں ہے، بلکہ اس کا اجراء ہر اس شخص پر یکساں ہوتا ہے جو کسی دوسرے کے ساتھ صحبت اختیار کرے، خواہ اس صحبت کی مدت کم ہو یا زیادہ جس طرح کہ اقوال: ’مکلم‘، مخاطب‘ اور ’ضارب‘، ’المکالمۃ‘، ’المخاطبۃ‘ اور ’الضرب‘ سے مشتق ہیں اور ان کا اجراء ان امور (مکالمہ، مخاطبہ، ضرب) میں واقع ہونے والے پر بلا تمیز قلت و کثرت مقدار کیا جاتا ہے۔ یہی معاملہ افعال سے مشتق ہونے والے تمام دوسرے اسماء کا بھی ہے۔ چنانچہ کہا جاتا ہے کہ ”میں نے فلاں کے ساتھ ایک حول (بارہ ماہ) ایک طویل مدت، ایک سال، ایک ماہ، ایک دن، ایک گھنٹہ کی صحبت اختیار کی ہے۔“ پس مصاحبت کا اسم قلیل و کثیر دونوں مصاحبتوں پر یکساں واقع ہوتا ہے، لہذا لغت کے حکم میں یہ چیز ہر اس شخص پر اسم ’صحابی‘ کے اجراء کی موجب ہے جس نے نبی ﷺ کی صحبت اختیار کی ہو خواہ اس صحبت کی مدت دن کی ایک ساعت ہی ہو۔ اور یہ چیز ہی اشتقاق الاسم میں اصل ہے۔ لیکن اسکے ساتھ ہی ائمہ (اصول) کے نزدیک یہ بات معروف قرار پا چکی ہے کہ وہ لوگ اس تسمیہ کا استعمال صرف اس شخص ہی پر کرتے ہیں جس نے نبی ﷺ کی بکثرت صحبت اٹھائی ہو اور جس کی نبی ﷺ سے ملاقات کا سلسلہ متصل رہا ہو۔ یہ ائمہ اسم صحابی کا اجراء اس شخص پر نہیں کرتے جو کبھی ایک ساعت آپ سے ملاقی ہوا ہو یا کچھ دور آپ کے ساتھ چلا ہو یا آپ سے کوئی حدیث سن لی ہو۔ چنانچہ ضروری ہے کہ عرف الاستعمال میں اس اسم (صحابی) کا اجراء نہ کیا جائے مگر اس صورت میں جو اوپر مذکور ہو چکی ہے الخ۔“

اسی طرح علامہ جلال الدین سیوطیؒ اصحاب اصول کی رائے نقل کرنے بعد گویا ہوتے ہیں:

”قالوا وذلك معنى الصحابي لغة، ورد بإجماع اللغة على أنه مشتق من الصحبة لا من قدر منها مخصوص وذلك يطلق على كل من صحب غيره قليلا كان أو كثيرا، يقال صحبت فلانا حولا وشهرا ويوما وساعة“ (۲) مزید تفصیل کے لئے ”لسان الميزان“ لجمال الدین محمد بن مکرم بن منظور (ج ۱ ص ۹۱۵)، ”تاج اللغة“ لاسماعيل بن حماد الجوهري (ص ۱۶۱-۱۶۲) ”تاج العروس“ ل محمد مرتضى الحسيني الزبيدي (ج ۳ ص ۱۸۶)، ”مختار الصحاح“ لابن بکر الرازي (ص ۳۵۶) اور ”القاموس المحييط“ للفيروز آبادي مجدي بن محمد يعقوب وغيره کی طرف مراجعت مفید ہوگی۔

## ”صحابی“ کی اصطلاحی تعریف

’صحابی‘ کے اصطلاحی معنی کی تعیین میں علماء کا اختلاف ہے۔ عموماً اس بارے میں علماء کے چھ مشہور

(۱) الکفایۃ فی علم الروایۃ للخطیب: ص ۵۱، فتح المغیث للعراقی: ص ۳۳۵، التقیید والإيضاح للعراقی: ص ۲۵۶، فتح المغیث للسخاوی: ۸۴/۲-۸۵

(۲) تدریب الراوی للسیوطی: ۲۱۰/۲-۲۱۱

اقوال ملتے ہیں، جنکی تفصیل حسب ذیل ہے:

### ۱- پہلا قول

جو کہ جمہور محدثین کے نزدیک معروف ہے، حافظ زین الدین عراقی کے اس مصرعہ کے مصداق ہے۔

”رأى النبي مسلما ذو صحبة“ (۱)

اس مصرعہ میں ”رأى“ ”رأى“ سے اسم فاعل ہے، ”النبي“ ﷺ مضاف الیہ، ”مسلماً“ اسم فاعل کا حال، اور ”ذو صحبة“ خبر مبتدا ہے۔ بالفاظ دیگر اس مصرعہ کا مطلب یہ ہے کہ: ”من رأى النبي ﷺ في حال إسلامه“۔ یعنی وہ شخص جس نے نبی ﷺ کو حالت اسلام میں دیکھا وہ صحابی ہے۔ جمہور محدثین اور اصولیین وغیرہم اسی طرف گئے ہیں۔ شرف صحابیت کے لئے مجرد روایت کو کافی سمجھا گیا ہے، خواہ ایک لمحہ کے لئے ہی ہو اور اگرچہ اس کے ساتھ نہ مجالست واقع ہوئی ہو نہ مماشاة (یعنی آپ کے ساتھ چلنے) اور مکالمہ کا شرف ہی حاصل ہوا ہو جیسا کہ علامہ سخاوی فرماتے ہیں:

”ذهب إليه الجمهور من المحدثين والأصوليين وغيرهم، اكتفاء بمجرد الرؤية ولو لحظة وإن لم يقع معها مجالسة ولا مماشاة ولا مكالمة لشرف منزلة النبي ﷺ“۔ (۲)

لغوی اعتبار سے تو مجرد ”روایت“ کے لئے اسلام شرط نہیں ہے لیکن متفقہ طور پر اسم ”صحبت“ میں کفار داخل نہیں ہیں اگرچہ کہ انہیں بھی نبی ﷺ کا دیدار نصیب ہوا ہو، لہذا علامہ سخاوی فرماتے ہیں:

”إلا أن الإسلام لا يشترط في اللغة والكفار لا يدخلون في اسم الصحبة بالاتفاق وإن رأوه ﷺ“۔ (۳)

کبار محدثین میں سے امام احمد بن حنبل ”صحابی“ کی تعریف یوں بیان فرماتے ہیں:

”من صحبه سنة أو شهرا أو يوماً أو ساعة أو راه فهو من أصحابه“۔ (۴)

یعنی ”جس نے ایک سال یا ایک ماہ یا ایک دن یا ایک ساعت بھی آپ کی صحبت پائی یا آپ کو دیکھا، وہ آپ کے اصحاب میں سے ہے۔“

(۱) الفیہ الحدیث للعراقی: ص ۲۵

(۲) فتح المغیث للسخاوی: ج ۴ ص ۷۷

(۳) نفس مصدر: ۷۸/۴

(۴) نفس مصدر: ۷۷/۴، فتح المغیث للعراقی: ص ۲۴۲

امام ابن الجوزی وغیرہ نے امام احمد بن حنبل کا ایک تفصیلی قول یوں نقل کیا ہے:

”امام احمد بن حنبل عشرہ مبشرہ، مہاجرین اور انصار کا تذکرہ کرنے کے بعد فرماتے ہیں: ان سب کے بعد افضل الناس رسول اللہ ﷺ کے اصحاب ہیں یہ وہ قرن (زمانہ) ہے کہ جس میں ان کے درمیان نبی ﷺ کی بعثت ہوئی۔ جس نے آں ﷺ کی ایک سال یا ایک ماہ یا ایک دن یا ایک ساعت بھی صحبت اٹھائی یا فقط آپ کو دیکھ ہی لیا تو وہ آپ کے اصحاب میں سے ہے۔ اس کی صحابیت اس کی صحبت کی مقدار کے مطابق ہی ہے جس کو آپ کے ساتھ سابقہ پڑایا جس نے آپ سے کچھ سنا، یا جس نے آپ کی طرف ایک نظر دیکھ ہی لیا تو باعتبار صحبت وہ صحابہ کرام میں ادنیٰ درجہ کا ہونے کے باوجود بھی اس زمانہ کے لوگوں سے بہر حال افضل ہے جنہوں نے کہ آں ﷺ کو نہیں دیکھا ہے الخ۔“ (۱)

امام علی بن المدینی فرماتے ہیں:

”من صحب النبی ﷺ أو رآه ولو ساعة من نهار فهو من أصحاب النبی ﷺ۔“ (۲)

یعنی ”جس نے نبی ﷺ کی صحبت اٹھائی یا آپ کو دیکھا خواہ دن کی ایک ساعت ہی ہو تو وہ نبی ﷺ کے اصحاب میں سے ہے۔“

امام محمد بن اسماعیل البخاری فرماتے ہیں:

”الصحابی من صحب النبی ﷺ أو رآه من المسلمین۔“ (۳)

یعنی ”مسلمانوں میں سے جس نے نبی ﷺ کی صحبت پائی ہو یا آپ کو دیکھا ہو۔“

صحیح البخاری کے مشہور شارح حافظ ابن حجر عسقلانی فرماتے ہیں:

”امام بخاری نے صحابی کی تعریف میں اپنے شیخ امام علی بن المدینی کے کلام پر جزم کیا ہے۔“ (۴)

جبکہ علامہ سخاوی بیان کرتے ہیں کہ صحابی کی تعریف میں امام بخاری نے اپنے شیوخ میں سے امام علی بن المدینی کے علاوہ امام احمد بن حنبل کی اتباع بھی کی ہے۔ آپ کے الفاظ یہ ہیں: ”وتبعهما تلميذهما البخاری (فقال به)۔“ (۱)

(۱) مناقب الامام احمد لابن الجوزی: ص ۱۶۱، فتح المغیث للسخاوی: ۳/۹۹-۱۰۰، الکفایۃ فی علم الروایۃ للخطیب: ص ۵۱

(۲) فتح المغیث للسخاوی: ج ۴ ص ۷۷، فتح الباری لابن حجر: ج ۷ ص ۵۰، بحوالہ المستخرج لابن القاسم ابن مندہ

(۳) صحیح البخاری مع فتح الباری: ج ۷ ص ۳، الکفایۃ فی علم الروایۃ للخطیب: ص ۵۱، مقدمۃ ابن الصلاح: ص ۲۵۱

(۴) فتح الباری لابن حجر: ۵/۷

حافظ ابو عمرو و عثمان بن عبد الرحمان المعروف بابن الصلاح الشہر زوریؒ (م ۶۴۳ھ) فرماتے ہیں کہ اہل علم حضرات کا اس بارے میں اختلاف ہے کہ صحابی کس کو کہتے ہیں، لیکن محمد ثین کے معروف طریقہ کے مطابق ہر وہ مسلم جس نے رسول اللہ ﷺ کو دیکھا ہو وہ صحابی ہے۔ (اختلف اهل العلم في أن الصحابي في المعروف من طريقة أهل الحديث أن كل مسلم رأى رسول الله فهو من أصحابه). (۲) امام ابن تیمیہ نے اس بارے میں امام مالکؒ کا قول یوں نقل کیا ہے: "من صحب رسول الله ﷺ سنة أو شهرا أو يوما أو رآه مؤمنا به فهو من أصحابه، له من الصحبة بقدر ذلك". (مجموعہ فتاویٰ: ج ۲۰ ص ۲۹۸)

امام نوویؒ فرماتے ہیں:

"الصاحبي كل مسلم رأى النبي ﷺ ولو ساعة، هذا هو الصحيح في حده وهو قول أحمد بن حنبل والبخاري في صحيحه والمحدثين كافة". (۳)

یعنی "صحابی ہر وہ مسلمان ہے جس نے نبی ﷺ کو دیکھا، خواہ ایک ساعت ہی کے لئے دیکھا ہو۔ یہ حد صحابیت کے لئے صحیح تر بات ہے۔ امام احمد بن حنبل اور امام بخاریؒ (کا ان کی الجامع الصحیح میں) نیز محدثین کا یہ قول ہے۔"

آں رحمہ اللہ ایک اور مقام پر یوں فرماتے ہیں:

"اختلف في حد الصحابي فالمعروف عند المحدثين أنه كل مسلم رأى رسول الله ﷺ". (۴)

حافظ ابن تیمیہؒ حضرت ابوسعید خدریؒ کی صحیحین میں مروی ایک حدیث سے فائدہ اخذ کرتے ہوئے لکھتے ہیں: "وقد بين في هذا الحديث أن حكم الصحبة يتعلق بمن رآه مؤمنا به فإنه لا بد من هذا" (مجموع فتاویٰ: ج ۲۰ ص ۲۹۸)

شیخ عبدالقادر قرشی حنفیؒ فرماتے ہیں:

"اختلف في حد الصحابي فالمعروف عند المحدثين أنه كل مسلم رأى النبي

(۱) فتح المغیث للسخاوی: ۷۷/۴

(۱۲) مقدمة ابن الصلاح: ص ۲۵۱

(۳) ماتمس حاجة راليه القاري ح الإمام البخاري للنووي: ص ۱۰۳، التعليقات الأثرية على المنظومة البيقونية للشيخ علي حسن علي عبد الحميد: ص ۲۱ (طبع اردن)

(۴) تقریب مع تدریب الراوی: ۲/۲۰۸-۲۰۹

اور علامہ جلال الدین سیوطی کا قول ہے:

”اختلف في حد الصحابي فالمعروف عند المحدثين أنه كل مسلم رأى رسول الله صَلَّى اللهُ عَلَيْهِ وَسَلَّمَ كذا قال ابن الصلاح ونقله عن البخاري وغيره“ . (۲)

یعنی ”صحابی کی تحدید کے متعلق علماء کا اختلاف ہے، پس محدثین کے نزدیک معروف بات یہ ہے کہ صحابی ہر وہ مسلم شخص ہے جس نے رسول اللہ ﷺ کو دیکھا ہے، جیسا کہ حافظ ابن الصلاح نے فرمایا اور امام بخاری وغیرہ سے نقل کیا ہے۔“

اب جب کہ روایت ہی مدار صحابیت قرار پائی تو اس ضمن میں پیدا ہونے والے سوالات اور ان کے جوابات ذیل میں ملاحظہ فرمائیں:

(الف) کیا اہل کتاب میں سے وہ مومن شخص کہ جس نے نبی ﷺ کو بعثت شریفہ سے قبل دیکھا ہو، صحابہ میں داخل ہے؟ مثلاً زید بن عمرو بن نفیل کہ جس کے متعلق حسب روایت امام نسائی نبی ﷺ نے فرمایا تھا: ”إنه يبعث يوم القيامة أمة وحده“ — تو ظاہر ہے کہ اس سوال کا جواب نفی میں ہے۔ حافظ ابن حجر عسقلانی نے ”الإصابة في تمييز الصحابة“ کے مقدمہ میں اس بات کی نفی پر جزم اختیار کیا ہے، حالانکہ ابن مندہ نے اسے صحابہ میں شمار کیا ہے۔ حافظ زین الدین عراقی فرماتے ہیں: میں نے نہیں دیکھا کہ کسی نے اسکے ساتھ تعرض کیا ہو۔ (۳)

(ب) کیا صحابیت کے لئے یہ بات شرط ہے کہ جو شخص نبی ﷺ پر قبل از بعثت ایمان لا چکا ہو اسے لازماً بعد از بعثت بھی آپ کی روایت کا شرف حاصل ہو؟ مثال کے طور پر بحیرا راہب وغیرہ جو نبی ﷺ کی دعوت اسلام پیش کرنے سے قبل ہی فوت ہو چکے تھے۔ اس بارے میں امام ابن حجر عسقلانی کا موقف یہ ہے کہ: ”یہ محل احتمال ہے۔“ چنانچہ آل رحمہ اللہ نے قبل از بعثت ہونے کے سبب بحیرا راہب کا تذکرہ ”الإصابة“ میں ”القسم الرابع“ کے تحت کیا ہے جبکہ ورقہ بن نوفل کا ذکر ”القسم الاول“ کے تحت کرتے ہیں کیونکہ وہ بعد از بعثت لیکن قبل از دعوت اسلام آپ پر ایمان لایا تھا، باوجود اس کے آل رحمہ اللہ اس کی صحبت پر جزم اختیار نہیں فرماتے بلکہ لکھتے ہیں:

(۲) تدریب الراوی: ۲/۲ ص ۲۰۸-۲۰۹

(۱) الکتاب الجامع مع الجواهر المصیبة: ۲/۲ ص ۲۱۱

(۳) فتح المغنی للسخاوی: ۲/۸۲، فتح المغنی للعراقی: ص ۳۴۴، التقييد والایضاح للعراقی ص ۲۵۴، الإصابة في تمييز الصحابة لابن حجر: ۱/۱۰، تدریب

الراوی للسیوطی: ۲/۲ ص ۲۰۹

”وفی اثباتها له نظر“ یعنی ”اس کی صحابیت کا اثبات محل نظر ہے۔“ علامہ جلال الدین سیوطی فرماتے ہیں: ”اسی طرح ابن مندہ نے اس شخص کو بھی صحابہ میں شمار کیا ہے جس نے قبل از نبوت آں ﷺ کو دیکھا پھر بعثت کا زمانہ بھی پایا اور اسلام لے آیا لیکن بحالت اسلام آپ کو دوبارہ نہیں دیکھا۔“ حافظ عراقی کا قول ہے: ”ولم أر من تعرض لذلك“ لیکن بعد نبوت روایت معتبر ہے، چنانچہ نبی ﷺ کے فرزند حضرت ابراہیم اور عبد اللہ کو صحابہ میں شمار کیا جاتا ہے لیکن نبوت سے قبل آپ کے جو بچے فوت ہو گئے تھے مثلاً قاسم وغیرہ، ان کو صحابہ میں شمار نہیں کیا جاتا۔ (۱)

(ج) کیا وہ شخص دائرہ صحابیت میں داخل رہے گا جو اسلام قبول کرنے اور روایت حاصل ہونے کے بعد مرتد ہو گیا ہو؟

اس کا جواب یہ ہے کہ جس شخص نے بحیثیت مومن آں ﷺ کو دیکھا، پھر مرتد ہو گیا اور اسلام کی طرف نہ لوٹا حتیٰ کہ اسی حالت ارتداد میں مر گیا تو ہرگز وہ صحابی نہیں ہے، اس بات پر سب کا اتفاق ہے، مثال کے طور پر عبد اللہ بن جحش (کہ جوام حبیبہ کا شوہر تھا اور ام حبیبہ کے ساتھ اسلام لایا تھا، پھر حبشہ ہجرت کی اور وہاں جا کر نصرانی ہو گیا اور نصرانیت پر ہی مرا)، ربیعہ بن امیہ، مقیس بن صبابہ اور عبد اللہ بن نطل وغیرہ۔ لیکن جو شخص مرتد ہونے کے بعد پھر اسلام کی طرف لوٹ آئے لیکن اسلام کی طرف لوٹنے کے بعد دوبارہ اسکو نبی ﷺ کی روایت نہ ہو، تو بھی صحیح اور معتمد بات یہ ہے کہ وہ صحابہ میں ہی شمار ہوگا جیسا کہ محدثین نے اشعث بن قیس اور قرہ بن صہیرہ وغیرہما کو صحابہ میں شمار کیا ہے اور صحاح و مسانید میں انکی احادیث کی تخریج کی ہے۔ مشہور ہے کہ حضرت ابو بکر رضی اللہ عنہ نے اشعث بن قیس سے اپنی بہن کی شادی بھی کی تھی۔ حافظ ابن حجر عسقلانی فرماتے ہیں: ”وهذا التعريف مبني على الأصح المختار عند المحققين كالبخاري وشيخه أحمد بن حنبل وتبعهما“۔ لیکن بعض علماء کا خیال ہے کہ وہ صحابی شمار نہ یا جائے گا۔ کیونکہ ارتداد سے صحبت نبوی اور اس کی فضیلت ساقط ہوگئی۔ حافظ عراقی فرماتے ہیں: ”انہیں صحابہ میں داخل کرنا محل نظر ہے۔“ امام شافعی اور امام ابو حنیفہ رحمہما اللہ کا قول ہے: ”إن الردة محبطة للعمل“، لیکن اس سے مراد بظاہر صحبت سابقہ کا زائل ہو جانا معلوم ہوتا ہے۔ بقول علامہ عراقی و سیوطی وغیرہما: ”جو شخص نبی ﷺ کی زندگی میں ہی دوبارہ اسلام کی طرف لوٹ آئے مثلاً عبد اللہ بن ابی سرح تو اس کے دخول فی الصحبة میں کوئی چیز مانع نہیں ہے۔“ (۱)

(د) کیا اس شخص کو صحابی شمار کیا جائیگا جس نے نبی ﷺ کو آپ کی وفات کے بعد لیکن تدفین سے قبل

(۱) فتح المغیث للسخاوی: ۸۲/۳ (ملخصاً)، فتح المغیث للعراقی: ص ۳۳۳، الاصابہ لابن حجر: ۱/۱۰، تدریب للسیوطی: ۲/۲۰۹



دیکھا ہو؟ جیسا کہ شاعر ابو ذؤیب الہذلی کا معاملہ ہے..... تو اس کا جواب عزابن جماعہ کے قول کے مطابق یہ ہے: "لا علی مشہور" لیکن حافظ ابن حجر عسقلانی فرماتے ہیں: "إن صح محل نظر والراجح عدم الدخول". علامہ جلال الدین سیوطی کا قول ہے: "فإنه لا صحبة له". حافظ عراقی کا قطعی فیصلہ ہے کہ: "لیس بصحابی علی المشہور" حافظ رحمہ اللہ نے اس قسم کی روایت سے اثبات صحابیت کی نفی کی ہے، چنانچہ "التقیید والإيضاح" میں فرماتے ہیں: "روایت صرف اس وقت معتبر سمجھی جائے گی جب کہ وہ نبی ﷺ کی اس دنیاوی زندگی میں واقع ہوئی ہو۔ اس شرط کی وجہ خود ظاہر ہے، کہ نبوت تو نبی ﷺ کی وفات کے ساتھ ہی منقطع ہو چکی تھی (فإنه قد انقطعت النبوة بوفاة ﷺ)۔ لیکن حافظ علانی کا قول ہے کہ نبی ﷺ کی قبل از تدفین روایت اور آپ پر نماز جنازہ پڑھنے کے شرف کے باعث اگر کسی شخص پر حکم صحبت لگایا جائے تو یہ بعید نہیں ہے، بلکہ آپ کے معاصرین جنہوں نے آپ کو نہیں دیکھا یا جو آپ کی حیات طیبہ میں پیدا تو ہوئے لیکن صغیر سن ہی تھے کہ آپ ﷺ وفات پا گئے، ایسے اشخاص کو جن علماء نے صحابہ میں شمار کیا ہے ان کی بات صحت سے زیادہ قریب تر ہے۔ علامہ بدر الزرکشی کا قول بھی یہی ہے، چنانچہ فرماتے ہیں: "ہاں حافظ ابن عبدالبر کا ظاہر کلام درست ہے کیونکہ صحبت اس شخص کیلئے ثابت ہے جس نے آپ کی حیات طیبہ میں اسلام قبول کر لیا تھا لیکن اس کو آپ کی روایت کا شرف حاصل نہ ہوا تھا مگر قبل از تدفین اس نے آپ کا جسد مبارک دیکھ لیا تھا۔"

علامہ بلقینی نے اس پر جزم اختیار کیا ہے کہ وہ آپ کی روایت کے حصول شرف کے باعث صحابی شمار کیا جائے گا اگرچہ کہ اس کو آپ سے سماع کا موقع نہ ملا ہو۔ آپ فرماتے ہیں: "امام ذہبی نے "التجرید" میں ایسے لوگوں کو صحابہ میں ذکر کیا ہے۔" لیکن حافظ ابن حجر عسقلانی نے زرکشی کے مذکورہ کلام کے برخلاف ایسے افراد کو حد صحابیت میں داخل نہ کرنے کو ترجیح دی ہے، جیسا کہ اوپر بیان کیا جا چکا ہے۔ آں رحمہ اللہ کا اس بارے میں فیصلہ انتہائی واضح ہے، چنانچہ ایک مقام پر فرماتے ہیں: "الظاهر أنه غير صحابي" (بظاہر وہ غیر صحابی ہے)۔ آں رحمہ اللہ کا "صحابی" کی تعریف میں "قبل انتقاله من الدنيا" کے الفاظ کا اضافہ فرمانا بھی اسی موقف کا عکاس ہے۔ (۱)

(ھ) کیا وہ شخص صحابی شمار ہوگا جس کو حالت کفر میں نبی ﷺ کا دیدار نصیب ہوا ہو مگر وہ آپ کی

(۱) فتح المغیث للسخاوی: ۸۳/۳-۸۴ (ملخصاً)، فتح المغیث للعراقی: ص ۳۳۳، الإصابۃ لابن حجر: ۱/۱۱-۱۲، فتح الباری لابن حجر: ۲/۷، التقیید

والإيضاح للعراقی: ص ۲۵۱-۲۵۲، تدریب الراوی: ۲/۲۰۹

وفات کے بعد اسلام قبول کرنے؟۔ اس کا جواب یہ ہے کہ جس شخص نے آپؐ کو کفر کی حالت میں دیکھا ہو لیکن آپ کی وفات کے کچھ عرصہ بعد اسلام قبول کرے، مثال کے طور پر سفیر قیصر تو وہ ہرگز صحابی شمار نہ کیا جائیگا۔ (۲)

(و) کیا وہ جنات بھی صحابہ میں شامل ہیں جنہوں بحالت اسلام نبی ﷺ کو دیکھا تھا؟۔ اس سوال کا جواب یہ ہے کہ بلاشبہ وہ جنات بھی صحابہ میں شامل ہیں جنہوں نے نبی ﷺ کو دیکھا اور آپ پر ایمان لائے تھے، کیونکہ آل ﷺ قطعی طور پر ان کی طرف بھی مبعوث کئے گئے تھے اور انسانوں کی طرح جنات کو بھی مکلف قرار دیا گیا ہے۔ ان میں گناہگار اور نیکوکار ہر دو طرح کے جن ہیں، چنانچہ امام ابن حزم اندلسی اپنی مشہور کتاب ”المحلی“ کی کتاب الأفضیۃ میں فرماتے ہیں کہ ”جس نے جنات کے صحابی نہ ہونے پر اجماع کا دعویٰ کیا ہے، اس نے امت پر جھوٹ باندھا ہے کیونکہ ہمیں اللہ تعالیٰ نے یہ علم عطا فرمایا ہے کہ جنوں میں سے ایک فرد ایمان لایا اور اس نے نبی ﷺ سے قرآن کریم سنا، پس وہ بھی فضلاء صحابہ میں سے ہیں۔ ابو موسیٰ المدینی نے بعض جنات کو کہ جنہیں وہ جانتے تھے اپنی کتاب ”الصحابیۃ“ میں تخریج فرمایا ہے۔ علامہ ابن الاثیر کا ابو موسیٰ المدینی کی اس تخریج پر اس لئے نکارت فرمانا کہ اس دعویٰ کے قابل حجت ہونے کی کوئی سند نہیں ہوتی، ناقابل التفات ہے۔“ (۳)

(ز) کیا وہ لوگ بھی صحابہ میں شمار ہوں گے جنہیں بحالت خواب یا بذریعہ کشف و کرامت نبی ﷺ کا دیدار ہوا ہے؟۔ اس کا جواب یہ ہے کہ وہ اولیاء جن کو بذریعہ کشف و کرامت نبی ﷺ کا دیدار ہوا ہے وہ دائرہ صحابیت سے خارج ہیں۔ (۴) اسی طرح وہ شخص بھی کہ جس نے خواب کی حالت میں آل ﷺ کا دیدار کیا صحابہ میں داخل نہیں ہے جیسا کہ علامہ بلقینی اور حافظ ابن حجر عسقلانی وغیرہما نے بالجزم بیان کیا ہے۔ حافظ عراقی فرماتے ہیں کہ ”عالم شہادت میں رویت واقع ہونے کی شرط بھی ظاہر ہے۔“ (۵)

(ح) کیا وہ ملائکہ اور انبیاء کرام بھی صحابہ کے حکم میں داخل ہیں جن کو شب معراج رسول اللہ ﷺ کی رویت ہوئی تھی؟۔ اس کا جواب یہ ہے کہ علامہ بلقینی نے شب معراج جن ملائکہ اور انبیاء علیہم السلام کو نبی ﷺ کا دیدار نصیب ہوا تھا، انہیں صحابہ میں داخل نہیں کیا ہے کیونکہ اس رویت کا معاملہ عالم دنیا سے متعلق

(۱) فتح المغیث للسخاوی: ج ۳ ص ۸۰-۸۱، فتح المغیث للعراقی ۳۳۳، فتح الباری لابن حجر: ۴/۷، الإصابۃ لابن حجر: ۱۳/۱، التقیید للعراقی: ص ۲۵۴، تدریب الراوی: ۲/۲۰۹

(۲) فتح المغیث للعراقی: ص ۳۳۳، تدریب الراوی: ۲/۲۰۹

(۳) فتح المغیث للسخاوی: ۸۰/۳، فتح الباری: ۴/۷، الإصابۃ: ۱۰/۱-۱۱، أسد الغابۃ: ۱۹/۸، کتاب الجامع مع الجواهر المحصیۃ للقرشی: ۲/۴۱۴، المحلی لابن

حزم: ۳۶۵/۹، التقیید للعراقی ص ۲۵۴، تدریب الراوی: ۲/۲۱۰

(۴) فتح المغیث للسخاوی: ۸۰/۳، فتح الباری: ۴/۷، الإصابۃ: ۸/۱

(۵) التقیید: ص ۲۵۴، فتح الباری: ۴/۷

نہ تھا، البتہ وہ حضرت عیسیٰ بن مریم علیہ السلام کو صحابہ میں داخل سمجھتے ہیں۔ امام ذہبیؒ نے بھی ”التجرید“ میں حضرت عیسیٰ علیہ السلام کا تذکرہ صحابہ میں کیا ہے۔ حافظ ابن حجر عسقلانیؒ نے بھی ان کی اتباع کی ہے۔ دوسرے تمام انبیاء سے ان کے اختصاص کی وجہ یہ ہے کہ وہ دنیا سے بحیات اٹھائے گئے تھے، دوبارہ پھر آپ زمین پر نازل ہوں گے، دجال کو قتل کریں گے اور حضرت محمد ﷺ کی شریعت کے مطابق حکم دیں گے۔ ان تین وجوہ کی بناء پر آں علیہ السلام کو صحابہ کے زمرہ میں شامل کیا گیا ہے۔ حافظ عراقیؒ فرماتے ہیں: ”جہاں تک ان انبیاء کو صحابہ میں شامل کرنے کا تعلق ہے کہ جنہوں نے نبی ﷺ کو شب معراج آسمانوں میں دیکھا تھا تو جاننا چاہئے کہ وہ سب انبیاء مثلاً حضرات ابراہیم و یوسف و موسیٰ و ہارون و یحییٰ علیہم السلام وفات پا چکے ہیں، لہذا بلا شک و شبہ ان میں سے کسی پر صحبت نبوی کا اطلاق نہیں ہو سکتا کہ ان پر یہ رؤیت موت کے بعد واقع ہوئی ہے۔ پھر ان انبیاء کا مقام اکبر صحابہ کے رتبہ سے بھی بدرجہا عظیم و اجل ہے۔ جہاں تک حضرت عیسیٰ کا نبی ﷺ کو آسمان میں دیکھنے کا تعلق ہے تو کہا جاتا ہے کہ آسمان نہ تو تکلیف کا محل ہے اور نہ ہی مکلفین پر جاری احکام کے اثبات کا، لہذا جس نے آں ﷺ کو آسمانوں میں دیکھا ان کے لئے اسم صحبت ثابت نہیں ہوتا۔ البتہ آپ ﷺ کا حضرت عیسیٰ علیہ السلام کو زمین پر دیکھنا صحیح مسلم کی حضرت ابو ہریرہؓ کی حدیث سے ثابت ہے جو اس طرح ہے..... اس حدیث سے ظاہر ہے کہ آں ﷺ نے حضرت عیسیٰ کو بیت المقدس میں دیکھا تھا، اور اگر معاملہ ایسا ہو تو ان پر صحبت کے اطلاق میں کوئی مانع نہیں ہو سکتا، کیوں کہ جب آں علیہ السلام دوبارہ نازل ہوں گے تو ہمارے نبی ﷺ کی شریعت کے پیروکار ہوں گے، نہ کہ اپنی سابقہ شریعت کے ارنج۔“

اسی طرح بعض مصنفین نے ملائکہ کو بھی صحابہ میں داخل کیا ہے، جس کی بنیاد یہ سوال ہے کہ آں ﷺ کو فرشتوں کی طرف بھی مبعوث کیا گیا تھا یا نہیں؟ حلیمیؒ ملائکہ کی طرف آں ﷺ کے مبعوث نہ ہونے کی طرف گئے ہیں۔ امام بیہقیؒ نے ”شعب الایمان“ میں اس کی توقیر کی ہے بلکہ فخر الدین رازیؒ نے ”أسرار التنزیل“ میں اس پر اجماع نقل کیا ہے۔ برہان النسفیؒ نے بھی اپنی تفسیر میں اس چیز کو بیان کیا ہے لیکن اس بارے میں ان دونوں نے نزاع کیا ہے۔ تقی السبکیؒ اس کے مقابل مسلک یعنی ملائکہ کی طرف آں ﷺ کے مرسل ہونے کو رانج بتاتے ہیں لیکن اس کی شرح و بیان محتاج طوالت ہے۔ حافظ ابن حجرؒ فرماتے ہیں: ”ملائکہ کو اس اصل پر صحابہ میں داخل کرنے کی بناء کی صحت محل نظر ہے جو کہ پوشیدہ نہیں ہے۔“ یہاں جو کچھ آں رحمہ اللہ نے فرمایا، وہ ظاہر ہے لیکن ”فتح الباری“ میں آں رحمہ اللہ اس کے برخلاف مشارالہ بناء کی طرف گئے ہیں۔ علامہ جلال الدین سیوطیؒ نے بھی اپنے رسالہ: ”تزیین الأرائک بإرسالہ علیہ السلام إلی الملائک“ اور اپنی کتاب ”الحجائک فی اخبار الملائک“ میں اس بات کو ترجیح دی ہے کہ نبی ﷺ ملائکہ کی طرف

بھی بحیثیت نبی مبعوث کئے گئے تھے، لیکن یہ ارسال تشریفی یا بطور تکلیف خاص تھا۔ علامہ زرقاتی نے بھی ”شرح المواہب الدینیۃ“ میں اس موقف کی تائید کی ہے، (۱) واللہ اعلم بالصواب۔

(ط) کیا جو بچے رسول اللہ ﷺ کی وفات کے وقت صغیر سن تھے، صحابہ میں شمار ہوں گے یا نہیں..... اس سوال کا جواب یوں دیا گیا ہے کہ جہاں تک ایسے چھوٹے بچوں کے صحابی ہونے کا تعلق ہے جو سن تمیز کو نہ پہنچے ہوں، مثلاً عبد اللہ بن الحارث بن نوفل اور عبد اللہ بن ابی طلحہ الانصاری وغیرہما کہ جن کی تحنیک رسول اللہ ﷺ نے فرمائی اور دعاء بھی فرمائی تھی اور محمد ابن ابی بکر الصدیق کہ جو نبی ﷺ کی وفات سے صرف تین ماہ کچھ دن قبل ہی متولد ہوئے تھے، پس اگر ان سب کی طرف نبی ﷺ کی روایت کی نسبت درست نہ ہو تو بھی یہ بات تو برحق ہے کہ نبی ﷺ نے ان کو دیکھا تھا۔ پس وہ اس خاص حیثیت سے صحابی ہوئے۔ جن علماء اور محققین نے صحابہ کرام کی تاریخ و سیر پر کتب تصنیف کی ہیں ان میں سے متعدد مصنفین اس طرف گئے ہیں، لیکن اس کے برخلاف علامہ سفاقی، شارح البخاری عبد اللہ بن ثعلبہ بن صعیر کی حدیث، کہ جن کے چہرہ پر فتح مکہ کے سال نبی ﷺ نے اپنا دست مبارک پھیرا تھا، کے متعلق یوں لکھتے ہیں: ”إن کان عبد اللہ هذا عقل ذلك أو عقل عنه كلمة كانت له صحبة وإلا كانت له فضيلة وهو في الطبقة الأولى من التابعين“. حافظ ابوسعید العلای بھی ”جامع التحصیل“ میں اسی طرف گئے ہیں چنانچہ بعض صغیر سن صحابہ مثلاً عبد اللہ بن الحارث بن نوفل کے متعلق فرماتے ہیں: ”لا صحبة له بل ولا رؤية مرسل قطعاً وحديثه مرسل قطعاً الخ“. اسی طرح عبد اللہ بن ابی طلحہ الانصاری کے متعلق لکھتے ہیں: ”ولا يعرف له رؤية بل هو تابعي وحديثه مرسل“۔ (۲)

حافظ عراقی اور سیوطی رحمہما اللہ فرماتے ہیں: ”النکت“ میں ہے کہ ائمہ میں سے یحییٰ بن معین، ابو زرعة، ابو حاتم، ابو داؤد اور ابن عبد البر وغیرہم کا ظاہر کلام ہے کہ بوقت روایت عقل و تمیز کا ہونا صحابیت کے لئے شرط ہے، چنانچہ یہ ائمہ ان بچوں کے لئے صحبت کو ثابت نہیں سمجھتے جن کی کہ نبی ﷺ نے تحنیک فرمائی تھی یا جن کے چہروں پر اپنا دست مبارک پھیرا تھا، مثال کے طور پر محمد بن حاطب بن الحرث، عبد الرحمن بن عثمان التیمی، عبید اللہ بن معمر، محمود بن الربیع، عبد اللہ بن الحارث بن نوفل، عبد اللہ بن ابی طلحہ، محمد بن ثابت بن قیس بن شماس، یحییٰ بن خلاد بن رافع الزرقی، محمد بن طلحہ بن عبید اللہ، عبد اللہ بن ثعلبہ بن صعیر، عبد اللہ بن عامر بن

(۱) فتح المغیث للسخاوی: ۸۱-۸۲، الإصابۃ: ۱/۱۱، ۱۱/۳، ۵۱-۵۲، فتح الباری: ۳/۷-۵، التقیید والإيضاح: ص ۲۵۳-۲۵۵، شعب الایمان للبیہقی: ۱/۱

۳۷۱، التجرید للذہبی: ۱/۳۶۲، المنہاج فی شعب الایمان للعلیمی: ۱/۲۳۷، تدریب الراوی: ۲/۲۱۰

(۲) فتح المغیث للسخاوی: ۷۸-۷۹، فتح المغیث للعراقی: ص ۳۳۳، التقیید والإيضاح: ص ۲۵۲، تدریب الراوی: ۲/۲۱۰-۲۰۹

کرین، عبدالرحمان ابن عبدالقاری اور یوسف بن عبداللہ بن سلام وغیرہم۔“ (۱)

ذیل میں صغیر سن صحابہ کے متعلق ان ائمہ کے چند اقوال بطور نمونہ پیش خدمت ہیں:

محمد بن حاطب، جو کہ حبشہ میں پیدا ہوئے تھے، کے متعلق امام یحییٰ بن معینؒ فرماتے ہیں: ”لہ روایۃ“  
لیکن ان کی صحبت کا تذکرہ نہیں کرتے۔ عبدالرحمان بن عثمانؒ انہی کے متعلق ابو حاتم الرازیؒ فرماتے ہیں:  
”کان صغیرا لہ رؤیۃ ولیست لہ صحبۃ“.

یعنی ”وہ بہت چھوٹے تھے، ان کو روایت تو ہوئی لیکن صحبت کا موقع نہیں ملا۔“ محمود بن الربیع وفات  
النبی ﷺ کے وقت صرف پانچ سال کے تھے، چنانچہ ان کے متعلق امام ابو حاتمؒ فرماتے ہیں: ”لہ رؤیۃ  
ولیست لہ صحبۃ“ عبید اللہ بن معمر کے متعلق حافظ ابن عبدالبرؒ فرماتے ہیں: ”بعض لوگوں نے ذکر کیا ہے  
کہ ان کو صحبت حاصل ہے، لیکن یہ بات غلط ہے کیونکہ ان کو لڑکپن میں روایت کا موقع ملا تھا۔“ عبداللہ بن  
الحارث بن نوفل اور عبداللہ بن ابی طلحہ کے متعلق حافظ ابوسعید العلانیؒ کا قول اوپر گزر چکا ہے۔ محمد بن ثابت بن  
قیس بن شماس کی بھی آپ ﷺ نے تحنیک فرمائی تھی اور محمد نام تجویز فرمایا تھا، علانیؒ فرماتے ہیں: ”ولیست  
لہ صحبۃ فحدیثہ مرسل“ حالانکہ امام ابن حبانؒ نے ان کا تذکرہ صحابہ میں کیا ہے، یحییٰ بن خلاد بن  
رافع الزرقی کے متعلق حافظ ابن عبدالبرؒ کا قول ہے کہ: ”نبی ﷺ نے ان کی تحنیک فرمائی تھی اور ان کا نام  
یحییٰ رکھا تھا“ لیکن علانیؒ فرماتے ہیں: ”وہو تابعی لا تثبت لہ رؤیۃ“. محمد بن طلحہ بن عبید اللہ کو ان کے  
والد نبی ﷺ کی خدمت میں لائے تھے۔ آپ نے ان کے سر پر اپنا دست مبارک پھیرا، ان کا نام محمد اور کنیت  
ابوالقاسم رکھی تھی۔ علانیؒ فرماتے ہیں: ”ولم یذکر أحد فیما وقفت علیہ لہ رؤیۃ بل ہو تابعی“۔  
عبداللہ بن ثعلبہ بن صعیر کے متعلق امام ابو حاتمؒ فرماتے ہیں: ”انہوں نے صغیر سن میں نبی ﷺ کو دیکھا تھا۔“  
علانیؒ کا قول ہے کہ ”جب نبی ﷺ نے وفات پائی اس وقت حضرت عبداللہ بن ثعلبہ کی عمر چار سال تھی۔ عبداللہ  
بن عامر بن کریم کو بھی نبی ﷺ کی خدمت میں اس وقت لایا گیا تھا جب کہ آپ بہت چھوٹے تھے۔ امام ابن  
عبدالبرؒ فرماتے ہیں: ”وما أظنہ سمع منہ ولا حفظ عنہ بل حدیثہ مرسل“. عبدالرحمان بن القاری  
کے متعلق امام ابوداؤدؒ کا قول ہے: ”ان کو نبی ﷺ کے پاس اس وقت لایا گیا تھا جب کہ وہ ایک بچہ تھے۔ حافظ  
ابن عبدالبرؒ فرماتے ہیں: ”لیس لہ سماع ولا روایۃ عن النبی بل ہو من التابعین“. اور یوسف بن عبد  
اللہ بن سلام کے متعلق امام ابو حاتمؒ فرماتے ہیں: ”لہ رؤیۃ ولا صحبۃ لہ“ (۱)

لیکن اس بارے میں زیادہ قوی تر بات یہ ہے کہ ایسے صغیر سن تمام لوگ صحابہ ہی میں شمار ہوں گے

جیسا کہ اوپر بیان کیا جا چکا ہے۔ اس موضوع پر مزید کچھ بحث ان شاء اللہ آگے ”تیسرا قول“ کے تحت بھی بیان کی جائے گی۔ یہاں حافظ ابوسعید العلانی وغیرہ کے مذکورہ بالا تمام اقوال کے متعلق شیخ محمود ربیع کا یہ قول نقل کرنا فائدہ سے خالی نہ ہوگا کہ:

”بعض علماء نے تمیز کے شرط صحابیت ہونے یا نہ ہونے کے متعلق ہر دو اقوال کے مابین یوں جمع و تطبیق پیدا کی ہے کہ تمیز فقط رسول اللہ ﷺ سے نقل روایت کے لئے شرط ہے۔ ان کی فضیلت اور قرن اول میں ان کے شمار کے لئے تمیز کا ہونا شرط نہیں ہے۔“ (۲)

مذکورہ بالا ان تمام بحثوں سے جو چیز ظاہر ہے وہ یہ ہے کہ: ”صحابی کی تعریف میں آزاد و غلام، مذکر و مؤنث (اور انسان و جنات ہر طرح کے مسلمان یکساں طور پر شامل ہیں کیونکہ اس کی تعریف میں اصلا روایت کی تعبیر غالب ہے) نہ کہ حریت اور جنس کی تعبیر۔“ اسی طرح وہ تمام اشخاص جو بحیثیت مسلمان نبی ﷺ کی خدمت میں حاضر ہوئے لیکن اپنی عدم بصارت کے باعث آپ کی روایت کے شرف سے محروم رہے، مثلاً ابن ام مکتوم وغیرہ تو وہ بھی (فاعل روایت کے حکم میں مانے جائیں گے، لہذا) بلا تردد و اختلاف صحابہ میں شمار کئے جاتے ہیں۔ اسی باعث متعدد محققین نے صحابی کے لئے روایت کے بجائے لقاء کو زیادہ معتبر بتایا ہے۔“ (۳)

حافظ جلال الدین سیوطی فرماتے ہیں: ”وَأورد عليه إن كان فاعل الرؤية الرائي الأعمى كابن أم مكتوم ونحوه فهو صحابي بلا خلاف ولا رؤية له.“ (۴)

حافظ زین الدین عراقی فرماتے ہیں:

”العبارة السالمة من الاعتراض أن يقال: الصحابي من لقي النبي ﷺ مسلماً ثم مات على الإسلام.“ (۵)

یعنی ”تمام اعتراضات سے محفوظ عبارت یوں کہنا ہے کہ صحابی وہ شخص ہے جو نبی ﷺ سے مسلم کی حیثیت سے ملاقاتی ہوا، پھر اسلام ہی پر فوت ہوا۔“

علامہ عبدالقادر قرشی حنفی فرماتے ہیں:

”وقال كثير من أصحاب الحديث أنه يقع على من لقي الرسول وسمع منه شيئاً

(۱) التقييد والإيضاح: ص ۲۵۲-۲۵۳ ملخصاً

(۲) حاشیہ بر فتح المغیث للعراقی: ص ۳۴۴

(۳) فتح المغیث للسخاوی: ۷۸/۴، بحرف سیر

(۴) تدریب الراوی: ۲/۲۰۹

(۵) فتح المغیث للعراقی: ص ۳۴۳، التقييد والإيضاح: ص ۲۵۱

ولو مرة“ (۱)

یعنی ”اکثر محدثین کہتے ہیں کہ صحابی نام اس پر واقع ہوتا ہے جس کی رسول اللہ ﷺ سے ملاقات ہوئی ہو اور اس نے آپ سے سماع کیا ہو، خواہ ایک ہی بار ہو۔“

علامہ محمد جمال الدین قاسمی دمشقی (م ۱۳۳۲ھ) ”بیان معنی الصحابی“ کے زیر عنوان محی السنہ علامہ نواب صدیق حسن خاں بھوپالی سے نقل فرماتے ہیں:

”هو من لقي النبي ﷺ مؤمنا به ولو ساعة سواء روى عنه أم لا ..... فقد ورد ما يدل على إثبات الفضيلة لمن لم يحصل منه إلا مجرد اللقاء القليل والرؤية ولو مرة ..... ولا الرؤية لأن من كان أعمى مثل ابن أم مكتوم قد وقع الاتفاق على أنه من الصحابة الخ“ (۲)

مشہور حنفی عالم شیخ ظفر احمد عثمانی تھانوی (م ۱۳۹۴ھ) فرماتے ہیں:

”والصحابي من لقي النبي ﷺ مؤمنا به ومات على الإسلام ولو تخلت ردة الخ“ (۳)

اور شیخ عبدالرحمان بن عبید اللہ الرحمانی المبارکفوری فرماتے ہیں:

”من لقي النبي ﷺ مؤمنا به ومات على الإسلام ولو تخلت ذلك ردة في الأصح ..... والمراد باللقى ما هو أعم من المجالسة والمماشاة والجلوس معه ﷺ قليلا أو كثيرا الخ“ (۴)

یعنی ”صحابی وہ شخص ہے جس نے بحالت ایمان نبی ﷺ سے ملاقات کی ہو اور اسلام پر ہی وفات پائی ہو، خواہ اسلام لانے اور مرنے کے درمیانی وقفہ میں وہ مرتد ہو گیا ہو۔ اور اس ملاقات کا مفہوم نبی ﷺ کے ساتھ مجالست، مماشاة اور جلوس سے زیادہ عام ہے، خواہ قلیل ہو یا کثیر۔“

۲۔ دوسرا قول:

اکثر فقہاء اور بعض علمائے اصول کے نزدیک صحابی وہ شخص ہے جس کو نبی ﷺ کی طویل صحبت، آپ

(۱) کتاب الجامع مع الجواهر المصنوعة للقرشي: ۲/۴۱۱

(۲) قواعد التحدیث للقااسمی: ص ۲۰۰، حصول المأول لصدیق حسن: ص ۶۵

(۳) قواعد فی علوم الحدیث للتھانوی: ص ۴۸

(۴) تحفة أهل الفکر فی مصطلح أهل الأثر: ص ۲۷-۲۸

کے ساتھ علی طریق التبع کثرت مجالست اور آپ سے اخذ کا موقع ملا ہو، چنانچہ علامہ سخاویؒ بیان کرتے ہیں:

”بعض لوگ کہتے ہیں کہ صحابی ہونے کے لئے مجرد رویت کافی نہیں ہے بلکہ کوئی بھی شخص اس وقت تک صحابی نہیں ہو سکتا جب تک کہ اس نے نبی ﷺ کے ساتھ اپنی صحبت کو طول نہ دیا ہو اور آپ کی اتباع نیز آپ سے اخذ دین کے طریق پر آپ کے ساتھ کثرت مجالست نہ اختیار کی ہو۔“ (۱)

علامہ ابن الصباغ نے اپنی کتاب ”العدة“ میں اس پر جزم اختیار کیا ہے، چنانچہ لکھتے ہیں:

”الصحابی هو الذی لقی النبی ﷺ وأقام معه واتبعه دون من وفد علیہ خاصة

وانصرف من غیر مصاحبة ولا متابعة۔“ (۲)

یعنی ”صحابی وہ ہے جس کی نبی ﷺ سے ملاقات ہوئی ہو، آپ کے ساتھ وہ ٹھہرا ہو اور اس نے آپ کی اتباع بھی کی ہو، نہ کہ وہ جو خاص وفد کی صورت میں آپ کی خدمت میں حاضر ہوا اور بغیر مصاحبت و متابعت کے لوٹ گیا۔“

اسی طرح ابوالحسینؒ ”المعتمد“ میں فرماتے ہیں:

”هو من طالت مجالسته له علی طریق التبع له والأخذ عنه، أما من طالت بدون

قصد الاتباع أو لم تطل كالوا فدين فلا۔“ (۳)

یعنی ”صحابی وہ ہے جو آپ کی اتباع کے طریق پر اور آپ سے اخذ شریعت کے لئے آپ کی طویل مجالست اختیار کرے، لیکن ایسا شخص جو اتباع کے قصد کے بغیر طویل مجالست اختیار کرے یا اپنی مجالست کو طول نہ دے مثال کے طور پر وفود میں آنے والے لوگ تو وہ صحابی نہیں ہیں۔“

حافظ ابن الصلاحؒ بیان کرتے ہیں کہ:

”بلغنا عن أبي المظفر السمعاني المروزي أنه قال أصحاب الحديث يطلقون

اسم الصحابة علی کل من روى عنه حديثاً أو كلمة ويتوسعون حتى يعدون من رآه

رؤية من الصحابة وهذا لشرف منزلة النبي ﷺ أعطوا كل من رآه حكم الصحبة وذكر

أن اسم الصحابي من حيث اللغة والظاهر يقع علی من طالت صحبته للنبي

ﷺ وكثرت مجالسته له علی طریق التبع له والأخذ عنه قال وهذا طریق

(۱) فتح المغیث للسخاوی: ۸۴/۴

(۲) فتح المغیث للسخاوی: ۸۴/۴، فتح المغیث للعراقی: ص ۳۳۵، التقييد: ص ۲۵۶

(۳) فتح المغیث للسخاوی: ۸۴/۴



الأصوليين“۔ (۱)

یعنی ”ابوالمظفر سمعانی مروزی“ کا یہ قول ہم تک پہنچا ہے کہ اصحاب الحدیث (محدثین) اسم صحابہ کا اطلاق ہر اس شخص پر کرتے ہیں جس نے نبی ﷺ سے کوئی حدیث یا کلمہ روایت کیا ہو اور اس میں اس قدر وسعت کرتے ہیں کہ جنہوں نے آپ کو ایک نظر دیکھا ہو انہیں بھی صحابہ میں شمار کرتے ہیں۔ یہ بات نبی ﷺ کے رتبہ و مقام کے شرف کے باعث ہے کہ ہر وہ شخص جس نے آپ کو دیکھا ہو اس پر صحبت کا حکم لگایا جائے۔ (پھر علامہ سمعانی) فرماتے ہیں کہ اسم ”صحابی“ لغوی اور ظاہری اعتبار سے اس شخص پر واقع ہوتا ہے جس نے نبی ﷺ کے ساتھ اپنی صحبت کو طول دیا ہو اور علی طریق التبع آپ کے ساتھ بکثرت مجالست اختیار کی ہو اور آپ سے (علم دین) اخذ کیا ہو۔ (علامہ سمعانی مزید) فرماتے ہیں کہ یہ علمائے اصول کا طریق ہے۔“  
امام نووی فرماتے ہیں:

”وذهب كثير من أهل الفقه والأصول إلى أنه من طالت صحبته له صَلَّى اللهُ عَلَيْهِ وَسَلَّمَ“۔ (۲)  
یعنی ”اہل فقہ اور اصولیین میں سے بہت سے علماء اس طرف گئے ہیں کہ جو لمبے عرصہ تک نبی ﷺ کی صحبت میں رہا ہو وہ صحابی ہے۔“

اسی طرح ابن فورک کا قول ہے:

”هو من أكثر مجالسته واختص به ولذلك لم يعد الوافدون من الصحابة“۔ (۳)

یعنی ”صحابی وہ ہے جو بکثرت نبی ﷺ کی مجالست اختیار کرے اور اس کے لئے ہی خاص ہو کر رہے لہذا آں ﷺ کے پاس وفد کی صورت میں آنے والے اشخاص صحابہ میں شمار نہ ہونگے۔“

جہاں تک اوپر بیان کئے گئے امام نووی کے قول کا تعلق ہے تو جاننا چاہیے کہ یہاں ”کثیر من أهل الفقه والأصول“ میں ”أهل الأصول“ سے مراد ”اکثر علمائے اصول“ نہیں بلکہ صرف ”بعض علمائے اصول“ ہیں جیسا کہ ایک دوسرے مقام پر خود امام نووی اور شیخ عبدالقادر قرشی حنفی وغیرہما بیان کرتے ہیں:  
”وعن أصحاب الأصول أو بعضهم أنه من طالت مجالسته على طريق التبع“۔ (۱)

(۱) مقدمة ابن الصلاح: ص ۲۵۵-۲۵۶، فتح المغیث للسخاوی: ۴/۸۵، فتح المغیث للعراقی: ص ۳۴۴-۳۴۵، التقييد والإيضاح: ص ۲۵۵-۲۵۶

(۲) ماتمس إليه حاجة القاری لصحيح الامام البخاری للنووی: ص ۱۰۳، شرح مسلم للنووی: ۱/۳۶

(۳) فتح المغیث للسخاوی: ۴/۸۴-۸۵

اور شارح ”تقریب النواوی“ علامہ جلال الدین سیوطی تحریر فرماتے ہیں:

”وعن أصحاب الأصول أو بعضهم أنه من طالت مجالسته له على طريق التبع له والأخذ عنه بخلاف من وفد عليه وانصرف بلا مصاحبة ولا متابعة“ (۲)  
نیز فرماتے ہیں:

”وقول المصنف ”أو بعضهم“ من زيادته لأن كثيرا منهم موافقون لما تقدم نقله عن أهل الحديث“ (۳)

اور شیخ ابوالمظفر السمعانی کے مذکورہ بالا قول کے متعلق حافظ زین الدین عراقی فرماتے ہیں:

”ابن السمعانی نے جو کچھ کہا ہے وہ دو وجوہ کے باعث محل نظر ہے۔ پہلی وجہ تو یہ کہ انہوں نے جو کچھ اہل لغت سے حکایت کی ہے اس پر قاضی ابوبکر بن الباقلائی نے ان کے قول کے برخلاف اہل لغت کا اجماع نقل کیا ہے۔ جسے علامہ خطیب بغدادی نے ”الکفایۃ“ میں قاضی الباقلائی سے یوں نقل فرمایا ہے: (پھر آں رحمہ اللہ ”الکفایۃ“ کی پوری عبارت نقل کرتے ہیں جو کہ اوپر ”صحابی کی لغوی تعریف“ کے تحت گزر چکی ہے)، دوسری وجہ یہ ہے کہ علامہ سمعانی نے علمائے اصول سے اس کی جو حکایت کی ہے تو یہ اصولیین میں سے صرف بعض ائمہ کا قول ہے جیسا کہ آمدی نے امام احمد وغیرہ سے حکایت کی ہے کہ ”ان الصحابی من رآه“ یعنی ”صحابی وہ ہے جس نے آں ﷺ کو دیکھا ہو۔“ پھر فرماتے ہیں: ”أنه الأشبه“ اسی چیز کو ابن الحاجب نے بھی پسند کیا ہے (کیونکہ صحبت قلیل و کثیر دونوں کے لئے عام ہے) قاضی ابوبکر نے جو چیز پسند کی اور ائمہ سے نقل کی، وہ یہ ہے کہ حد صحابیت میں کثرت صحبت اور استمرار لقاء کا اعتبار ہوگا۔ ہم پہلے بیان کر چکے ہیں کہ حافظ ابن عبدالبر نے بھی بعض علماء سے اسی طرح حکایت کی ہے الخ۔“ (۴)

اسی طرح امام ابو عبداللہ السخاوی (م ۹۰۲ھ) بھی فرماتے ہیں:

”اور ابن السمعانی نے جو علمائے اصول سے اس بات کی حکایت کی ہے تو یہ تمام علمائے اصول کا نہیں بلکہ ان میں سے صرف بعض اصولیین کا طریقہ ہے۔ جمہور اصولیین تو پہلے طریقہ (یعنی محدثین کے طریقہ) کے ہی قائل ہیں، اسی طرح ان کا یہ دعویٰ فرمانا بھی محل نظر ہے کہ ”یہ تعریف لغوی اعتبار سے ہے“ کیونکہ قاضی ابوبکر الباقلائی نے اہل لغت سے بدون اختلاف جو حکایت نقل کی ہے وہ اس دعویٰ کی تردید کرتی

(۱) تقریب للنواوی مع تدریب: ۲/۲۱۰، کتاب الجامع مع الجواهر المصیبة للقرشی: ۲/۲۱۱

(۲) تدریب الراوی: ۲/۲۱۰-۲۱۱

(۳) نفس مصدر: ۲/۲۱۰-۲۱۱

(۴) التقیید والإيضاح: ص ۲۵۶، فتح المغیث للعراقی: ص ۳۲۵

ہے، آپ فرماتے ہیں:

”وذلك يوجب في حكم اللغة إجراء الصحبة على من صحب النبي ﷺ ولو ساعة من نهار هذا هو الأصل في اشتقاق الاسم ومع ذلك فقد تقرر للأئمة عرف في أنهم لا يستعملون هذه التسمية إلا فيمن كثرت صحبته واتصل لقاؤه ولا يجرون ذلك على من لقي المرء ساعة ومشى معه خطى وسمع منه حديثا فوجب لذلك أن لا يجرى هذا الاسم في عرف الاستعمال إلا على من هذه حاله“۔ (۱)

علامہ عراقی و سخاوی رحمہما اللہ مزید فرماتے ہیں:

”آمدی کا قول ہے: ”الأشبه أن الصحابي من رآه وحكاه عن أحمد وأكثر أصحابنا واختاره ابن الحاجب أيضا لأن الصحبة تعم القليل والكثير فلو حلف أن لا يصحبه حنث بلحظة“۔ (۲)

اگر بغور دیکھا جائے تو طول صحبت اور کثرت مجالست کی یہ شرط کچھ زیادہ معقول نظر نہیں آتی، چنانچہ علامہ سخاویؒ بجا طور پر فرماتے ہیں:

”پھر جو طول صحبت یا کثرت مجالست کے قائل ہیں ان میں سے کسی نے بھی اس طول کو (باضابطہ اور) بقدر معین بیان نہیں کیا ہے جیسا کہ امام غزالیؒ وغیرہ نے صراحت کی ہے، لیکن شارح البرز دوی نے ان میں سے بعض علماء سے چھ ماہ کی تحدید نقل کی ہے۔“ (۳)

یہاں بعض لوگ حضرت انسؓ کے اس قول سے وہم میں مبتلا ہو سکتے ہیں جسے ابن سعد نے ”الطبقات الکبریٰ“ میں عن علی بن محمد عن شعبۃ عن موسی السیلابی یوں روایت کیا ہے:

”قال أتيت أنس بن مالك فقلت هل بقي من أصحاب رسول الله ﷺ أحد غيرك قال بقي ناس من الأعراب قد رأوه فأما من صحبه فلا“۔ (۱)

یعنی ”میں حضرت انس بن مالک کے پاس آیا اور آپ سے سوال کیا کہ کیا آپ کے علاوہ بھی رسول

(۱) فتح المغیث للسخاوی: ۸۵/۳، فتح المغیث للعراقی: ص ۳۳۵، التعمیر والإيضاح: ص ۲۵۶، علوم الحدیث: ص ۲۶۳، الإرشاد للنووی: ۲/۴۷۷، الأحكام للآمدی: ۱۳۰/۲، المسودة: ص ۲۹۲، المستصفی للغزالی: ۱/۱۶۵، التمهید لابی الخطاب: ۳/۱۷۳-۱۷۴

(۲) فتح المغیث للسخاوی: ۷۸/۳، فتح المغیث للعراقی: ص ۳۳۵، الکفاية فی علم الروایة للخطیب: ص ۵۱، الاحکام للآمدی: ۲/۱۳۰-۱۳۱، تلخیص فہوم أهل الآثار: ص ۲۸، شرح مسلم للنووی: ۱/۳۵-۳۶، الإرشاد للنووی: ۲/۴۷۶، ۴۷۸، ۴۷۹، تہذیب الأسماء: ۲/۱۷۳-۱۷۴، بیان المختصر: ۱/۷۱۳-۷۱۵، علوم الحدیث: ص ۲۶۳، مقدمة أسد الغابة: ۱/۱۹، صحیح البخاری مع الفتح: ۷/۳، المسودة: ص ۲۹۲

(۳) فتح المغیث للسخاوی: ۸۶/۳، المستصفی للغزالی: ۱/۱۶۵، التقریر والتخیر: ۲/۲۶۱، جامع الأصول: ۱/۱۳۳

اللہ ﷺ کے اصحاب میں سے کوئی باقی ہے؟ انہوں نے جواب دیا: اعراب یعنی بدوؤں میں سے کچھ لوگ بچے ہیں جنہوں نے آپ ﷺ کو دیکھا تھا مگر جن کو آپ کی صحبت حاصل تھی ان میں سے باقی نہیں ہے۔“

حافظ ابن الصلاح فرماتے ہیں کہ ”یہ روایت باسناد جید مروی ہے۔ امام مسلم نے اسے امام ابو زرہ کی موجودگی میں بیان کیا ہے۔“ (۲) مگر حافظ عراقی فرماتے ہیں کہ ”اس کا جواب یہ ہے کہ اس بات سے حضرت انس کی مراد ان اعراب کی محض صحبت نبوی کی نفی فرمائی نہیں بلکہ خصوصی صحبت نبوی کے اثبات کی نفی تھی۔“ (۳)

اسی طرح امام سخاوی فرماتے ہیں:

”وكان مستند ابن عبد البر قول أنس لمن سأله أنت آخر الصحابة: قد بقي قوم من الأعراب فأما من أصحابه فأنا آخرهم ولكن قوله بخصوصه قابل للتأويل بحمله على صحبة خاصة أو إنه ذكر ما علمه كما يجاب به عن ابن عبد البر وقد أشرت إلى ذلك في تعريف الصحابي.“ (۴)

محدثین میں سے امام ابو زرہ الرازی اور امام ابو داؤد وغیرہما کے کلام میں بھی بعض ایسی چیزیں ملتی ہیں جن سے بظاہر یہ پتہ چلتا ہے کہ آل رحمہما اللہ کے نزدیک صحبت مجرد روایت سے انحصار تھی چنانچہ طارق بن شہاب کے متعلق ان کا قول مشہور ہے: ”له رؤية وليست له صحبة“۔ (۵) اسی طرح عاصم الاحول سے منقول ہے: ”قد رأى عبد الله بن سرجس رسول الله ﷺ غير أنه لم يكن له صحبة“..... (۱) اور شعبہ سے منقول ہے: ”كان جندب بن سفيان أتى النبي ﷺ وإن شئت قلت له صحبة“۔ (۲) اور يعقوب کی روایت میں ہے: ”قد كان جندب بن عبد الله العلقمي أتى

(۱) اخرج ابن عساکر فی تاریخ دمشق: ۳/۱۷۶، وأوردہ المزنی فی تہذیب الکمال ۳/۳۷۶

(۲) مقدمہ ابن الصلاح: ص ۲۵۸، فتح المغیث للسخاوی: ۴/۸۵، فتح المغیث للعراقی: ص ۳۳۵، تدریب الراوی: ۲/۲۱۱

(۳) فتح المغیث للعراقی: ص ۳۳۵-۳۳۶، تدریب الراوی: ۲/۲۱۱

(۴) فتح المغیث للسخاوی: ۴/۱۳۵، فتح المغیث للعراقی: ص ۳۳۵، ۳۳۶، التقييد والإيضاح: ص ۲۷۰، علوم الحديث: ص ۲۷۰، تلخیص فہوم أهل الأثر لابن الجوزی: ص ۲۲۸، الطبقات الکبری لابن سعد: ۷/۲۵-۲۶، الطبقات للخلیفة: ص ۹۱، التاريخ الكبير للبخاری: ص ۱-۲، ص ۲۷-۲۸، التاريخ الصغير للبخاری: ص ۹۱، ۱۰۱، ۱۰۲، المعارف: ص ۱۳۲، مشاہیر علماء الأقطار: ص ۳۷، المستدرک للحاکم: ۳/۵۷۳، المعجم الكبير: ۱/۲۲۲، تاریخ دمشق لابن عساکر: ۳/۱۵۲، ۱۵۳، ۱۷۶، ۱۷۹، ۱۷۸، تہذیب الأسماء: ج ۱/ص ۲۸-۲۷، تذکرة الحفاظ ج ۱ ص ۳۲-۳۵، العبر ج ۱ ص ۱۰۷-۱۰۸، سیر اعلام النبلاء: ۳/۳۰۵، ۳۰۶، تہذیب التہذیب: ۱/۳۷۸

(۵) فتح المغیث للسخاوی: ۴/۸۵، فتح المغیث للعراقی: ص ۳۳۵، التقييد: ص ۲۵۳

النبي ﷺ وإن شئت قلت قد صحبه“ (۳)..... لیکن ان تمام اقوال کی مراد بھی وہی ہے جو کہ اوپر بیان ہو چکی ہے، یعنی عام صحبت کی نفی نہیں بلکہ صرف خصوصی صحبت کی نفی، چنانچہ حافظ عراقی (۸۰۶ھ) اور حافظ سخاوی، امام ابو زرعه اور امام ابو داؤد رحمہما اللہ کے ان اقوال کے متعلق فرماتے ہیں:

”أراد أبو زرعة وأبو داؤد نفى الصحبة الخاصة دون العامة“ (۴)  
یعنی امام ابو زرعه اور امام ابو داؤد کی مراد خاص صحبت کی نفی تھی نہ کہ عام صحبت کی نفی۔“  
۳- تیسرا قول:

بعض علماء کا قول ہے کہ صرف وہ شخص صحابی شمار کیا جائیگا جس نے رسول اللہ ﷺ کے ساتھ سال دو سال قیام کیا ہو اور آپ کی معیت میں ایک دو غزوات میں شریک ہوا ہو۔ علامہ خطیب بغدادی نے اس قول کی تخریج حضرت سعید بن المسیب سے بطریق ابن سعد عن الواقدي محمد بن عمر قال اخبرني طلحة بن محمد بن سعيد بن المسيب عن ابيه قال كان سعيد بن المسيب يقول، يوں کی ہے:  
”الصحابة لا نعدهم إلا من أقام مع رسول الله ﷺ سنة أو سنتين وغزا معه غزوة أو غزوتين“ (۵)

حافظ ابن الصلاح نے سعید بن المسیب کے اس قول کے متعلق ”وقد روينا عن سعيد المسيب“ لکھ کر گویا اس کو صحت کے ساتھ معلق کیا ہے، لیکن فرماتے ہیں:

”وكان المراد بهذا إن صح عنه راجع إلى المحكى عن الأصوليين ولكن في عبارته ضيق يوجب أن لا يعد من الصحابة جرير بن عبد الله البجلي ومن شاركه في فقد ظاهر ما اشترطه فيهم ممن لا نعلم خلافا في عده من الصحابة“ (۶)  
اسی طرح امام نووی سعید بن المسیب کے زیر بحث قول کے متعلق فرماتے ہیں:

”فإن صح عنه فضعيف فإن مقتضاه أن لا يعد جرير البجلي وشبهه صحابيا“

(۱) الكفاية للخطيب: ص ۵۰، فتح المغيب للسخاوي: ۸۵/۳، فتح المغيب للعراقى: ص ۳۲۵

(۲) الكفاية للخطيب: ص ۵۰. (۳) نفس مصدر: ص ۵۰.

(۴) فتح المغيب للسخاوي: ۸۵-۸۶/۳، فتح المغيب للعراقى: ص ۳۲۶

(۵) الكفاية للخطيب: ص ۵۰، فتح المغيب للسخاوي: ۸۶/۳، فتح المغيب للعراقى: ص ۳۶۳، التقييد والإيضاح: ص ۲۵۷، مقدمة ابن الصلاح: ص

۲۵۱-۲۵۶، فتح الباری لابن حجر: ۴/۷، تقریب النوادی مع تدریب: ۲۱۱-۲۱۲، اسد الغابة: ۱/۱۸، الارشاد للنووی: ۲/۲۷۷، تلخیص فہوم أهل الآثار

ص: ۴۸، الجامع مع الجواهر المصنفة للقرشي: ۲/۲۱۲

(۶) مقدمة ابن الصلاح: ص ۲۵۶-۲۵۸، فتح المغيب للعراقى: ص ۳۲۶، فتح المغيب للسخاوي: ۸۶/۳

ولا خلاف أنهم صحابة“ (۱)

یہاں امام ابن الصلاح اور امام نووی رحمہما اللہ کا سعید بن المسیب کی طرف منسوب مذکورہ قول کی صحت پر کلام نہ کر کے صرف اس کے مدلول پر ہی کلام کرنا باعث حیرت ہے مگر علامہ جلال الدین سیوطی کا اس قول کی توجیہ و تشریح بیان کرنا تو اس سے بھی زیادہ نتیجہ بات ہے، آں رحمہ اللہ فرماتے ہیں:

”اس کی وجہ یہ ہے کہ نبی ﷺ کی صحبت ایک عظیم شرف ہے، پس کسی شخص پر اس کا اطلاق اس وقت تک نہیں ہوتا جب تک کہ آپ کے ساتھ اس کا اس قدر طویل اجتماع نہ ہوا ہو کہ اس شخص کے خلق پر آپ کے خلق کی چھاپ ظاہر ہونے لگے۔ مثال کے طور پر سفر پر مشتمل غزوات میں آپ کے ساتھ شرکت، اور سفر تو خود عذاب کا ایک ٹکڑا ہے، اسی طرح سال کی چاروں فصلوں، کہ جن کا مزاج مختلف ہوتا ہے، میں آپ کے ساتھ مصاحبت۔“ (۲)

حق بات تو یہ ہے کہ سعید بن المسیب کی طرف اس قول کی نسبت ہی صحیح نہیں ہے، کیونکہ اس کی اسناد میں محمد بن عمر الواقدی قطعاً ناقابل اعتبار بلکہ کذاب راوی ہے۔ امام ابو حاتم اور امام نسائی فرماتے ہیں کہ: ”حدیث گھڑتا ہے۔“ ابن عدی کا قول ہے: ”أحادیثه غیر محفوظة والبلاء منه“۔ ابن المدینی کا قول ہے کہ: ”واقدی حدیث وضع کرتا ہے“ ابن راہویہ کا قول ہے: کہ ”میرے نزدیک وہ حدیث گھڑنے والوں میں سے ہے۔“ امام احمد فرماتے ہیں: ”کذاب ہے، اخبار کوالٹ پلٹ کر دیتا ہے۔“ یحییٰ کا قول ہے کہ: ”ثقة نہیں ہے“، ایک مرتبہ آں رحمہ اللہ نے فرمایا: ”لیس بشئ لا یکتب حدیثہ“ امام دارقطنی فرماتے ہیں: ”اس میں ضعف ہے۔“ امام بخاری، امام رازی اور امام نسائی نے واقدی کو ”متروک الحدیث“ قرار دیا ہے۔ امام ابن حبان کا قول ہے: ”وکان یروی عن الثقات المقلوبات وعن الإثبات المعضلات حتی ربما سبق إلى القلب أنه کان المتعمد لذلك“۔ ابن المدینی فرماتے ہیں: ”واقدی تیس ہزار غریب احادیث روایت کیا کرتا تھا۔ میں اس سے نہ حدیث میں، نہ انساب میں بلکہ کسی بھی چیز میں راضی نہیں ہوں۔“ امام بخاری کا قول ہے: ”سکتوا عنہ ما عندی له حرف“، علامہ ھبیشی نے بعض مقامات پر اسے ”ضعیف“، ”متروک“ اور ”ضعیف جدا“ بیان کیا ہے۔ لیکن در اوردی کا قول ہے کہ ”واقدی حدیث کے معاملہ میں امیر المؤمنین ہے۔“ ابراہیم الحرابی فرماتے ہیں: ”الواقدی أمين الناس علی الاسلام، کان أعلم الناس بامر الإسلام“ محمد بن اسحاق الصنعائی کا قول ہے: ”قسم اللہ کی اگر وہ میرے نزدیک ثقہ نہ ہوتا تو

(۱) تقریب النوای مع تدریب: ۲/۲۱۱-۲۱۲

(۲) تدریب الراوی للسیوطی: ۲/۲۱۲

میں اس سے ہرگز روایت نہ کرتا۔“ مصعب فرماتے ہیں: ”ثقة مامون تھا“، یزید بن ہارون اور ابو عبیدر محمد اللہ نے بھی واقدی کی توثیق کی ہے۔ لیکن اس بارے میں قطعی بے غبار بات وہ ہے جو امام ذہبی نے یوں بیان کی ہے: ”استقر الإجماع علی وھن الواقدی“. حافظ ابن حجر عسقلانی فرماتے ہیں: ”متروک مع سعة علمہ“ واقدی کے تفصیلی ترجمہ کے لئے حاشیہ (۱) کے تحت درج شدہ کتب کی طرف مراجعت مفید ہوگی۔ اسی باعث حافظ زین الدین عراقی فرماتے ہیں:

”ولا یصح هذا عن ابن المسيب ففي الإسناد إليه محمد بن عمر الواقدي ضعيف في الحديث.“ (۲)

آں رحمہ اللہ ایک اور مقام پر حافظ ابن الصلاح کے کلام پر تعاقب کرتے ہوئے لکھتے ہیں:

”إن المصنف علق القول بصحة ذلك عن سعيد بن المسيب وهو لا یصح عنه فإن فی الإسناد إليه محمد بن عمر الواقدي وهو ضعيف في الحديث.“ (۳)

اسی طرح علامہ سخاوی فرماتے ہیں:

”سعيد بن المسيب کی اس روایت کی صحت پر توقف ظاہر ہے کیونکہ ابن سعد نے اس کی تخریج واقدی کے طریق سے کی ہے اور وہ حدیث روایت کرنے میں ضعیف ہے۔ پھر ابن سعد کی روایت میں ”او“ (بمعنی یا) کے ساتھ یہ الفاظ: ”أو غزا معه غزوة أو غزوتين“..... دوسرے مذہب یعنی طول مصاحبت کی طرف ترجیح کے مشابہ ہیں۔ ابن سعد نے آں رحمہ اللہ سے یہ بھی روایت کی ہے کہ انہوں نے فرمایا: ”رأيت أهل العلم يقولون غير ذلك ويذكرون جرير بن عبد الله وإسلامه قبل وفاة النبي ﷺ بخمسة أشهر أو نحوها.“ (۱)

۴- چوتھا قول

بعض علماء کے نزدیک صحابی کے لئے طول صحبت کے ساتھ نبی ﷺ سے ”اخذ“ بھی شرط ہے،

(۱) الضعفاء والمتر وکین للنسائی: ص ۵۳۱، الضعفاء الکبیر للعقلمی: ۳/ ۱۰۷، الضعفاء والمتر وکین للدارقطنی: ص ۴۷۷، الضعفاء والمتر وکین لابن الجوزی: ۳/ ۸۷-۸۸، الکامل فی الضعفاء لابن عدی: ۶/ ۲۲۳۵، الحجر وکین لابن حبان: ۲/ ۲۹۰، الجرح والتعديل لابن ابن حاتم: ۳/ ۲۰، تاریخ نجی بن معین: ۳/ ۱۶۰، التاريخ الکبیر للبخاری: ج ۱/ ۱/ ۱۷۸، العلال المتناهیة لابن الجوزی: ۱/ ۲۲۱ ج ۲ ص ۱۶۳، ۲۵۹، الکشف الحثیث عن رمی بوضع الحدیث للحکمی: ص ۳۹۶، ذیل طبقات الحفاظ: ص ۳۵۰، میزان الاعتدال للذهبی: ۳/ ۶۶۲، تهذيب البهذيب لابن حجر: ۹/ ۳۶۸، تقریب التهذيب لابن حجر: ۲/ ۱۹۳، عیون الآثار لابن سید الناس: ۱/ ۸-۱۳، تنزیة الشریعة لابن عراق: ۱/ ۱۱۱، السنن الکبیر للبیہقی: ۱/ ۳۸۲، ۳۸۱/ ۵، ۳۷۲/ ۶، ۲۲۱/ ۸، ۵۷، سنن الدار قطنی: ۲/ ۱۵۷، ۱۶۳، ۱۹۲، ۲۱۲، مجمع الزوائد للسیوطی: ۱/ ۲۰۵، ۱۰/ ۲۸۰، ۳۶۰، نصب الراية للزیلعی: ۱/ ۱۱۳، ۱۳۳، ۱۷۰، ۲۲۳، ۲۳۳، ۲۳۵، ۲۸۳

۱۸۲، ۲۲۳/ ۲، ۳۱۵، ۳۷۲، ۳۶۸، ۲۱۳، ۱۷۰/ ۳، ۲۸۳

(۳) التقييد والایضاح للعراقی: ص ۲۵۷

(۲) فتح المغنی للعراقی: ص ۳۲۶

چنانچہ علامہ نسفیؒ ”کفایہ الفحول فی علم الأصول“ میں فرماتے ہیں:

”اسم الصحابی يقع علی من طالت صحبتہ مع النبی ﷺ وأخذ عنه وعلیہ الجمهور وبہ قال الجاحظ ونصرہ الشیخ أبو عبد اللہ“ (۲)

یعنی ”صحابی نام اس پر واقع ہوتا ہے جس نے نبی ﷺ کے ساتھ طویل صحبت کا شرف پایا ہو اور ان سے اخذ کیا ہو۔ یہی جمہور کی رائے ہے جیسا کہ جاحظ اور شیخ ابو عبد اللہ ابن رشید ایضاً نے کہا ہے۔“

آمدیؒ نے بھی عمرو بن تکی سے اس قول کی حکایت کی ہے۔ ظاہر ہے کہ یہ عمرو بن تکی کوئی اور نہیں بلکہ ”جاحظ“ ہی ہے جو کہ ائمہ معتزلہ میں سے تھا۔ ثعلب کا اس کے بارے میں قول ہے کہ: ”إنہ غیر ثقة ولا مأمون“ شیخ ابواسحاق ”اللمع“ میں فرماتے ہیں کہ اس کے والد کا نام تکی بتایا جاتا ہے جو کہ وہم ہے، اس کا صحیح نام عمرو بن بحر ابو عثمان الجاحظ ہے۔ علامہ سخاویؒ وغیرہ فرماتے ہیں:

”ذهب عمرو بن يحيى إلى أن هذا الاسم (صحابی) إنما يسمی به من طالت صحبتہ للنبی ﷺ وأخذ عنه العلم“

ابن الحاجبؒ نے بھی ایسا ہی ایک قول کسی کی طرف منسوب کئے بغیر بیان کیا ہے، لیکن اس قول میں ”الأخذ“ کے بجائے ”الروایۃ“ ہے۔ علامہ عراقیؒ فرماتے ہیں کہ: ”یہ قول عمرو بن تکی کے علاوہ میں نے کسی سے منقول نہیں دیکھا، ایسا معلوم ہوتا ہے کہ ابن الحاجب نے اس قول کو آمدی کے کلام سے ہی اخذ کیا ہے۔“ (۳)

## ۵- پانچواں قول

بعض علماء روایت کے وقت عاقل و بالغ ہونے کی شرط لگاتے ہیں، چنانچہ واقدی نے بعض اہل علم سے روایت کی ہے کہ: میں نے اہل علم حضرات کو دیکھا ہے، کہتے ہیں کہ:

”کل من رأى رسول الله ﷺ وقد أدرك الحلم فأسلم وعقل أمر الدين ورضيه فهو عندنا ممن صحب النبي ﷺ ولو ساعة من نهار“

لیکن حافظ زین الدین عراقی اور حافظ ابن حجر عسقلانی رحمہما اللہ بلوغت کی قید کو ”شاذ“ قرار دیتے ہیں۔ اس شرط سے محمود بن الربیع (کہ جن کی عمر پانچ سال تھی) اور ان جیسے بہت سے دوسرے صحابہ، صحابیت کی

(۱) فتح المغیث للسخاوی: ۳/۸۶-۸۷

(۲) الکتاب الجامع مع الجوهر المحیئ: ۲/۳۱۱

(۳) فتح المغیث للسخاوی: ۳/۸۸، فتح المغیث للعراقی: ص ۳۳۶، الاحکام للآمدی: ۲/۱۳۰، بیان المختصر: ۱/۷۱-۷۱۵، مختصر الوصول والامل: ص ۱۱

لسان المیزان: ۳/۳۵۵، تدریب الراوی: ۲/۲۱۲



فہرست سے خارج ہو جاتے ہیں، حالانکہ ان میں سے بعض ممیز بھی تھے۔“ (۱)

حافظ عراقی ”التقید“ میں فرماتے ہیں:

”صحیح بات یہ ہے کہ ’بلوغ‘ حد صحابیت کے لئے شرط نہیں ہے ورنہ اس سے ایسے بہت سے صحابہ خارج

ہو جائیں گے جن کے صحابی ہونے پر اجماع ہے مثلاً عبداللہ بن الزبیر اور حسن و حسین رضی اللہ عنہم۔“ (۲)

علامہ محمد جمال الدین قاسمی، نواب صدیق حسن خاں بھوپالی سے ناقل ہیں:

”ولا يشترط البلوغ لوجود كثير من الصحابة الذين أدركوا عصر النبوة

وروا ولم يبلغوا إلا بعد موته ﷺ. (۳)

یعنی صحابیت کے لئے بلوغ بھی شرط نہیں ہے کیونکہ صحابہ کرام میں بہت سے ایسے افراد تھے جنہوں نے

عہد نبوت پایا تھا اور نبی ﷺ سے روایت بھی کرتے ہیں لیکن نبی ﷺ کی وفات کے بعد بالغ ہوئے تھے۔

اس شرط کے ناقابل قبول ہونے کی ایک وجہ یہ بھی ہے کہ (بعض) اہل علم حضرات سے اس شرط کی

حکایت کرنے والا راوی بھی وہی کذاب و اقدی ہے، جس کا کہ مختصر تعارف و ترجمہ اوپر ”تیسرا قول“ کے تحت

گزر چکا ہے۔

۶- چھٹا قول:

یحییٰ بن صالح المصری کا قول ہے:

”هو من أدرك زمنه ﷺ مسلما وإن لم يره.“ (۴)

یعنی ”جس نے بحیثیت مسلم نبی ﷺ کا زمانہ پایا ہو وہ صحابی ہے خواہ اس نے آپ کو دیکھا

بھی نہ ہو۔“

بعض اقوال:

حد صحابی کی تعیین کے ضمن میں مذکورہ بالا چھ اقوال کے علاوہ بعض اور اقوال بھی ملتے ہیں، مثال کے

(۱) فتح المغیث للسخاوی: ۸۳/۴، فتح المغیث للعراقی: ص ۳۳۶، التقید والایضاح: ص ۲۵۲، ۲۵۳، الکفایۃ للخطیب: ص ۵۰، شرح جمع الجوامع للمحلی: ۳/

۲۵۱-۲۵۲، الاصابۃ فی تمییز الصحابۃ: ۱۲/۱، تجلیل المنفعة: ص ۱۲۶-۱۲۷، اسد الغابۃ: ۱/۱۹، نزہۃ النظر: ص ۱۰۰-۱۰۱، فتح الباری لابن حجر: ۴/۷، الام:

۱۵۶/۶، تدریب الراوی: ۲/۲۱۲

(۲) التقید والایضاح: ص ۲۵۴، تدریب الراوی: ۲/۲۱۰

(۳) قواعد التحدیث للقاہی: ص ۲۰۰، حصول المامول للصدیق حسن خان: ص ۶۵

(۴) فتح المغیث للسخاوی: ۸۸/۴، فتح المغیث للعراقی: ص ۳۳۶-۳۳۷، تدریب الراوی: ۲/۲۱۲

طور پر علامہ ابوالحسین ابن القطان کا قول ہے:

”هو من ظهر منه مع الصحبة الاتصاف بالعدالة فمن لم يظهر منه ذلك لا يطلق عليه اسم الصحبة“ (۱)

اور علمائے حنفیہ میں سے قاضی ابوعبداللہ الصمیری کا قول ہے:

”هو من رأى النبي ﷺ واختص به اختصاص الصحاب وإن لم يرو عنه ولم يتعلم منه“ (۲)

اور ماوردی کے الفاظ میں شرط یہ ہے کہ:

”أن يتخصص بالرسول ويتخصص به الرسول ﷺ“ (۳)  
اور الکیا الطبری فرماتے ہیں:

”هو من ظهرت صحبته لرسول الله صحبة القرين قرينه حتى يعد من أخزابه وخدمه المتصلين به“ (۴)

لیکن اس آخر الذکر قول کے متعلق صاحب ”الواضح“ فرماتے ہیں: ”وہذا قول شیوخ المعتزلة“ (۵) یعنی ”یہ شیوخ معتزلہ کا قول ہے“ اور علمائے شیعہ کے نزدیک ”صحابی“ کی تعریف یہ ہے: ”الصحبة تشمل كل من صحب النبي ﷺ أو رآه أو سمع منه فهي تشمل المؤمن والمنافق والعاقل والفاسق والبر والفاجر..... فالصحبة ليست بمجرد عاصمة تلبس صاحبها إيراد العدالة وإنما تختلف منازلهم وتتفاوت درجاتهم بالأعمال“ (نظریۃ عدالة الصحابة والمرجعية السياسية فی الاسلام للمحاسی ص ۵۹)

حافظ ابن حجر عسقلانی نے ”پہلا قول“ کے تحت بیان کردہ ”صحابی“ کی تعریف کے سوا باقی تمام اقوال و شرائط صحابیت کو بجا طور پر ”شاذ“ قرار دیا ہے، چنانچہ ”الإصابة فی تميز الصحابة“ کے مقدمہ میں ”صحابی“ کی تعریف بیان کرنے کے بعد ان اقوال و شرائط پر تعاقب کرتے ہوئے تحریر فرماتے ہیں:

”ووراء ذلك أقوال أخرى شاذة كقول من قال لا يعد صحابيا إلا من وصف

(۱) فتح المغیث للسخاوی: ۸۸/۴

(۲) نفس مصدر: ۸۸/۴

(۳) تدری الراوی: ۲۱۳/۴

(۴) فتح المغیث للسخاوی: ۸۴/۴

(۵) نفس مصدر: ۸۴/۴

بأحد أو صاف أربعة، من طالت مجالسته أو حفظت روايته أو ضبط أنه غزامه أو استشهد بين يديه وكذا من اشترط في صحة الصحبة بلوغ الحلم أو المجالسة ولو قصرت وأطلق جماعة: أن من رأى النبي ﷺ فهو صحابي وهو محمول على من بلغ سن التمييز إذ من لم يميز لا تصح نسبة الرؤية إليه، نعم يصدق أن النبي ﷺ راہ فيكون صحابيا من هذه الحيثية ومن حيث الرواية يكون تابعيا. الخ (۱)

پس جملہ محققین کے نزدیک ”صحابی“ کی نہایت جامع اور مکمل اصطلاحی تعریف وہ ہے جو حافظ ابن حجر عسقلانی نے ”شرح نخبہ الفکر فی مصطلح اهل الأثر“ اور ”الإصابة فی تمييز الصحابة“ کے مقدمہ میں یوں بیان کی ہے:

”الصحابی ... هو من لقي النبي صلى الله عليه وعلى آله وصحبه وسلم مؤمنا به ومات على الإسلام ولو تخللت ردة في الأصح والمراد باللقاء أعم من المجالسة والمماشاة ووصول أحدهما الآخر سواء وإن لم يكالمه ويدخل فيه رؤية أحدهما الآخر سواء كان ذلك بنفسه أو بغيره والتعبير باللقى أولى من قول بعضهم الصحابي من رأى النبي ﷺ لأنه يخرج حينئذ ابن أم مكتوم ونحوه من العميان وهم صحابة بلا تردد.“ (۲)

یعنی ”صحابی وہ شخص ہے جس نے بحالت ایمان حضور پاک ﷺ سے ملاقات کی ہو اگرچہ اسلام لانے اور مرنے کے درمیانی عرصہ میں وہ مرتد ہو گیا ہو اور ملاقات کا مفہوم عام ہے، چنانچہ جس کو حضور پاک کی ہم نشینی کا شرف حاصل ہو یا ہم سفری نصیب ہو یا ایک دوسرے کو اتفاقاً یا ارادۃ دیکھنے اور باتیں کرنے کا موقع ملا ہو، ان تمام صورتوں کو حضور پاک کی ملاقات ہی تصور کیا جائے گا، اور بعض محدثین نے صحابی کی تعریف میں ملاقات کے بجائے ایک دوسرے کو دیکھنا ذکر کیا ہے لیکن یہ مناسب نہیں ہے کیونکہ اس سے حضرت عبداللہ بن ام مکتوم رضی اللہ عنہ جیسے محروم بصارت بزرگ تعریف صحابی سے نکل جاتے ہیں حالانکہ وہ بلاشبہ صحابہ میں شامل ہیں۔“ (۳)

اور

”أن الصحابي من لقي النبي ﷺ مؤمنا به ومات على الإسلام، فيدخل فيمن لقيه من طالت مجالسته له، أو قصرت، ومن روى عنه أو لم يرو، ومن غزامه أو لم

(۱) الإصابة لابن حجر: ۱۲-۱۳

(۲) شرح نخبہ الفکر لابن حجر

(۳) تفہیمات اردو ترجمہ شرح نخبہ الفکر لاکا شمیری ص ۲۱۵

یغز، ومن راہ رؤیة ولو لم یجالسہ ولم یرہ لعارض کالعمی، ویخرج بقید الإیمان من لقیہ کافرا ولو أسلم بعد ذلك إذا لم یجتمع به مرة أخرى". (۱)

”صحابی وہ ہے جو نبی ﷺ سے بحالت ایمان ملاقی ہو اور اسلام ہی پر مرا۔ پس آپ سے ملاقی ہونے والوں میں وہ سب داخل ہیں جن کو آپ کے ساتھ لمبی مدت تک مجالست کا موقع ملا ہو یا تھوڑی مدت تک، جنہوں نے آپ سے کسی حدیث کی روایت کی ہو یا کوئی روایت نہ کی ہو، جنہوں نے آپ کی معیت میں کسی غزوہ میں شرکت کی ہو یا نہ کی ہو۔ یا جس کو آپ کی روایت کا شرف تو حاصل ہو مگر آپ کے ساتھ مجالست کا موقع نہ ملا ہو یا اندھے پن کے عذر کی وجہ سے آپ کے دیدار سے مشرف نہ ہو سکا ہو اور وہ کافر جو آپ سے ملنے کے بعد بقید ایمان نکلے اگرچہ وہ آپ سے ملاقات کے کچھ عرصہ بعد ہی اسلام لائے اور دوبارہ آپ سے ملاقات کے لئے جمع نہ ہو۔“



## عدالت صحابہ

### عدالت صحابہ پر قرآن کریم کی شہادت:

قرآن کریم میں اللہ عزوجل نے متعدد مقامات پر صحابہ کرام رضی اللہ عنہم کی تعدیل بیان فرمائی ہے۔ اس ضمن میں چند آیات ذیل میں پیش خدمت ہیں:

۱ - ﴿كنتم خير أمة أخرجت للناس﴾ (۱) ”تم لوگ اچھی جماعت ہو کہ وہ جماعت لوگوں

کے لئے ظاہر کی گئی ہے۔“

بہت سے مفسرین نے اس آیت کو امت محمد ﷺ کے لئے عام بتایا ہے لیکن بعض مفسرین اسے صحابہ کرام کے لئے خاص بتاتے ہیں، بلکہ ان میں سے بعض نے تو یہاں تک کہا ہے کہ اس بات پر اتفاق پایا جاتا ہے کہ یہ آیت ان کے بارے میں ہی نازل ہوئی ہے۔ لہذا اس آیت سے صحابہ کی تعدیل پر استدلال ظاہر ہے۔

سماک بن حرب عکرمہ سے اور وہ حضرت ابن عباسؓ سے اس آیت کی تفسیر یوں بیان کرتے ہیں: ”ہم

الذین ہاجرنا مع محمد ﷺ إلى المدينة“ (۲) یعنی ”وہ لوگ جنہوں نے محمد ﷺ کے ساتھ مدینہ

ہجرت فرمائی تھی۔“ علامہ خطیب بغدادیؒ فرماتے ہیں: ”وہذا اللفظ وإن كان عاما فالمراد به الخاص

وقيل هو وارد في الصحابة دون غيرهم“ (۳) یعنی ”یہ لفظ اگر عام بھی ہو تو اسکی مراد خاص ہے۔ بعض

علماء کا قول ہے کہ یہ آیت صرف صحابہ کے بارے میں وارد ہوئی ہے، اس میں صحابہ کے علاوہ دوسرے لوگ شامل

نہیں ہیں۔“ علامہ قرطبیؒ فرماتے ہیں: ”وقال بعض العلماء كنتم بمعنى انتم خير أمة وقيل كنتم في

علم الله ومعلوم أن مواجهة رسول الله ﷺ لأصحابه بأنتم خيرها إشارة بالتقدمة

في الفضل إليهم على من بعدهم والله أعلم“ (۴) علامہ سخاوی و عراقی رحمہما اللہ فرماتے ہیں: ”بعض

لوگ کہتے ہیں کہ مفسرین کا اس بات پر اتفاق ہے کہ یہ آیت اصحاب رسول اللہ ﷺ کے بارے میں وارد

ہوئی ہے۔“ (۵) اور علامہ جلال الدین سیوطیؒ فرماتے ہیں: ”اس میں موجودین یعنی صحابہ کرام کے لئے

(۲) الاستیعاب: ۵/۱

(۱) آل عمران: ۱۱۰

(۴) الاستیعاب للقرطبی: ۵/۱

(۳) الکفایۃ للخطیب: ص ۴۶

(۵) فتح المغیث للعراقی: ص ۳۳۹، فتح المغیث للسخاوی: ۳/۹۴-۹۵، مقدمہ ابن الصلاح: ص ۲۶۰

خطاب ہے۔“ (۱)

۲- ﴿وَكذلك جعلنا أمة وسطا لتكونوا شهداء على الناس ويكون الرسول عليكم شهيدا﴾. (۲) ”اور اسی طرح تو ہم نے تم مسلمانوں کو ایک امت وسط بنایا ہے تاکہ تم دنیا کے لوگوں پر گواہ ہو اور رسول تم پر گواہ ہو۔“

حافظ عراقی و سخاوی رحمہما اللہ فرماتے ہیں کہ: ”یہ خطاب ان صحابہ کرام سے ہے جو کہ اس وقت موجود تھے۔“ (۳) لیکن ”یہ چیز ان صحابہ کے ساتھ دوسروں کے الحاق کو نہیں روکتی بشرطیکہ وہ دوسرے لوگ اوصاف میں ان صحابہ کرام کے مشابہ ہوں۔“ (۴)

۳- ﴿لقد رضى الله عن المؤمنين إذ يبايعونك تحت الشجرة فعلم ما في قلوبهم فأنزل السكينة عليهم وأثابهم فتحا قريبا﴾. (۵) ”اللہ تعالیٰ ان مسلمانوں سے خوش ہوا جبکہ یہ لوگ آپ سے درخت کے نیچے بیعت کر رہے تھے اور ان کے دلوں میں جو کچھ تھا اللہ کو وہ بھی معلوم تھا پس اللہ تعالیٰ نے ان میں اطمینان پیدا کر دیا اور ان کو لگے ہاتھ ایک فتح دے دی۔“

۴- ﴿والسابقون الأولون من المهاجرين والأنصار والذين اتبعوهم بإحسان رضى الله عنهم ورضوا عنه﴾. (۶) ”اور جو مهاجرین اور انصار (ایمان لانے میں سب سے) سابق اور مقدم ہیں اور باقی وہ تمام لوگ جو کہ اخلاص کے ساتھ ان کے پیرو ہیں اللہ ان سب سے راضی ہوا اور وہ سب اس سے راضی ہوئے۔“

۵- ﴿يا أيها النبي حسبك الله ومن اتبعك من المؤمنين﴾. (۷) اے نبی! آپ کے لئے اللہ کافی ہے اور جن مومنین نے آپ کا اتباع کیا وہ کافی ہیں۔“

۶- ﴿للفقراء المهاجرين الذين أخرجوا من ديارهم وأموالهم يبتغون فضلا من الله ورضوانا وينصرون الله ورسوله أولئك هم الصادقون﴾ ﴿والذين تبوءوا الدار والإيمان من قبلهم يحبون من هاجر إليهم ولا يجدون في صدورهم حاجة مما أوتوا ويؤثرون على أنفسهم ولو كان بهم خصاصة ومن يوق شح نفسه فأولئك هم المفلحون﴾ ﴿والذين جاءوا

(۲) البقرة: ۱۴۳

(۱) تدریب الراوی: ۲/۲۱۳

(۳) فتح المغیث للعراقی: ص ۳۳۹، فتح المغیث للسخاوی: ۳/۹۵، مقدمۃ ابن الصلاح: ص ۲۶۰، تدریب الراوی: ۲/۲۱۳

(۴) فتح المغیث للسخاوی: ۳/۹۵

(۵) الفتح: ۱۸

(۶) التوبة: ۱۰۰

(۷) الانفال: ۶۴

من بعدهم يقولون ربنا اغفر لنا ولاخواننا الذين سبقونا بالإيمان ولا تجعل في قلوبنا غلا للذين آمنوا ربنا إنك رؤوف رحيم ﴿۱﴾۔ ”اور جن حاجت مند مہاجرین کا (بالخصوص) حق ہے جو اپنے گھروں سے اور اپنے مالوں سے (جبراً و ظلماً) جدا کر دیئے گئے وہ اللہ تعالیٰ کے فضل (یعنی جنت) اور رضامندی کے طالب ہیں اور وہ اللہ اور اس کے رسول (کے دین) کی مدد کرتے ہیں (اور) یہی لوگ (ایمان) کے سچے ہیں اور (نیز) ان لوگوں کا (یہی حق ہے) جو دارالاسلام (یعنی مدینہ) میں ان (مہاجرین) کے (آنے کے) قبل سے قرار پکڑے ہوئے ہیں جو ان کے پاس ہجرت کر کے آتا ہے اس سے یہ لوگ محبت کرتے ہیں اور مہاجرین کو جو کچھ ملتا ہے اس سے یہ (انصار) اپنے دلوں میں کوئی رشک نہیں پاتے اور اپنے سے مقدم رکھتے ہیں اگرچہ ان پر فاقہ ہی ہو اور (واقعی) جو شخص اپنی طبیعت کے بخل سے محفوظ رکھا جاوے ایسے ہی لوگ فلاح پانے والے ہیں۔ اور ان لوگوں کا (بھی اس مال فنی میں حق ہے) جو ان کے بعد آئے جو (ان مذکورین کے حق میں) دعا کرتے ہیں کہ اے ہمارے رب ہم کو بخش دے اور ہمارے ان بھائیوں کو (بھی) جو ہم سے پہلے ایمان لائے ہیں اور ہمارے دلوں میں ایمان والوں کی طرف سے کینہ نہ (پیدا) ہونے دے۔ اے ہمارے رب تو بڑا شفیق رحیم ہے۔“

۷- ﴿لَا يَسْتَوِي مِنْكُمْ مَنْ أَنْفَقَ مِنْ قَبْلِ الْفَتْحِ وَقَاتِلَ أَوْلِيَّكَ أَكْبَرُ مِنْ الَّذِينَ

أَنْفَقُوا مِنْ بَعْدِ وَقَاتَلُوا وَكَلَّا وَعَدَّ اللَّهُ الْحَسَنِيَّ﴾۔ (۲)

”جو لوگ فتح مکہ سے پہلے (فی سبیل اللہ) خرچ کر چکے اور لڑ چکے برابر نہیں، وہ لوگ درجہ میں ان لوگوں سے بڑے ہیں جنہوں نے (فتح مکہ کے) بعد میں خرچ کیا اور لڑے اور (یوں) اللہ تعالیٰ نے بھلائی کا وعدہ سب سے کر رکھا ہے۔“

۸- ﴿حَبِّبَ إِلَيْكُمْ الْإِيمَانَ وَزَيَّنَهُ فِي قُلُوبِكُمْ وَكَرَّهَ إِلَيْكُمُ الْكُفْرَ وَالْفُسُوقَ وَالْعِصْيَانَ

أَوْلِيَّكَ هُمُ الرَّاشِدُونَ﴾۔ (۳) ”اللہ تعالیٰ نے تم کو ایمان کی محبت دی، اور اس کو تمہارے دلوں میں مرغوب کر دیا، اور کفر و فسق اور عصیان سے تم کو نفرت دیدی، ایسے لوگ راہ راست پر ہیں۔“

۹- ﴿إِنَّ الَّذِينَ سَبَقَتْ لَهُمْ مِنْ الْحَسَنِيَّ أَوْلِيَّكَ عَنْهَا مَبْعَدُونَ﴾۔ (۴) ”اور جن کے لئے

ہماری طرف سے پہلے سے ہی بھلائی مقدر ہو چکی ہے وہ اس (جہنم) سے دور کر دیئے جائیں گے۔“

۱۰- ﴿إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ لَمْ يَرْتَابُوا وَجَاهَدُوا بِأَمْوَالِهِمْ

(۲) المدید: ۱۰

(۱) الحشر: ۸-۱۰

(۳) الحجرات: ۷

(۴) الأنبیاء: ۱۰۱

وأنفسهم في سبيل الله أولئك هم الصادقون ﴿۱﴾: (۱)

”پورے مومن وہ ہیں جو اللہ پر اور اس کے رسول پر ایمان لائے پھر شک نہیں کیا اور اپنے مال اور جان سے اللہ کے راستے میں محنت اٹھائی یہ لوگ سچے ہیں۔“

## تعدیل صحابہ از روئے حدیث

صحابہ کرام رضی اللہ عنہم کی عدالت و فضائل کے متعلق کثیر تعداد میں احادیث نبوی موجود ہیں، جن میں سے چند ذیل میں سے پیش خدمت ہیں:

(۱) - ”عن عبد الله بن مغفل قال قال رسول الله ﷺ الله الله في أصحابي الله الله

في أصحابي لا تتخذوهم غرضا من بعدى فمن أحبهم فبحبي أحبهم ومن أبغضهم فببغضبي أبغضهم ومن آذاهم فقد آذاني ومن آذاني فقد آذى الله ومن آذى الله فيوشك أن يأخذه“ (۲)

”عبداللہ بن مغفل روایت کرتے ہیں کہ رسول اللہ ﷺ نے فرمایا کہ میرے اصحاب کے بارے میں اللہ سے ڈر جاؤ (تین بار اسی طرح فرمایا) میرے بعد انہیں طعن و تشنیع کا نشانہ نہ بناؤ۔ جس نے ان سے محبت کی میری محبت کی وجہ سے محبت کی اور جس نے ان سے دشمنی کی تو میری دشمنی کی وجہ سے دشمنی کی۔ جس نے انہیں ستایا اس نے مجھے ستایا اور جس نے اللہ کو ستایا اور جس نے اللہ کو ستایا قریب ہے کہ اللہ اس کو پکڑ لے۔“

(نوٹ: یہ حدیث ضعیف ہے۔)

(۲) - ”عن أبي سعيد الخدري قال قال رسول الله ﷺ: والذي نفسي بيده لو أنفق

أحدكم مثل أحد ذهباً ما أدرك مد أحدهم ولا نصيفه“ (۳)

یعنی: ”قسم ہے اس ذات کی جس کے قبضہ قدرت میں میری جان ہے اگر تم میں سے کوئی احد پہاڑ کے برابر بھی سونا خرچ کرے تو ان کے ایک مدیا آدھے مد کے ثواب کو نہ پہنچے گا۔“

(۳) - ”خير أمتي قرني ثم الذين يلونهم ثم الذين يلونهم“ (۴)

یعنی ”میری امت کے بہترین لوگ میرے زمانہ کے لوگ ہیں پھر وہ لوگ جو ان کے بعد والے ہیں پھر وہ

(۱) الحجرات: ۱۵

(۲) جامع الترمذی ۳۸۶۲، صحیح لابن حبان ۲۱۷، الفتح الربانی ۱۶۹/۲۲، فتح المغیث للسخاوی ۹۵/۳، الاصابۃ لابن حجر: ۱۸/۱

(۳) صحیح البخاری: ۲۱/۷، صحیح مسلم: ۱۹۶۷/۳، سنن ابی داؤد: ۵۱۸/۲، جامع الترمذی مع تحفۃ الأحموزی: ۳۵۹/۳، الکفایۃ للخطیب: ص ۴۷-۴۸، الفتح الربانی:

۲۱/۷، فتح المغیث للسخاوی: ۹۵/۳، الاصابۃ: ۲۱/۱

(۴) صحیح البخاری: ۳/۷، صحیح مسلم، الکفایۃ: ص ۴۷، فتح المغیث للسخاوی: ۹۶/۳، الاصابۃ: ۲۱/۱



لوگ جو ان کے بعد والے ہیں۔“

ایک دوسری حدیث میں ”خیر امتی“ کے بجائے ”خیر الناس“ کے الفاظ بھی مروی ہیں۔ علامہ سخاوی فرماتے ہیں کہ: ”اس حدیث میں قرن النبی ﷺ سے مراد وہ زمانہ ہے جس میں کہ صحابہ کرام تھے۔“ (۱)

(۲)۔ ”خیر هذه الأمة القرن الذين بعثت فيهم“۔ (۲)

یعنی ”اس امت کے بہترین لوگ اس زمانہ کے ہیں کہ جن کے درمیان مجھے مبعوث کیا گیا ہے۔“

(۵)۔ ”من سب أصحابي فعليه لعنة الله والملائكة والناس أجمعين“۔ (۳)

یعنی ”جس شخص نے میرے صحابہ کو گالیاں دیں اس پر اللہ تعالیٰ، فرشتوں اور تمام لوگوں کی لعنت ہو۔“

(۶)۔ ”لا تمس النار مسلما رأني أو رأيت من رأني“ (۴)

یعنی ”اس مسلمان کو جہنم کی آگ نہیں چھوئے گی جس نے مجھے دیکھا یا اسے دیکھا جس نے مجھے دیکھا۔“

(۷)۔ ”أكرموا أصحابي فإنهم خياركم ثم الذين يلونهم ثم الذين يلونهم ثم يظهر

الكذب“۔ (۵)

یعنی ”میرے صحابہ کا احترام کرو، کیونکہ وہ تم سب سے بہتر لوگ ہیں پھر وہ لوگ جو ان کے بعد والے

ہیں اور پھر وہ لوگ جو ان کے بعد والے ہیں۔ ان کے بعد پھر جھوٹ عام ہو جائے گا۔“

(۸)۔ ”يكون في آخر الزمان دجالون كذابون يأتونكم من الأحاديث بما لم تسمعوا

أنتم ولا آباؤكم فإياكم وإياهم لا يضلونكم ولا يفتنونكم“۔ (۶)

یعنی ”آخری زمانہ میں کچھ جھوٹے دجال ہوں گے جو تمہارے پاس ایسی احادیث لائیں گے کہ جو نہ تم

نے سنی ہوگی اور نہ تمہارے آباء و اجداد نے۔ اپنے آپ کو ان سے بچاؤ کہ وہ کہیں تمہیں گمراہ کر کے فتنوں میں مبتلا نہ

کردیں۔“

(۹)۔ ”عن جابر قال قال رسول الله ﷺ إن الله اختار أصحابي على الثقليين

سوى النبيين والمرسلين“۔ (۷)

(۲) فتح الباری: ۶/۷ بحوالہ مسند احمد

(۱) فتح المغیث للسخاوی: ۹۶/۳

(۳) صحیح الجامع الصغیر للابانی: ۱۶۸۵

(۴) جامع الترمذی مع تحفۃ الأوزی: ۳/۳۵۸ (نقل الابانی تحسینہ)

(۵) مشکوٰۃ المصابیح: ج ۳ (صحیح الابانی)

(۶) مسند احمد ج ۲ ص ۳۳۹ صحیح مسلم، التعلیق علی العقیدۃ الطحاویۃ فقرۃ ۳۱، صحیح الجامع الصغیر للابانی: ۱۳۵۳/۲

(۷) مسند الزہری، کشف الاستار: ۶۳/۲۷، مجمع الزوائد للہیثمی: ۱۰/۱۶، الإصابۃ لابن حجر: ۲۱/۱، فتح المغیث للسخاوی: ۹۶/۳

(۱۰) - "قال بهز بن حكيم عن أبيه عن جده عن النبي ﷺ: أنتم توفون سبعين أمة أنتم خيرها وأكرمها على الله عز وجل". (۱)

اور

(۱۱) - "عن واثلة مرفوعا: لا تزالون بخير ما دام فيكم من راني وصاحبني والله لا تزالون بخير ما دام فيكم من رأي من راني وصاحبني". (۲)

ان چند احادیث کے علاوہ اس بارے میں اور بھی بہت سی احادیث مروی ہیں، اگر ان سب کو یہاں نقل کیا جائے تو بات بہت طویل ہو جائے گی، لہذا ہم انہیں چند مثالوں پر اکتفاء کرتے ہیں۔  
صحابہ کرام کی تعدیل و تفصیل کے بارے میں ائمہ حدیث اور علمائے امت کا موقف:

جب اللہ عزوجل اور رسول اللہ ﷺ نے خود صحابہ کرام رضی اللہ عنہم کی تعدیل فرمادی، تو اس بات کی کوئی حاجت باقی نہیں رہ جاتی کہ کسی امتی سے ان کی عدالت نقل کی جائے مگر پھر بھی اتمام حجت کے پیش نظر ذیل میں ہم چند ائمہ حدیث اور مشاہیر علمائے امت کے اقوال پیش کرتے ہیں:

۱- صحابہ کرام کی عدالت کے لئے امام ابن ابی حاتم نے رسول اللہ ﷺ کی حدیث: "يكون في آخر الزمان دجالون كذابون" الخ سے کیا خوب نتیجہ اخذ کیا ہے کہ: "اس حدیث میں رسول اللہ ﷺ نے اس بات کی خبر دی ہے کہ دجال کذاب آخر زمانہ میں ہوں گے جو آپ ﷺ پر جھوٹ بولیں گے، پس معلوم ہوا کہ آپ کے اولین مخاطب یعنی صحابہ کرام اس جملہ سے خارج ہیں، چنانچہ کذب کی تہمت ان پر سے زائل ہوئی۔" (۳)

۲- اسی طرح امام ابن حبان البستی نے رسول اللہ ﷺ کی حدیث: "ألا ليبلغ الشاهد منكم الغائب". (۴) سے یہ نتیجہ اخذ کیا ہے کہ: "یہ حدیث اس بات کی بڑی دلیل ہے کہ صحابہ کرام عدول ہیں، ان

(۱) مسند احمد: ۴/۴۷۴، جامع الترمذی: ۳۰۰۱، المستدرک للحاکم: ۸۴/۴، سنن ابن ماجہ: ۴۲۸۷-۴۲۸۸، الإصابۃ لابن حجر: ۱/۲۱، فتح المغیث للسخاوی: ۹۶/۴

(۲) فتح الباری لابن حجر: ۵/۷، بحوالہ مصنف ابن ابی شیبہ وقال ابن حجر اسنادہ حسن

(۳) الجرح والتعدیل لابن ابی حاتم: ۱/۱۴

(۴) فتح الباری: ۹/۱۷۱، صحیح مسلم: ۳/۱۳۰۶، جامع الترمذی: ۳/۱۶۵، سنن النسائی: ۵/۱۶۱، سنن الدارمی: ۱/۳۹۳، سنن ابن ماجہ: ۱/۸۵، الإلماع الی معرفۃ

أصول الروایۃ وتقیید السماع للقاضی عیاض: ص ۱۵

میں سے نہ کوئی مجروح ہے اور نہ ضعیف۔ اگر ان میں کوئی مجروح، ضعیف یا غیر عدول ہوتا تو نبی ﷺ کے ارشاد میں اس کا استثناء ضرور موجود ہوتا اور آپ یوں فرماتے: "ألا ليبلغ فلان وفلان منكم الغائب... مگر چونکہ بعد میں آنے والوں کے لئے تبلیغ کے دیئے گئے اس امر میں ان سب کا بلا تخصیص ذکر ہے تو یہ اس بات پر دلالت ہے کہ تمام صحابی بلا استثناء عدول تھے، اور رسول اللہ ﷺ کا انکی تعدیل فرمانا کافی ہے۔" (۱)

۳- امام ابو محمد بن حزم فرماتے ہیں: "تمام صحابہ قطعی طور پر جنتی ہیں چنانچہ اللہ تعالیٰ کا ارشاد ہے: ﴿لَا يَسْتَوِي مِنْكُمْ مَنْ أَنْفَقَ مِنْ قَبْلِ الْفَتْحِ وَقَاتَلَ أُولَئِكَ أَعْظَمُ دَرَجَةً مِنَ الَّذِينَ أَنْفَقُوا مِنْ بَعْدِ وَقَاتَلُوا وَكَلَّا وَعَدَّ اللَّهُ الْحَسَنَى﴾. (۲) (یعنی: جس شخص نے تم میں سے فتح (مکہ) سے پہلے خرچ کیا وہ برابر نہیں، ان لوگوں کا درجہ ان لوگوں سے کہیں بڑھ کر ہے جنہوں نے بعد میں خرچ کیا اور کفار سے جہاد کیا اور اللہ تعالیٰ نے سب سے (ثواب) نیک کا وعدہ تو کیا ہے۔) اور ﴿إِنَّ الَّذِينَ سَبَقَتْ لَهُمْ مِنْنا الْحَسَنَى أُولَئِكَ مِنْهَا مُبْعَدُونَ لَا يَسْمَعُونَ حَسِيسَهَا وَهُمْ فِي مَا اشْتَهَتْ أَنْفُسُهُمْ خَالِدُونَ لَا يَخَزَنُهُمُ الْفَزَعُ الْأَكْبَرُ﴾ (۳) (یعنی جن لوگوں کے لئے ہماری طرف سے پہلے بھلائی مقرر ہو چکی ہے وہ اس سے دور رکھے جائیں گے حتیٰ کہ وہ اس کی آواز تک بھی نہ سن پائیں گے اور جو کچھ ان کا جی چاہے گا اس میں (یعنی ہر طرح کے عیش اور لطف میں) ہمیشہ رہیں گے۔ ان کو (اس دن کا) بڑا بھاری خوف غمگین نہیں کرے گا۔) پس ثابت ہوا کہ جو شخص بھی رسول اللہ ﷺ کی صحبت سے مستفید ہوا اس سے اللہ تعالیٰ نے بھلائی کا وعدہ کر رکھا ہے اور جس کے لئے اللہ کی طرف سے بھلائی مقرر ہو چکی ہو وہ جہنم سے دور رہے گا اور اس کی آواز بھی نہ سن سکے گا۔ جو کچھ اس کا دل چاہے گا (کھائے پیئے گا) اس دن کا بھاری خوف بھی اس کو غمزدہ نہیں کرے گا۔ پس جمیع صحابہ جنتی ہیں، ان میں سے کوئی بھی جہنم میں داخل نہ ہوگا کیونکہ وہ آیت سابقہ کے مخاطب ہیں۔ اگر کوئی کہے کہ انفاق و قتال کے ساتھ اس امر کی تقیید ہے لہذا جن صحابہ میں یہ صفت نہ پائی جاتی ہو وہ اس خطاب سے خارج ہوں گے، اسی طرح ایک دوسری آیت میں احسان کی تقیید بھی مذکور ہے، چنانچہ اللہ تعالیٰ ارشاد فرماتا ہے: ﴿وَالسَّابِقُونَ الْأُولُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ رَضِيَ اللَّهُ عَنْهُمْ وَرَضُوا عَنْهُ﴾. (۴) (یعنی اور جو مہاجرین اور انصار (ایمان لانے میں سب سے) سابق اور مقدم ہیں اور وہ تمام لوگ جو کہ اخلاص کے ساتھ ان کے پیرو ہیں اللہ ان سب سے راضی ہوا اور وہ سب اس سے راضی ہوئے)، لہذا جو صحابی اس صفت سے متصف نہیں وہ بھی اس خطاب سے خارج ہو جائے گا۔ تو اس کا جواب یہ ہے کہ: "إِنَّ التَّقْيِيدَاتِ الْمَذْكُورَةَ خَرَجَتْ مَخْرَجَ"

(۲) الحدید: ۱۰

(۱) صحیح ابن حبان: ۱۲۳/۱

(۳) التوبہ: ۱۰۰

(۴) الانبیاء: ۱۰۱-۱۰۳

الغالب وإلا فالمراد من اتصف بالإنفاق والقتال بالفعل أو القوة. علامہ ابن حجر عسقلانی فرماتے ہیں کہ: ”اور یہ وہی مقصود ہے کہ جس کی صراحت وارد ہے۔“ (۱)

۴- عبد اللہ بن ہاشم الطوسی نے کبچ سے بیان کیا ہے کہ انہوں نے سفیان ثوری کو یہ کہتے ہوئے سنا ہے کہ: ”اللہ تعالیٰ کے ارشاد: ﴿قل الحمد لله وسلام على عباده الذين اصطفى﴾ (۲) (یعنی آپ کہتے ہیں کہ تمام تعریفیں اللہ ہی کے لئے سزاوار ہیں اور اس کے ان بندوں پر سلام (نازل) ہو جن کو اس نے منتخب کیا ہے)۔ سے مراد محمد ﷺ کے اصحاب ہیں۔“ (۳)

۵- سدی نے بواسطہ ابو مالک حضرت ابن عباس سے بھی اللہ تعالیٰ کے اس ارشاد: ﴿قل الحمد لله﴾ کی تفسیر میں ”اصحاب محمد ﷺ“ ہی نقل کیا ہے۔ (۴)

۶- عمر بن عبدالعزیز نے کیا ہی عمدہ بات کہی ہے کہ: ”تلك دماء طهر الله منها سيوفنا فتخضب بها ألسنتنا.“ (۵)

۷- علامہ خطیب بغدادی فرماتے ہیں:

”عدالة الصحابة ثابتة معلومة بتعديل الله لهم وإخباره عن طهارتهم واختياره لهم في نص القرآن فمن ذلك قوله: ﴿كنتم خير أمة أخرجت للناس﴾ وقوله: ﴿وكذلك جعلناك أمة وسطا﴾ وقوله: ﴿لقد رضى الله عن المؤمنين إذ يبايعونك تحت الشجرة﴾ وقوله: ﴿والسابقون الأولون من المهاجرين والأنصار والذين اتبعوهم بإحسان رضى الله عنهم ورضوا عنه﴾ وقوله: ﴿يبتغون فضلا من الله ورضوانا وينصرون الله ورسوله أولئك هم الصادقون﴾، في آيات يكثر إيرادها ويطول تعدادها ..... وجميع ذلك يقتضى طهاره الصحابة والقطع على تعديلهم ونزاهتهم فلا يحتاج أحد منهم مع تعديل الله لهم، المطل على بواطنهم، إلى تعديل أحد من الخلق له.“ (۶)

(۱) المحلی لابن حزم: ۱/۲۸، ۴۴، الاصابۃ لابن حجر: ۱/۱۹، البرهان: ۱/۶۳۲، فتح المغیث للسخاوی: ۱/۹۷

(۲) النمل: ۵۹

(۳) الاصابۃ لابن حجر: ۱/۲۲

(۴) الاستیعاب: ۱/۶

(۵) الحلیۃ: ۱۱۳/۹، مناقب الامام الشافعی لابن ابی حاتم: ص ۳۱۴، مناقب الشافعی للرازی: ص ۱۳۶، جامع بیان العلم: ۲/۹۳، فتح المغیث للسخاوی: ۱/۱۰۰

(۶) الکفایۃ للخطیب: ص ۲۶-۲۹ (ملخصاً)، الاصابۃ: ۱/۱۷، فتح المغیث للسخاوی: ۲/۹۳-۹۴، الباعث الحثیث: ص ۲۰۵، الارشاد للنو

۲/۲۸۱-۲۸۴، التقیید والایضاح: ص ۲۶۰-۲۶۲، بیان المختصر: ۱/۱۲-۱۳، احکام الفصول للباہجی: ص ۳۷۵-۳۷۶، المستصفی: ۱/۱۶۳-۱۶۵، الا

للآمدی: ۲/۱۲۸، ۱۳۰

یعنی ”صحابہ کرام کا عدول ہونا خود نصوص قرآن سے ثابت ہے۔ اللہ تعالیٰ نے ان کی تعدیل و طہارت خود ہی بیان فرمادی ہے۔ ایک آیت میں صحابہ کرام کو خیر امت بتایا گیا ہے، دوسری آیت میں امت وسط یعنی امت دلہ بتایا گیا ہے، تیسری اور چوتھی آیات میں مہاجرین و انصار صحابیوں کے لئے اللہ تعالیٰ نے اپنی رضا کا اعلان فرمایا ہے، پانچویں آیت میں صحابہ کرام کو صدوق و عدول قرار دیا گیا ہے۔ اس بارے میں اور بھی بہت سی آیات وارد ہیں۔ اور یہ سب چیزیں صحابہ کرام کی طہارت، عدالت اور نزاہت کی متقاضی ہیں، پس جب صحابہ کرام کی تعدیل خود اللہ تعالیٰ نے فرمادی ہے تو اس کے بعد کسی مخلوق کی تعدیل کی کوئی ضرورت باقی نہیں رہتی۔“

۸- علامہ خطیب رحمہ اللہ صحابہ کرام کی تعدیل رسول اللہ ﷺ سے نقل کرتے ہوئے لکھتے ہیں:

”ووصف رسول الله ﷺ الصحابة مثل ذلك وأطنب في تعظيمهم وأحسن الثناء لهم..... والأخبار في هذا المعنى تتسع وكلها مطابقة لما ورد في نص القرآن.“ (۱)

۹- آگے چل کر آل رحمہ اللہ مزید فرماتے ہیں:

”اگر اللہ تعالیٰ یا رسول اللہ ﷺ سے صحابہ کرام کے متعلق ایسی کوئی چیز صریحاً وارد نہ ہوتی جس کا کہ ہم نے اوپر تذکرہ کیا ہے تو بھی ان کی ہجرت، جہاد، نصرت اسلام، بذل الحج والموال، مناصحت فی الدین، باپوں کا واپس بیٹوں کو اور بیٹوں کا اپنے باپوں کو قتل کرنا اور ایمان و یقین کی قوت ایسی صفات ہیں جو قطعی طور پر ان کی تعدیل اور اعتقاد نزاہت کے وجوب پر دلالت کرتی ہیں۔ بلاشبہ صحابہ کرام اپنے بعد آنے والے تمام مزکیں معدلین سے بدرجہا افضل ہیں: ”وہذا مذهب كافة العلماء ومن يعتد بقوله من الفقهاء“ (۲)

۱۰- حافظ ابن عبد البر نے مذکورہ بالا آیات کا تعلق براہ راست صحابہ کرام سے ثابت کیا ہے اور اس سلسلہ میں مشاہیر امت کی تصریحات نقل کی ہیں، چنانچہ امام ابن سیرین، امام شعبی، امام احمد بن حنبل، سعید بن مسیب اور ابوالزبیر کی تصریحات بقید سند روایت کرتے ہوئے لکھتے ہیں:

”فهم خير القرون وخير أمة أخرجت للناس ثبتت عدالة جميعهم بثناء الله عز وجل عليهم وثناء رسوله عليه السلام ولا أعدل ممن ارتضاه الله لصحبة نبيه ﷺ ونصرته ولا تزكية أفضل من ذلك ولا تعديل أكمل منها.“ (۳)

یعنی ”صحابہ کرام تمام زمانوں کے لوگوں سے بہترین لوگ ہیں اور وہ بہترین جماعت ہیں کہ جس کو

(۱) الکفایۃ للخطیب: جس ۲۷-۲۸

(۲) الکفایۃ: جس ۳۹، الامالیۃ لابن حجر: ۱/۱۷-۱۸، فتح المغنیۃ للسخاوی: ۳/۹

(۳) خطبۃ الاستیعاب: ۲/۱

لوگوں کے لئے ظاہر کیا گیا ہے۔ ان سب کی عدالت اللہ عزوجل اور رسول اللہ ﷺ کی مدح و ثنا کے ساتھ ثابت ہے۔ اس سے زیادہ عادل اور کون ہو سکتا ہے جس سے کہ اللہ تعالیٰ اپنے نبی ﷺ کی صحبت و نصرت کے سبب راضی ہوا ہو؟ اس سے افضل نہ کوئی تڑکیہ ہو سکتا ہے اور نہ اس سے اکمل کوئی تعدیل۔“

۱۱- امام <sup>ہشتمی</sup> نے ”باب لا تضر الجہالة بالصحابہ لأنہم عدول“ کے تحت ایک حدیث یوں نقل کی ہے:

”عن حمید قال کنا مع أنس بن مالک فقال واللہ ما کل ما نحدثکم عن رسول اللہ ﷺ سمعناہ منہ ولكن لم یکن یکنذب بعضنا بعضا“۔ (۱)

”حمید روایت کرتے ہیں کہ ہم لوگ حضرت انس بن مالک کے ساتھ تھے۔ آپ نے فرمایا قسم اللہ کی ہم تم سے جس قدر احادیث عن رسول اللہ ﷺ کے طریق سے روایت کرتے ہیں اس میں ساری کی ساری وہ نہیں ہوتیں جو ہم نے براہ راست آل ﷺ سے سنی ہوں، (بلکہ بعض احادیث ہمیں دوسرے صحابہ کے واسطے سے ملی ہیں) لیکن چونکہ صحابہ کرام کذب بیانی نہیں کر سکتے (لہذا ہم آپ سے نقل کر دیتے ہیں)۔“

۱۲- قتادہ بیان کرتے ہیں کہ حضرت انس نے ایک حدیث روایت کی، ایک شخص نے دریافت کیا کہ کیا آپ نے رسول اللہ ﷺ سے یہ حدیث خود سنی ہے؟ حضرت انس نے فرمایا: ہاں، مجھے یہ حدیث ایک ایسے شخص نے بیان کی ہے جو جھوٹ نہیں بولتا۔ قسم اللہ تعالیٰ کی ہم لوگ جھوٹ نہیں بولتے بلکہ ہم تو یہ بھی نہیں جانتے کہ جھوٹ ہوتا کیا ہے؟“ (۲)

۱۳- حضرت براء بن عازب فرماتے ہیں:

”ما کل الحدیث سمعناہ من الرسول ﷺ کان یحدثنا أصحابہ عنہ کانت تشغلنا عنہ رعیۃ الإبل“۔ (۳)

یعنی ”ہم نے ہر حدیث رسول اللہ ﷺ سے براہ راست نہیں سنی ہے بلکہ جب ہم اپنے اونٹوں کو دیکھ بھال میں مصروف ہوتے تو آپ کے اصحاب آل ﷺ سے سن کر ہمیں بیان کر دیتے تھے۔“

۱۴- امام حاکم بیان کرتے ہیں:

”وأصحاب رسول اللہ ﷺ کانوا یطلبون ما یفوتہم سماعہ من رسول اللہ ﷺ من أقرانہم وممن هو أحفظ منہم وکانوا یشددون علی من یسمعون منہ“۔ (۴)

(۲) مفتاح البیان للسيوطی: ص ۱۲۵

(۱) رواہ الطبرانی فی الکبیر وقال <sup>ہشتمی</sup> ورجالہ رجال الصحیح (مجمع الزوائد: ۱/۱۵۳)

(۳) معرفۃ علوم الحدیث: ص ۱۴

(۳) رواہ احمد وقال <sup>ہشتمی</sup> ورجالہ رجال الصحیح (مجمع الزوائد: ۱/۱۵۳)

۱۵- واقعہ یہ ہے کہ تمام اصحاب رسول اللہ پر ہمیشہ اس حدیث: "من کذب علی متعمدا فلیتبوأ مقعدہ من النار" کا خوف طاری رہتا تھا، (یہ حدیث صحابہ کرام میں سے باسٹھ (۶۲) (سے زیادہ) صحابیوں سے مروی ہے جن میں کہ عشرہ مبشرہ بھی شامل ہیں،) (۱) پس ان سے عدا کذب بیانی کی توقع نہیں کی جاسکتی۔  
آں رحمہ اللہ مزید فرماتے ہیں کہ صحابہ کرام اس درجہ عدول و صدوق ہیں کہ مشاجرت باہمی اور فتن کے مواقع پر بھی رسول اللہ ﷺ پر غلط کہنے کی جرأت نہ کر سکے۔ حافظ رحمہ اللہ کے الفاظ یہ ہیں:

"إن الأمة مجمعة على تعديل جميع الصحابة ومن لا بس الفتن منهم". (۲)  
یعنی "تمام امت کا اتفاق ہے کہ تمام صحابہ عدول ہیں اور وہ صحابہ بھی عدول ہیں جنہوں نے جنگی فتن اور باہمی مشاجرت میں شرکت کر لی تھی۔"

۱۶- حافظ زین الدین عراقی اور سخاوی وغیرہما حافظ ابن عبدالبر سے صحابہ کرام کے عدول ہونے کے متعلق ناقل ہیں:

"وحكى ابن عبد البر في الاستيعاب إجماع أهل الحق من المسلمين وهم أهل السنة والجماعة عليه سواء من لم يلابس الفتن منهم أو لا بسها إحسانا للظن بهم". (۳)  
یعنی "ابن عبدالبر نے "الاستيعاب" میں اس پر مسلمانوں میں سے اہل حق یعنی اہلسنت وجماعت کا اجماع نقل کیا ہے کہ صحابہ کرام تمام کے تمام عدول ہیں، جو فتن و مشاجرات میں شریک ہوئے وہ بھی اور جنہوں نے اپنے آپ کو ان فتن سے بچائے رکھا وہ بھی۔"

(۱۷)- حافظ ابن عبدالبر مزید فرماتے ہیں:

"إنما وضع الله عز وجل أصحاب رسوله الموضع الذي وضعهم فيه بثنائه عليهم بالعدالة والدين والإمامة لتقوم الحجة على جميع أهل الملة بما أوردته عن نبينهم من فريضة وسنة فنعم العون كانوا له على الدين في تبليغهم عنه إلى من بعدهم من المسلمين". (۴)  
یعنی "اللہ تعالیٰ نے اپنے رسول کے صحابیوں کو ایک بڑا رتبہ بخشا ہے اور انہیں اس رتبہ پر عدالت، تدین اور امامت کی مدح و ثناء کے ساتھ فائز کیا ہے تاکہ نبی ﷺ سے فرائض و سنن کے متعلق ان کی روایات تمام اہل

(۱) مقدمہ ابن الصلاح: ص ۲۲۷-۲۲۸

(۲) نفس مصدر مع التقييد: ص ۲۶۰

(۳) فتح المغيب للسخاوي: ۱۰۰/۳، التقييد والإيضاح: ص ۲۶۱، الاستيعاب: ۱/۸، فتح المغيب للعراقي: ص ۳۵۰، الاحكام للآمدی: ۱۲۹/۲، منتهى الوصول

والأصل: ص ۸۰، بیان المختصر: ۱/۱۳، التقریر والتخیر: ۲/۲۶۰، شرح أصول الاعتقاد للإكائي: ۱/۱۵۹-۱۶۰

(۴) الاستيعاب: ۱/۷

ملت کے لئے سند ہوں اور مسلمانوں میں سے اخلاف کے لئے وہ نقل شریعت، تبلیغ و تحدیث میں بہترین معاون و مددگار ثابت ہوں۔“

۱۸- حافظ ابن الصلاحؒ مذکورۃ الصدر اجماع بر عدالت صحابہ کی توجیہ بھی ان کا ناقل شریعت ہونا ہی بیان کرتے ہیں۔ حافظ رحمہ اللہ کے الفاظ ہیں: ”وكان الله سبحانه أتاح الإجماع على ذلك لكونهم نقلة الشريعة“ (۱) یعنی ”اللہ تعالیٰ نے اس اجماع کو بحق صحابہ اسلئے مقدر فرمایا کہ وہ شریعت مطہرہ کے اولین ناقل ہیں۔“

۱۹- امام سخاویؒ فرماتے ہیں:

”ومن حكى الإجماع على القول بعدالتهم إمام الحرمين وقال لعل السبب فيه أنهم نقلة الشريعة فلو ثبت توقف في روايتهم لا نحصرت الشريعة على عصر الرسول ﷺ ولما استرسلت على سائر الأعصار“ (۲)

یعنی ”صحابہ کرام کی عدالت پر اجماع حکایت کرنے والوں میں امام الحرمینؒ بھی شامل ہیں، اور اس کا سبب یہ بیان کرتے ہیں کہ صحابہ کرام ناقل شریعت ہیں، پس اگر ان کی روایت پر بھی توقف ثابت ہو جاتا، تو شریعت صرف عہد رسالت کے لئے ہی محدود ہو کر رہ جاتی، ہر زمانہ میں ہرگز نہ پہنچتی۔“

۲۰- حافظ زین الدین عراقیؒ فرماتے ہیں کہ: ”وهم عدول“ (۳) یعنی ”صحابہ کرام سب کے سب

عدول ہیں۔“

۲۱- امام سخاویؒ، حافظ عراقیؒ کے اس قول کی شرح میں فرماتے ہیں:

”وهم رضى الله عنهم باتفاق أهل السنة عدول كلهم مطلقا كبيرهم وصغيرهم لا بس الفتن أم لا وجوبا لحسن الظن ونظرا إلى ما تمهد لهم من المآثر من امتثال أوامره بعده ﷺ وفتحهم الأقاليم وتبليغهم عنه الكتاب والسنة وهداية الناس ومواظبتهم على الصلوات والزكوة وأنواع القربات مع الشجاعة والبراعة والكرم والإيثار والأخلاق الحميدة التي لم تكن في أمة من الأمم المتقدمة“ (۴)

یعنی ”صحابہ کرام سب کے سب باتفاق اہلسنت مطلقا عدول ہیں خواہ کوئی چھوٹا ہو یا بڑا، خواہ کوئی فتن

(۱) مقدمة ابن الصلاح: ص ۲۶۰

(۲) فتح المغیث للسخاوی: ۳/۹۶-۹۷

(۳) أکفیه الحدیث للعراقی: ص ۳۵

(۴) فتح المغیث للسخاوی: ۳/۹۳



ومشاجرات میں شریک ہوا ہو یا نہ ہوا ہو۔ صحابہ کرام کے ساتھ حسن ظن رکھتے ہوئے ان کو عدول سمجھنا واجب ہے اور اس لئے بھی کہ نبی ﷺ کے بعد آپ کے احکام اور افعال کو جس طرح انہوں نے اپنے لئے نظیر بنایا پھر ان کا اقلیم کو فتح کرنا، کتاب و سنت کی تبلیغ کرنا، لوگوں کی رہنمائی کرنا، نماز و روزہ اور قربت الہی کے تمام امور پر مواظبت کرنا، پھر انکی شجاعت و براعت، کرم و ایثار اور اخلاق حمیدہ جو کہ سابقہ امتوں میں سے کسی بھی امت میں نہیں پائے جاتے اس بات کے متقاضی ہیں کہ ان سب کو عدول سمجھا جائے۔“

۲۲- حافظ زین الدین عراقی ایک اور مقام پر تمام صحابہ کرام کی عدالت کے متعلق فرماتے ہیں:

”والصحابة كلهم عدول قلت لا شك إن الصحابة الذين بينت صحبتهم كلهم

عدول.“ (۱)

۲۳- امام نووی اور علامہ محمد جمال الدین قاسمی فرماتے ہیں:

”الصحابة كلهم عدول من لا بس الفتن وغيرهم بإجماع من يعتد به.“ (۲)

۲۴- حافظ ابن حجر عسقلانی کا قول ہے:

”اتفق أهل السنة على أن الجميع عدول ولم يخالف في ذلك إلا شذوذ من

المبتدعة.“ (۳)

یعنی ”تمام اہلسنت کا اتفاق ہے کہ جمیع صحابہ عدول ہیں۔ اس میں کسی کا اختلاف نہیں ہے سوائے

مبتدعین کے شذوذ کے۔“

۲۵- آل رحمہ اللہ ایک اور مقام پر فرماتے ہیں:

”الصحابة كلهم عدول ولا يحتاجون إلى تزكية ولا يقال بعد ثبوت صحبتته أنه

مجهول.“ (۴)

یعنی ”صحابہ کرام سب کے سب عدول ہیں اور اس کے لئے وہ کسی تزکیہ کے محتاج نہیں ہیں۔ ثبوت

صحبت کے بعد ان میں سے کسی کو مجہول نہیں کہا جائے گا۔“

۲۶- امام ابو حامد غزالی فرماتے ہیں:

(۱) التقييد والإيضاح للعراقى: ص ۱۲۵

(۲) تقریب النوادی مع تدریب الراوی: ۲/۲۱۴، ذواعد التحدیث لالتقاسی: ص ۲۰۰

(۳) الإصابة فی تمييز الصحابة لابن حجر: ۱/۱۷

(۴) فتح الباری: ۲/۱۸۱، ۱۰/۵۷۵

”علام الغیوب سبحانہ و تعالیٰ اور رسول اللہ ﷺ کی تعدیل جو کہ صحابہ کے حق میں وارد ہے، سے زیادہ صحیح اور کونسی تعدیل ہو سکتی ہے۔ اور اگر ان کی مدح و ثناء وارد نہ ہوتی تب بھی ان کے احوال مثلاً ہجرت و جہاد، بذل مہج و اموال، موالات رسول اللہ ﷺ میں اپنے آباء و اہل کا قتل اور آپ کی نصرت وغیرہ ہی ان کی عدالت ثابت کرنے کے لئے کافی ہیں۔“ (۱)

۲۷- ابن ابیاری کا قول ہے:

”صحابہ کرام کی عدالت سے مراد ان کی عصمت کا اثبات نہیں ہے اور نہ ہی یہ کہ ان سے امور معصیت محال ہیں، بلکہ یہ ہے کہ ان کی روایات کو اسباب عدالت کی بحث کے تکلفات اور طلب تزکیہ کے بغیر قبول کرنا ہے، الایہ کہ ارتکاب قاذح ثابت ہو جائے جو کہ الحمد للہ ثابت نہیں ہے۔“ (۳)

۲۸- حافظ ابن عبد البر فرماتے ہیں:

”وإن كان الصحابة رضی اللہ عنہم قد كفيينا البحث عن أحوالهم لإجماع أهل الحق وهم أهل السنة والجماعة على أنهم كلهم عدول فواجب الوقوف على أسمائهم والبحث عن سيرهم وأحوالهم ليهدى بهديهم فهم خير من سلك سبيله واقتدى به.“ (۳)

۲۹- علامہ جلال الدین سیوطی، امام الحرمین سے صحابہ کرام کی عدالت کی عدم جانچ پڑتال کے اسباب بیان کرتے ہوئے موافق و مخالف ہر دو گروہ کے اقوال نقل کرنے کے بعد مخالفین کے اقوال کی تغلیط فرماتے ہوئے لکھتے ہیں:

”والسبب في عدم الفحص عن عدالتهم أنهم حملة الشريعة فلو ثبت توقف في روايتهم لا نحصرت الشريعة على عصره ﷺ ولما استرسلت سائر الأعصار وقيل يجب البحث عن عدالتهم مطلقا وقيل بعد وقوع الفتن وقالت المعتزلة عدول إلا من قاتل عليا وقيل إذا انفرد وقيل إلا المقاتل والمقاتل وهذا كله ليس بصواب.“ (۴)

۳۰- امام سخاوی فرماتے ہیں:

”إذا قيل في الإسناد عن رجل من الصحابة، كان حجة ولا تضر الجهالة بتعيينه لثبوت عدالتهم.“ (۵)

(۱) المستصفى للقرآلى: ۱/۱۶۴

(۲) فتح المغیث للسخاوی: ۳/۱۰۰، حاشیہ تدریب الراوی: ۲/۲۱۵

(۳) الاستیعاب: ۱/۸

(۴) تدریب الراوی: ۲/۲۱۴

(۵) فتح المغیث للسخاوی: ۳/۱۰۱

یعنی ”اگر کسی حدیث کی سند میں کوئی تابعی ”عن رجل من الصحابة“ کہے تو یہ حجت ہے۔ تمام صحابہ کی عدالت کی تعیین کے باعث سند میں صحابی کا غیر موسوم ہونا مضر نہیں ہے۔“

۳۱- امام ہیثمی نے ”مجمع الزوائد“ میں اس بارے میں ایک مستقل باب یوں باندھا ہے: ”باب لا تضر

الجهالة بالصحابة لأنهم عدول“۔ (۱)

۳۲- علامہ محمد جمال الدین قاسمی فرماتے ہیں:

”فإذا قال الراوى: عن رجل من الصحابة ولم يسمه كان ذلك حجة ولا يضر الجهالة

لثبوت عدالتهم على العموم“۔ (۲)

یعنی ”اگر کوئی راوی ”عن رجل من الصحابة“ کہے اور اس صحابی کا نام نہ لے تو بھی اس کی یہ روایت

حجت ہے۔ صحابی کا غیر موسوم ہونا تمام صحابہ کی عمومی عدالت کے باعث صحت روایت کے لئے مضر نہیں ہے۔“

۳۳- حافظ عراقی وغیرہ بیان کرتے ہیں:

”والذى عليه الجمهور كما قال الأمدى وابن الحاجب أنهم عدول كلهم مطلقا وقال

الأمدى انه المختار“ (۳)

یعنی ”اسی بات پر جمهور (متفق) ہیں جیسا کہ آمدی اور ابن الحاجب نے بیان کیا ہے کہ تمام صحابہ مطلقا

عدول ہیں، بلکہ آمدی نے تو یہاں تک کہا ہے کہ یہی چیز پسندیدہ اور مختار ہے۔“

واضح رہے کہ علامہ سخاوی نے یہاں ”جمهور“ سے مراد ”من السلف والخلف“ بیان کی ہے۔ (۴)

۳۴- الکلیا طبری کا قول ہے:

”ہمارے اصحاب میں سے بہت سوں کا موقف بھی (جمهور کے موافق) یہی ہے۔ قاضی عیاض بھی

فرماتے ہیں کہ: یہ تمام سلف اور جمهور خلف کا قول ہے۔“ (۵)

(۳۵)- حافظ ابو زرہ کا مشہور قول ہے:

”إذا رأيت الرجل ينتقص أحدا من أصحاب رسول الله ﷺ فاعلم أنه زنديق

وذلك أن الرسول الله ﷺ حق والقرآن حق وما جاء به حق وإنما آدى إلينا ذلك كله

(۱) مجمع الزوائد: ۱/۱۵۳

(۲) قواعد التحدیث للقاہی: ص ۲۰۰

(۳) فتح المغیث للعراقی: ص ۳۵۰، التقیید للعراقی: ص ۲۶۱، فتح المغیث للسخاوی: ۴/۱۰۰

(۴) فتح المغیث للسخاوی: ۴/۱۰۰

(۵) نفس مصدر: ۴/۹۷

الصحابه وهؤلاء يريدون أن يجرحوا شهودنا ليبطلوا الكتاب والسنة والجرح بهم أولى وهم زنادقة“ (۱)

یعنی ”اگر تم کسی شخص کو اصحاب رسول اللہ ﷺ کی تنقیص کرتے دیکھو تو جان لو کہ وہ زندیق ہے۔ یہ اس لئے کہ اگر رسول اکرم ﷺ، قرآن مجید اور جو کچھ آپ پر نازل ہوا وہ سب چیزیں حق ہیں تو وہ ہمیں انہیں صحابہ کے ذریعہ پہنچی ہیں۔ دراصل یہ لوگ ہمارے شہود پر جرح کرنا چاہتے ہیں تاکہ کتاب و سنت کو باطل کر دیں، پس ان پر جرح کرنا اولیٰ ہے اور وہ سب زندیق ہیں۔“

۳۶- شاہ عبدالعزیز اپنے والد شاہ ولی اللہ سے نقل کرتے ہیں:

”لقد تتبعنا سيرة الصحابة كلهم حتى من دخل منهم في الفتن والمشاجرات فوجدناهم يعتقدون الكذب على النبي ﷺ أشد الذنوب ويحترزون عنه غاية الاحتراز كما لا يخفى على أهل السير“ (۲)

یعنی ”ہم نے تمام صحابہ کرام کے حالات اور ان کی سیرت پر غور و تتبع کیا حتیٰ کہ ان صحابیوں کے حالات کو بھی دیکھا جو باہمی مشاجرات و فتن میں شریک تھے، پس ہم نے ان تمام صحابہ کو اس حال میں پایا کہ وہ کذب علی النبی ﷺ کو سب سے بڑا گناہ تصور کرتے تھے اور تعدد کذب سے بچنا اجتناب کرتے تھے، جیسا کہ اہل السیر سے مخفی نہیں ہے۔“

۳۷- علامہ ابوالحسنات عبدالحی لکھنوی فرماتے ہیں کہ صحابہ کرام اپنی مسلمہ عدالت کے سبب کبھی اسناد میں زیر بحث نہیں آتے کیونکہ تمام صحابہ علی الاطلاق عدول ہیں، فتن اور باہمی جنگوں میں شریک ہونے والے صحابہ بھی عدول ہیں، کیونکہ اللہ تعالیٰ کا ارشاد ہے: ﴿وَكذلك جعلناكم أمة وسطا﴾ یعنی ”عدول“۔ آں رحمہ اللہ کے اس موقع پر الفاظ یہ ہیں:

”وأما الصحابي فإنه وإن كان من رجال الإسناد إلا أن المحدثين لم يعدوه منه لأن كلهم عدول على الإطلاق من خالط الفتن وغيرهم لقوله تعالى وكذلك جعلناكم أمة وسطا أي عدولا“ (۳)

(۱) الكفاية في علم الرواية للخطيب: ص ۴۹، الإصابة في تمييز الصحابة لابن حجر: ۱/۱۸، فتح المغيب للسخاوي: ۲/۹۴

(۲) فتاوى عزيزي: ۲/۷۱، ظفر الاماني للكنوي: ص ۳۱۳

(۳) ظفر الاماني للكنوي: ص ۱۴۱

۳۸- ملاطہر پٹی فرماتے ہیں:

”ثم إنهم كلهم عدول كبيرهم وصغيرهم من لابس الفتن وغيرهم بالإجماع“۔ (۱)  
یعنی ”تمام صحابہ کرام، ان کے چھوٹے اور بڑے فتن میں شریک ہونے والے اور ان کے سوا، سب کے سب بالاجماع عدول ہیں۔“

۳۹- ابولبابہ حسین اپنے رسالہ میں لکھتے ہیں:

”وقد أجمع سلف الأمة وجماهير الخلف على تعديل جميع الصحابة ومن لابس الفتن منهم“۔ (۲)

یعنی ”اسلاف امت اور جمہور اخلاف کا تمام صحابہ کرام کی تعدیل پر اجماع ہے حتیٰ کہ جو باہمی مشاجرات و فتن میں ملوث ہوئے وہ بھی عدول ہیں۔“

۴۰- ڈاکٹر محمود الطحان فرماتے ہیں:

”تمام صحابہ کرام رضی اللہ عنہم عادل ہیں خواہ وہ فتن میں ملوث ہوئے ہوں یا نہیں، اس پر معتبر علماء کا اجماع ہے اور ان کی عدالت کا مفہوم یہ ہے کہ انہوں نے روایت میں دانستہ کذب کے ارتکاب سے احتراز واجتناب کیا ہے اور کسی بھی ایسی غلطی کے مرتکب نہیں ہوئے جو ان سے روایت لینے میں مانع ہو۔ اس سے یہ نتیجہ نکلتا ہے کہ صحابہ کرام سے کسی قسم کی بحث عدالت کے بغیر ہر قسم کی روایت لی جائیگی۔ ان میں سے جو صحابہ فتن میں ملوث ہوئے ہیں ان کے معاملہ کو ایسے اجتہاد پر محمول کیا جائے گا جس میں ان کے لئے بہر حال اجر موجود ہے تاکہ ان کے ساتھ ہمارا حسن ظن قائم رہے، اس لئے کہ ان کی حیثیت حاملین شریعت کی ہے اور ان کے زمانہ کو خیر القرون فرمایا گیا ہے۔“ (۳)

”صحابہ“ کی عدالت کے بارے میں محدثین کی رائے کے زیر عنوان جناب اصلاحی صاحب بھی

فرماتے ہیں:

”صحابہ کرام رضی اللہ عنہم کی اس عظمت و اہمیت کے سبب سے نبی ﷺ کے علم و عمل کی روایت کے باب میں محدثین نے ان کو یہ درجہ دیا کہ ان کو جرح و تعدیل سے بالاتر قرار دیا۔ ان کے باب میں محدثین کا اصول یہ ہے کہ ”الصحابة كلهم عدول“ صحابہ بلا استثناء سب جرح سے بالاتر ہیں۔ ایک روایت کے رد و قبول

(۱) مجمع البحار للفتنی: ۳/۵۴۴

(۲) الجرح والتعديل لابن ابی لبابہ: ص ۷۴

(۳) تیسیر مصطلح الحدیث للطحان: ص ۱۹۸-۱۹۹

کے لئے دوسرے تمام راویوں کے خیر و شر کی تحقیق کی جائے گی اور صرف تحقیق کے بعد ہی ان کی روایت قبول ہوگی، لیکن صحابی اس طرح کی تحقیق سے بالاتر ہوں گے۔“ (۱)

لیکن جمہور امت کے اس اجماعی فیصلہ کے خلاف بعض اہل بدعت (بالخصوص معتزلہ) کے متعلق مشہور ہے کہ:

”وذهب المعتزلة إلى تفسيق من قاتل علي بن أبي طالب منهم“ (۲) (یعنی ”معتزلہ ان صحابہ کی تفسیق کے قائل ہیں جو حضرت علی ابن ابی طالب کے قاتلوں میں سے تھے۔“) ”وقيل يرد الداخلون في الفتن كلهم لأن أحد الفريقين فاسق من غير تعيين“ (۳) (یعنی ”بعض لوگ کہتے ہیں کہ فتن میں ملوث ہونے والے تمام صحابہ کو رد کیا جائے گا کیونکہ (ان کے نزدیک) فریقین میں سے بلا تعین ایک گروہ ضرور فاسق ہے۔“)

حافظ زین الدین عراقی فرماتے ہیں: ”ایک اور قول ہے: ”إنهم عدول إلى وقوع الفتن فأما بعد ذلك فلا بد من البحث عن ليس ظاهر العدالة“ (۴)

(یعنی ”صحابہ کرام فتن کے واقع ہونے سے قبل تک عدول تھے لیکن فتن کے ظہور کے بعد جو ظاہر العدالة صحابی نہ ہوں ان پر بحث ضروری ہے۔“) علامہ خطیب بغدادی فرماتے ہیں: ”وذهب طائفة من أهل البدع إلى أن حال الصحابة كانت مرضية إلى وقت الحروب التي ظهرت بينهم.....“ (۵)

ازر غلامہ سخاوی فرماتے ہیں: ”آمدی اور ابن الحاجب نے ایک قول اس طرح نقل کیا ہے: ”إنهم كغيرهم في لزوم البحث عن عدالتهم مطلقا“ (۶) (یعنی ”عدالت کے متعلق بحث کے لزوم میں صحابہ کرام بھی مطلقاً دوسرے تمام لوگوں کی طرح ہی ہیں)۔ لیکن علامہ جلال الدین سیوطی اس طرح کے چند خلاف اجماع اقوال نقل کرنے کے بعد نہایت فیصلہ کن انداز میں ان اقوال کی تغلیط فرماتے ہوئے لکھتے ہیں: ”وهذا كله ليس بصواب“ (۷) (یعنی ”یہ تمام چیزیں غیر صحیح ہیں۔“)

☆☆☆

(۱) مبادی تدبر حدیث للافلاح ص: ۷۸

(۲) التقييد والإيضاح للعراقی: ص ۲۶۱

(۳) نفس مصدر: ص ۲۶۱

(۴) فتح المغیث للعراقی: ص ۳۵۰، تدریب الراوی للسیوطی: ۲/۲۱۳

(۵) الکفایة للخطیب: ص ۴۹

(۶) فتح المغیث للسخاوی: ۳/۹۷، منتھی الوصول والأمل: ص ۸۰، بیان المختصر ۱/۷۱۲، ۱/۷۱۳، المستصفی للغزالی: ۱/۱۶۳، الکفایة للخطیب: ص ۴۹، المسودة: ص ۲۹۲، احکام الفصول: ص ۳۷۴-۳۷۵، روضة الناظر: ص ۶۰، التقييد والإيضاح للعراقی: ص ۲۶۱-۲۶۲، فتح المغیث للعراقی: ۳۵۰، الاحکام للآمدی:

۲/۱۲۸، للمبع: ص ۵۱، شرح للمبع: ۲/۶۳۳-۶۳۸، المنحول: ص ۶۲۶، تدریب الراوی: ۲/۲۱۳

(۷) تدریب الراوی للسیوطی: ۲/۲۱۳

## مختصر کوائف و احوال صحابہؓ

سبقت اسلام کے اعتبار سے چند اصحاب رسول اللہ

اس بارے میں اصحاب سیر و تاریخ کے مابین بہت اختلاف پایا جاتا ہے کہ مردوں میں سب سے پہلے اسلام کون لایا تھا، مگر عورتوں کے متعلق تو سب کا اتفاق ہے کہ ام المؤمنین حضرت خدیجہؓ پہلی مومنہ تھیں۔ ثعلبیؒ نے تو اس پر اجماع نقل کیا ہے۔ مشہور مورخ ابن اسحاقؒ فرماتے ہیں:

”سب سے پہلے ایمان لانے والی ہستی حضرت خدیجہؓ کی تھی، پھر حضرت علیؓ نے دس سال کی عمر میں اسلام قبول کیا پھر ان کے بعد حضرت زیدؓ، پھر حضرت ابو بکر صدیقؓ ایمان لائے اور اپنے اسلام کا اعلان کیا۔ پھر اللہ تعالیٰ سے دعاء فرمائی، چنانچہ آپکی دعاء سے حضرت عثمانؓ، حضرت زبیرؓ، حضرت عبدالرحمن بن عوفؓ، حضرت سعد بن ابی وقاصؓ اور حضرت طلحہؓ نے اسلام قبول کیا۔

یہ وہ آٹھ افراد ہیں جنہوں نے اسلام قبول کرنے میں دوسرے تمام انسانوں کے مقابلہ میں سبقت کی

ہے۔“ (۱)

جبکہ ابوالحسن مسعودی نے بعض لوگوں سے حضرت بلال کا اسلام قبول کرنے والوں میں اولین شخص ہونا نقل کیا ہے۔ (۲) مسعودی ہی نے بعض دوسرے لوگوں سے حضرت خباب بن الارت کو بھی اسلام قبول کرنے والوں میں پہلا شخص بیان کیا ہے۔ بعض لوگ کہتے ہیں کہ اپنے اسلام کو ظاہر کرنے والے وہ پہلے شخص تھے۔ (۳)، لیکن بقول باوردیؒ: ”بند صحیح مروی ایک مرسل حدیث کی روشنی میں حضرت خباب بن الارت اولین چھ اسلام قبول کرنے والے اشخاص میں سے چھٹے تھے۔“ (۴) حافظ زین الدین عراقیؒ فرماتے ہیں کہ ”اہل سیر کے نزدیک معروف ہے کہ حضرت زید بن حارثہؓ نے حضرت ابو بکرؓ سے قبل اسلام قبول کیا تھا۔“ (۵) حافظ ابن الصلاح بھی فرماتے ہیں کہ: ”بعض لوگ کہتے ہیں کہ جس پہلے شخص نے اسلام قبول کیا وہ زید بن حارثہ

(۱) السیر والمغازی لابن اسحاق: ص ۱۳۹-۱۴۰، سیرۃ ابن ہشام: ۱/ ۲۵۷، ۲۶۲، ۲۶۳، ۲۶۶، ۲۶۹، فتح المغیث للعراقی: ص ۳۵۹، فتح المغیث

للسخاوی: ۳/ ۱۲۶، تدریب الراوی: ۲/ ۲۲۷

(۲) شرح مسلم للنووی: ۶/ ۱۱۵، تدریب الراوی: ۲/ ۲۲۸

(۳) الاستیعاب: ۲/ ۴۳۷، اسد الغابۃ: ۲/ ۱۱۴، الإصابۃ: ۱/ ۴۱۶، تہذیب التہذیب: ۳/ ۱۳۳، سیر أعلام النبلاء: ۲/ ۳۲۳، تدریب الراوی: ۲/ ۲۸۸

(۴) المعجم للطبرانی: ۳/ ۶۲، المحلیۃ لابن نعیم: ۱/ ۱۳۳، الحاکم: ۳/ ۳۸۲

(۵) التقیید والایضاح: ص ۲۶۶

تھے۔“ (۱) جبکہ بعض دوسری روایات کی روشنی میں حضرت خالد بن سعید بن العاص کو بھی اسلام قبول کرنے والا پہلا شخص بتایا جاتا ہے۔ (۲) لیکن حافظ عراقی فرماتے ہیں: ”وینبغی أن يقال إن أول من آمن من الرجال ورقة بن نوفل لما ثبت في الصحيحين من حديث عائشة في قصة بدء الوحي ونزول ﴿اقرأ باسم ربك﴾ (۳) (یعنی ”یہ کہنا چاہئے کہ مردوں میں پہلا جو شخص ایمان لایا وہ ورقہ بن نوفل تھا جیسا کہ صحیحین میں حضرت عائشہ کی حدیث در ضمن قصہ ابتدائے وحی و نزول ”اقرأ باسم ربك“ سے ثابت ہے۔“)..... اس قدر اختلاف رائے کے باوجود اس بارے میں امام حاکم اجماع نقل کرتے ہوئے لکھتے ہیں:

”مجھے علم نہیں کہ اصحاب التواریخ کا اس بارے میں کوئی اختلاف ہو۔ ایک جماعت کے نزدیک عمرو بن عنبہ کی حدیث کے پیش نظر صحیح تر بات یہ ہے کہ حضرت ابو بکرؓ بالغ مردوں میں وہ پہلے شخص تھے جنہوں نے اسلام قبول کیا تھا۔“ (۴)

لیکن حافظ ابن الصلاح، امام حاکم کے اجماع کے اس دعویٰ پر تعاقب کرتے ہوئے لکھتے ہیں: ”واستنکر هذا من الحاكم“ اسی طرح حافظ زین الدین عراقی فرماتے ہیں: ”إن دعوى إجماع التواریخ على ذلك ليس بجيد“۔

امام ابن قتیبہ بیان کرتے ہیں کہ: ”امام اسحاق بن راہویہ نے اس بارے میں تمام اختلافات نقل کرنے کے بعد فرمایا ہے:

”عورتوں میں اسلام لانے والی پہلی خاتون حضرت خدیجہ تھیں، مردوں میں اسلام لانے والے پہلے مرد حضرت ابو بکر تھے، موالی میں اسلام قبول کرنے والے حضرت زید اور بچوں میں اسلام قبول کرنے والے حضرت علی تھے۔“ (۵)

(۱) مقدمة ابن الصلاح ۲۶۶

(۲) تاریخ دمشق: ۵/۴۲۸، ۴۲۹، ۴۵۰، ۴۵۲، الاستیعاب ۱/۳۲۱، الطبقات الکبریٰ لابن سعد: ۳/۹۳، ۹۵، ۹۶، أسد الغابة: ۲/۹۷، الإصابة:

۱/۴۰۶، ۴۰۷، تدریب الراوی: ۲/۲۲۷، ۲۲۸، التقييد والإيضاح: ص ۲۶۶

(۳) التقييد والإيضاح: ص ۲۶۶، تدریب الراوی: ۲/۲۲۸

(۴) معرفة علوم الحديث: ص ۲۹، مقدمة ابن الصلاح: ص ۲۶۵، ۲۶۶، فتح المغیث للعراقی: ۳۵۸، اختصار علوم

الحديث: ص ۱۸۹

(۵) تفسیر القرطبی: ۸/۲۳۷، فتح المغیث للسخاوی: ۳/۱۲۶



امام ابوحنیفہؒ بھی فرمایا کرتے تھے کہ:

”پہلے مرد جنہوں نے اسلام قبول کیا حضرت ابو بکرؓ تھے، عورتوں میں سے پہلی خاتون حضرت خدیجہؓ اور بچوں میں سے حضرت علیؓ تھے۔“ (۱)

اس بارے میں جو اختلاف ہے اس کے مابین حافظ ابن عبدالبر نے یوں تطبیق دینے کی کوشش کی ہے:

”یہ بات درست ہے کہ حضرت ابو بکرؓ نے اپنے اسلام کا اظہار سب سے پہلے کیا تھا، پھر محمد بن کعب القرظی سے روایت کرتے ہوئے لکھتے ہیں کہ حضرت علیؓ نے اپنے اسلام کو اپنے والد ابو طالب سے مخفی رکھا تھا جبکہ حضرت ابو بکرؓ اپنے اسلام کا اعلان کر چکے تھے، اس وجہ سے لوگوں کو اس بارے میں اشتباہ ہوا ہے۔“ (۲)

لیکن اس بارے میں زیادہ درست اور راجح تر بات وہ ہے جو کہ حافظ ابن الصلاح نے یوں بیان فرمائی ہے:

”آزاد مردوں میں حضرت ابو بکر صدیقؓ، بچوں میں حضرت علیؓ، عورتوں میں ام المؤمنین حضرت خدیجہ بنت خویلدؓ، آزاد شدہ غلاموں میں حضرت زید بن حارثہ اور غلاموں میں حضرت بلال بن رباحؓ تھے۔“ (۳)

لیکن حافظ عراقیؒ کے نزدیک صحیح تر بات یہ ہے کہ:

”حضرت علیؓ پہلے مرد تھے جنہوں نے اسلام قبول کیا تھا، یہ اکثر صحابہ مثلاً ابو ذر، سلمان فارسی، خباب بن الارت، خزیمہ بن ثابت، زید بن ارقم، ابو ایوب انصاری، مقداد بن الاسود، یعلیٰ بن مرہ، جابر بن عبد اللہ، ابوسعید الخدری، انس بن مالک اور عقیف الکندی وغیرہم رضی اللہ عنہم کا قول ہے۔“ (۴)

ابن خالویہ کا قول ہے کہ:

”حضرت خدیجہ کے بعد اسلام قبول کرنے والی دوسری خاتون لبابہ بنت الحارث، زوجہ عباس تھیں۔“ (۵)

کثرت سے احادیث روایت کرنے والے صحابہ:

امام احمد بن حنبلؒ فرماتے ہیں کہ: ”رسول اللہ ﷺ سے بکثرت احادیث روایت کرنے والے صحابہ

(۱) البدایہ والنہایہ لابن کثیر: ۲۹/۳، فتح المغیث للسخاوی: ۱۲۶/۴، تدریب الراوی: ۲۲۸/۲، فتح الباقی: ۳۳/۳

(۲) فتح المغیث للعراقی: ص ۳۵۸، التقیید والإيضاح: ص ۲۶۹، فتح المغیث للسخاوی: ۱۲۵/۴، تدریب الراوی: ۲۲۷/۲

(۳) مقدمہ ابن الصلاح: ص ۲۶۶، تقریب النوادی مع تدریب: ۲۲۸/۲، الإرشاد للنوادی: ۴۹۲/۲، فتح المغیث للعراقی: ص ۳۵۸-۳۵۹، فتح

المغیث للسخاوی: ۱۲۶/۴، الکتاب الجامع مع الجواهر المنصیہ: ۴۱۱/۲

(۴) تدریب الراوی: ۲۲۸/۲

(۵) التقیید والإيضاح: ص ۲۶۶

چھ (۶) ہیں۔ ان مکثرین میں وہ صحابہ کرام شامل ہیں جن سے مروی احادیث کی تعداد ایک ہزار سے زیادہ ہے، ان کے اسماء گرامی حسب ذیل ہیں:

۱- حضرت ابو ہریرہ: جن سے ۵۳۷۲ احادیث مروی ہیں۔ امام شافعی کا قول ہے کہ: ”حضرت ابو ہریرہؓ نبی ﷺ سے حدیث روایت کرنے والے صحابہ میں سب سے زیادہ حافظ حدیث تھے۔ تقریباً آٹھ صد (۸۰۰) یا اس سے زیادہ صحابہ کرام نے آپ سے روایت کی ہے۔ (۱) شیخین میں سے صرف امام بخاری نے آپ کی ۳۹۰ اور امام مسلم نے ۱۸۹ روایات لی ہیں جن میں سے ۳۲۵ متفق علیہ ہیں۔۔

۲- حضرت عبداللہ بن عمرؓ: جن سے ۲۶۳۰ احادیث مروی ہیں۔

۳- حضرت انس بن مالکؓ: جن سے ۲۲۸۶ احادیث مروی ہیں۔

۴- حضرت عائشہ صدیقہؓ: جن سے ۲۲۱۰ احادیث مروی ہیں۔

۵- حضرت عبداللہ بن عباسؓ: جن سے ۱۶۶۰ احادیث مروی ہیں۔

۶- حضرت جابر بن عبداللہؓ: جن سے ۱۵۴۰ احادیث مروی ہیں۔ (۲)

لیکن حافظ زین الدین عراقی نے اور ان کی اتباع میں حافظ ابن کثیر نے بکثرت روایت کرنے والے ان صحابیوں کی فہرست میں ساتویں صحابی، حضرت ابوسعید الخدریؓ کا بھی اضافہ کیا ہے۔ آپ سے ۱۱۷۰ احادیث مروی ہیں۔ (۳) علامہ برہان الدین حلبی نے بھی حضرت ابوسعید الخدریؓ کو مکثرین صحابہ میں ساتویں نمبر پر شمار کیا ہے۔ امام ابن کثیر نے تو حضرت ابن مسعود اور ابن عمرو بن العاص رضی اللہ عنہما کو بھی مکثرین صحابہ میں شمار کیا ہے حالانکہ ان کی مرویات کی مجموعی تعداد ہزار احادیث سے کم (یعنی بالترتیب ۸۴۸، اور ۷۰۰) ہے۔ (۴)

سب سے زیادہ فتاویٰ دینے والے صحابہ

مسروق بن الابدع کا قول ہے کہ: ”میں نے پایا ہے کہ رسول اللہ ﷺ کے اصحاب کے علم کی انتہا چھ

(۱) الکتاب الجامع مع الجواهر المعیہ: ۲/۲۱۲

(۲) فتح المغیث للعراقی: ص ۳۵۰، فتح المغیث للسخاوی: ۳/۱۰۲، مقدمہ ابن الصلاح: ص ۲۶۱، تدریب الراوی: ۲/۲۱۶-۲۱۸، الکتاب الجامع مع

الجواهر المعیہ للقرشی: ۲/۳۱۱

(۳) فتح المغیث للعراقی: ص ۳۵۰، فتح المغیث للسخاوی: ۳/۱۰۲، علوم الحدیث: ص ۲۶۵-۲۶۶، اختصار علوم الحدیث ص ۱۸۵، ۱۸۸، شرح مسلم

لننوی: ۱/۶۷، شرح المہذب: ۱/۳۰۳، الإرشاد للنووی: ۲/۲۸۳-۲۸۵، تلخیص فہوم أهل الأثر: ص ۱۸۴، مقدمہ قحی بن مخلد: ص ۷۹، ۸۰، الإصابۃ:

۳/۲۰۴-۲۰۵، الفصل: ۳/۱۳۸، تدریب الراوی: ۲/۲۱۸

(۴) فتح المغیث للسخاوی: ۳/۱۰۲-۱۰۳

پر ہوئی ہے یعنی حضرت ابوالدرداء، حضرت زید بن ثابت، حضرت ابی بن کعب، حضرت عمر بن الخطاب، حضرت ابن مسعود اور حضرت علی بن ابی طالب رضی اللہ عنہم، پھر ان چھ اصحاب رسول کے علم کی انتہا حضرت علی اور عبد اللہ بن مسعود رضی اللہ عنہما پر ہوئی ہے۔“ (۱)

امام سخاوی فرماتے ہیں:

سب سے زیادہ فتاویٰ دینے والے صحابہ، سات ہیں: حضرت عمر، حضرت علی، حضرت ابن مسعود، حضرت ابن عمر، حضرت ابن عباس، حضرت زید بن ثابت، حضرت عائشہ۔ امام ابن حزم کا قول ہے کہ اگر ان صحابہ میں سے ہر صحابی کے فتاویٰ علیحدہ علیحدہ جمع کئے جائیں تو ضخیم جلدوں میں سمائیں گے۔ درحقیقت حضرت ابن عباس تمام صحابہ میں علی الاطلاق سب سے زیادہ فتاویٰ دینے والے صحابی تھے، حتیٰ کہ کبار صحابہ آپ کی طرف فتاویٰ کے لئے رجوع کیا کرتے تھے۔“ (۲)

امام ابن حزم مزید فرماتے ہیں

”ان سات مکثر مفتیان صحابہ کے بعد بیس ایسے صحابہ آتے ہیں کہ اگر ان میں سے ہر صحابی کے فتاویٰ علیحدہ علیحدہ جمع کئے جائیں تو چھوٹے چھوٹے اجزاء تیار ہو سکتے ہیں۔ یہ صحابہ: ابوبکر، عثمان، ابوموسیٰ، معاذ، سعد بن ابی وقاص، ابوہریرہ، انس، عبد اللہ بن عمرو بن العاص، سلمان، جابر، ابوسعید، طلحہ، زبیر، عبدالرحمن بن عوف، عمران بن حصین، ابوبکرہ، عبادہ بن الصامت، معاویہ، ابن الزبیر اور ام سلمہ ہیں۔ ان کے بعد ایک سو بیس ایسے صحابہ ہیں کہ جن سے بہت قلیل مقدار میں یعنی ایک دو، یا تین فتاویٰ ہی منقول ہیں۔ یہ صحابہ: ابی بن کعب، ابو الدرداء، ابو طلحہ، مقداد وغیرہم ہیں..... اگر ان تمام صحابہ کے فتاویٰ کو یکجا جمع کیا جائے تو ایک چھوٹے حجم کا مجموعہ تیار ہو سکے گا۔“ (۳)

عبادلہ کون صحابہ ہیں؟

’عبادلہ‘ سے مراد فی الحقیقت وہ صحابہ ہیں جن کے اسماء گرامی عبد اللہ ہیں، ان کی تعداد بقول حافظ ابن الصلاح و نووی رحمہما اللہ ۲۲۰، بقول ابن فتحون و حافظ عراقی رحمہما اللہ تقریباً تین صد تک اور بقول امام سخاوی اس

(۱) مقدمہ ابن الصلاح: ص ۲۶۲-۲۶۳، تقریب النوادی مع تدریب: ۲/۲۱۸، فتح المغیث للعراقی: ص ۳۵۲، فتح المغیث للسخاوی: ۳/۱۰۶

(۲) فتح المغیث للسخاوی: ۳/۱۰۳، فتح المغیث للعراقی: ۳۵۰، الاحکام لابن حزم: ۵/۹۲، الارشاد للنوی: ۲/۳۸۵، علوم الحدیث: ص ۲۶۶، الإصابۃ

لابن حجر: ۱/۲۲، إعلام الموقعین لابن قیم: ۱/۱۲، الکتاب الجامع مع الجواهر المصنوع: ۲/۳۱۳-۳۱۵، تدریب الراوی: ۲/۲۱۹

(۳) الاحکام لابن حزم: ۵/۹۲-۹۳، جامع السیرۃ لابن حزم: ۳۱۹-۳۲۳، فتح المغیث للسخاوی: ۳/۱۰۳، الإصابۃ لابن حجر: ۱/۲۲، کتاب الجامع مع

الجواهر المصنوع: ۲/۳۱۵-۳۱۷، إعلام الموقعین: ۱/۱۲-۱۳، تدریب الراوی: ۲/۲۱۹

سے بھی بہت زیادہ ہے۔ (۱) لیکن کتب حدیث میں 'عبادلہ' سے مراد مندرجہ ذیل چار صحابی لئے جاتے ہیں:

۱- عبداللہ بن عمر

۲- عبداللہ بن عباس

۳- عبداللہ بن الزبیر

۴- عبداللہ بن عمرو بن العاص

یہ سب صحابہ ایک عرصہ دراز تک بقید حیات رہے، لوگ بکثرت ان کی طرف رجوع کرتے اور ان کے علم سے مستفید ہوتے تھے۔ جب کسی معاملہ میں یہ چاروں صحابی متفق ہوں تو کہا جاتا ہے کہ "یہ عبادلہ کا قول ہے"۔ (۲)

منقول ہے کہ: "کسی شخص نے امام احمد بن حنبلؒ سے سوال کیا کہ عبادلہ کون ہیں؟ آں رحمہ اللہ نے جواب دیا: عبداللہ بن عباس، عبداللہ بن عمر، عبداللہ بن زبیر اور عبداللہ بن عمرو۔ سائل نے پھر پوچھا کہ ابن مسعود کہاں ہیں؟ آپ نے فرمایا: نہیں، وہ عبادلہ میں نہیں ہیں۔" امام بیہقیؒ فرماتے ہیں کہ: "امام احمدؒ نے یہ اس وجہ سے فرمایا کہ عبداللہ بن مسعود بہت پہلے ہی وفات پا چکے تھے جبکہ مذکورہ لوگ ان کے بہت بعد تک بقید حیات رہے الخ"۔ (۳)

امام نوویؒ نے بھی "تقریب" میں "لیس ابن مسعود منہم" لکھ کر حضرت ابن مسعودؒ کے 'عبادلہ' میں شامل ہونے کی نفی فرمائی ہے۔ (۴)

محدثین کی اس رائے کے برخلاف صاحب "الصحاح" الجوهری نے 'عبادلہ' کی تعداد چار کے بجائے تین بیان کی ہے اور مادہ 'عبد' کے تحت ابن عمر اور ابن عباس کے ساتھ ابن الزبیر کے بجائے ابن مسعود کا ذکر کیا ہے۔ (۵) علامہ رافعیؒ نے "شرح الکبیر" (الذیات) میں، زبختری نے "المفصل" (۶) میں، اور حنفیہ میں سے شارح البزدوی العلاء عبدالعزیز البخاریؒ نے بھی اسی طرح ابن الزبیرؒ کو ابن عمر اور ابن عباس رضی اللہ عنہما کے ساتھ شمار کیا ہے۔

علامہ عبدالعزیز البخاریؒ "التحقیق" میں فرماتے ہیں:

(۱) فتح المغیث للعراقی: ص ۳۵۱، فتح المغیث للسخاوی: ۴/۱۰۵، التقیید والایضاح للعراقی: ص ۲۶۲، المعتمر ص ۲۵۶، تہذیب الأسماء: ۱/۱ ص ۲۶۷،

الاستیعاب: ۳/۸۶۵، ۱۰۰۴، علوم الحدیث: ص ۲۶۶، اختصار علوم الحدیث: ۱۸۸، ۱۸۹

(۲) مقدمہ ابن الصلاح: ص ۲۶۱، فتح المغیث للسخاوی: ۴/۱۰۴-۱۰۵، فتح المغیث للعراقی: ص ۳۵۱، تدریب الراوی: ۲/۲۱۹-۲۲۰

(۳) مقدمہ ابن الصلاح: ۲۶۱، فتح المغیث للعراقی: ص ۳۵۱

(۴) تقریب النوادی مع تدریب: ۲/۲۱۹

(۵) الصحاح للجوهری: ۲/۶۰۵، ۲۵۶۰، تاج العروس: ۸/۳۲۲-۳۲۳، لسان العرب: ۳/۲۷۹، القاموس المحیط: ۱/۳۱۲

(۶) المفصل للبخاری: ص ۹، شرح المفصل: ۱/۴۰

”محدثین کے نزدیک عبادلہ میں ابن مسعود کے بجائے ابن الزبیر شامل ہیں لیکن ابن مسعود کو شمار کرنے والوں میں ابوالحسین ابن ابی الربیع القرشی، قاسم التحیبی (کہ جنہوں نے اپنے ”فوائد“ سفر میں تذکرہ کیا ہے) اور متاخرین میں سے ابن ہشام بھی ہیں جنہوں نے ”التوضیح“ میں ابن مسعود کو ابن الزبیر کے مقام پر عبادلہ میں شمار کیا ہے۔ حنفیہ کے نزدیک اس کی دلیل ”الہدایہ“ کی یہ عبارت ہے: ”قال العبادلة وابن الزبیر أشهر الحج شوال وذو القعدة وعشر من ذی الحجة“ یہاں ابن الزبیر کو عبادلہ کے ساتھ معطوف کیا گیا ہے، لیکن محدثین وغیرہ کے نزدیک معتمد اور مشہور چیز اول الذکر ہی ہے یعنی ابن مسعود کے بجائے ابن الزبیر کا عبادلہ میں شامل ہونا۔“ (۱)

مزید تفصیل کے لئے حاشیہ (۲) کے تحت درج شدہ کتب کی طرف مراجعت مفید ہوگی۔

### صحابہ کرام کی تعداد

صحابہ کرام کی صحیح اور قطعی اعداد و شمار کسی کو علم نہیں ہے، لیکن بعض محققین کے اقوال سے استفادہ ہوتا ہے کہ صحابہ کی تعداد ایک لاکھ سے متجاوز تھی۔ ان اقوال میں سب سے زیادہ مشہور قول امام ابو زرغہ کا ہے، جو کہ اس طرح منقول ہے:

”رسول اللہ ﷺ کی وفات کے وقت صحابہ و صحابیات کی مجموعی تعداد ایک لاکھ چودہ ہزار تھی کہ جن کو آپ کی روایت و سماع کا شرف حاصل تھا الخ۔“ (۳)

### طبقات صحابہ

طبقات صحابہ کی تعداد میں محققین کا اختلاف ہے۔ (۴) بعض لوگ۔۔۔ سبقت فی الاسلام یا ہجرت یا فضیلت والے مقامات میں ان کی حاضری کے اعتبار سے ان کو مختلف طبقات میں رکھتے ہیں۔ (۵) چنانچہ حافظ ابن حجر عسقلانی فرماتے ہیں:

”لا خفاء فی رجحان رتبة من لازمه ﷺ وقاتل معه أو قتل تحت رأیته علی من

۱

(۱) فتح المغیث للسخاوی: ۱۰۵/۳

(۲) فتح المغیث للعراقی: ص ۳۵۰-۳۵۱، التعمیر والایضاح: ص ۲۶۲، تدریب الراوی: ۲/۲۱۹-۲۲۰، الہدایہ للمرغینانی: ۱/۲۲۳، فتح القدر: ۱/۵۱۲، تقریر و التحیر: ۲/۲۵۰، الکتاب الجامع مع الجواهر المہدیۃ للقرشی: ۲/۴۱۳، أودح المسالک: ۱/۱۸۴

(۳) الاستیعاب: ۱/۹، مقدمۃ ابن الصلاح: ۲۶۳، التعمیر والایضاح: ص ۲۶۳-۲۶۴، فتح المغیث للعراقی: ص ۳۵۳، فتح المغیث للسخاوی: ۳/۱۰۹، الإصابۃ لابن حجر: ۱/۴، الکتاب الجامع مع الجواهر المہدیۃ: ۲/۴۱۳، تقریب مع تدریب الراوی: ۲/۲۲۰

(۴) الارشاد للنووی: ۲/۲۸۷، علوم الحدیث للحاکم: ص ۲۹، ۳۰، ۳۶، فتح المغیث للعراقی: ص ۳۵۳

(۵) مقدمۃ ابن الصلاح: ص ۲۶۳، فتح المغیث للعراقی: ص ۳۵۳، فتح المغیث للسخاوی: ۳/۱۱۱

لم يلزمه أو لم يحضر معه مشهدا و على من كلمه يسيرا أو ما شاه قليلا أو رآه على بعد أوفى حال الطفولية“۔ (۱)

یعنی ”اس میں کوئی خفاء نہیں کہ جو صحابی آپ سے وابستہ رہا ہو اور آپ کے جیش میں شریک ہوا ہو یا آپ کے زیر علم شہید ہوا ہو بلاشبہ اس کا مقام اس صحابی سے بلند ہے جس کو آپ سے وابستگی نصیب نہیں ہوئی یا آپ کے ساتھ شریک معرکہ نہیں ہوا یا بہت کم گفتگو اور ساتھ چلنا نصیب ہوا یا آپ کو دور سے دیکھا یا بچپن میں دیکھا۔“

یعنی تفاوت درجات کے لحاظ سے ان میں بڑا فرق ہے، اگرچہ شرف صحبت کے اعتبار سے سب یکساں ہیں۔ صحابہ کرام کے اسی تفاوت درجات کے پیش نظر ابن سعد رحمہ اللہ نے ان کو پانچ طبقات میں، امام ابن العربی نے آٹھ طبقات میں اور امام حاکم ابو عبد اللہ نیشاپوری نے بارہ طبقات میں تقسیم کیا ہے (۲)۔ ابن سعد کے بیان کردہ پانچ طبقات حسب ذیل ہیں:

”اول: بدری صحابی، دوم: وہ لوگ جنہوں نے اسلام لانے میں سبقت کی اور ان میں سے اکثر نے حبشہ ہجرت کی، سوم: وہ لوگ جو غزوہ خندق کے موقع پر شریک غزوہ تھے، چہارم: جو فتح مکہ کے موقع پر مسلمان ہوئے اور پنجم: وہ بچے جو کسی غزوہ میں شریک نہیں ہو سکے“۔ (۳)

صحابہ کرام کے بارہ طبقات حسب تقسیم امام حاکم مندرجہ ذیل ہیں:

”۱- جو مکہ میں قبل ہجرت مسلمان ہوئے (مثلاً خلفائے اربعہ) ۲- اصحاب دارالندوہ، ۳- مہاجرین حبشہ (جو ماہ رجب ۵ھ نبوی میں ہوئی تھی) ۴- اصحاب العقبتہ الاولیٰ، ۵- اصحاب العقبتہ الثانیہ (جن میں اکثر انصار تھے) ۶- اول مہاجرین جو مدینہ ہجرت کر کے نبی ﷺ سے اس وقت آئے تھے جب کہ آپ قباء ہی میں تھے، مدینہ منورہ میں داخل نہیں ہوئے تھے، ۷- اہل بدر، ۸- وہ مہاجرین جو غزوہ بدر اور صلح حدیبیہ کے دوران مدینہ پہنچے، ۹- اہل بیعت رضوان، ۱۰- وہ مہاجرین جو صلح حدیبیہ اور فتح مکہ کے دوران مدینہ منورہ پہنچے (مثلاً خالد بن ولید اور عمرو بن العاص) ۱۱- جو فتح مکہ کے موقع پر مسلمان ہوئے، اور ۱۲- وہ بچے جنہوں نے فتح مکہ یا حجتہ الوداع وغیرہ کے موقع پر نبی ﷺ کو دیکھا تھا۔“ (۴)

(۱) شرح نخبۃ الفکر: ص ۲۸، قواعد التحدیث للقاسمی: ص ۲۰۰، علوم الحدیث لصلحی صالح: ص ۲۵۰

(۲) الاحکام لابن العربی: ۲/۱۰۰۲

(۳) الجامع للخطیب: ۲/۲۹۲-۲۹۳، فتح المغیث للعراقی: ص ۳۵۳-۳۵۴، فتح المغیث للسخاوی: ۳/۱۱۲، تدریب الراوی: ۲/۲۲۱، اختصار علوم

الحدیث: ص ۱۸۳، ۱۸۴

(۴) معرفۃ علوم الحدیث للحاکم: ص ۲۹-۳۱، ۶۲۸، فتح المغیث للسخاوی: ۳/۱۱۱-۱۱۲، فتح المغیث للعراقی: ص ۳۵۳-۳۵۴، تدریب الراوی: ۲/۲۲۱-

۲۲۲، علوم الحدیث لصلحی صالح: ص ۲۵۱-۲۵۲

## صحابہ کرامؓ میں سب سے افضل کون ہے؟

ابومنصور عبدالقادر بغدادی التمیمیؒ فرماتے ہیں:

”ہمارے اصحاب اس بات پر متفق ہیں کہ صحابہ کرام میں سب سے افضل چاروں خلفاء ہیں، پھر عشرہ مبشرہ میں سے باقی چھ صحابی (یعنی حضرت طلحہ بن عبید اللہ، زبیر بن العوام، سعد بن ابی وقاص، سعید بن زید بن عمرو بن نفیل، عبدالرحمن بن عوف اور ابو عبیدہ ابن الجراح رضی اللہ عنہم اجمعین)، پھر بدری صحابی، پھر غزوہ احد میں شریک ہونے والے صحابہ، پھر حدیبیہ کی بیعت رضوان میں شریک ہونے والے صحابہ، (پھر انصار میں سے جس کو العقبة الاولیٰ اور العقبة الثانیہ کا شرف حاصل ہوا یا جو مہاجرین و انصار میں سے السابقون الاولون میں سے تھے یا وہ جنہوں نے قبلتین کی طرف نماز پڑھی ہے، ان کو دوسروں پر اضافی فضیلت حاصل ہے۔“ (۱)

واضح رہے کہ خلفائے اربعہ میں بھی باجماع اہلسنت حضرت ابو بکر صدیقؓ علی الاطلاق سب سے افضل ہیں، پھر حضرت عمر بن الخطابؓ کا درجہ ہے۔ امام شافعیؒ نے اس پر صحابہ و تابعین کا اجماع نقل کیا ہے۔ اسی طرح ابو العباس قرطبیؒ نے بھی شیخین کی تفضیل پر اجماع نقل کیا ہے، چنانچہ فرماتے ہیں: ”اس بارے میں ائمہ سلف و خلف میں سے کسی کا کوئی اختلاف نہیں ہے“۔ پھر حضرت عثمانؓ بن عفان کی افضلیت پر اکثر اہلسنت کا اتفاق ہے جیسا کہ امام خطابیؒ وغیرہ نے بیان کیا ہے لیکن بعض اہل کوفہ فضیلت کے اعتبار سے حضرت علیؓ بن ابی طالب کو حضرت عثمانؓ پر ترجیح دیتے ہیں، لیکن یہ ان تمام تفصیلات کا موقع نہیں ہے۔ تفصیل کے لئے حاشیہ (۲) کے تحت درج شدہ کتب کی طرف مراجعت مفید ہوگی۔

## آخری صحابی باعتبار عمر

رسول اللہ ﷺ نے اپنی وفات سے کچھ عرصہ قبل بعد نماز عشاء یہ پیش گوئی فرمائی تھی کہ آج رات جو شخص روئے زمین پر بحیات ہے، سو سال کے سرے پر وہ باقی نہ رہے گا۔ اس موقع پر آپ کے الفاظ مبارک یہ تھے:

”أرأيتكم ليلتكم هذه، فإن رأس مائة سنة لا يبقی ممن هو اليوم علی ظهر الأرض أحد.“ (۳)

(۱) مقدمہ ابن الصلاح: ص ۲۶۴، فتح المغیث للسخاوی: ۱۲۰/۳، تدریب الراوی: ۲۲۳-۲۲۴، الکتاب الجامع مع الجواهر المصییہ: ۴۱۲/۲، علوم الحدیث: ص ۲۶۹، تقریب النوادی مع تدریب: ۲۲۲-۲۲۳، شرح مسلم للنووی: ۱۵/۱۳۸، الإرشاد للنووی: ۲/۴۸۹، أصول الدین لابی منصور التمیمی: ص ۳۰۴، المنہل الروی: ص ۱۱۲، فتح المغیث للعراقی: ص ۳۵۶

(۲) مقدمہ ابن الصلاح: ص ۲۶۴، کتاب الجامع مع الجواهر المصییہ: ۴۱۱/۲، فتح المغیث للعراقی: ص ۳۵۴-۳۵۶، فتح المغیث للسخاوی: ۱۱۲-۱۱۹، تدریب الراوی: ۲/۲۲۳، تقریب النوادی مع تدریب: ۲/۲۲۲-۲۲۳، الاعتقاد للبیہقی: ص ۱۹۲

(۳) صحیح البخاری مع فتح الباری: ۱/۲۱۱، ۲/۴۵-۴۷ وغیرہ

آپ کی یہ پیش گوئی درست ثابت ہوئی۔ محدثین اور اصحاب تاریخ و سیر کا اتفاق ہے کہ باعتبار عمر وفات میں سب سے آخری صحابی علی الاطلاق حضرت ابو الطفیل عامر بن واثلہ اللیثیؓ تھے۔ آپ کی وفات مکہ مکرمہ میں ۱۰۰ھ میں ہوئی تھی، بعض نے اس سن وفات سے زیادہ یعنی ۱۰۲ھ، ۱۰۶ھ اور ۱۱۰ھ تک بھی بتایا ہے۔ (۱) ابو الطفیلؓ سے قبل وفات پانے والے صحابی حضرت محمود بن الربیع تھے جن کی وفات ۹۹ھ میں ہوئی تھی اور ان سے قبل حضرت انسؓ نے ۹۳ھ میں بمقام بصرہ وفات پائی تھی۔ (۲)

آخری صحابی باعتبار فضائل:

بدری انصاری صحابیوں میں آخری وفات پانے والے صحابی حضرت ابواسید مالک بن ربیعہ الساعدیؓ تھے، لیکن مدائنی اور ابوزکریا بن منندہ کا قول ہے کہ آخری انصاری بدری صحابی ابواسیدؓ تھے یا پھر ابوالیسر کعب بن عمرو، (۳) امام اسحاق اور ابن الجوزی کی تحقیق کے مطابق آخری بدری مہاجر صحابی حضرت سعد بن ابی وقاصؓ تھے۔ عشرہ مبشرہ میں سے وفات پانے والے آخری صحابی بھی حضرت سعد بن ابی وقاصؓ ہی تھے۔ اصحاب بیعت رضوان میں سے آخری صحابی حضرت عبداللہ بن ابی اوفیؓ، قبلتین کی طرف نماز پڑھنے والے صحابیوں میں سے آخری صحابی حضرت عبداللہ بن بسرؓ، اصحاب عقبہ میں سے آخر صحابی بقول امام ابن الجوزی حضرت جابرؓ، موالی رسول اللہ ﷺ میں سے آخری صحابی حضرت سفینہؓ، ازواج مطہرات میں سے آخری زوجہ بقول واقدی وغیرہ حضرت میمونہؓ تھیں، لیکن بروایت یونس عن شہاب آخری زوجہ مطہرہ ام سلمہؓ تھیں۔ حافظ ابن حجر عسقلانیؒ نے بھی اس قول کو درست بتایا ہے۔ (۴) صحیح مسلم (۵) کی روایت سے بھی اس کو تقویت ملتی ہے۔ (۶)

### مقام صحابیت کی معرفت کا فائدہ

صحابہ کرام کی معرفت ایک فن جلیل ہے اور بہت عظیم فوائد کا حامل ہے۔ اس کے ذریعہ ”مرسل“ اور ”متصل“ احادیث کے درمیان امتیاز کیا جاسکتا ہے۔ (۷)

(۱) مقدمہ ابن الصلاح: ص ۲۷۰، فتح المغیث للعراقی: ص ۳۵۹، التقیید والایضاح: ص ۲۷۰، فتح المغیث للسخاوی: ۱۲۸/۳، الإصابۃ لابن حجر: ۱۱۳/۳، فتح الباری: ۵/۷، تدریب الراوی: ۲۱۸-۲۱۹

(۲) فتح المغیث للعراقی: ص ۳۵۹، التقیید والایضاح: ص ۲۷۲، تدریب الراوی: ۲۳۰/۲

(۳) الاستیعاب للقرطبی: ۱۳۵۲/۳، ۱۵۹۸/۴، تہذیب الکمال: ۱۲۹۹/۳، تہذیب التہذیب: ۶/۱۰، الإصابۃ فی تمییز الصحابہ: ۳۳۳/۳

(۴) الإصابۃ لابن حجر: ۴۶۰/۳ (۵) صحیح مسلم: ۴/نمبر ۲۲۰۸-۲۲۰۹

(۶) فتح المغیث للسخاوی: ۱۳۳/۳

(۷) الاستیعاب للقرطبی: ۸/۱، فتح المغیث للسخاوی: ۷۵/۴، تقریب النوادی مع تدریب: ۲۰۶/۲، مقدمہ تحفۃ الاحوذی: ص ۱۲۹، مالمس الیہ حاجۃ

القاری للنوادی: ص ۱۰۳



## حیات صحابہ پر چند معروف تصانیف

ائمہ حدیث نے معرفت صحابہ کی اہمیت اور علمی فوائد کے پیش نظر ابتدا ہی سے اس فن پر متعدد کتب تصنیف کی ہیں۔ ان ائمہ میں علی بن المدینی، امام بخاری، امام مسلم، امام ترمذی، امام ابوداؤد السجستانی، مطین، ابوبکر بن ابی داؤد، عبدان، ابوعلی سعید بن عثمان بن السکن، ابو حفص عمر بن احمد المعروف بابن شاصین (۳۸۵ھ)، ابو منصور الباوردی، ابو حاتم ابن حبان (ایک جلد)، ابو العباس الدغولی، ابو نعیم الاصبھانی، ابو عبد اللہ ابن مندہ، ابو عمر بن عبد البر، ابوالحسن محمد بن صالح الطبری، ابوالقاسم عبد اللہ بن محمد البغوی، ابوالقاسم العثماني، ابوالحسن، ابن قانع، ابوالقاسم الطبرانی (۳۶۰ھ)، ابو جعفر العقیلی محمد بن عمرو بن موسیٰ المکی، الأزرق، الدولابی، العزراؤ الحسن علی بن محمد الجزری ابن الاثیر، ابوالاحمد العسکری، ابوالقاسم عبد الصمد بن سعید الحمصی، محمد بن الربیع الجیزی، ابو محمد عبد اللہ بن علی ابن الجارود، الحافظ عبد الغنی بن عبد الواحد المقدسی، خلیفہ ابن خیاط، محمد بن سعد، ابو یوسف یعقوب بن سفیان الفسوی (۲۷۷ھ)، ابوبکر احمد بن ابی خیشمہ (۲۷۹ھ) اور ابن حجر عسقلانی وغیر ہم رحمہم اللہ کے اسمائے گرامی قابل ذکر ہیں۔

ان مصنفین میں سے امام علی بن المدینی کی کتاب کا نام ”معرفة من نزل من الصحابة سائر البلدان“ ہے، یہ کتاب پانچ اجزاء پر مشتمل ہے۔ محمد بن سعد کی کتاب ”الطبقات الکبریٰ“ کے نام سے یورپ وغیرہ میں دس سے زیادہ جلدوں میں شائع ہو چکی ہے۔ ابو موسیٰ المدینی نے ابو عبد اللہ ابن مندہ کی کتاب پر ”ذیل“ مرتب کیا تھا۔ حافظ طبری کی کتب کا نام ”السمط الثمین فی مناقب امھات المؤمنین“ اور ”الریاض النضرہ فی مناقب العشرة“ ہے جو مصر سے طبع ہو چکی ہے۔ ابو عمر ابن عبد البر کی کتاب کا نام ”الاستیعاب فی أسماء الاصحاب“ ہے۔ اس پر ”ذیل“ مرتب کرنے والوں میں ابی اسحاق ابن الامین اور ابی بکر ابن فتحون ہیں۔ محمد بن یعقوب بن محمد بن احمد الخلیلی نے ”الاستیعاب“ لابن عبد البر کا اختصار ”اعلام الاصابہ باعلام الصحابة“ کے نام سے مرتب کیا ہے۔ العزراؤ الحسن علی بن محمد الجزری ابن الاثیر کی کتاب کا نام ”اسد الغابہ“ ہے۔ امام نووی اور علامہ کاشغری رحمہما اللہ نے اس کا اختصار مرتب کیا ہے، امام ذہبی نے بھی ”التجرید“ کے نام سے اس کی تجرید فرمائی ہے۔ ناظم نے اس میں بہت سے اسماء صحابہ کا اضافہ کیا ہے حافظ ابن حجر عسقلانی کی کتاب کا نام ”الإصابة فی تمییز الصحابة“ ہے جو چار جلدوں میں طبع ہو چکی ہے۔ مزید تفصیلات کے لئے حاشیہ (۱) کے تحت درج شدہ کتب کی طرف رجوع فرمائیں۔



(۱) الاستیعاب للقرطبی المالکی: ۱/۱۰، الإصابة فی تمییز الصحابة لابن حجر: ۱/۳-۵، فتح المغیث للعراقی: ص ۳۳۲-۳۳۳، فتح المغیث للسخاوی: ۳/۷۵-

۷۶، تدریب الراوی للسیوطی: ۲/۲۰۷-۲۰۸، مقدمۃ تحفة الأوزی للمبارکفوری: ۱۳۹-۱۵۰

## صحابہ کرام اور شرف صحابیت اصلاحی صاحب کی نظر میں

”صحابہ و صحابیت“ کے عنوان سے ”مبادی تدبر حدیث“ کا یہ باب اصلاً جناب امین احسن اصلاحی صاحب کا وہ مضمون ہے جو شامل کتاب ہونے سے سات سال قبل رسالہ ”تدبر“ (۱) لاہور میں شائع ہو چکا ہے۔ محترم اصلاحی صاحب نے اس باب کی ابتدا انہی زریں سطور سے کی ہے جن کو راقم نے زیر مطالعہ باب کے آغاز میں درج کیا ہے۔ آگے چل کر آں محترم صحابہ کرام کو اللہ تعالیٰ کے نزدیک ”امت کے ہراول دستہ اور شہداء اللہ فی الارض“ نیز ایک دوسرے مقام پر ”شہداء اللہ علی الناس“ یعنی ”پیغمبر ﷺ کے علم و عمل کے وارث اور گواہ“ بیان کرتے ہوئے فرماتے ہیں:

”صحابہ کی تعدیل قرآن میں: اللہ تعالیٰ نے صحابہ کرام کو امت کے ہراول دستہ اور شہداء اللہ فی الارض کا درجہ دیا ہے۔ فرمایا: ﴿وَكذلك جعلناكم أمة وسطا لتكونوا شهداء على الناس ويكون الرسول عليكم شهيدا﴾. (البقرہ ۲-۱۲۳) ”اور اسی طرح ہم نے تمہیں ایک بیچ کی امت بنایا تاکہ تم لوگوں پر گواہی دینے والے بنو اور رسول تم پر گواہی دینے والا بنے۔“

اس آیت سے ایک تو یہ حقیقت ظاہر ہوئی کہ اللہ تعالیٰ نے اپنے دین حق کی تبلیغ و دعوت اور اقامت کی ذمہ داری جس طرح اپنے رسول پر ڈالی اسی طرح سے یہ ذمہ داری رسول کے بعد صحابہ پر عائد ہوئی اور یہ ذمہ داری ان کے اوپر مجرد ایک نقلی نیکی کی حیثیت سے نہیں بلکہ بحیثیت ایک فریضہ منصبی کے ڈالی گئی۔

دوسری یہ حقیقت ظاہر ہوئی کہ صحابہ کو امت میں جو شرف حاصل ہے وہ شہداء اللہ علی الناس، یعنی پیغمبر ﷺ کے علم و عمل کے وارث اور گواہ ہونے کی بناء پر ہے۔ (۲)

ان سطور کے متعلق راقم کو اس کے سوا کچھ عرض نہیں کرنا ہے کہ صحابہ کرام کی تعدیل کے متعلق اگر جناب اصلاحی صاحب کے پیش نظر سورۃ البقرہ کی آیت ۱۲۳ کے علاوہ وہ دوسری تمام آیات بھی ہوتیں، کہ جن کا

(۱) تدبر لاہور: عدد شمارہ ۵ ص ۱۷-۲۴ مجریہ ماہ اکتوبر ۱۹۸۲ء

(۲) مبادی تدبر حدیث: ص ۷۶-۷۷

تذکرہ ہم نے اوپر اس باب کے حصہ اول میں کیا ہے، تو یقیناً آں محترم صحابہ کرام کا عند اللہ وعند الرسول جو مقام و مرتبہ متعین ہے اسے بیان کرتے ہوئے صرف مذکورہ ایک ہی پہلو پر زور نہ دیتے۔

## تعدیل صحابہ پر ایک موضوع حدیث سے استدلال:

جناب اصلاحی صاحب فرماتے ہیں:

”صحابہ کی تعدیل حدیث میں: نبی ﷺ نے صحابہ کو جو درجہ دیا ہے وہ متعدد حدیثوں سے واضح ہے۔ ہم الکفایۃ فی علم الروایۃ سے بطور مثال ایک حدیث نقل کرتے ہیں:

”عن ابن عباس قال قال رسول الله ﷺ: مهما أو تیتم من کتاب الله فالعمل به، لا عذر لأحدکم فی ترکہ، فإن لم یکن فی کتاب الله، فسنۃ منی ماضیة، فإن لم یکن سنۃ منی ماضیة، فما قال أصحابی، إن أصحابی بمنزلة النجوم فی السماء فأیها أخذتم به اهتدیتم (واختلاف أصحابی لکم رحمة).

حضرت ابن عباس سے روایت ہے کہ رسول اللہ ﷺ نے فرمایا کہ جو کچھ تمہیں کتاب اللہ میں سے ملا ہے اس پر عمل واجب ہے، اسکے ترک کے لئے تمہارا کوئی عذر مسموع نہیں ہے پس اگر کتاب اللہ میں کوئی بات نہ ملے تو جو میری سنت چلی آرہی ہو اس پر عمل کرو۔ اگر میری کوئی ماثور سنت نہ ہو تو جو میرے اصحاب نے کہا اس پر چلو۔ بے شک میرے اصحاب آسمان کے ستاروں کی منزلت میں ہیں، ان میں سے جس کو بھی اختیار کرو گے رہنمائی پاؤ گے، (اور میرے اصحاب کا اختلاف بھی تمہارے لئے باعث رحمت ہے)۔

اس سے معلوم ہوا کہ حضرات صحابہ نبی ﷺ کی سنت بتانے والے بھی ہیں اور خود بھی رہنمائی کے مینار ہیں۔ وہ نبی ﷺ سے علم و عمل کے منتقل ہونے کا ذریعہ ہیں۔ نبی ﷺ نے ان کے شرف کی جو بنیاد خود بتائی وہ ان کا ذریعہ ہدایت ہونا ہے۔“ (۱)

افسوس کہ جناب اصلاحی صاحب کو تعدیل صحابہ کے متعلق رسول اللہ ﷺ سے ثابت اور صحیح احادیث میں سے کوئی حدیث بھی نہ بھائی۔ اس سلسلہ میں آں محترم نے جو حدیث ”الکفایۃ“ کے حوالہ سے نقل کی ہے وہ قطعاً ”خانہ ساز“ اور من گھڑت ہے، پھر دوسری افسوس ناک بات یہ ہے کہ جناب اصلاحی صاحب نے منقولہ بالا حدیث کا آخری حصہ (جو اوپر بریکٹ کے درمیان لکھا گیا ہے، یعنی: ”واختلاف أصحابی لکم

رحمة.....” اور میرے اصحاب کا اختلاف بھی تمہارے لئے باعث رحمت ہے“ (حذف کر دیا ہے۔ اس قطع و برید کو کسی بھی طرح محمود قرار نہیں دیا جاسکتا۔ بہر حال ذیل میں ہم اس روایت کا تفصیلی جائزہ پیش کرتے ہیں:

اس روایت کی تخریج علامہ خطیب بغدادی نے جناب اصلاحی صاحب کے نزدیک اصول حدیث پراکیلی قابل اعتماد اور مستند کتاب ”الکفایۃ فی علم الروایۃ“ (۱) میں اور ابن عساکر (۲) نے بطریق سلیمان بن ابی کریمہ عن جویر عن الضحاک عن ابن عباس مرفوعاً کی ہے۔ اس حدیث کو جویر عن الضحاک عن ابن عباس کے اسی مرفوع طریق کے ساتھ دیلمی نے بھی ”مسند الفردوس“ میں روایت کیا ہے جیسا کہ ملا علی قاری نے اپنی مشہور کتاب ”الأسرار المرفوعة فی الأحادیث الموضوعة“ (۳) میں بیان کیا ہے۔ امام بیہقی اور طبرانی کے متعلق بھی اس حدیث کو روایت کرنا بیان کیا گیا ہے۔ شیخ ابو حامد الغزالی نے ”احیاء علوم الدین“ (۴) میں اور علامہ جلال الدین سیوطی نے اپنے رسالہ ”جزیل المواہب فی اختلاف المذاهب“ میں امام بیہقی کی ”المدخل“ والی روایت کو وارد کیا ہے، مگر حافظ زین الدین عراقی اس حدیث کے آخری حصہ کو ”تخریج الإحیاء“ میں وارد کرنے کے بعد فرماتے ہیں: ”وإسناده ضعيف“ (۵)..... لیکن حق بات یہ ہے کہ اس کی اسناد فقط ”ضعیف“ ہی نہیں بلکہ ”انتہائی ضعیف“ ہے، ابن عباس اور ضحاک کے درمیان سلسلہ روایت بھی منقطع ہے جیسا کہ امام سخاوی نے صراحت کی ہے۔ (۶) پھر اس کے راویوں میں ایک راوی سلیمان بن ابی کریمہ ہے جس کے متعلق امام ابو حاتم فرماتے ہیں کہ ”وہ ضعیف الحدیث ہے“۔ امام ابن عدی کا قول ہے: ”عام طور پر اس کی احادیث مناکیر ہوتی ہیں“ امام عقیلی فرماتے ہیں: ”عن هشام بن حسان يحدث بمناكير ولا يتابع على كثير من حديثه“، امام ہشامی فرماتے ہیں کہ: ”امام ابو حاتم اور ابن عدی نے اس کی تضعیف کی ہے“، ملا طاہر پٹنی نے بھی ابن ابی کریمہ کو ضعیف قرار دیا ہے۔ تفصیلی ترجمہ کے لئے حاشیہ (۷) کے تحت درج شدہ کتب ملاحظہ فرمائیں۔

اس سند کا دوسرا مجروح راوی سلیمان بن ابی کریمہ الشامی کا شیخ جویر ابن سعید الازدی ہے جو کہ عند

(۱) الکفایۃ للخطیب: ص ۲۸

(۲) ابن عساکر: ۲/۷ ص ۳۱۵

(۳) الأسرار المرفوعة للملا علی القاری: ص ۵۲

(۴) احیاء علوم الدین للغزالی: ۱/۲۰۸

(۵) تخریج الإحیاء للعراقی: ۱/۲۵

(۶) المقاصد الحسنة للسخاوی: ص ۲۷

(۷) الجرح والتعديل لابن ابی حاتم: ۲/۱ ص ۱۳۸، الضعفاء الکبیر للعقیلی: ۲/۱۳۸، میزان الاعتدال للذهبی: ۲/۲۲۱، الضعفاء والمترکین لابن الجوزی: ۲/۲۲۱، مجمع الزوائد للذهبی: ۵/۱۱۹، ۱۰/۴۳، قانون الموضوعات والضعفاء للفتنی: ص ۲۶۲

المحدثین ”متروک“ ہے۔ امام نسائی، علی بن الجبید اور دارقطنی نے اسے ”متروک“ قرار دیا ہے۔ یحییٰ بن معین کا قول ہے کہ ”کچھ بھی نہیں ہے۔“ امام احمد فرماتے ہیں: ”لا یشغل بحديثه“ جو زجائی کا قول بھی اسی طرح یہ ہے: ”لا یشغل به“۔ امام بیہقی فرماتے ہیں: ”ضعیف ہے“ یحییٰ بن سعید القطان فرماتے ہیں: ”كنت أعرفه بحديثين ثم أخرج هذه الأحاديث وضعفه جدا يروى عن الضحاک اشياء مقلوبة“۔ امام عقیلی فرماتے ہیں: ”یحییٰ اور عبد الرحمن جویر بن سعید سے حدیث روایت نہیں کرتے تھے مگر سفیان اس سے حدیث روایت کرتے تھے۔“ امام دارمی بیان کرتے ہیں کہ: ”میں نے یحییٰ بن معین سے پوچھا کہ جویر کی حدیث کیسی ہے؟ آل رحمہ اللہ نے فرمایا: ”ضعیف“ حافظ ابن حجر عسقلانی فرماتے ہیں: ”انتهائی ضعيف ہے“۔ علامہ زیلعی فرماتے ہیں: ”متروک ہے“۔ ابن عراق الکنانی فرماتے ہیں کہ ”متروک ہے“، ابن الجوزی نے اسے ”متمم بالکذب بیان کیا ہے“۔ امام <sup>ہیثمی</sup> فرماتے ہیں: ”ضعیف متروک ہے“۔ اور ملا طاہر پٹنی نے بھی جویر کو ”ضعیف، کذاب اور متروک“ قرار دیا ہے۔ تفصیلی ترجمہ کے لئے حاشیہ (۱) کے تحت درج شدہ کتب کی طرف مراجعت مفید ہوگی۔

اس سند کے ضعف کی تیسری علت ضحاک ابن مزاحم الھلالی کا حضرت ابن عباس سے ملاقی نہ ہونا ہے جیسا کہ اوپر بیان کیا جا چکا ہے۔ امام بیہقی ”شعب الایمان“ میں فرماتے ہیں کہ ”ضحاک کی ابن عباس سے ملاقات نہیں ہوئی تھی (لم یلق ابن عباس)“۔ عبد الملک بن میسرہ کا قول ہے: ”الضحاک لم یلق ابن عباس“، یحییٰ القطان فرماتے ہیں: ”کان شعبة ینکر أن ینکون الضحاک لقی ابن عباس قط“۔ امام ابن ابی شیبہ اپنی ”مصنف“ میں فرماتے ہیں: ”حدثنا أبو داود عن شعبة قال أخبرني مشاش قال سألت الضحاک: هل رأيت ابن عباس؟ فقال لا“۔ حافظ ابوطاہر سلفی کا قول ہے: ”ضحاک بن مزاحم کا حضرت ابن عباس سے سماع ثابت نہیں ہے“۔ ابوالفضل احمد بن عبد اللہ بن نصر بن ہلال السلمی فرماتے ہیں: ”سئل المؤمن بن أبی ہلال عن الضحاک هل سمع من ابن عباس فقال: قد أدركه وما سمع منه، وإنما أحاديثه المسندات عن سعيد بن جبیر عن ابن عباس“ امام ابن عدی

(۱) الضعفاء والمتر وکین للنسائی: نمبر ۱۰۴، الضعفاء الصغیر للبخاری: نمبر ۲۷، الضعفاء الکبیر للعقلمی: ۱/۲۰۵، الضعفاء والمتر وکین للدارقطنی: نمبر ۱۴۷، الضعفاء والمتر وکین لابن الجوزی: ۱/۱۷۷، البحر وحین لابن حبان: ۱/۲۱۷، الکامل فی الضعفاء لابن عدی: ۲/۵۴۴، الجرح والتعديل لابن ابی حاتم: ۱/۵۴۰، التاريخ الکبیر للبخاری: ۲/۲۵۷، التاريخ الصغیر للبخاری: ۲/۱۰۷، تاریخ یحییٰ بن معین: ۳/۲۸۰، المعرفة والتاریخ للبسوی: ۳/۳۵، العلل لابن خنبل: ۱/۱۳۶، میزان الاعتدال للذهبی: ۱/۴۲۷، تهذیب التهذیب لابن حجر: ۲/۱۲۳، تنزیہ الشریعة لابن عراق: ۱/۴۶، قانون الموضوعات والضعفاء للفتنی: ص ۲۳۷، مجمع الزوائد <sup>للصیثمی</sup>: ۳/۴۲، ۵/۲۹۶، نصب الرایة للزیلعی: ۲/۶۰، ۳/۴۵۵، ۱۹۹/۲۳۱

کا قول ہے کہ: ”ضحاک بن مزاحم کی حضرت ابن عباس اور حضرت ابو ہریرہ سے روایات اور جو کچھ ان سے روایت کیا جاتا ہے وہ سب محل نظر ہیں۔“ علامہ زیلعی نے بھی ضحاک کی ابن عباس سے ملاقات نہ ہونے کی صراحت کی ہے۔ بلکہ علامہ طاہر پٹنی تو یہاں تک فرماتے ہیں کہ: ”ضحاک، ابن عباس سے روایت کرنے میں ضعیف مجروح ہیں، انہوں نے ابن عباس سے سماع نہیں کیا ہے، وہ فی نفسہ صدوق ہیں لیکن ابن عباس سے ان کی روایت منقطع ہوتی ہے الخ۔“ مزید تفصیلات کے لئے حاشیہ (۱) کے تحت مذکورہ کتب کی طرف رجوع فرمائیں۔

اگر دیکھا جائے تو معنوی اعتبار سے بھی یہ روایت ”انتہائی ضعیف“ ہی نہیں بلکہ ”خانہ ساز“ اور ”من گھڑت“ معلوم ہوتی ہے جیسا کہ محدث عصر علامہ شیخ محمد ناصر الدین الالبانی رحمہ اللہ نے اپنی مشہور کتاب ”سلسلۃ الأحادیث الضعیفہ والموضوعہ“ (۲) میں صراحت کی ہے۔ اس حدیث کا متن بتاتا ہے کہ اس کے مخاطب صحابہ کرام نہیں بلکہ ان کے بعد کے لوگ ہیں، پھر اس حدیث کے آخری حصہ میں صحابہ کرام کے اختلاف کو غیر صحابیوں کے لئے باعث رحمت بتایا گیا ہے حالانکہ اختلاف تو ہمیشہ رحمت کے بجائے زحمت کا باعث ہی ہوا کرتا ہے چنانچہ اسلام میں اختلاف و انتشار کے بجائے ہمیشہ اتحاد و اتفاق پر ہی زور دیا گیا ہے، پس استثنائی طور پر اختلاف صحابہ کیونکر باعث رحمت ہو سکتا ہے؟

مزید تفصیلات کے لئے ”تلخیص الخبیر“ لابن حجر عسقلانی، (۳) ”اتحاف السادہ المتقین“ للزبیدی (۴) اور ”کشف الخفاء و مزیل الإلباس“ (۵) للعجلونی وغیرہ کی طرف مراجعت مفید ہوگی۔

واضح رہے کہ علامہ خطیب بغدادی نے اس ضمن میں ایک اور حدیث یوں روایت کی ہے:

”سألت ربي فيما اختلف فيه أصحابي من بعدى فأوحى الله إلي يا محمد إن أصحابك عندي بمنزلة النجوم في السماء بعضها أضوأ من بعض فمن أخذ بشيء مما هم عليه من اختلافهم فهو عندي على هدى“۔ (۶)

(۱) الضعفاء الكبير للعقيلي: ۲/۲۱۸، میزان الاعتدال للذهبي: ۲/۳۲۶، الضعفاء والمتر وکین لابن الجوزي: ۲/۶۰، قانون الموضوعات والضعفاء للنتشي: ص ۲۶۴، معرفة الثقات للعجلي: ۱/۴۷۳، تهذيب التهذيب لابن حجر: ۴/۴۵۴، تقيريب التهذيب لابن حجر: ۱/۳۷۳، نصب الراية للزيلعي: ۲/۳۵۵-۳۵۶، تحفة الأوزي للمباركفوري: ۲/۲

(۲) ۸۰-۷۹/۱

(۳) ۱۹۰/۳

(۴) ۲۲۳/۲

(۵) ۶۶/۱

(۶) الكفاية في علم الرواية للخطيب: ص ۴۸

یعنی ”میں نے اپنے رب سے اپنے بعد اپنے صحابہ کے اختلاف کے متعلق پوچھا تو اللہ تعالیٰ نے میرے پاس وحی بھیجی کہ اے محمد! میرے نزدیک تیرے صحابہ آسمان میں ستاروں کی منزلت میں ہیں کہ ان میں سے بعض بعض سے زیادہ روشن ہے، پس جس نے ان کے مختلف طریقوں میں سے کسی بھی طریقہ کو اختیار کیا وہ میرے نزدیک ہدایت پر ہے۔“

خطیب بغدادی کے علاوہ اس حدیث کی تخریج ابن عساکر نے (۱)، ابن بطہ نے ”الابانۃ“ (۲) میں اور ضیاء المقدسی نے ”المشقی عن مسوعاتہ بمرؤ“ (۳) میں بھی کی ہے۔ جلال الدین سیوطی نے ”الجامع الصغیر“ (۴) میں وارد کر کے گویا اس کی صحت کی طرف اشارہ کیا ہے، لیکن یہ حدیث بھی ”موضوع“ (یعنی ”خانہ ساز“) ہے کیونکہ یہ بطریق نعیم بن حماد عبدالرحیم بن زید العجمی عن ابیہ عن سعید بن المسیب عن عمر بن الخطاب رضی اللہ تعالیٰ عنہ قال قال رسول اللہ ﷺ بہ مروی ہے، اور اس کا راوی نعیم بن حماد عند الحمد ثین ”ضعیف“ اور اس کا شیخ عبدالرحیم بن زید العجمی ”کذاب“ ہے ابن عساکر نے اس کی تخریج کے بعد اس پر سخت کلام کیا ہے۔ امام ابن عبدالبر نے امام بزار سے بھی اس حدیث میں نکارت نقل کی ہے۔ امام ابن الجوزی نے ”العلل المتناہیۃ فی الأحادیث الواہیۃ“ (۵) میں اس حدیث کو غیر صحیح اور باطل قرار دیا ہے۔ امام ذہبی نے بھی ”میزان الاعتدال“ میں (۶) اسے غیر صحیح بتایا ہے علامہ مناوی نے بھی ”الجامع الصغیر“ کی شرح میں اس کی صحت پر کلام کیا ہے۔

اس ضمن میں ایک اور زبان زد حدیث کے الفاظ یہ ہیں: ”أصحابی كالنجوم بأيهم اقتديتم اهتديتم“ اس حدیث کو حافظ ابن عبدالبر نے ”جامع العلم“ (۷) میں اور امام ابن حزم نے ”الاحکام“ (۸) میں نقل کیا ہے۔ علامہ شعرانی نے ”المیزان الکبریٰ“ (۹) میں اہل کشف کے نزدیک اس کی صحت بیان کی ہے

(۱) ۶/۱ ص ۳۰۳

(۲) الابانۃ للبخاری: ۲/۳ ص ۱۱

(۳) المشقی لضيء المقدسی: ۲/۱۱۶

(۴) الجامع الصغیر: ۲/۲۸

(۵) العلل المتناہیۃ: ۱/۲۸۲-۲۸۳

(۶) میزان الاعتدال للذہبی: ۲/۶۰۵

(۷) جامع العلم: ۲/۹۱

(۸) الاحکام لابن حزم: ۶/۸۲

(۹) المیزان للشعرانی: ۱/۲۸

جناب اصلاحی صاحب نے اگلے باب میں اور جناب مودودی صاحب نے ”رسائل و مسائل“ (۱) میں اس حدیث سے استدلال کیا ہے، حالانکہ یہ حدیث بھی ”موضوع ہے۔“ خود امام ابن عبدالبر اس کو روایت کرنے کے بعد فرماتے ہیں: ”وهذا إسناد لا تقوم به حجة“ امام ابن حزم اس کو ”موضوع“ قرار دیتے ہوئے لکھتے ہیں: ”هذه رواية ساقطة“. علامہ ابن قدامہ المقدسی ”المنتخب“ میں (۲) میں فرماتے ہیں: ”لا يصح هذا الحديث“.

لیکن چونکہ جناب اصلاحی صاحب نے یہاں ان احادیث میں سے کسی کو دلیل نہیں بنایا ہے لہذا ان کے تفصیلی جائزہ سے ہم صرف نظر کرتے ہیں، البتہ یہ کہنے میں ہمیں قطعاً کوئی تردد نہیں کہ جب جناب اصلاحی صاحب کی اس ضمن میں پیش کردہ اکلوتی دلیل ہی بے بنیاد اور ”من گھڑت“ ثابت ہوئی تو گویا آں محترم کے نزدیک از روئے حدیث نبوی تعدیل صحابہ کا اثبات ایک دشوار امر ہے۔

آگے چل کر جناب اصلاحی صاحب ایک نئی سرخی کے تحت تحریر فرماتے ہیں:

”صحابہ کی عدالت کے بارے میں محدثین کی رائے: صحابہ کرام رضی اللہ عنہم کی اس عظمت

واہمیت کے سبب سے نبی ﷺ کے علم و عمل کی روایت کے باب میں محدثین نے ان کو یہ درجہ دیا ہے کہ ان کو جرح سے بالاتر قرار دیا۔ ان کے باب میں محدثین کا اصول یہ ہے کہ: ”الصحابة كلهم عدول“ صحابہؓ بلا استثناء سب جرح سے بالاتر ہیں۔ ایک روایت کے رد و قبول کے لئے دوسرے تمام راویوں کے خیر و شر کی تحقیق کی جائے گی اور صرف تحقیق کے بعد ہی ان کی روایت قابل قبول ہوگی، لیکن صحابیؓ اس طرح کی تحقیق سے بالاتر ہوں گے۔

روایت حدیث کے ضمن میں صحابہ کرام کی عدالت کے اس اصول سے یہ سوال پیدا ہوتا ہے کہ ’صحابی‘ کی تعریف کیا ہے؟ کیا وہ شخص جس نے نبی ﷺ کو محض ایک دو بار دیکھا تو ہو لیکن نہ کوئی خاص صحبت اٹھائی ہو اور نہ آپ سے تربیت پائی ہو، وہ بھی جرح و تعدیل سے بالاتر اور روشنی اور ہدایت کا مینار سمجھا جائے گا؟

محدثین میں اس سوال کے جواب میں اختلاف ہوا ہے اور یہ اختلاف قدرتی ہے۔ ان کو رائے کے اعتبار سے، ہم تین نمایاں گروہوں میں تقسیم کر سکتے ہیں۔ (۳)

محدثین کی نگاہ میں صحابہ کرام رضی اللہ عنہم کی مذکورہ بالا ”عظمت و اہمیت“ بیان کرنے کے بعد جناب

(۱) رسائل و مسائل للمودودی: ۲/۳۳۹

(۲) المنتخب لابن قدامہ: ۱۰/۲ ص ۱۹۹

(۳) مبادی تدریج حدیث: ص ۷۸-۷۹



اصلاحی صاحب یوں رقم طراز ہوتے ہیں گویا انہیں محدثین کے متفقہ و مسلمہ اصول سے کلی طور پر اتفاق نہیں ہے، لیکن جہاں تک آں موصوف کے مندرجہ ذیل سوال کا تعلق ہے کہ:.....

”روایت حدیث کے ضمن میں صحابہ کرامؓ کی عدالت کے اس اصول سے یہ سوال پیدا ہوتا ہے کہ ’صحابی‘ کی تعریف کیا ہے؟ کیا وہ شخص جس نے نبی ﷺ کو محض ایک دو بار دیکھا تو ہو لیکن نہ کوئی خاص صحبت اٹھائی ہو اور نہ آپ سے تربیت پائی ہو وہ بھی جرح و تعدیل سے بالاتر اور روشنی و ہدایت کا مینار سمجھا جائیگا؟“

..... تو جاننا چاہئے کہ اس کا مفصل جواب زیر مطالعہ باب کے حصہ اول میں گزر چکا ہے، لہذا تکرار کی

حاجت نہیں ہے۔ البتہ جناب اصلاحی صاحب محترم کا یہ دعویٰ صد فی صد خلاف واقعہ ہے کہ:

”محدثین میں اس سوال کے جواب (یعنی صحابی کی تعریف و تعیین) میں اختلاف ہوا ہے اور یہ اختلاف قدرتی ہے۔ ان کو رائے کے اعتبار سے ہم تین نمایاں گروہوں میں تقسیم کر سکتے ہیں“۔

محدثین کے درمیان ’صحابی‘ کی تعریف و تحدید کے ضمن میں بنیادی طور پر از ابتدا تا انتہا قطعاً کوئی اختلاف نہیں پایا جاتا۔ اگر کوئی فرق ہے بھی تو الفاظ اور تعبیر کے اس معمولی سے تغیر و تبدل کو ’اختلاف‘ قرار دینا زیادتی ہے۔ ہم قارئین محترم سے درخواست کریں گے کہ زیر مطالعہ باب کے حصہ اول میں بیان کی گئی ’صحابی کی اصطلاحی تعریف‘ (پہلا قول) ایک بار پھر ملاحظہ فرمائیں اور جناب اصلاحی صاحب کے اس قول پر غور فرمائیں، ان شاء اللہ اس دعویٰ کا بطلان و تلبیس خود بخود آپ پر آشکارا ہو جائیگی۔

آگے چل کر جناب اصلاحی صاحب بزعم خود محدثین کے پہلے گروہ کی رائے یوں بیان کرتے ہیں:

”پہلے گروہ کی رائے: اس ضمن میں پہلے گروہ، جس کے نمایاں آدمی حضرت عبداللہ بن عمر رضی اللہ عنہما ہیں، کی رائے ان کے اپنے الفاظ میں یہ ہے: ”قال ابن عمر: ورأيت أهل العلم يقولون كل من رأى رسول الله ﷺ وقد أدرك بالحلم وأسلم وعقل وأمر الدين ورضيه فهو عندنا ممن صحب النبي ﷺ ولو ساعة من نهار، ولكن أصحابه على طبقاتهم وتقدمهم في الإسلام“۔ حضرت ابن عمر فرماتے ہیں کہ صحابہ کے طبقات اگرچہ ان کے علم اور تقدم فی الاسلام کی بنیاد پر قائم ہیں، لیکن میں نے اہل علم کو دیکھا ہے کہ وہ کہتے ہیں کہ جس نے بلوغ اور اسلام اور دین کے کچھ شعور کے ساتھ رسول اللہ ﷺ کو دیکھا ہے، اگرچہ ایک گھڑی ہی کیلئے، اس نے ہمارے نزدیک نبی ﷺ کی صحبت اٹھائی۔

’تقدم فی الاسلام‘ سے حضرت عبداللہ بن عمر کی مراد یہ ہے کہ سب صحابہ ایک درجے کے نہیں ہیں۔ بہر حال ان میں مختلف طبقات ہیں۔ بعض بہت اونچے درجے کے ہیں، بعض متوسط درجے کے ہیں اور بعض نیچے

درجے کے ہیں۔ (۱)

## مشہور صحابی رسول (ابن عمرؓ) کی طرف ایک قول کی غلط نسبت:

انتہائی افسوس کا مقام ہے کہ جناب اصلاحی صاحب نے ”پہلے گروہ کی رائے“ کے زیر عنوان واقدی جیسے مشہور زمانہ کذاب کے قول کو ایک صحابی رسول حضرت عبداللہ بن عمر رضی اللہ عنہما کی طرف منسوب کر دیا ہے، فانا للہ وانا الیہ راجعون۔

چہ نسبت ایں ذرہ خاک بہ آفتاب را

جناب اصلاحی صاحب کی شان محدثیت اور علوم حدیث پر تدبر و تفکر کی اعلیٰ صلاحیتوں کا بخوبی اندازہ اسی ایک مثال سے کیا جاسکتا ہے۔ میں نہیں سمجھتا کہ ایسا کوئی شخص جو احادیث کے رجال میں تمیز و شناخت ہی سے کورا ہو وہ علوم حدیث کی کوئی قابل قدر خدمت انجام دے سکتا ہے۔ بہر حال ہم ذیل میں اس غلط نسبت کے اسباب تلاش کرنے کی کوشش کرتے ہیں:

جناب اصلاحی صاحب نے اس قول کو اپنی کتاب میں ”الکفایۃ فی علم الروایۃ“ کے باب: ”القول فی معنی وصف الصحابی أنه صحابی والطریق إلى معرفة کونه صحابیا“ کے حوالہ سے ذریعہ فرمایا ہے۔ مذکورہ باب کی طرف رجوع کرنے پر ایسا محسوس ہوتا ہے کہ اگر آں محترم نے دانستہ طور پر ایسا نہیں کیا تو یقیناً آں موصوف کو خطیب بغدادیؒ کی عبارت میں ”قال ابن عمر“ دیکھ کر ہی یہ غلط فہمی لاحق ہوئی ہے۔ اگر جناب اصلاحی صاحب علامہ خطیب رحمہ اللہ کی عبارت پر ذرا غور و ”تدبر“ فرمالتے تو آنجناب کے لئے اس عقدہ کی حقیقت تک پہنچنا کچھ دشوار نہ تھا۔ علامہ خطیب رحمہ اللہ کی عبارت اس طرح ہے:

”أخبرني الحسين بن أبي الحسن الوراق ثنا عمر بن أحمد الواعظ حدثنا محمد بن إبراهيم ثنا محمد بن يزيد عن الحارث عن ابن سعد عن الواقدي محمد بن عمر قال أخبرني طلحة بن محمد بن سعيد بن المسيب عن أبيه قال..... الخ“

پھر اسی پیرا گراف میں مسلسل یوں لکھتے ہیں:

”قال ابن عمر ورأيت أهل العلم يقولون.....“ (۲)

اس عبارت میں ”ابن عمر“ سے علامہ خطیب کی مراد کوئی اور نہیں بلکہ محمد بن عمر الواقدی ہی ہے جو کہ اپنے ہم عصر بعض اہل علم حضرات سے اس قول کی حکایت کرتا ہے۔ جو لوگ علامہ خطیب کے طرز نگارش سے واقف ہیں

(۱) مبادی تدبر حدیث: ص ۷۹-۸۰

(۲) الکفایۃ فی علم الروایۃ: ۵۰-۵۱

وہ بخوبی سمجھ سکتے ہیں کہ اگر یہاں علامہ رحمہ اللہ کے پیش نظر واقدی کے علاوہ کسی اور کا قول نقل کرنا ہوتا تو یقیناً آں رحمہ اللہ حسب عادت اس قول کی تخریج بمع قید اسناد فرماتے، ویسے بھی ایک ہی پیرا گراف میں مسلسل و متصلاً بلا قید اسناد کسی دوسرے قول کو نقل کرنا عموماً اسی قائل کی طرف راجع ہوتا ہے۔ اگر پھر بھی جناب اصلاحی صاحب اپنے دعویٰ پر مصر ہوں کہ یہ ”حضرت عبداللہ بن عمر رضی اللہ عنہما“ ہی کا قول ہے تو ہم کہیں گے: یہ دعویٰ محتاج دلیل ہے، اس بات کو ناقابل قبول بنانے والے چند امور یہ ہیں: (۱)۔ اس قول کا بلا سند منقول ہونا، (۲)۔ آثار صحابہ پر جتنی بھی معروف و مستند کتب آج دنیا میں موجود ہیں ان میں سے کسی میں بھی یہ قول حضرت عبداللہ بن عمرؓ سے مروی نہ ہونا، (۳)۔ صحابہ کرام میں سے مشہور اہل علم حضرات مثلاً حضرات علی، عبداللہ بن عباس، عبداللہ بن مسعود، ابوالدرداء، زید بن ثابت، ابی بن کعب، عائشہ صدیقہ، ابوہریرہ، انس بن مالک، جابر بن عبداللہ، معاذ، سعد بن ابی وقاص، عبادہ بن الصامت، ابو موسیٰ اشعری، ابن عمرو بن العاص، طلحہ، زبیر، عبدالرحمن بن عوف، عمران بن حصین، سلمان، ابن الزبیر، معاویہ اور مقداد وغیرہم رضی اللہ عنہم اجمعین میں سے کسی سے بھی یہ قول منقول نہیں ہے، (۴)۔ تمام محققین و محدثین اس قول کو واقدی سے ہی منسوب کرتے آئے ہیں، لہذا حضرت عبداللہ بن عمرؓ کی طرف یہ دعویٰ قطعاً باطل ہے۔

پس جب یہ محقق اور معلوم ہو چکا کہ ”اہل علم حضرات“ سے اس قول کی حکایت کرنے والا شخص واقدی ہے، اور وہ اپنے کذب کے لئے مشہور بھی ہے جیسا کہ ”صحابی کی اصطلاحی تعریف“ (تیسرا قول) کے تحت اس کا ترجمہ و تعارف پیش کرتے ہوئے بیان کیا جا چکا ہے، لہذا اس کے اور دوسرے اقوال کی طرح اس قول کا بھی کوئی اعتبار نہیں ہے۔ پھر اس ناقابل اعتبار حکایت کنندہ نے اس فکر کے قائل ”اہل علم حضرات“ کے اسماء کی تفصیل بھی پردہ خفا میں رکھی ہے ورنہ بہ آسانی اس حکایت کی حقیقت بھی معلوم کی جاسکتی تھی کہ اس کے ہم عصر علماء میں سے کچھ لوگ واقعہً اس فکر کے قائل تھے بھی یا نہیں؟ اور اگر تھے تو وہ کون لوگ تھے؟ واضح رہے کہ واقدی کے اس قول پر تفصیلی بحث اوپر رواں باب کے حصہ اول میں ”صحابی کی اصطلاحی تعریف“ (پانچواں قول) کے تحت گزر چکی ہے۔

آگے چل کر جناب اصلاحی صاحب بزعم خود محدثین کی رائے یوں بیان فرماتے ہیں:

”دوسرے گروہ کی رائے: اس کے مقابلے میں دوسرے گروہ کی رائے سعید بن مسیب کے الفاظ میں یہ

ہے: ”الصحابۃ لانعدہم إلا من أقام مع رسول اللہ ﷺ سنة أو سنتین وغزاه معہ غزوة أو غزوتین“۔ سعید بن مسیب فرماتے ہیں کہ ہم صحابی صرف انہی کو شمار کرتے ہیں جنہوں نے نبی ﷺ کے ساتھ

سال دو سال قیام کیا ہو اور آپ کی معیت میں ایک دو غزوات میں شریک ہوئے ہوں۔“ (۱)

افسوس کہ سعید بن المسیب کی طرف اس قول کی نسبت بھی حسب سابق قطعاً درست نہیں ہے کیونکہ اس کی حکایت کرنے والا راوی بھی وہی کذاب و اقدی ہے۔ پس جب اس قول کی نسبت ہی سعید بن المسیب کی جانب درست نہیں ہے تو کسی شخص کا نبی ﷺ کی معیت میں ایک دو سال مقیم رہنے یا ایک دو غزوات میں شریک ہونے کی شرط کیوں کر درست تسلیم کی جاسکتی ہے؟ پھر یہ قول محدثین کرام کی متفقہ رائے کے خلاف اصولین کے قول کے مشابہ ہے اور یہ وہ چیز ہے جو اس قول کی آں رحمہ اللہ کی جانب نسبت کو مزید مشکوک بنا دیتی ہے۔ اس قول پر تفصیلی بحث باب رواں کے حصہ اول میں ”صحابی کی اصطلاحی تعریف“ (تیسرا قول) کے تحت گزر چکی ہے۔ آگے چل کر جناب اصلاحی صاحب بزعم خود محدثین کے تیسرے گروہ کی رائے یوں نقل فرماتے ہیں:

”تیسرے گروہ کی رائے: اس سلسلہ میں صاحب ”الکفایۃ فی علم الروایۃ“ نے ایک اور محقق کا قول بھی نقل کیا ہے، جس کی حیثیت ایک محاکمہ کی ہے، جس سے مسئلہ کی صحیح نوعیت بالکل واضح ہو جاتی ہے وہ یہ ہے:

”لا خلاف بین أهل اللغة في أن القول صحابي، مشتق من الصحبة، وأنه ليس بمشتق من قدر منها مخصوص، بل هو جار على كل من صحب غيره قليلا كان أو كثيرا..... ومع ذلك فقد تقرر للأمة عرف في أنهم لا يستعملون هذه التسمية إلا فيمن كثرت صحبته واتصل لقاءه، ولا يجرون ذلك على من لقي المرء ساعة ومشى معه خطى، وسمع منه حديثا، فوجب لذلك أن لا يجري هذا الاسم في عرف الاستعمال إلا على من هذه حاله، ومع هذا فإن خبر الثقة الأمين عنه مقبول ومعمول به، وإن لم تطل صحبته ولا سمع منه إلا حديثا واحدا.....“ اہل لغت میں اس باب میں کوئی اختلاف نہیں ہے کہ ”صحابی“ صحبۃ کے مادہ سے مشتق ہے اور اس میں صحبت کی کسی خاص مقدار کا اعتبار نہیں ہے، بلکہ قلیل یا کثیر دونوں قسم کی صحبت مراد ہو سکتی ہے۔ اس وجہ سے باعتبار لغت ہر وہ شخص صحابی سمجھا جاسکتا ہے جس کو نبی ﷺ کی صحبت حاصل ہوئی ہو، خواہ قلیل یا کثیر، لیکن اس کے باوجود یہ بھی ایک حقیقت ہے کہ اس امت میں یہ بات عرف کی حیثیت حاصل کر چکی ہے کہ لفظ ”صحابی“ اس شخص کے لئے بولا جاتا ہے جس نے پیغمبر ﷺ کی زیادہ صحبت اٹھائی ہو، جن کی ملاقات مسلسل رہی ہو۔ اس شخص کے لئے یہ لفظ استعمال نہیں ہوتا جو کبھی کچھ دیر کے لئے مل لیا ہو یا چند قدم ساتھ چل لیا ہو یا آپ سے کوئی بات سن

لی ہو۔ اس وجہ سے یہ ضروری ہے کہ اس لفظ کا استعمال اسی کے لئے ہو جس کے لئے فی الواقع موضوع ہے۔ اگرچہ ایک ثقہ اور امین کی روایت اس سے مقبول ہوگی اور اس پر عمل بھی ہوگا ہر چند اسکو طویل صحبت حاصل نہ ہوئی ہو، اور اس نے ایک ہی حدیث سنی ہو۔

اس اقتباس میں ان محقق کی بات کا پہلا حصہ کمزور ہے کہ 'صحبتہ' کے لفظ میں قلیل اور کثیر کا اعتبار نہیں ہے۔ 'صحبتہ' اس کو نہیں کہتے کہ اچانک آپ کی نظر کسی پر پڑ گئی یا چند قدم اس کے ساتھ ہوئے۔ یہ لفظ خود کثرت ملاقات کے اوپر دلیل ہے۔ البتہ تحقیق کا دوسرا حصہ مضبوط ہے۔ اس سے ہم اس نتیجہ تک پہنچتے ہیں کہ امت کے اکابر اہل الرائے نے صحابی ہونے میں بطور شرط اس بات کو ملحوظ رکھا ہے کہ وہ خاصی مدت آنحضرت ﷺ کی صحبت میں رہے ہوں اور اسلام کے لئے ان کی خدمات ہوں۔ اس تعریف کے مطابق صحابہؓ کے وہ تینوں منصب جو قرآن مجید اور حدیث میں بیان ہوئے ہیں وہ ثابت ہوتے ہیں اور محدثین کے اس اصول کا صحیح محل بھی سمجھ میں آتا ہے کہ وہ جرح سے ماوراء ہیں۔ (۱)

محدثین کے مزعومہ تیسرے گروہ کی اس رائے کے متعلق پہلی قابل وضاحت چیز تو یہ ہے کہ علامہ خطیب بغدادی رحمہ اللہ کی صحیح تر عبارت میں: "ومع ذلك فقد تقرر للأمة" کے بجائے: "ومع ذلك فقد تقرر للأئمة" موجود ہے۔ "الكفاية في علم الرواية" (مطبع دائرة المعارف حیدرآباد والمکتبہ العلمیہ، المدینۃ المنورہ) کے صفحہ ۵۱ پر "للأئمة" بسبب تصحیف "للأمة" ہو گیا ہے۔ راقم کو اس سلسلہ میں "الكفاية" کے جن قدیم مخطوط نسخوں یا ان کی مائیکرو فلم دیکھنے کا اتفاق ہوا ہے ان میں سے بیشتر میں "للأئمة" ہی مذکور ہے۔ یہ بات اس طرح مزید مدد کد ہو جاتی ہے کہ محدثین میں سے حافظ زین الدین عراقی (م ۸۰۶ھ) اور حافظ محمد بن عبدالرحمن السخاوی (م ۹۰۲ھ) وغیرہما نے امام باقلانیؒ کا مذکورہ قول نقل کرتے ہوئے "للأئمة" کے بجائے "للأئمة" ہی بیان کیا ہے۔ (۲) ایسا محسوس ہوتا ہے کہ ان حضرات کے پیش نظر "الكفاية" کے جو نسخ رہے ہوں گے وہ اس تصحیف سے پاک ہوں گے۔ یہی بات عین قرین عقل بھی ہے کیونکہ اس کے آگے جس رائے کو امت کے نزدیک "عرف کی نثیت" سے بیان کیا گیا ہے وہ پوری امت میں کبھی بھی معروف نہ تھی۔ امت میں سے صرف علمائے اصول کا ایک طبقہ ہی اس بات کا قائل رہا ہے۔ امام باقلانیؒ نے یہاں "للأئمة" کہہ کر اصلاً انہی علمائے اصول کی طرف اشارہ کیا ہے، واللہ اعلم۔

اس رائے کے متعلق دوسری قابل وضاحت چیز جس کو جناب اصلاحی صاحب نے قصداً حذف کر دیا

(۱) مبادی تدبر حدیث: ۸۰-۸۲

(۲) التقیید والایضاح للعراقی: ص ۲۵۶، فتح المغیث للعراقی: ۳۳۵، فتح المغیث للسخاوی: ۸۲-۸۵

ہے، حسب ذیل ہے:

”كما أن القول مكلم ومخاطب وضارب مشتق من المكالمة والمخاطبة والضرب وجار على كل من وقع منه ذلك قليلا كان أو كثيرا وكذلك جميع الأسماء المشتقة من الأفعال وكذلك يقال صحبت فلانا حولا ودهرا وسنة وشهرا ويوما وساعة فيوقع اسم المصاحبة بقليل ما يقع منها وكثيره وذلك يوجب في حكم اللغة إجراء هذا على من صحب النبي ﷺ ولو ساعة من نهار، هذا هو الأصل في اشتقاق الاسم“.

یعنی ”جس طرح کہ اقوال ”مکلم“، ”اور مخاطب“، ”ضارب“، ”المکالمۃ“، ”المخاطبۃ“ اور ”الضرب“ سے مشتق ہیں اور ان کا اجرا ان امور (مکالمہ، مخاطبہ اور ضرب) میں واقع ہونے والے پر بلا تمیز قلت و کثرت مقدار کیا جاتا ہے۔ یہی معاملہ افعال سے مشتق ہونے والے تمام دوسرے اسماء کا بھی ہے، چنانچہ کہا جاتا ہے کہ میں نے فلاں کے ساتھ ایک حول (بارہ ماہ) یا ایک طویل زمانہ یا ایک سال یا ایک ماہ یا ایک دن یا ایک گھنٹہ کی صحبت اختیار کی ہے۔ پس مصاحبت کا اسم قلیل و کثیر دونوں مصاحبتوں پر یکساں واقع ہوتا ہے۔ پس لغت کے حکم میں یہ چیز ہر اس شخص پر اسم صحابی کے اجراء کی موجب ہے جس نے نبی ﷺ کی صحبت اختیار کی ہو خواہ اس صحبت کی مدت دن کی ایک ساعت ہی ہو اور یہ چیز ہی اشتقاق الاسم میں اصل ہے۔“

انتہائی افسوس کا مقام ہے کہ جناب اصلاحی صاحب نے قاضی ابوبکر بن الطیب الباقلائی کی عبارت سے مندرجہ بالا سطور کو محض اپنے موقف کی کمزوری چھپانے کے لئے حذف کر دیا ہے، - فإنا لله وإنا إليه راجعون - . ہو سکتا ہے کہ اس قطع و برید کو ہی حلقہ فراہی و اصلاحی میں ”تدبر حدیث“ سے عبارت سمجھا جاتا ہو لیکن دنیا کا کوئی بھی منصف مزاج قاری اس حرکت کو علمی بددیانتی کے سوا کوئی دوسرا نام نہ دے سکے گا۔

اس رائے کے متعلق تیسری قابل غور چیز یہ ہے کہ قاضی ابوبکر الباقلائی کے جس قول کو پہلے خود جناب اصلاحی صاحب نے ”ایک محقق کا قول“ قرار دیا ہے، جس کی حیثیت کو ”ایک محاکمہ“ سے تعبیر کیا ہے اور جس کی اہمیت میں یوں رطب اللسان ہیں کہ ”جس (اس) سے مسئلہ کی صحیح نوعیت بالکل واضح ہو جاتی ہے“..... آگے چل کر جب اسی ”محقق“ کے ”محاکمہ“ کی زدان کے اپنے افکار و نظریات پر پڑتی ہے تو فوراً پہلو بدل کر یوں گویا ہوتے ہیں:

”اس اقتباس میں ان محقق کی بات کا پہلا حصہ کمزور ہے کہ ”صحبت“ کے لفظ میں قلیل اور کثیر کا اعتبار نہیں ہے۔ ”صحبت“ اس کو نہیں کہتے کہ اچانک آپ کی نظر کسی پر پڑ گئی یا چند قدم اس کے ساتھ ہوئے۔ یہ لفظ خود کثرت ملاقات کے اوپر دلیل ہے الخ“۔

حالانکہ اگر کھلی آنکھ اور کھلے ذہن کے ساتھ دیکھا جائے تو جس چیز کو جناب اصلاحی صاحب نے ”محقق کی بات کا پہلا حصہ“ قرار دیا ہے وہ سرے سے محقق قاضی ابوبکر الباقلائی کی اپنی بات ہی نہیں بلکہ ”اہل لغت کا اجماع“ ہے، جیسے آل رحمہ اللہ نے پوری صراحت کے ساتھ نقل کر دیا ہے۔ پھر اس اجماع میں یہ بات ہرگز منقول نہیں ہے کہ ”صحبتہ“ اس کو کہتے ہیں کہ ”اچانک آپ کی نظر کسی پر پڑ گئی یا چند قدم اس کے ساتھ ہوئے“..... ہم قارئین کرام سے درخواست کریں گے کہ قاضی الباقلائی کا پورا کلام، جو ”صحابی کی لغوی تعریف“ کے زیر عنوان رواں باب کے حصہ اول میں گزر چکا ہے، ایک بار پھر ملاحظہ فرمائیں اور خود فیصلہ کریں کہ کیا اس کلام کے کسی جملہ سے وہ معنی مستفاد ہوتے ہیں جو جناب اصلاحی صاحب نے بیان کئے ہیں؟ ان شاء اللہ جو اب نفی میں ہی ہوگا۔

جہاں تک قاضی الباقلائی کے نقل کردہ اجماع والے حصہ کے ”کمزور“ ہونے کا تعلق ہے تو ہم انتہائی ادب کے ساتھ جناب اصلاحی صاحب سے یہ دریافت کرنا چاہیں گے کہ کیا آپ کو اپنی عربی دانی پر اس قدر گمان ہو چلا ہے کہ اہل زبان ہی نہیں بلکہ ائمہ لغت کے اجماع کو بھی کسی خاطر میں نہیں لاتے؟ بہر حال ہمیں یہاں جناب اصلاحی صاحب کے زعم لغت دانی یا اس منقولہ اجماع پر بحث کرنا مطلوب نہیں، لہذا اپنی گفتگو کو دوبارہ اصل موضوع بحث پر ہی مرکوز کرتے ہیں۔

قاضی ابوبکر الباقلائی کے قول کی تائید میں امام سخاویؒ، خطیب بغدادیؒ سے ناقل ہیں:

”وكذا قال صاحبه الخطيب أيضا: لا خلاف بين أهل اللغة أن الصحبة التي

اشتق منها الصحابي لا تحد بزمن بل يقول صحبته سنة وصحبته ساعة“ (۱)

یعنی ”قاضی ابوبکر الباقلائی کے مصاحبین میں سے خطیب بغدادیؒ نے بھی یہی فرمایا ہے کہ اس بارے میں اہل لغت کے مابین کوئی اختلاف نہیں ہے کہ صحبت کہ جس سے صحابی مشتق ہوا ہے، کے لئے زمانہ کی کوئی حد مقرر نہیں ہے بلکہ کہا جاتا ہے: سال بھر کی صحبت یا گھنٹہ بھر کی صحبت“۔

آگے چل کر آل رحمہ اللہ امام نوویؒ سے مقدمہ شرح مسلم کے حوالہ سے قاضی (ابوبکر کے کلام کے متعلق نقل فرماتے ہیں کہ اس سے قاضی ابوبکر اصلاً محدثین کے مذہب کی ترجیح پر استدلال کرتے ہیں کیونکہ آل رحمہ اللہ نے اہل لغت سے اجماعاً نقل کیا ہے کہ اسم صحابی کا اطلاق گھنٹہ بھر یا اس سے زیادہ مدت کی صحبت سب پر یکساں ہوتا ہے اور یہی محدثین کا معروف مذہب بھی ہے، چنانچہ محدثین کے عرف اور لغت میں موافقت واضح ہوئی۔ اس موقع پر علامہ سخاویؒ کے الفاظ یہ ہیں:

”ولذا قال النووي في مقدمة شرح مسلم عقب كلام القاضي ابي بكر: وبه

يستدل على ترجيح مذهب المحدثين فإن هذا الإمام قد نقل عن أهل اللغة أن الأسم يتناول صحبة ساعة وأكثر و أهل الحديث قد نقلوا الاستعمال في الشرع والعرف على وفق اللغة فوجب المصير إليه“ (۱)

قاضی ابو بکر الباقلائی کے کلام کے آخری حصہ میں بعض ائمہ اصول کی جو رائے مذکور ہے اور بقول جناب اصلاحی صاحب ان محقق کی تحقیق کا جو ”مضبوط“ تر حصہ ہے اس پر تفصیلی بحث باب رواں کے حصہ اول میں ”صحابی کی اصطلاحی تعریف“ (دوسرا قول) کے تحت گزر چکی ہے، لہذا یہاں اعادہ کی چنداں ضرورت نہیں ہے۔ البتہ یہ ضرور بتانا چاہوں گا کہ اس فکر کے قائل جن اصحاب کو جناب اصلاحی صاحب نے ”امت کے اکابر اہل الرائے“ قرار دیا ہے وہ کوئی اور نہیں بلکہ معدودے علمائے اصول ہیں۔ جمہور محدثین، اصحاب لغت اور بیشتر اصولیین کے مقابلہ میں ان چند لوگوں کو محض اس لئے ”امت کے اکابر اہل الرائے“ قرار دینا کہ ان کی رائے آنجناب کی رائے کے موافق ہے ایک غیر دانشمندانہ اقدام ہے۔ یہاں یہ امر بھی پیش نظر رہے کہ علامہ خطیب بغدادی رحمہ اللہ..... جن کے متعلق جناب اصلاحی صاحب خود فرماتے ہیں: ”ہمارے سلف میں اصول حدیث پر خطیب بغدادی علیہ الرحمۃ کو سند کی حیثیت حاصل ہے“ (۲)۔ شرف صحابیت کے لئے ”کثرت صحبت“ اور ”استمرار اللقاء“ کی شرائط کو ضروری نہیں سمجھتے تھے بلکہ اسی متفقہ رائے کے قائل تھے جو کہ عام محدثین، اصحاب لغت اور جمہور علمائے اصول کی ہے، چنانچہ حافظ زین الدین عراقی لکھتے ہیں:

”والظاهر أن هذا الكلام بقية كلام القاضي أبي بكر فإنه يشترط في الصحابي كثرة الصحبة واستمرار اللقاء كما تقدم نقله عنه وأما الخطيب فلا يشترط ذلك على رأي المحدثين وعلى كل تقدير فلا بد من تقييد ما أطلقه بأن يكون ادعاءه لذلك“ (۳)

میں پوچھتا ہوں کہ یہاں اصول حدیث پر اپنی ہی تسلیم شدہ اس اتھارٹی (سند) کی رائے سے بغاوت کیوں کی گئی ہے؟ شاید قارئین کرام کو اس سوال کا جواب حلقہ نمبر ۱۱ کی اصطلاحی کی جانب سے کبھی نہ مل سکے، لہذا ان کی اطلاع کے لئے عرض کئے دیتا ہوں کہ ”الکفایۃ“ میں ہر طرح کا مواد وافر مقدار میں موجود ہے۔ چونکہ علامہ رحمہ اللہ نے اس میں ہر طرح کی آراء کو بقید سند لیکن بلا تنقیح جمع کرنے کا اہتمام فرمایا ہے لہذا جب اصلاحی

(۱) فتح المغیث للسخاوی: ۷۸/۳

(۲) مبادی تدریج حدیث: ۵۷

(۳) التقييد والإيضاح للعراقی: ص ۲۵۸



صاحب کو اپنے کسی مخصوص شاذ نظریہ کی حمایت و تائید مطلوب ہوتی ہے تو ”الکفایۃ“ کی طرف ہی رجوع کرتے ہیں اور ان کو وہ چیز جو دوسری کتب مصطلحات میں شاید بہ آسانی نہ مل سکتی ہو اس میں مل جاتی ہے۔ اسی لئے ”الکفایۃ“ آں محترم کا اکلوتا اور محبوب ترین ماخذ ہے (۱) باوجود اس کے جب صاحب ”الکفایۃ“ کی کوئی رائے محترم اصلاحی صاحب کو اپنی مرضی و منشا کے خلاف نظر آتی ہے تو اس سے یوں لاعلم اور دست کش ہو جاتے ہیں گویا کہ اس کا سرے سے ”الکفایۃ“ میں وجود ہی نہیں ہے۔ یہاں مذکورہ سبب بغاوت بھی یہی کچھ معلوم ہوتا ہے، واللہ اعلم۔

آگے چل کر جناب اصلاحی صاحب ایک اور ذیلی سرخی کے تحت فرماتے ہیں:

”صحابیت از روئے قرآن: قرآن مجید میں صحابہؓ کی تعریف میں جو آیتیں وارد ہیں اور جن کا محدثین صحابہ کی تعدیل کے سلسلہ میں حوالہ دیتے ہیں ان سے بھی یہی حقیقت واضح ہوتی ہے کہ قرآن کے پیش نظر وہی لوگ ہیں جنہوں نے دین کے اختیار کرنے میں پیش قدمی کی ہے، عمر اور یسر میں پیغمبر ﷺ کے ساتھ رہے ہیں۔ اللہ کی راہ میں خرچ اپنا مال کیا ہے، غزوات میں سرفروشیاں کی ہیں۔ وہ لوگ پیش نظر نہیں ہیں جنہوں نے آنحضرت ﷺ کو کبھی بکھار دیکھ لیا ہے۔ اعراب کے منافقین کی تو قرآن نے اصل خرابی ہی یہی بتائی ہے کہ انہوں نے نبی ﷺ کی صحبت نہیں اٹھائی، اگرچہ انہوں نے آں حضرت ﷺ کو دیکھا بھی اور اسلام کے بھی بڑی بلند آہنگی سے مدعی تھے۔

اس باب میں قرآن مجید کی آیات کا استقصاء کیجئے اور ان پر ایک نظر اس پہلو سے ڈالئے کہ ان میں صرف نبی ﷺ کی زیارت کے شرف کے پہلو کو کوئی اہمیت دی گئی ہے یا آپ کی معیت و رفاقت، نصرت و حمایت اور آپ سے اخذ و تلقی کو اصل اہمیت حاصل ہے۔

(۱) چنانچہ آں موصوف باب اول: ”حدیث اور سنت میں فرق“ میں ایک مقام پر حاشیہ کے تحت ”الکفایۃ“ کے متعلق رقمطراز ہیں: ”میں نے حوالہ کے لئے اس کتاب کا انتخاب اس لئے کیا ہے کہ یہ اہمات فن میں شامل ہے جہاں تک مطالعہ کا تعلق ہے، میں نے دوسری ضروری کتابیں بھی پڑھ لی ہیں، لیکن میرے نزدیک اصول حدیث میں سب سے اہم کتاب یہی ہے، جہاں تک مجھے علم ہے، دوسرے اصحاب فن بھی اس کے متعلق یہی رائے رکھتے ہیں۔“ (مبادی تدبر حدیث ص ۲۰)۔ بلاشبہ کثرت اطلاع کے اعتبار سے ”الکفایۃ“ کو اصول حدیث کی چند اہم اور بنیادی کتب میں شمار کیا جاتا ہے لیکن اس کو ماخذ کے طور پر منتخب کرنے کی اصل وجہ جو راقم کی سمجھ میں آتی ہے وہ اوپر مذکور ہو چکی ہے۔ جہاں تک اس فن کے متعلق دوسری ضروری کتابوں کے مطالعہ کا تعلق ہے تو معاف فرمائیں راقم کو جناب اصلاحی صاحب کے اس دعویٰ کو قبول کرنے میں بھی قدرے تامل ہے۔ اگر آں محترم نے واقعہ اس فن کے متعلق کچھ دوسری ضروری کتابیں، کہ جن کے اسماء آگے باب ہشتم کے تحت بیان کئے جائیں گے، بھی پڑھی اور سمجھی ہوتیں (یا کسی صاحب فن کی صحبت میں کچھ عرصہ رہ کر ہمہ دانی کے زعم کے ساتھ نہیں بلکہ ایک طالب علم کی حیثیت سے علوم حدیث کا باقاعدہ درس لیا ہوتا) تو آں محترم پر وہ خوش اغلاط ہرگز مخفی نہ رہتیں کہ جن کی کچھ نشاندہی گزشتہ صفحات میں کی جا چکی ہے یا آئندہ صفحات میں کی جائے گی، ان شاء اللہ العزیز۔

اس سلسلے کی سب سے اہم آیت سورہ بقرہ کی وہ آیت ہے جو اوپر گزر چکی ہے۔ اس میں صحابہؓ کا اصلی وصف نبی ﷺ کے علم و عمل کا حامل اور اس کا داعی و مبلغ ہونا بیان ہوا جو طول صحبت و رفاقت اور کمال اخلاص و فدویت کو مستلزم ہے۔

اس سلسلے کی دوسری آیت وہ ہے جس کا تعلق ان سرفروشنوں سے ہے جنہوں نے گھر سے سینکڑوں میل دور عین دشمن کے شہر کی دیواروں کے نیچے نہتے ہونے کے باوجود، رسول اللہ ﷺ کی دعوت جہاد پر سرکٹانے کے لئے بیعت کی:

﴿لقد رضى الله عن المؤمنين إذ يبايعونك تحت الشجرة فعلم ما فى قلوبهم فأنزل السكينة عليهم وأثابهم فتحا قريبا﴾۔ (الفتح - ۱۸: ۲۸) اللہ راضی ہوا ایمان والوں سے جب کہ وہ تم سے بیعت کر رہے تھے درخت کے نیچے تو اللہ نے ان کے دلوں کا حال جان لیا تو ان پر طمانیت اتاری اور ان کو ایک عنقریب ظاہر ہونے والی فتح سے نوازا۔

یہ مضمون سورہ توبہ میں بھی بیان ہوا ہے: ﴿والسابقون الأولون من المهاجرين والأنصار والذين اتبعوهم بإحسان رضى الله عنهم ورضوا عنه﴾ (التوبہ - ۱۰۰: ۹) اور مهاجرین و انصار میں سے جو سب سے پہلے سبقت کرنے والے ہیں اور پھر جن لوگوں نے خوبی کے ساتھ ان کی پیروی کی ہے اللہ ان سے راضی ہوا اور وہ اس سے راضی ہوئے۔

صحابہ کرامؓ کے یہ اوصاف زیادہ تفصیل کے ساتھ سورہ حشر میں یوں بیان ہوئے ہیں: ﴿اللفقراء المهاجرين الذين أخرجوا من ديارهم وأموالهم يبتغون فضلا من الله ورضوانا وينصرون الله ورسوله أولئك هم الصدقون والذين تبوءوا الدار والإيمان من قبلهم يحبون من هاجر إليهم ولا يجدون فى صدورهم حاجة مما أوتوا ويؤثرون على أنفسهم ولو كان بهم خصاصة﴾ (الحشر - ۵۹: ۸-۹) یہ خاص طور پر ان محتاج مهاجرین کے لئے ہے جو اپنے گھروں اور اپنی املاک سے نکالے گئے ہیں اللہ کے فضل اور اس کی خوشنودی کی طلب اور اللہ اور اس کے رسول کی مدد کرتے ہوئے یہی لوگ اصل راست باز ہیں۔ اور جو لوگ پہلے سے ٹھکانے بنائے ہوئے اور ایمان استوار کئے ہوئے ہیں وہ دوست رکھتے ہیں ان لوگوں کو جو ہجرت کر کے ان کی طرف آ رہے ہیں اور جو کچھ ان کو دیا جا رہا ہے اس سے وہ اپنے دلوں میں کوئی خلش نہیں محسوس کر رہے ہیں اور وہ ان کو اپنے اوپر ترجیح دے رہے ہیں، اگرچہ انہیں خود احتیاج ہو۔

ان آیات پر تدبر کیجئے تو معلوم ہوگا کہ ان میں صحابہؓ کی صرف تعدیل ہی نہیں، بلکہ دنیا و آخرت دونوں

میں ان کی جو تعظیم و تشریف بیان ہوئی ہے اس میں کوئی دوسرا گروہ ان کا شریک و سہیم نہیں۔ لیکن قرآن نے اس کا سبب یہ نہیں بتایا کہ انہوں نے نبی (ﷺ) کی زیارت کی ہے، بلکہ یہ بتایا ہے کہ انہوں نے اسلام کی راہ میں سبقت کی ہے، اس کی خاطر ہجرت اور جہاد کی بازیاں کھیلی ہیں، اللہ کے دین اور اس کے رسول کی نصرت کے لئے اپنا سب کچھ قربان کیا ہے اور انصار نے اپنے مہاجر بھائیوں کو اپنے گھروں اور اپنی جائیدادوں میں حصہ دار بنایا ہے۔

اس وجہ سے رسول اللہ ﷺ کو ایک آدھ بار دیکھنے والوں کے متعلق حقیقت پسندانہ بیان ہمارے نزدیک وہ ہے جو عاصم احول<sup>۲</sup> سے منقول ہے: "انہ قال: قد رای عبد اللہ بن سرجس رسول اللہ ﷺ غیر أنہ لم یکن له صحبة"۔ انہوں نے کہا: عبد اللہ بن سرجس نے رسول اللہ ﷺ کو دیکھا، لیکن ان کو صحبت نہیں حاصل ہوئی۔ ان کے نزدیک، گویا مجرد دیکھنے کو صحبت میں کوئی خاص اہمیت حاصل نہیں ہے۔ حضور کو دیکھنے کے بارے میں ہم محتاط رہتے ہوئے زیادہ سے زیادہ وہ مسلک اختیار کر سکتے ہیں جو شعبہ<sup>۳</sup> سے منقول ہے: "قال: کان جندب بن سفیان أتى النبی ﷺ وإن شئت قلت له صحبة"۔ حضرت جندب بن سفیان آنحضرت ﷺ کے پاس آئے تھے اور کوئی چاہے تو کہہ سکتا ہے کہ ان کو کچھ صحبت بھی حاصل ہوئی۔ اس بات کو بعض لوگوں نے یوں بھی کہا ہے کہ 'کان له رؤیة ان کو ایک بار زیارت کا شرف حاصل ہوا۔

### خلاصہ بحث

رسول اللہ ﷺ کی زیارت کا شرف اپنی جگہ بہت بڑا شرف اور ایک مسلمان کی سب سے بڑی سعادت ہے، لیکن قرآن مجید نے محض اس زیارت کو اہمیت نہیں دی۔ قرآن مجید کی رو سے حضرات صحابہ رضی اللہ عنہم کو جو عظمت و مرتبہ حاصل ہے اس کا تعلق تمام تر ان خدمات، سرفروشیوں اور جاں نثاریوں سے ہے جو انہوں نے اللہ کے رسول کی نصرت اور اس کے دین کی ترویج کے لئے دکھائیں۔ انہی خدمات کی کمی بیشی کے اعتبار سے ان کے طبقات و مدارج معین ہوئے۔ اگر مجرد رسول اللہ کو دیکھنا کوئی شرف ہوتا تو اس اعتبار سے مخالفین احزاب و تبوک، منافقین مدینہ و اہل بدر اور بنیان مسجد ضرار کچھ کم اس شرف کے حق دار نہ تھے۔ ان لوگوں نے رسول اللہ ﷺ کو دیکھا ہی نہیں بلکہ آپ کے ہمراہ بعض غزوات میں بھی شریک رہے، اٹلے سیدھے انفاق بھی کرتے رہے۔ لیکن قرآن نے جس طریقہ سے ان کو لتاڑا ہے اسے سورہ منافقون، سورہ توبہ اور سورہ انفال میں پڑھ لیجئے، الخ۔" (۲۵۷)

جناب اصلاحی صاحب کی اس تمام طویل تر بحث کا نچوڑ چند جملوں میں یہ ہے کہ:

۱۔ جس شخص نے رسول اللہ ﷺ کی کوئی خاص صحبت نہ اٹھائی ہو، محض ایک دو بار دیکھا ہو یا کبھی کبھار

کچھ دیر کے لئے مل لیا ہو یا چند قدم آپ کے ساتھ چل لیا ہو یا آپ سے کوئی بات سن لی ہو وہ صحابی رسول کہلانے کا مستحق نہیں ہے، چنانچہ ایسے افراد پر بھی جرح و تعدیل کا دروازہ کھلا رکھنا چاہئے، گویا مجرد آں ﷺ کی زیارت (روایت و ملاقات) کو صحابیت سے کوئی سروکار نہیں ہے۔

۲- محدثین کے اس کلیہ کہ 'الصحابۃ کلہم عدول' کا اطلاق صرف ان اصحاب رسول اللہ ﷺ پر ہوتا ہے جنہوں نے آپ کی زیادہ مدت تک صحبت اٹھائی ہو، جن کی ملاقات مسلسل رہی ہو، اسلام کی راہ میں ان کی بے مثال خدمات اور قربانیاں ہوں مثلاً اللہ کے دین اور اس کے رسول ﷺ کی نصرت و حمایت کے لئے انہوں نے اموال خرچ کئے ہوں، اپنے آبائی وطن اور گھر کو خیر باد کہا ہو، غزوات میں سرفروشیاں کی ہوں، اسلام کی راہ میں سبقت کی ہو اور عسرویسر میں آں ﷺ کے ساتھ رہے ہوں بلکہ صرف ایسے افراد ہی 'صحابی' کی تعریف میں داخل ہیں اور بجا طور پر جرح و تعدیل سے بالاتر ہیں۔

۳- قرآن کریم نے منافقین کی اصل خرابی ہی یہ بتائی ہے کہ انہوں نے نبی ﷺ کی صحبت نہیں اٹھائی تھی حالانکہ وہ نبی ﷺ کی زیارت کے ساتھ اسلام کے مدعی بھی تھے۔

جناب اصلاحی صاحب نے شرف صحابیت اور صحابہ کی عدالت کے بارے میں اوپر جو خامہ فرسائی فرمائی ہے وہ دراصل مختلف النوع مغالطات کا مکسر ہے۔ ذیل میں ہم آں محترم کی ان مغالطات کی نشاندہی کریں گے:

اس سلسلہ میں پہلی بنیادی غلطی تو یہ ہے کہ جناب اصلاحی صاحب اس شخص کو صحابی نہیں مانتے جس نے رسول اللہ ﷺ کو بحیثیت مسلمان دیکھا ہو یا آپ کے پاس کچھ دیر بیٹھا ہو یا آپ کے ساتھ کچھ دور چل لیا ہو یا آپ سے کوئی حدیث سن لی ہو اور اسلام پر ہی اس کی وفات ہوئی ہو۔ ایسے شخص کو شرف صحابیت سے محروم کرنے کا کسی کو حق نہیں پہنچتا۔ جناب اصلاحی صاحب کا ایسے شخص کی صحابیت سے انکار کرنا جمہور محدثین، بیشتر اصولیین، جملہ اصحاب لغت اور تمام صلحائے امت کے متفقہ و مسلمہ موقف بلکہ سبیل المؤمنین سے کھلی بغاوت ہے۔ ایسی صورت میں آں محترم کی رائے کو "شاذ" سمجھ کر ترک کرنے کے علاوہ اور کیا کیا جاسکتا ہے۔

ہم یہاں نہایت خلوص کے ساتھ جناب اصلاحی صاحب کو امام احمد بن حنبل رحمہ اللہ کے اس قول کی طرف رجوع کرنے کا مشورہ دیں گے جو کہ اوپر "صحابی کی اصطلاحی تعریف" (پہلا قول) کے تحت بیان کیا جا چکا ہے۔ ہو سکتا ہے کہ قارئین کرام کو ہماری یہ نصیحت کچھ عجیب اور بے محل سی محسوس ہو کیونکہ جب آں موصوف اس سلسلہ میں سرے سے محدثین کی رائے کو مانتے ہی نہیں تو پھر امام احمد بن حنبلؒ، کہ جو خود بھی ایک بلند پایہ محدث گزرے ہیں، کے قول کی طرف رجوع کرنے کا مشورہ دینا چہ معنی دارد؟ لیکن جاننا چاہیے کہ جناب اصلاحی صاحب کے نزدیک امام احمد بن حنبلؒ کی وہ حیثیت نہیں ہے جو دوسرے ائمہ حدیث کی ہے، لہذا "مبادی تدبر

حدیث“ کے بعض مقامات پر تحریر فرماتے ہیں:

”حدیث کے سب سے بڑے رازداں اور سب سے بڑے خادم حضرت امام احمد بن حنبل رحمۃ اللہ علیہ

ہیں۔“ (۱)

اور

”حدیث کے صاحب البیت امام احمد بن حنبل رحمۃ اللہ علیہ“۔ (۲)

دل یہ بات تسلیم کرنے پر آمادہ نہیں ہے کہ اس بارے میں جناب اصلاحی صاحب کی نظر سے امام رحمہ اللہ کا قول نہ گزرا ہوگا لیکن یہاں ”حدیث کے سب سے بڑے رازداں اور سب سے بڑے خادم“ بلکہ ”حدیث کے صاحب البیت“ کے قول کو صرف اس لئے بے وقعت سمجھا گیا ہے کہ وہ آں موصوف کے اپنے نظریات سے متصادم ہے۔ اسے بے اصولی نہ کہا جائے تو اور کیا کہا جائے کہ جب کسی امام کا کوئی قول اپنے موقف کے موافق مل جائے تو اس کی شان میں صدائے تحسین بلند کرتے زبان قلم نہ تھکے لیکن اگر کسی دوسرے موقع پر اسی امام کا قول اپنی سوچی سمجھی رائے کے خلاف ملے تو تجاہل عارفانہ کے طور پر بالکل چپ سادھ لی جائے۔

جناب اصلاحی صاحب کی اس رائے کے بطلان پر ایک اور دلیل خود ان کی کتاب کی روشنی میں ملاحظہ

فرمائیں:

آں محترم نے ”صحابہ کی تعدیل حدیث میں“ کے زیر عنوان حضرت ابن عباسؓ سے منسوب ایک حدیث استدلالاً نقل کی ہے، گویا وہ آں محترم کے نزدیک درجہ صحت کو پہنچی ہوئی ہے (حالانکہ اس کا مقام و مرتبہ اوپر بیان کیا جا چکا ہے)، میں کہتا ہوں کہ اگر اصلاحی صاحب اپنی نقل کردہ اس حدیث کے ان الفاظ پر ہی غور فرما لیتے کہ: ”فإن لم یکن سنة منی ماضیة فما قال أصحابی“ (اگر میری کوئی ماثور سنت نہ ہو تو جو میرے اصحاب نے کہا اس پر چلو)۔ (۳) تو اس کے معنی ہی آں موصوف کو مجبور کر دیتے کہ اس بارے میں جس صحابی کا قول بھی انہیں ملے بسر و چشم اسے قبول کر لیں۔ لیکن اس حدیث کو قابل حجت ماننے کے باوجود اگلے ہی صفحہ پر مشہور صحابی حضرت عبداللہ بن عمر رضی اللہ عنہما کی طرف منسوب (اگرچہ اس قول کی نسبت بھی آں رضی اللہ عنہ کی طرف درست نہیں ہے) کو نقل کرتے ہیں مگر اسے لائق ترجیح نہیں سمجھتے بلکہ اپنی رائے کے مقابلہ میں ایک صحابی رسول کی رائے کو ہی نہیں بلکہ اگر وہ حدیث درست ہوتی تو فرمان رسول کو بھی بے وقعت سمجھ کر چھوڑ دیتے ہیں،

فانا لله وانا اليه راجعون۔

(۲) نفس مصدر ۶۸

(۱) مبادی تدبر حدیث: ص ۳۹

(۳) نفس مصدر ص ۷۷-۷۸

پس یہ بات قطعی طور پر طے پا چکی ہے کہ ہر وہ شخص جس نے بحیثیت مسلم رسول اللہ ﷺ سے ملاقات کی ہو، خواہ اسے یہ سعادت ایک دو بار ہی حاصل ہوئی ہو، یا کبھی کبھار آپ سے مل لیا ہو یا چند قدم آپ کے ساتھ چل لیا ہو یا آپ سے کوئی بات سن لی ہو اور اسلام کی حالت ہی پر مرا ہو تو اس کا شمار صحابی رسول ہی میں ہوگا، لہذا اس بات کا کوئی قضیہ ہی باقی نہیں رہ جاتا کہ اس پر محدثین کے کلیہ ”الصحابة کلہم عدول“ کا اطلاق ہوگا یا نہیں، کیونکہ جب وہ صحابی ہو تو اس کے لئے عدالت ثابت ہوئی۔ جناب اصلاحی صاحب نے عدالت صحابہ کے اس اصول کو فقط ان اصحاب رسول تک مقید و محدود کرنے میں بلاشبہ خطا کی ہے جنہوں نے زیادہ طویل مدت تک آپ کی صحبت اٹھائی ہو یا جن کی ملاقات مسلسل رہی ہو یا جن کی اسلام کی راہ میں بے مثال خدمات اور قربانیاں ہوں مثلاً اللہ کے دین اور اس کے رسول کی نصرت کے لئے انہوں نے اپنے اموال خرچ کئے ہوں، ہجرت کی ہو، غزوات میں سرفروشیاں کی ہوں، عمر و یسر میں آپ کے ساتھ ساتھ رہے ہوں، یا اسلام کی راہ میں سبقت کی ہو وغیرہ..... یہ فکر اصلاً علامہ مازری کے قول سے ماخوذ معلوم ہوتی ہے جسے آں موصوف نے ”شرح البرہان“ میں یوں درج فرمایا ہے:

”لسنا نعني بقولنا: الصحابة عدول، كل من رآه صلى الله عليه وسلم يوماً ما أوزاره أو اجتمع به لغرض وانصرف عن قريب وإنما نعني به الذين لازموه وعزروه ونصروه واتبعوا النور الذي أنزل معه“۔ (۱)

یعنی ”جب ہم یہ کہتے ہیں کہ صحابہ عدول ہیں تو ہمارے اس قول سے مراد وہ تمام لوگ نہیں ہوتے جنہوں نے کہ نبی ﷺ کو کسی ایک دن دیکھ لیا، یا آپ کی زیارت کر لی یا کسی غرض سے آپ سے مل لیا یا آپ کے قریب سے لوٹ گیا، بلکہ اس سے ہماری مراد وہ اشخاص ہوتے ہیں جنہوں نے آپ کی باقاعدہ خدمت کی ہو، آپ کی نصرت و حمایت کی ہو اور آپ پر جو نور ہدایت نازل ہوا تھا اسکی اتباع کی ہو“ لیکن مازری کے اس قول پر تعاقب کرتے ہوئے حافظ ابن حجر عسقلانی اور علامہ سخاوی وغیرہا فرماتے ہیں:

”اس بارے میں کسی نے مازری کی موافقت نہیں کی ہے بلکہ بیشتر لوگوں نے اس قول پر اعتراض کیا ہے شیخ صلاح الدین علائی فرماتے ہیں کہ: یہ قول غریب ہے۔ اس سے روایت و صحبت کے لئے مشہور بہت سے افراد عدالت کے حکم سے خارج ہو جاتے ہیں مثلاً: وائل بن حجر، مالک بن الحویرث، عثمان بن ابی العاص وغیرہم کہ جو نبی ﷺ کی خدمت میں بصورت و افدین حاضر ہوئے لیکن آں ﷺ کے پاس بہت کم وقت ٹھہرے اور اپنے اپنے قبیلوں میں لوٹ گئے۔ اسی طرح وہ صحابہ بھی عدالت کے حکم سے خارج ہو جاتے ہیں جو صرف ایک ہی حدیث کی

(۱) فتح المغیث للسخاوی: ۹۸/۴، تدریب الراوی: ۲۱۳-۲۱۶، قواعد التحدیث للقاہی: ۲۰۰، الإصابۃ لابن حجر: ۱۹/۱

روایت کے سبب پہچانے جاتے ہیں یا جن کا عرب قبائل سے تعلق ہے مگر رسول اللہ ﷺ کی خدمت میں ان کے قیام کی مقدار نامعلوم ہے، پس تعمیم کا قول ہی کہ جس کی جمہور نے صراحت کی ہے، معتبر ہے، واللہ سبحانہ و تعالیٰ اعلم۔ (۱)

آگے چل کر علامہ سخاویؒ مازری کے قول پر نہات فیصلہ کن انداز میں مزید لکھتے ہیں:

”وبالجملة فما قاله المازری منتقد بل كل ما عدا المذهب الأول القائل بالتعميم باطل، والأول هو الصحيح بل الصواب والمعتبر وعليه الجمهور.“ (۲)

پس علامہ مازری کی اتباع میں جناب اصلاحی صاحب کا قول بھی ”غریب“ اور جمہور کے موقف و مذہب کے خلاف قرار پایا۔ اگر بفرض محال بقول جناب اصلاحی صاحب ”الصحابۃ کلہم عدول“ کا اصول فقط انہی جلیل القدر اصحاب رسول کے لئے درست مانا جائے تو اس کا مطلب یہ ہوگا کہ باقی تمام اصحاب رسول غیر عدول ہوئے، لہذا ان کے واسطے سے منقول و مروی روایات کے ذخیرہ کو مشتبہ اور پایہ اعتبار سے ساقط قرار دے دیا جائے۔ پھر اگر دین کے اس عظیم ذخیرہ سے کوئی شخص پوری طرح دست بردار نہ ہونا چاہے تو بھی اس کے رد و قبول کے لئے ہمیں اصحاب رسول پر جرح و تعدیل کا دروازہ کھولنا پڑے گا جو تمام اہل حق کے نزدیک متفقہ طور پر قطعاً مغلط و مسدود ہے۔ اگر ایک بار صحابہ کرامؓ پر جرح و تعدیل کا دروازہ کھول دیا گیا تو پھر یہ صرف طعن برعدالت و صداقت صحابہ پر ہی منتہی نہ ہوگا بلکہ اس سے بڑے بڑے فتنے معرض وجود میں جائیں گے۔ اس مطالبہ کو تسلیم کرنے میں ایک قباحت یہ بھی ہے کہ اس سے درپردہ سبائیت کی ایک گونہ تائید ہوتی ہے کیونکہ اہلسنت اور اہل شیعیت کے مابین جوہری نقطہ اختلاف ہی یہی ہے، چنانچہ محاسبی احمد حسین یعقوب لکھتے ہیں: ”نقطة الخلاف الجوهرية: أهل السنة يقولون بعدالة كل صحابة المعنيين كذا اللغوي والاصطلاحی وأهل الشيعة يقولون بعدالة المتصف بالعدالة من الصحابة فقط.“ (نظریۃ عدالت الصحابۃ والمرجعیۃ السیاسیۃ فی الإسلام للمحاسبی: ص ۶۰)

پس معلوم ہوا کہ صحابی رسول ہونے کے لئے ان تمام شرائط میں سے کسی بھی شرط کا، کہ جن کا جناب اصلاحی صاحب نے ذکر فرمایا ہے، کسی فرد میں لازماً پایا جانا ضروری نہیں ہے۔ پس ”الصحابۃ کلہم عدول“ کا ضابطہ ہر صحابی رسول پر علی الاطلاق لاگو ہوگا خواہ وہ طبقات صحابہ میں سب سے ادنیٰ اور فروتر طبقہ سے ہی تعلق کیوں نہ

(۱) الاحکام للآمدی: ۱۲۸-۱۲۹، منقحی الوصول: ص ۸۰، بیان المختصر: ۱/۱۳-۱۳، فتح المغیث للسخاوی: ۳/۹۸-۹۹، التقیید والایضاح للعرافی:

۲۶۲، تدریب الراوی: ۲/۲۱۳-۲۱۶، الإصابۃ فی تسمیة الصحابۃ: ۱/۱۹-۲۰، قواعد التحدیث للقاہی: ص ۲۰۰

(۲) فتح المغیث للسخاوی: ۳/۱۰۰

رکھتا ہو۔ اس کلیہ میں ”کلمہ“ کی صراحت اس بات کی متقاضی ہے کہ اس ضابطہ کا اطلاق صحابہ کے چھوٹے بڑے تمام طبقات پر یکساں ہو۔ جناب اصلاحی صاحب نے جن اوصاف کو صحت صحابیت کے لئے لازمی قرار دیا ہے وہ دراصل قرآن کریم میں مذکور اعلیٰ طبقہ کے جاں نثار اصحاب رسول ﷺ کے فقید المثال فضائل سے مستفاد ہیں مگر ان کو کسی بھی طرح صحابیت کے لئے شرط یا معیار قرار نہیں دیا جاسکتا۔ ان اوصاف سے تو محض ان صحابہ کی فضیلت کا اثبات ہوتا ہے۔ لہذا اس ذیلی سرخی کا عنوان ”صحابیت از روئے قرآن“ کی بجائے ”فضائل صحابہ از روئے قرآن“ زیادہ موزوں تھا۔ قرآن کریم میں مذکور صحابہ کرام کے ان اوصاف پر غور کرنے سے زیادہ سے زیادہ جو بات علم میں آتی ہے وہ یہ ہے کہ صحابہ کرام اپنی اپنی خدمات اور اسلام کی راہ میں دی گئی قربانیوں اور ایثار کے مطابق مختلف طبقات میں تقسیم کئے جاسکتے ہیں جس کی تفصیل باب رواں کے حصہ اول میں گزر چکی ہے۔

جہاں تک ”خلاصہ بحث“ کے تحت آں محترم کی منقولہ عبارت کا تعلق ہے تو جاننا چاہئے کہ جناب اصلاحی صاحب کو خود یہ اعتراف ہے کہ ”انہی خدمات کی کمی بیشی کے اعتبار سے ان (صحابہ کرام) کے طبقات و مدارج معین ہوئے“ ہیں پس جب ان کی ”تمام تر خدمات، سرفروشیوں اور جاں نثاریوں سے“ کہ جو انہوں نے اللہ کے رسول کی نصرت اور اس کے دین کی ترویج کے لئے دکھائیں“ کے ”اعتبار سے ہی ان کے طبقات و مدارج معین ہوئے“ ہیں تو جن لوگوں کی اللہ اور اللہ کے رسول کے لئے خدمات، سرفروشیاں اور جاں نثاریاں دوسروں کے مقابلہ میں نسبتاً کم تھیں لازمی طور پر وہ ان سے پست درجہ یا ان کے بعد کے طبقہ سے تعلق رکھنے والے، لیکن بہر حال، صحابی ہی قرار پائیں گے، اور بحیثیت صحابی ان کو بھی محل عدل و صدق تسلیم کیا جائے گا جیسا کہ اوپر بدلائل واضح کیا جا چکا ہے کہ صحابی خواہ درجہ میں چھوٹا ہو یا بڑا سب کی عدالت پر امت کا اجماع ہے۔ لہذا بیک جنبش قلم ایسے اصحاب رسول ﷺ کے شرف صحابیت کا انکار نہ صرف ان کے اوپر صریح ظلم بلکہ منصفانہ تحقیق کے تقاضوں کے بھی خلاف ہے۔

بظاہر جناب اصلاحی صاحب نبی ﷺ کی محض زیارت کے شرف کو باعتبار صحابیت کوئی اہمیت نہیں دیتے، لیکن میں پوچھتا ہوں کہ کیا آں محترم رسول اللہ ﷺ کے ان ارشادات کی کوئی معقول توجیہ پیش کر سکتے ہیں؟

۱- ”لا تمس النار مسلما رأی أو رأی من رأی“ (۱)

۲- ”لا تزالون بخیر ما دام فیکم من رأی وصاحبنی واللہ لا تزالون بخیر ما

دام فیکم من رأی من رأی وصاحبنی“ (۲)

(۱) جامع الترمذی مع تحفة الاحوزی: ۳/۳۵۸

(۲) مصنف ابن ابی شیبہ: کما فی فتح الباری: ۵/۷



۳- "خیر هذه الأمة القرن الذین بعثت فیہم" (۱)

۴- "خیر أمتی قرنی ثم الذین یلونہم ثم الذین یلونہم" (۲)

واضح رہے کہ یہ تمام احادیث "حسن" اور "صحیح" ہیں۔

## حضرت عبداللہ بن سرجسؓ کی صحابیت کا ثبوت

جناب اصلاحی صاحب نے حضرت عبداللہ بن سرجسؓ المزنی حلیف بنی مخزوم کے متعلق عاصم الا حول کا قول نقل کرتے ہوئے ان کی صحابیت کا انکار کیا ہے، حالانکہ یہ انکار درست نہیں ہے۔ حافظ ابن عبدالبر کا قول ہے کہ: "عبداللہ بن سرجسؓ کو صحابہ میں ذکر کرنے کے بارے میں کسی کا کوئی اختلاف نہیں ہے۔ اصحاب تاریخ و سیر کہتے ہیں کہ محدثین کے مذہب کے مطابق ان کو لقاء، روایت اور سماع کے باعث شرف صحابیت حاصل ہے۔ عاصم الا حول کے قول میں صحبت سے مراد وہ معروف اور خاص شرف صحابیت ہے جس کی طرف بعض تھوڑے سے علماء گئے ہیں"۔ (۳)

حافظ زین الدین عراقی فرماتے ہیں:

"جہاں تک شیخ تاج الدین التبریزی کی اس تمثیل کا تعلق ہے کہ جسے انہوں نے حافظ ابن الصلاح کی کتاب کے اختصار میں بول بیان کیا ہے کہ جو شخص نبی ﷺ کو کفر کی حالت میں دیکھے اور آپ کی وفات کے بعد اسلام قبول کر لے، مثلاً عبداللہ بن سرجس اور شریح، تو یہ تمثیل صحیح نہیں ہے، کیونکہ صحیح مسلم میں عبداللہ بن سرجس کی حدیث سے ثابت ہے کہ انہوں نے بیان کیا: میں نے نبی ﷺ کو دیکھا، ان کے ساتھ روٹی و گوشت کھایا، خاتم نبوت دیکھی اور اپنے لئے نبی ﷺ سے استغفار کی درخواست کی"۔ (۴)

حافظ ابن حجر عسقلانی فرماتے ہیں:

"امام بخاری اور امام ابن حبان کا قول ہے کہ انہوں نے صحبت نبوی پائی تھی۔ نبی ﷺ سے انکی احادیث مسلم وغیرہ میں مروی ہیں۔ آپ نے حضرات عمر اور ابوہریرہ رضی اللہ عنہما سے بھی روایت کی ہے۔ ان سے روایت کرنے والوں میں قتادہ، عثمان بن حکیم، مسلم بن ابی مریم اور خود عاصم الا حول وغیرہ ہیں۔ امام بخاری اور امام ابن حبان رحمہما اللہ نے انہیں حضرت ابوہریرہ سے روایت کرنے والوں میں اور عثمان بن حکیم کو ان سے

(۱) مسند احمد کما فی فتح الباری: ۶/۷

(۲) صحیح البخاری مع فتح الباری: ۳/۷، صحیح مسلم، الکفایۃ فی علم الروایۃ: ۴۷، فتح المغیث للسخاوی: ۴/۹۶، الاصابۃ لابن حجر: ۲۱/۱

(۳) کما فی التعمیر والایضاح: ص ۲۵۳ والاستیجاب: ۲/۳۷۶

(۴) التعمیر والایضاح للعراقی: ۲۵۴

روایت کرنے والوں میں ذکر کیا ہے اور پھر عثمان بن حکیم کو تابعی بیان کیا ہے۔“ (۱)  
حافظ ابن حجر عسقلانی نے ”الإصابة في تمييز الصحابة“ میں اور حافظ قرطبی مالکی نے ”الاستيعاب في أسماء  
الاصحاب“ میں حضرت عبداللہ بن سر جس کو وارد کر کے گویا ان کے صحابی رسول ہونے کی تائید فرمائی ہے، بلکہ  
”فتح الباری“ میں تو یہاں تک فرماتے ہیں کہ:

”ان کا قول: ”ان النبي ﷺ استغفر له“ تو عاصم کی رائے کہ جس نے (آپ کو محض دیکھا نہ ہو  
بلکہ) آپ کی معروف صحبت اٹھائی ہو، کے مطابق بھی عبداللہ بن سر جس کی صحابیت پر دلالت کرتا ہے۔“ (۲)  
پس معلوم ہوا کہ جناب اصلاحی صاحب کا عاصم الا حول کے قول کو حقیقت ”پسندانہ“ کہنا دراصل حقائق  
کو جھٹلانے کے مترادف ہے۔ اسی طرح حضرت جنذب بن سفیان کے متعلق جناب اصلاحی صاحب کا حضرت  
شعبہ کے اس قول کو نقل کرنا کہ ”وإن شئت قلت له صحبة“ تو اس سے ہمارے موقف کی ہی تائید ہوتی ہے۔ اگرچہ  
حضرت جنذب بن عبداللہ بن سفیان کی صحبت قدیم نہ تھی مگر ان کا ترجمہ امام ابن حجر عسقلانی نے ”الإصابة“ (۳)  
میں اور امام قرطبی المالکی نے ”الاستيعاب“ (۴) میں وارد کر کے گویا ان کے صحابی رسول ہونے کی توثیق فرمائی  
ہے۔ خود جناب اصلاحی صاحب نے بھی شعبہ کے قول کا اردو ترجمہ کرتے وقت حضرت جنذب بن سفیان کے نام  
پر ”رض“ کی دعائیہ علامت تحریر فرمائی ہے جو کہ عام طور پر صحابہ کرام کے لئے ہی مستعمل ہے، گویا آں محترم بھی  
درپردہ حضرت جنذب کے صحابی ہونے کے معترف ہیں۔

عاصم الا حول اور شعبہ کے زیر بحث اقوال کی مراد و منشا کی تفصیل باب رواں کے حصہ اول میں ”صحابی  
کی اصطلاحی تعریف“ (دوسرا قول) کے تحت بیان کی جا چکی ہے، چنانچہ یہاں اعادہ کی چنداں ضرورت نہیں ہے۔  
مذکورہ بالا دونوں صحابیوں کے متعلق مزید تفصیلات کے لئے ”أسد الغابة في أسماء الصحابة“ لابن الأثير،  
”الطبقات الكبرى“ لابن سعد اور ”التجريد“ للحافظ الذهبي وغیرہ کی طرف مراجعت مفید ہوگی۔



(۱) الإصابة لابن حجر: ۲/۳۰۸

(۲) فتح الباری لابن حجر: ۷/۴

(۳) الإصابة: ۱/۲۵۰

(۴) الاستيعاب للقرطبي: ۱/۲۱۸

## حنفی اصول ”فقاہت راوی“ پر اصلاحی صاحب کا بیجا اعتماد

خلاصہ بحث کے اختتام پر جناب اصلاحی صاحب تحریر فرماتے ہیں:

”..... لہذا جہاں تک روایت حدیث کا تعلق ہے اس میں تو صحابہؓ کا ہر طبقہ اور گروہ یکساں طور پر اہل سمجھا جائے گا البتہ فہم حدیث میں انہی صحابہؓ کا علم انہی کی روایات کے الفاظ اور انہی کی تنقیدات قابل ترجیح ہوں گی جو تدبر حدیث کے نقطہ نظر سے سب سے ممتاز ہیں، جیسے خلفائے راشدین، حضرت عائشہ صدیقہ، حضرت ابوالدرداء، حضرت معاذ بن جبل، حضرت عبداللہ بن عمر اور حضرت عبداللہ بن عباس وغیرہ رضی اللہ عنہم۔ جو لوگ حدیث پر تدبر کریں گے ان کے لئے یہ جاننا ضروری ہے کہ حدیث کے معانی میں اہل تدبر کون لوگ ہیں۔“ (۱)

اس عبارت میں جناب اصلاحی صاحب کا یہ قول کہ ”البتہ فہم حدیث میں انہی صحابہؓ کا علم انہی کی روایات کے الفاظ اور انہی کی تنقیدات قابل ترجیح ہوں گی جو تدبر حدیث کے نقطہ نظر سے سب سے ممتاز ہیں۔“ دراصل فقہائے حنفیہ کے اس اصول سے مستفاد ہے جسے ”فقاہت راوی“ کے نام سے جانا جاتا ہے۔ ہر اس اقتباس میں بیان کئے گئے چند ممتاز صحابہ کے اسمائے گرامی میں حضرت ابوہریرہ، انس بن مالک اور جابر بن سمرہ رضی اللہ عنہم، کہ جنہیں علمائے حنفیہ بزعم خود غیر فقیہ، غیر مجتہد اور اعرابی وغیرہ بتاتے ہیں، کے اسماء مبارکہ کو شامل نہ کرنا ہمارے اس گمان کو مزید تقویت پہنچاتا ہے۔ اگر جناب اصلاحی صاحب کے اس اصول ”تدبر حدیث“ اور فقہائے حنفیہ کے اصول ”فقہ راوی“ کا بغور مطالعہ کیا جائے تو پتہ چلے گا کہ دونوں میں کوئی مغایرت نہیں بلکہ عین یکسانیت پائی جاتی ہے۔

ذیل میں ہم اس حنفی الاصل اصلاحی اصول ”تدبر حدیث“ کے پس و پیش منظر کا جائزہ لیتے ہوئے اس کا بطلان واضح کریں گے:

تنقید روایات میں فقہائے حنفیہ اور ائمہ اصول کے نزدیک ”فقہ راوی“ کی شرط کافی مشہور ہے۔ پہلے پہل قاضی عیسیٰ بن ابان (م ۲۲۱ھ) نے احادیث میں ترجیح کی اس شرط کو بجد استعمال کیا۔ ان کے بعد ابو یزید

دبوسی، ابو محمد عبداللہ بن محمد بن یعقوب بن الحارث البخاری (م ۲۲۲ھ) موفق المکی، علامہ سرخسی (م ۲۹۰ھ)، علامہ بزدوی، ملا علی قاری، ابن ہمام، ابن امیر الحاج الحلی، ملا جیون، بحر العلوم لکھنوی، ولی اللہ لکھنوی، ابوالحسنات عبدالحی لکھنوی، شبلی نعمانی اور ظفر احمد عثمانی تھانوی وغیرہم تک تمام اکابر و اصاغر حنفیہ نے اس شرط پر اعتماد کیا ہے، چنانچہ امام سخاویؒ ابوزید الدبوسی سے ناقل ہیں:

”المجهول من الصحابة خبره حجة إن عمل به السلف أو سکتوا عن رده مع انتشاره بينهم، فإن لم ينتشر فإن وافق القياس عمل وإلا فلا، لأنه في المرتبة دون ما إذا لم يكن فقيها، قال ويحتمل أن يقال: إن خبر المشهور الذي ليس بفقیه حجة ما لم يخالف القياس وخبر المجهول مردود ما لم يؤيده القياس ليقع الفرق بين من ظهرت عدالته ومن لم تظهر“۔ (۱)

مگر جملہ ائمہ حدیث اور فقہا محدثین حتی کہ قدمائے احناف کے نزدیک بھی نقد روایت یا ترجیح میں فقہ راوی کی کوئی اہمیت نہ تھی، چنانچہ شیخ عبدالعزیز بن احمد البخاریؒ (م ۴۸۱ھ) شارح ”اصول البزدوی“ فرماتے ہیں:

”اعلم أن ما ذكرنا من اشتراط فقه الراوى لتقديم خبره على القياس هو مذهب عيسى بن أبان واختاره القاضي الإمام أبو زيد وخرج عليه حديث المصراة وخبر المصراة وخبر العرايا وتابعه أكثر المتأخرين“۔ (۲)

یعنی ”جان لو کہ فقہ راوی کی جو شرط ہم نے قیاس پر (فقہ راوی) کی خبر کی تقدیم و ترجیح کے لئے ذکر کی ہے تو یہ عیسیٰ بن ابان کا مذہب ہے جسے قاضی امام ابوزید دبوسی نے اختیار کیا اور اسی پر مصراة (۳) اور عرایا کی حدیثوں کو ترجیح کیا۔ اکثر متأخرین نے اس کی ہی اتباع کی ہے۔“

اب بعض ائمہ اصول اور مشہور علمائے حنفیہ کے نزدیک تنقید و ترجیح حدیث میں ”فقہ راوی“ کی اہمیت اور اس کی چند مثالیں ملاحظہ فرمائیں:

علامہ حازمیؒ کا قول ہے:

”تیسویں (۲۳) وجہ یہ ہے کہ اگر دو (۲) حدیثوں کے رواة حفظ و اتقان میں مساوی ہوں: فقہاء

(۱) فتح المغیث للسخاوی: ۱۰۱/۴، وراجع لذلك: التقریر والتحیر: ۲۵۰-۲۵۲، فصول البدائع: ۲۲۲/۲-۲۲۵، المسودة: ص ۲۳۹، بیان المختصر: ۱/۲۰-تفسیر التفتیح: ص ۱۳۲-۱۳۵، المغنی فی اصول الفقه: ص ۲۰۷-۲۱۳

(۲) كشف الأسرار: ۲/۷۰۳

(۳) ”حدیث مصراة“ پر تفصیلی بحث ان شاء اللہ آگے باب ششم ”خبر آحاد کی حجیت“ (تقدیم قیاس کی چند مثالیں) کے تحت پیش کی جائے گی

شمرات الفاظ کے اجتنائے احکام کو بخوبی جانتے ہیں پس فقہاء کی احادیث کی جانب استرواح اولیٰ ہے۔ علی بن خشرم نے حکایت کی ہے کہ ہم سے وکیع نے پوچھا کہ دو اسنادوں میں سے تم کو کون سی سند زیادہ محبوب ہے: "الأعمش عن ابی وائل عن عبد اللہ یا سفیان عن منصور عن ابراہیم عن علقمہ عن عبد اللہ؟ ہم نے جواب دیا: الأعمش عن ابی وائل عن عبد اللہ۔ انہوں نے فرمایا: یا سبحان اللہ! الأعمش شیخ، ابو وائل شیخ، سفیان فقیہ، منصور فقیہ، ابراہیم فقیہ اور علقمہ بھی فقیہ ہیں۔ مگر فقہاء کے نزدیک متداول حدیث شیوخ کے یہاں متداول حدیث سے بہتر ہے"۔ (۱)

علی بن خشرم کی اس حکایت کو امام حاکم نے "معرفۃ الحدیث" (۲) میں، ابن الاثیر نے "جامع الاصول" (۳) میں اور جناب محمد عبدالرشید نعمانی صاحب نے "تعلیق علی دراسات اللیب" (۴) میں نقل کیا ہے۔ امام ابن الاثیر اس کو نقل کرنے کے بعد فرماتے ہیں:

"یہ فقہاء کے طریق سے ابن مسعود تک رباعی اور مشائخ کے طریقہ سے ثنائی ہے لیکن وکیع نے رباعی کو رجال کے تفقہ کی بنا پر مقدم ٹھہرایا ہے"۔

علامہ جلال الدین سیوطی فرماتے ہیں:

"(ترجیح کی) تیسری وجہ فقہ الراوی ہے، خواہ وہ حدیث بالمعنی مروی ہو یا باللفظ کیونکہ فقیہ اگر کوئی ایسی چیز سنتا ہے جو بظاہر اسکے تحمل میں مانع ہوتی ہے تو بخلاف ایک عامی کے اس پر بحث کرتا ہے حتیٰ کہ اس چیز پر مطلع ہو جاتا ہے جس سے وہ اشکال زائل ہو جاتا ہے"۔ (۵)

علامہ سرخسی حضرت میمونہ کے نکاح کے بارے میں یزید بن اصم اور ابن عباس سے وارد دو متعارض احادیث میں سے حضرت ابن عباس کی حدیث کو آں رضی اللہ عنہ کی فقاہت کی بنا پر ترجیح دیتے ہوئے تحریر فرماتے ہیں:

"وهذا الترجیح لیس إلا بالاعتبار وتمام الضبط من الفقیہ وکان المعنی فیہ أن نقل الخبر بالمعنی کان مشهورا فیہم فمن لا یكون معروفا بالفقہ ربما یقصر فی

(۱) الاعتبار فی النسخ والمسنوخ للحاکمی: ص ۱۶، الا جوبۃ الفاضلۃ للکنوی: ص ۲۱۰، قواعد فی علوم الحدیث للتھانوی: ص ۲۹۷-۲۹۸

(۲) معرفۃ علوم الحدیث للحاکم: ص ۱۱

(۳) جامع الاصول لابن الاثیر: ۱/۶۲

(۴) تعلیق علی دراسات اللیب: ص ۲۰۷

(۵) تدریب الراوی: ۲/۱۹۸، الا جوبۃ الفاضلۃ للکنوی: ص ۲۱۱، قواعد فی علوم الحدیث للتھانوی: ۲۹۸

اداء المعنى بلفظه بناءً على فهمه ويؤمن مثل ذلك من الفقيه“ (۱)

یعنی ”اور یہ ترجیح صرف اس اعتبار سے ہے کہ فقیہ، راوی کے مفہوم اور حدیث کے معنی کو باتمام ضبط کر سکتا ہے کیونکہ صحابہ گرام میں خبر کو بالمعنی نقل کرنا عام تھا پس جو شخص معروف فقیہ نہ ہو وہ اپنے قصور فہم کی بنا پر کبھی اپنے الفاظ میں (اس روایت کے) معنی کی ادائیگی سے قاصر رہتا ہے جب کہ ایک فقیہ اس چیز سے محفوظ و مأمون ہوتا ہے۔“

مسلم الثبوت میں مذکور ہے:

”سند میں فقہ الراوی، قوت ضبط اور ورع مطلوب ہے۔“ (۲)

جناب ولی اللہ لکھنوی ”مسلم الثبوت“ کی شرح میں لکھتے ہیں:

”جان لو کہ فقہت سے ترجیح کا حصول اس لئے ضروری ہے کہ فقیہ روایت میں جائز و ناجائز کی تمیز کرے، پس اگر وہ کوئی کلام سنتا ہے تو اس کے لئے بظاہر اسکا اجرا جائز نہیں ہوتا چنانچہ وہ کلام بیک نظر اس کی روایت میں جاری نہیں ہو جاتا بلکہ وہ اس کے معنی کی جانچ پڑتال کرتا ہے اور اس کے ورود کے اسباب کو تلاش کرتا ہے جب وہ اس پر مطلع ہو جاتا ہے اور اس کا اشکال رفع ہو جاتا ہے تو وہ اس کو نقل کرتا ہے، برخلاف اس کے ایک غیر فقیہ ان امور تحقیق پر قادر نہیں ہوتا لہذا وہ جس قدر سنتا ہے اسے نقل کر دیتا ہے۔ الغرض زیادہ فقہت والا راوی کم درجہ والے فقیہ پر ترجیح کا متقاضی ہے، پس جو فقہی اعتبار سے اعلیٰ صلاحیت کا مالک ہو اس کی روایت ترجیح پائے گی اس شخص کی روایت پر جو اس مرتبہ کا حامل نہیں ہے۔“ (۳)

علامہ بزدوی فرماتے ہیں:

”وأما رواية من لم يعرف بالفقه ولكنه معروف بالعدالة والضبط مثل أبي هريرة وأنس بن مالك فإن وافق القياس عمل به وإن خالفه لم يترك بالضرورة“ (۴)

یعنی ”ایسے راوی کی روایت جو فقہت کے لئے معروف نہ ہو لیکن عدالت و ضبط کے لئے مشہور ہو مثلاً ہریرہ اور انس بن مالک تو اگر ان کی روایت قیاس کے مطابق ہو تو اس پر عمل کیا جائیگا لیکن اگر قیاس کے خلاف ہو اس کو ضرورتاً ترک کر دیا جائے گا۔“

(۱) أصول للسرحدی: ۱/۳۴۹

(۲) مسلم الثبوت: ۲/۲۰۶، الأ جوبۃ الفاضلۃ: ص ۲۱۱

(۳) شرح مسلم الثبوت: ۲/۲۰۶، الأ جوبۃ الفاضلۃ: ص ۲۱۱، قواعد فی علوم الحدیث للتعانوی: ص ۲۹۸-۲۹۹

(۴) أصول الفقه للیزدوی: ۲/۶۹۹، الأحکام للآمدی: ۲/۱۶۹

اور اس کی وجہ یہ بیان فرماتے ہیں:

”ووجه ذلك أن ضبط حديث النبي ﷺ عظيم الخطر وقد كان النقل بالمعنى مستفيضا فيهم فإذا قصر فقه الراوى عن درك المعانى لحديث النبي ﷺ وإحاطتها لم يؤمن أن يذهب عليه شيء من معانيه“۔ (۱)

یعنی ”اور اس کی وجہ یہ ہے کہ نبی ﷺ کی حدیث کے ضبط کا معاملہ نہایت پرخطر ہے۔ صحابہ کرام میں نقل بالمعنی کا عام چلن تھا، پس اگر راوی کا تفقہ نبی ﷺ کی حدیث کے معانی کے ادراک اور اس کے احاطہ سے قاصر ہو تو خطرہ ہے کہ حدیث کے معنی کی ادائیگی میں کوئی لغزش ہوگئی ہو۔“

علامہ بزدوی ایک اور مقام پر فرماتے ہیں:

”قصرت رواية من لم يعرف بالفقه عند معارضه من عرف بالفقه في باب الترجيح وهذا مذهبنا في الترجيح“۔ (۲)

اور ”اصول الفقه“ للبزدوی کے حاشیہ میں مرقوم ہے:

”فقه الراوى سے عدم ترجیح کے متعلق محدثین کا مذہب قیاس پر مبنی ہے کیونکہ ان کے نزدیک بالمعنی نقل حدیث اصلاً درست نہیں ہے، چنانچہ نقل حدیث میں فقیہ وغیر فقیہ دونوں برابر ہیں۔ ایک جماعت کا قول ہے کہ اس ترجیح کا اعتبار بالمعنی مروی دو خبروں میں کیا جائے گا لیکن باللفظ روایت میں اس کا اعتبار نہیں ہوگا۔ مگر حق یہ ہے کہ یہ ترجیح مطلقاً واقع ہوتی ہے۔“۔ (۳)

ملا علی قاری فرماتے ہیں:

”ہمارے علمائے حنفیہ کے نزدیک مذہب منصور: اکثریت نہیں اقلیت ہے۔“۔ (۴)

جناب بحر العلوم لکھنوی صاحب ”تنویر المنار“ میں فرماتے ہیں:

”وہ حدیث جس کے رواۃ افقہ ہوں، عمل کے معاملہ میں اس حدیث سے مقدم ہے جس کے رواۃ اس

جیسے نہ ہوں۔“۔ (۵)

(۱) الأحكام للامدی، اصول الفقه للبزدوی: ۶۹۹/۲

(۲) نفس مصدر: ۳۹۷/۲

(۳) حاشیہ اصول الفقه: ۳۹۷/۲

(۴) شرح شرح نخبہ الفکر لعلی القاری: ص ۱۰۴

(۵) کما فی الاجوبۃ الفاضلۃ للکنوی: ص ۲۱۲

جناب ابوالحسنات عبدالحی لکھنوی صاحب (م ۱۳۰۲ھ) فرماتے ہیں:

”جان لو کہ فقہات کے اعتبار سے ترجیح مطلقاً واقع ہے۔ بعض لوگوں نے بیان کیا ہے کہ یہ ترجیح دو

بالمعنی خبروں میں معتبر ہے، باللفظ خبروں میں نہیں ہے۔“ (۱)

پھر مختلف علماء کے اقوال نقل کرنے کے بعد فرماتے ہیں:

”علماء کی یہ تمام عبارتیں ترجیح بالفقہ کے معتبر ہونے پر دلالت کرتی ہیں۔ اس بارے میں تین مذاہب

ہیں: (۱) اسکا مطلقاً عدم اعتبار، (۲) اس کا مطلق اعتبار اور (۳) بالمعنی مروی احادیث میں اس کا معتبر ہونا باللفظ

احادیث میں معتبر نہ ہونا۔ علمائے حنفیہ اور بعض محدثین نے اسی آخری مذہب کو اختیار کیا ہے۔“ (۲)

جناب خلیل احمد سہارنپوری صاحب فرماتے ہیں:

”والأصل عندنا أن الراوی إن كان معروفاً بالعدالة والضبط دون الفقه

والإجتہاد مثل هريرة وأنس بن مالك فإن وافق حديثه القياس عمل به وإلا لم يترك

إلا لضرورة وانسداد باب الرأي وتمامه في أصول الفقه.“ (۳)

یعنی ”ہمارے نزدیک قاعدہ یہی ہے کہ اگر راوی عدالت، حفظ اور ضبط میں تو معروف ہو لیکن فقہت

واجتہاد کی دولت سے محروم ہو مثال کے طور پر حضرت ابوہریرہ اور حضرت انس بن مالک ہیں، تو اگر ان کی حدیث

قیاس کے خلاف ہوگی تو بوقت ضرورت اس کو چھوڑ دیا جائے گا تاکہ رائے و قیاس کا دروازہ بند نہ ہو اور اس کی

مکمل بحث اصول فقہ کی کتابوں میں موجود ہے۔“

جناب ظفر احمد عثمانی تھانوی صاحب نے بھی ”قواعد فی علوم الحدیث“ (۴) میں مختلف علماء و فقہاء کے

اقوال نقل کرنے کے بعد حدیث کی ترجیح میں اپنے حنفی اصول ”فقہ الراوی“ کا اثبات کیا ہے۔ اسی طرح انجمن

اسوہ حسنہ پاکستان کے مؤسس جناب حبیب الرحمان صدیقی کا ندھلوی صاحب فرماتے ہیں:

”..... امام ابوحنیفہ صحت روایت کے لئے راوی کا فقیہ ہونا شرط قرار دیتے ہیں کیونکہ اکثر روایات بالمعنی

مروی ہوتی ہیں اور معنی کو صحیح طور پر سمجھنے کے لئے فقیہ ہونا ضروری ہے، واللہ اعلم۔“ (۵)

(اس حنفی اصول کی مزید تفصیلات کے لئے حاشیہ (۶) کے تحت درج شدہ کتب کی طرف مراجعت مفید ہوگی)۔

(۲) نفس مصدر: ص ۲۱۵

(۳) قواعد فی علوم الحدیث للتھانوی: ص ۲۹۷-۲۹۹

(۶) فواتح الرحموت: ۱۳۴/۲-۱۳۵، شرح الکوکب المنیر: ۴/۲، نہایہ السوال: ۱۱۶/۲، المحصول: ۲/۱، ص ۶۰۷-۶۰۸

(۱) کمافی الأوجوب الفاضلہ للکنوی: ۲۱۱-۲۱۲

(۳) حاشیہ بخاری شریف للسہارنپوری: ۱/۲۸۸

(۵) مذہبی داستانیں اور اس کی حقیقت: ۲/۴۲۶

(۶) فواتح الرحموت: ۱۳۴/۲-۱۳۵، شرح الکوکب المنیر: ۴/۲، نہایہ السوال: ۱۱۶/۲، المحصول: ۲/۱، ص ۶۰۷-۶۰۸



ان تمام چیزوں کے مطالعہ سے معلوم ہوتا ہے کہ بعض اصولیین اور فقہائے حنفیہ کی شرط ”فقہ راوی“ نیز جناب اصلاحی صاحب کی وضع کردہ اصطلاحات ”فہم حدیث“ اور ”تدبر حدیث“ کے مابین اصولی اور فنی اعتبار سے کوئی فرق نہیں بلکہ عین مماثلت ہے۔

## فقہ الراوی اور مناظرہ بین امام ابی حنیفہ و امام اوزاعی رحمہما اللہ

”فقہ راوی“ کی مذکورہ بالا شرط کو مؤکد کرنے کے لئے عموماً علمائے حنفیہ کی جانب سے امام ابوحنیفہ اور امام اوزاعی رحمہما اللہ کے مابین ہونے والے ایک مناظرہ کو بیان کیا جاتا ہے جو اس طرح ہے:

”امام ابوحنیفہ اور امام اوزاعی دارالحنافین (مکہ) میں جمع ہوئے تو امام اوزاعی نے امام ابوحنیفہ سے سوال کیا: تم لوگ نماز میں رکوع میں جاتے ہوئے اور اس کے بعد رفع یدین کیوں نہیں کرتے؟ امام ابوحنیفہ نے فرمایا: اس لئے کہ اس بارے میں رسول اللہ ﷺ سے کوئی صحیح حدیث مروی نہیں ہے۔ اوزاعی نے کہا: صحیح کس طرح نہیں ہے جبکہ مجھ سے زہری نے عن سالم عن ابیہ عن رسول اللہ ﷺ حدیث روایت کی ہے کہ آپ نماز شروع کرتے وقت، رکوع کے وقت اور رکوع سے اٹھتے وقت رفع یدین فرماتے تھے۔ امام ابوحنیفہ نے فرمایا کہ مجھ سے حماد نے عن ابراہیم عن علقمہ والأ سود عن عبد اللہ بن مسعود روایت کی کہ رسول اللہ ﷺ نماز کی افتتاح کے علاوہ رفع یدین نہیں فرماتے تھے اور نہ اس میں سے کوئی چیز دہراتے تھے۔ اوزاعی نے کہا: میں آپ کو عن زہری عن سالم عن ابیہ کے طریق سے حدیث سناتا ہوں اور آپ مجھے عن حماد عن ابراہیم سے روایت بیان کرتے ہیں؟ امام ابوحنیفہ نے فرمایا: حماد زہری سے زیادہ فقیہ تھے، ابراہیم سالم سے زیادہ فقیہ اور علقمہ عبد اللہ بن عمر سے زیادہ فقیہ تھے۔ اگر ابن عمر نے صحبت نبوی پائی ہے تو انہیں صحبت کی فضیلت ہے لیکن اسود کو تو بڑی فضیلت ہے اور عبد اللہ بن مسعود تو عبد اللہ ہی ہیں۔ یہ سن کر اوزاعی خاموش ہو گئے۔“ (۱)

موفق بن احمد اس مناظرہ کا تذکرہ کرتے ہوئے لکھتے ہیں:

”أورد هذه الحکایة أبو المحاسن المرغینانی مرسلۃ فذكر عمر بن الخطاب رضی اللہ عنہ مکان عبد اللہ بن مسعود وله وجه فإن عمر رضی اللہ عنہ روی هذا الحدیث“ (۲)

(۱) فتح القدر لابن حمام: ۱/۲۱۹، غنود الجواهر المہیفة للسید مرتضیٰ الزبیدی: ۱/۶۰-۶۱، جامع المسانید للخواجہ ارزمی: ۱/۳۵۲، مناقب الامام الاعظم للموفق المکی: ۱/۱۳۰، المناقب للکردی: ۱/۱۷۴، المہبوط للسنحسی: ۱/۱۴، علماء السنن للحنوفی: ۳/۷۵، معارف السنن للنوری: ۲/۴۹۹، الأ جوبۃ الفاضلۃ للکنوی: ج ۲۱۳

(۲) مناقب الامام الاعظم للموفق: ۱/۱۳۰

یعنی ”ابوالمحاسن مرغینانی نے اس حکایت کو مرسل بیان کیا ہے اور اس میں عبداللہ بن مسعود کی جگہ عمر بن الخطابؓ بیان کیا ہے۔ اس کی وجہ یہ ہے کہ یہ حدیث حضرت عمرؓ سے بھی مروی ہے۔“  
علامہ ابن ہمام فرماتے ہیں:

”امام ابوحنیفہؒ نے فقہ الرواة کو ترجیح دی جس طرح کہ امام اوزاعیؒ نے علو الاسناد کو ترجیح دی تھی اور ہمارے نزدیک یہی فقہ الرواة کا میاب مذہب ہے۔“ (۱)

ابن امیر الحاج الکلبی نے بھی ”حلیۃ المجلی شرح منیۃ المصلی“ (۲) میں یہی بات لکھی ہے، لیکن علامہ محمد معین سندھیؒ اس مناظرہ پر بحث کرتے ہوئے علامہ ابن ہمام پر یوں تعاقب فرماتے ہیں:

”اغراب البدیع میں سے اکثر حنفیہ کا ابن عیینہ کی حکایت مناظرہ سے حدیث رفعات کا معارضہ: یہ کہ امام ابوحنیفہؒ اور امام اوزاعیؒ دارالحناطین، مکہ میں جمع ہوئے..... اس مناظرہ کے متعلق ابن ہمام کا یہ قول۔ امام ابوحنیفہؒ نے فقہ الرواة کو ترجیح دی جس طرح کہ اوزاعیؒ نے علو اسناد کو ترجیح دی تھی اور ہمارے نزدیک یہی کامیاب مذہب ہے۔ بوجہ متعددہ غرائب میں سے ہے جن میں سے ایک یہ ہے کہ یہ حکایت سفیان بن عیینہ سے معلقا مروی ہے۔ میں نے کسی کو اس کی سند بیان کرتے ہوئے نہیں دیکھا۔ اگر کسی کے پاس اس کی سند ہو تو پیش کرے تاکہ ہم بھی اس کے رجال کو پرکھ سکیں۔ اس طرح کی تعلقات کسی بھی چیز میں لائق احتجاج نہیں ہوتی ہیں یہی وجہ ہے کہ حافظ زیلیعیؒ نے محمد معینؒ کو جو احتجاج مسئلہ کے لئے ہر قوی و ضعیف چیز کا اعتبار کرتے اور اس سے شواہد پیدا کرتے ہیں، تخریج ہدایۃ میں اس حکایت سے کوئی تعرض نہیں کیا ہے الخ۔“ (۳)

علامہ عبدالرحمن محدث مبارکپوری اور علامہ محمد عطاء اللہ حنیف بھوجیانی رحمہما اللہ نے شیخ سندھیؒ کے اس کلام کو تو قیراً نقل کیا ہے، (۴) لیکن جناب ابوالحسنات عبدالحی لکھنویؒ، علامہ سندھیؒ پر نقد کرتے ہوئے یوں لکھتے ہیں:

”یہ بات عوام میں مشہور ہے کہ یہ مناظرہ کہ جسکی کوئی سند موجود نہیں ہے نہ ”صحیح“ ہے اور نہ ”ضعیف“ حتیٰ کہ صاحب ”الدراسات“ فرماتے ہیں: میں نے کسی کو اس حکایت کی سند بیان کرتے ہوئے نہیں دیکھا، اگر کسی کے پاس اس کی سند ہو تو لا کر پیش کرے، حالانکہ ایسا نہیں ہے۔ اس مناظرہ کی سند ابو محمد عبداللہ بن محمد بن

(۱) فتح القدر لابن ہمام: ۱/۲۱۹، الأ جوبۃ للکنوی: ص ۲۱۲، قواعد فی علوم الحدیث للتھانوی: ص ۲۹۹

(۲) کمانی الاجوبۃ: ص ۲۱۲ وقواعد فی علوم الحدیث للتھانوی: ص ۲۹۹

(۳) دراسات اللبیت فی الاسوۃ الحسنۃ بالجیب للشیخ محمد معین السندی: ص ۲۰۵

(۴) مقدمۃ تحفۃ الاحوزی للمبارکفوری: ۱۶۱-۱۶۲، التعليقات التلخیصیۃ علی سنن النسائی للفقو جیانی: ۱/۱۰۲

الحارث الحارثی البخاری المعروف بالأستاذ، شاگرد ابی حفص الصغیر ابن ابی حفص الکبیر، شاگرد الامام محمد بن الحسن نے ”اپنی مسند“ میں اس طرح بیان کی ہے: ”حدثنا محمد بن ابراهیم بن زیاد الرازی حدثنا سليمان بن الشاذکونی قال سمعت سفيان بن عيينة يقول اجتمع ابو حنيفة والأوزاعي في دار الحناتين بمكة..... الخ“ سید مرتضیٰ الزبیدی نے اپنی کتاب ”عقود الجواهر المنيفة في أدلة الإمام ابی حنيفة“ میں نقل کیا ہے۔ (۱)

افسوس کہ شیخ لکھنوی، علامہ سندھی پر جوش تعاقب میں یہ بتانا بھول گئے کہ حارثی کا یہ طریق اسناد قطعاً ناقابل اعتبار ہے۔ اس کی پہلی علت خود ابو محمد عبد اللہ بن محمد بن یعقوب بن الحارث الخلیل الحارثی البخاری المعروف بالاستاذ کی شخصیت ہے، لیکن اسے علمائے حنفیہ کی بدذوقی یا تحقیق کے نام سے چڑھ ہی کہیے کہ اپنے مسلک کے دفاع کی خاطر تمام حقائق اور ائمہ فن کی آراء کو پس پشت ڈال کر اکثر حضرات حارثی کی مدح خوانی میں مصروف نظر آتے ہیں، چنانچہ مشہور حنفی عالم محمد عبدالقادر قرشی (۱۷۷۵ھ) فرماتے ہیں:

”سمعانی نے حارثی کا تذکرہ کیا ہے اور لکھا ہے کہ استاذ کے لقب سے مشہور تھے اور حدیث میں مکثر تھے۔ ابو عبد اللہ ابن مندہ نے ان سے روایت کی ہے اور بیان کیا ہے کہ غیر ثقہ تھے، ان کے پاس منکرات تھیں۔ میں کہتا ہوں کہ انہوں نے ”کشف الآثار فی مناقب ابی حنيفة“ اور ”مسند ابی حنيفة“ نامی کتابیں تصنیف کی تھیں۔ ذہبی نے ”میزان“ میں ان کا تذکرہ کیا ہے۔ بخاری کا قول ہے کہ فقیہ تھے، ان سے اکثر ابن مندہ نے روایت کی ہے، وہ صاحب تصانیف تھے۔ ابن الجوزی سے منقول ہے کہ ابو سعید رواس نے انہیں حدیث گھڑنے کے لئے متہم کیا ہے۔ ذہبی نے بھی ”مؤتلف“ میں ذکر کیا ہے اور انہیں شیخ حنفیہ کہا ہے۔ میں کہتا ہوں کہ عبد اللہ بن محمد حارثی، امام ابن الجوزی اور ابو سعید رواس سے بڑھ کر اور جلیل القدر تھے۔“ (۲)

اور عصر حاضر کے مشہور حنفی عالم عبدالفتاح ابو غده فرماتے ہیں:

”الحارثی کبار فقہاء حنفیہ میں سے مشہور حافظ اور امام تھے۔ ذہبی نے ”تذکرۃ الحفاظ“ (۳) میں قاسم بن اصبح کے ترجمہ میں ان کا تذکرہ کیا ہے اور فرماتے ہیں: ”۳۴۰ھ میں ماوراء النہر کے عالم و محدث امام علامہ ابو محمد عبد اللہ بن محمد بن یعقوب بن الحارث الحارثی البخاری الملقب بالأستاذ جامع ”مسند ابی حنيفة الإمام“ کا انتقال ہوا، ان کی عمر ۸۲ سال تھی۔“ (۴) لیکن جناب حسن نعمانی صحاب (محبشی ”الجواهر

(۲) الجواهر المنيفة في طبقات الحنفية للقرشي: ۱/۲۸۹-۲۹۰

(۱) الأوبة الفاضلة للكنوي: ص ۲۱۳-۲۱۴

(۳) تذكرة الحفاظ للدحسي: ص ۸۵۴

(۴) التعليقات الحافاة على الأوبة الفاضلة لأبي غدة: ص ۲۱۴، التعليقات على دراسات اللبيب للنعماني: ص ۲۰۵

المصیبة“ (علامہ ابوالحسنات عبدالحی لکھنوی کے حوالہ سے لکھتے ہیں:

”فوائد البہیۃ فی طبقات الخفییۃ میں مذکور ہے کہ امام ابو زرہ نے حارثی کو ”ضعیف“ بتایا ہے۔ امام حاکم کا قول ہے: ”صاحب عجائب و افراد عن الثقات، سکتوا عنہ“، ”لسان المیزان“ میں ہے کہ: ”خلیلی کا قول ہے کہ استاذ کے لقب سے مشہور تھے اور ان کو اس لقب کے شایان شان معرفت حاصل تھی۔ وہ لین یعنی چکدار تھے، انکی تضعیف کی گئی ہے۔“ (۱)

اور حق یہی ہے کہ حارثی پر ائمہ جرح و تعدیل نے سخت کلام کیا ہے۔ چنانچہ امام ابن الجوزی کے حوالہ سے ابوسعید الرواس کا قول اوپر گزر چکا ہے۔ امام <sup>ہیثمی</sup> فرماتے ہیں کہ: ”وضاع“ تھا۔ خطیب بغدادی فرماتے ہیں کہ: ”لأن صحیحہ“، حمزہ السہمی بیان کرتے ہیں کہ امام ابو زرہ احمد بن الحسین الرازی سے حارثی کے متعلق دریافت کیا تو انہوں نے فرمایا ”ضعیف ہے“ احمد السلیمانی کا قول ہے کہ: ”کسی سند کو دوسرے متن کے ساتھ اور کسی متن کو دوسری سند کے ساتھ بیان کر دیتا تھا اور یہ بھی وضع کی ہی ایک قسم ہے“۔ اور ملا طاہر پٹنی حنفی فرماتے ہیں کہ: ”حدیث گھڑنے کے لئے مہتمم ہے“۔ حارثی کے تفصیلی ترجمہ کے لئے حاشیہ (۲) کے تحت مندرجہ کتب کی طرف رجوع فرمائیں۔“

اس سند کا دوسرا مجروح راوی محمد بن ابراہیم بن زیاد الرازی ہے جس کے متعلق امام دارقطنی فرماتے ہیں: ”دجال، حدیث گھڑتا تھا“ آں رحمہ اللہ کا ایک قول ہے کہ ”متروک“ ہے۔ امام برقانی کا قول ہے: ”بئس الرجل“ یعنی بہت ہی برا شخص ہے۔ امام احمد بن حنبل اور امام حاکم نے بھی اس کی تضعیف فرمائی ہے اور فرماتے ہیں: ”لو اقتصر علی سماعہ“ خطیب بغدادی کے کلام سے بھی اس کا ”وضاع“ اور ”سارق الحدیث“ ہونا واضح ہوتا ہے۔ امام ذہبی اس کی ایک روایت نقل کرنے کے بعد فرماتے ہیں کہ: ”یہ باطل ہے“۔ محمد بن ابراہیم الرازی کے تفصیلی ترجمہ کے لئے حاشیہ (۳) کے تحت مذکورہ کتب کی طرف مراجعت مفید ہوگی۔

اس سند کا تیسرا مجروح راوی سلیمان بن داؤد ابویوب المنقری الشاذکونی ہے جس کے متعلق امام ترمذی بن معین فرماتے ہیں: ”کچھ بھی نہیں ہے“ ایک اور مرتبہ آں رحمہ اللہ نے فرمایا: ”جھوٹ بولتا ہے اور حدیث گھڑتا

(۱) حاشیہ بر الجواہر المصیبة: ۲۹۰/۱

(۲) الکشف الحشیث للحلی: ص ۲۳۸، تاریخ بغداد: ۱۰/۱۲۶، میزان الاعتدال للذہبی: ۲/۴۹۶، الضعفاء والمتر وکین لابن الجوزی: ۲/۱۳۱، مجمع الزوائد للشیخ: ۸/۱۶۳، المغنی فی الضعفاء للذہبی: ۲/۵۳۶، میزان الاعتدال: ۳/۴۴۸، لسان المیزان لابن حجر: تنزیہ الشریعة لابن عراق: ۱/۷۵، قانون الموضوعات والضعفاء للفتنی: ص ۲۷۳

(۳) الضعفاء والمتر وکین للدارقطنی نمبر ۴۸۸، الضعفاء والمتر وکین لابن الجوزی: ۳/۳۸، المغنی فی الضعفاء للذہبی: ۲/۵۳۶، میزان الاعتدال للذہبی: ۳/۴۴۸، لسان المیزان لابن حجر: ۵/۲۲، تنزیہ الشریعة لابن عراق: ۱/۹۹، تاریخ بغداد للخطیب: ۱/۴۰۱-۴۰۳، ۳/۲۳۲، ۱۱/۳۰۶

ہے“ امام بخاری کا قول ہے کہ ”وہ میرے نزدیک تمام ضعفاء سے زیادہ ضعیف ہے۔“ امام رازی کا قول ہے کہ ”کچھ بھی نہیں بلکہ متروک الحدیث ہے۔“ امام دارقطنی فرماتے ہیں: ”ضعیف ہے۔“ امام عقیلی بیان کرتے ہیں کہ: ”یحییٰ بن سعید نے شاذ کونی کا نام الخائب رکھا تھا۔“ امام نسائی فرماتے ہیں کہ: ”ثقفہ نہیں ہے۔“ صالح بن محمد الحافظ کا قول ہے کہ: ”میں نے شاذ کونی سے زیادہ حافظ والا کسی کو نہیں دیکھا لیکن وہ حدیث کے معاملہ میں جھوٹ بولتا تھا۔“ امام ابن عدی اس کی متعدد احادیث نقل کرنے کے بعد فرماتے ہیں: ”وللشاذ کونی حدیث کثیر مستقیم وهو من الحفاظ المعدودین ما أشبه أمره بما قال عبدان: معاذ اللہ أن یتهم وإنما كانت کتبه قد ذهبت فكان یحدث حفظا فیغلط۔“ امام یحییٰ بن معین سے کسی شخص نے شاذ کونی کی عن حماد بن زید ایک حدیث بیان کی تو آں رحمہ اللہ نے فرمایا: ”کذاب، اللہ کا دشمن حدیث گھڑا کرتا تھا۔“ امام ذہبی فرماتے ہیں کہ امام بخاری کا قول ہے: ”فیہ نظر۔“ امام ہیثمی نے شاذ کونی کو ”ضعیف، متروک اور کذاب“ قرار دیا ہے۔ صاحب تنقیح فرماتے ہیں: ”اس کی تضعیف کی گئی ہے۔ ابن معین وغیرہ نے اس کی تکذیب کی ہے۔“ امام ذہبی اس کی ایک حدیث نقل کرنے کے بعد فرماتے ہیں کہ: ”یہ حدیث انتہاء درجہ کی منکر ہے۔“ ملا طاہر پٹنی کا قول ہے: ”مجروح لیس ہستی۔“ شاذ کونی کے تفصیلی ترجمہ کے لئے حاشیہ (۱) میں بیان کی گئی کتب کا مطالعہ مفید ہوگا۔

مذکورہ بالا تین مجروح بلکہ ”کذب“ اور ”وضع“ کے لئے مہتمم رواۃ کی موجودگی کے علاوہ اس مناظرہ کی سند میں ایک تکنیکی سقم یہ بھی ہے کہ امام اوزاعی کا امام ابوحنیفہ سے سماع ثابت نہیں ہے، چنانچہ امام عبداللہ بن امام احمد بن حنبل بیان کرتے ہیں:

”حدثنی أبی قال حدثنا مسکین قال حدثنا الأوزاعی قال سئل أبو حنیفة، قال ابی: لم یسمع الأوزاعی عن ابی حنیفة شیئا۔“ (۲)

یعنی ”میرے والد نے مجھے بتایا، انہوں نے فرمایا کہ مجھ سے مسکین بن بکیر نے بیان کیا، اس نے کہا کہ مجھ سے اوزاعی نے بیان کیا کہ امام ابوحنیفہ سے سوال کیا گیا۔ یہ سن کر میرے والد (امام احمد بن حنبل) نے فرمایا

(۱) الضعفاء الکبیر للعقلمی: ۱۲۸/۲، الضعفاء والمتر وکون للدارقطنی: ۲۵۲، الکامل فی الضعفاء لابن عدی: ۳/نمبر ۱۱۴۲، المغنی فی الضعفاء للذہبی: ۲۵۸۱، الضعفاء والمتر وکین لابن الجوزی: ۱۸/۲، الجرح والتعدیل لابن ابی حاتم: ۲/ص ۱۱۴-۱۱۵، میزان الاعتدال للذہبی: ۲/۲۰۵، الکشف الحشیث عن رمی بوضع الحدیث للحمصی: ص ۱۹۹، قانون الموضوعات والضعفاء للفتنی: ص ۲۶۰، تذکرۃ الحفاظ للذہبی: ۲/۲۸۸-۲۸۹، طبقات الحفاظ: ۲۱۲-۲۱۳، لسان المیزان لابن حجر: ۳/۸۵-۸۸، اللباب: ۳/۲، شذرات الذهب: ۲/۸۰، تنزیہ الشریعة لابن عراق: ۱/۶۴، نصب الرایۃ للزیلعی: ۴/۱۵۱، مجمع الزوائد للہیثمی: ۵/۲۶۱، ۴/۱۷۰، ۹/۶۷، ۱۰/۲۸۶، تاریخ بغداد للخطیب: ۹/۴۰، تاریخ الخلفاء للبخاری: ۲/۳۴۶

(۲) العلیل ومعرفة الرجال: ۲/۲۰۲

کہ امام اوزاعیؒ نے امام ابوحنیفہ سے کچھ بھی نہیں سنا ہے۔“

پس اس سند کا منقطع ہونا بھی واضح ہوا۔ امام رازیؒ نے اس مناظرہ کو سنداً حکایت کرنے سے گریز کیا ہے اور اس کی تغلیط یوں فرماتے ہیں کہ: ”حسی امور میں تفقہ کو کیا دخل ہے“۔ امام رازیؒ کے اس قول کی شرح فرماتے ہوئے جناب محمد عبدالعزیز محدث رحیم آبادی (۳۳۸ھ) فرماتے ہیں:

”امام رازیؒ نے تو اس قصہ کا غلط اور جعلی ہونا یوں کہہ دیا کہ یہ قصہ مہمل اور بے معنی ہے۔ غرض یہ کہ امام ابوحنیفہؒ ایسے نہ تھے کہ ایسی مہمل بات کہتے اور امام اوزاعیؒ ایسے نہ تھے کہ ایسی مہمل بات پر چپ ہو جاتے الخ“۔ (۱)

خود سید مرتضیٰ الزبیدی نے اس مناظرہ کو بیان کرنے کے بعد لکھا ہے:

”شاذ کونی حافظہ کے باوجود واہی ہے، مگر یہ قصہ مشہور ہے“۔ (۲)

محمد عبدالعزیز محدث رحیم آبادی فرماتے ہیں:

”اس فقہ راوی کی قید پر امام اوزاعیؒ اور امام ابوحنیفہ کا مناظرہ بنایا گیا ہے..... اس میں رفع الیدین نہ کرنے کی روایت کو اسی فقہ راوی کی بنا پر ترجیح دی گئی ہے اور کہا گیا ہے کہ علقمہ حضرت عبداللہ بن عمرؓ سے بڑھ کر فقیہ ہے“۔ (۳)

اس مناظرہ کی اسنادی کیفیت پر تبصرہ کرتے ہوئے جناب محمد عطاء اللہ حنیف بھوجیائی فرماتے ہیں:

”لیکن اکثر احناف علو اسناد کے باوجود اس حدیث (یعنی روایت عبداللہ بن عمرؓ) پر ابن مسعود کی حدیث

کو ترجیح دیتے ہیں اور اس کی علت فقہات رواۃ بتاتے ہیں۔ اس کی بنا امام ابوحنیفہ کے امام اوزاعی کے ساتھ ہو

نے والے مناظرہ کی حکایت پر ہے جسے ابن ہمام نے ابن عیینہ سے ملعقاً روایت کیا ہے اور عصر حاضر کے علمائے

حنفیہ نے اپنے حواشی میں اس کی اتباع کی ہے۔ حالانکہ امام ابوحنیفہؒ سے یہ حکایت ثابت نہیں ہے۔“ عقود

الجواهر المنیفة فی أدلة مذاهب الإمام ابی حنیفة“ (۴) میں مذکور ہے کہ حارثی نے اپنی مسند میں

محمد بن ابراہیم ثنا سلیمان بن داؤد الشاذ کونی الخ سے روایت کی ہے۔ صاحب العقود کہتے ہیں: سلیمان الشاذ کونی

حافظہ کے ساتھ واہی بھی ہے اگرچہ کہ یہ قصہ مشہور ہے۔ ابن الترمکانی حنفی ”الجوہر النقی“ (۵) میں فرماتے ہیں:

(۱) حسن البیان لعبدالعزیز: ص ۶۰

(۲) عقود الجواهر المنیفة للزبیدی: ۱/۶۱

(۳) حسن البیان بجواب سیرة العمان لعبدالعزیز رحیم آبادی: ص ۵۹

(۴) عقود الجواهر المنیفة: ۱/۴۴ کما فی التعليقات السلفية

(۵) الجوہر النقی لابن الترمکانی: ۲/۸۲

رازی کا قول ہے کہ شاذ کونی کچھ بھی نہیں، متروک الحدیث ہے، ابن معین کا قول ہے کہ جھوٹ بولتا تھا اور حدیث گھڑتا تھا۔ اسی طرح ”میزان“ میں بھی۔ حارثی صاحب مسند ابی حنیفہ جو ابو محمد عبد اللہ بن محمد بن یعقوب الحارثی ہے، حدیث گھڑنے کے لئے مہتمم ہے۔ ایسا ہی ”میزان“ اور ”لسان“ میں ہے، پس یہ حکایت شاذ کونی یا حارثی کے اختلاق کا نتیجہ ہے۔ اس حکایت پر علامہ محمد معین السندی حنفیؒ نے ”دراسات“ (۱) میں نہایت مفید کلام کیا ہے۔ (پھر علامہ سندیؒ کا کلام ملخصاً نقل کرنے کے بعد فرماتے ہیں:) عقل کا تقاضہ بھی یہی ہے کہ فقہ راوی صحت روایت کے لئے بے اثر ہو۔ ثقات کی جانب سے اس کا نقل کرنا اس بات پر دلالت کرتا ہے کہ یہ قول سلف صالح پر موضوع و مخلوق ہے، جسے کہ متاخرین نے ایجاد کر کے ان کی جانب منسوب کر دیا ہے۔ اس کی شہادت صاحب کشف و تحقیق فخر الاسلام شیخ عبدالعزیز محدث رحیم آبادیؒ نے بھی دی ہے۔ ان کے دلائل میں سے ایک دلیل یہ بھی ہے کہ: ”اگر ہم فقہ راوی کو (غیر فقیہ کی روایت کے مقابلہ میں فقیہ کی روایت کو) لائق ترجیح اور با اثر مان لیں تو بھی یہ نہیں مان سکتے کہ ابن عمر کی حدیث کے رجال فقہاء نہ تھے۔“ حاصل کلام یہ ہے کہ اس حکایت کے علل قادمہ پر دلائل قائم ہیں، پس جو اس کو محل احتجاج میں وارد کرے اور مقدم کرے تو یہ اقدام غریب ہے الخ“۔ (۲)

اور شیخ سید ابو محمد بدیع الدین شاہ الراشدی المکی حفظہ اللہ فرماتے ہیں:

”اور جو امام ابو حنیفہؒ کا امام اوزاعیؒ کے ساتھ مناظرہ منسوب ہے کہ جس میں آں رحمہ اللہ ابن مسعودؓ کی روایت کو ابن عمرؓ کی روایت پر من حیث الفقہ ترجیح دیتے ہیں تو یہ قصہ جھوٹا ہے۔ اسے موفق بن احمد المکی نے ”مناقب الامام ابی حنیفہ“ (۳) میں اپنی سند کے ساتھ بطریق ابی محمد الحارثی ابن ابی محمد بن ابراہیم الرازی ابن سلیمان الشاذ کونی: سمعت سفیان بن عیینة يقول: اجتمع أبو حنیفة والأوزاعی فی دار الحناطین (فساقها). وارد کیا ہے۔ یہ سلسلہ روایت جھوٹا ہے۔ حارثی جس کا نام عبد اللہ بن محمد بن یعقوب الاستاذ السبذ مونی ہے اور اس کا شیخ بلکہ اس کے سب شیوخ کذاب ہیں جن کے تراجم میزان، لسان اور ضعفاء ابن الجوزی وغیرہ میں موجود ہیں۔ پس اس روایت پر اعتماد کرنا جائز نہیں ہے۔ پھر اس میں نکارت بھی موجود ہے کہ جسے ہم نے اپنے رسالہ ”کحل العینین“ میں بیان کیا ہے، اور یہ تیسری وجہ ہے۔ چوتھی وجہ یہ ہے کہ اگر ہم اس کے ثبوت کو تسلیم کر لیں تو بھی ترجیح اس کے برعکس کے لئے ہی ثابت ہے کیونکہ خود شیخ عبدالحی لکھنوی اپنے امام کی ترجیح سے راضی نہ تھے جیسا کہ انہوں نے ”التعلیق المجد علی موطا الامام محمد“ (۴) میں لکھا ہے: ”ألا إن ثبوته

(۲) التعلیقات السلفیة علی سنن النسائی للفقہ جیانی: ۱/۱۰۲

(۱) دراسات اللیب للسندی: ۱۷۷-۱۸۵

(۳) مناقب الامام ابی حنیفہ لابن احمد المکی: ۱/۱۳۰

(۴) التعلیق المجد علی موطا الامام محمد للکھنوی: ص ۷۱

عن النبی ﷺ أكثر وأرجح. پھر انہوں نے حدیث رفع یدین کے متواتر ہونے کا اقرار بھی کیا ہے، چنانچہ لکھتے ہیں: "لم يثبت الترك إلا عن ابن مسعود كما مر كلامه الخ". (۱)

امام ابوحنیفہؒ اور امام اوزاعیؒ کے مابین ہونے والے اس شہرت یافتہ مناظرہ کی اسنادی حیثیت جان لینے کے بعد بھی اگر کوئی اسکی صحت میں شک و شبہ کرے تو ہم اس کو اس مناظرہ کے جملہ مندرجات پر علامہ محمد بن عبدالعزیز محدث رحیم آبادیؒ کا درج ذیل نفیس و ناقدانہ تجزیہ مطالعہ کرنے کی دعوت دیں گے جسے آن رحمہ اللہ نے جناب شبلی نعمانی کی کتاب "سیرۃ النعمان" پر تقبلاً ترتیب دیا تھا، فرماتے ہیں:

"میں کہتا ہوں کہ ہر فقرے اس قصہ کے ایسے مہمل ہیں کہ تھوڑے شعور کا آدمی بھی اگر تامل کرے گا تو کہہ دے گا کہ یہ قصہ غلط اور مہمل ہے..... لہذا میں "فتح القدر" ہی سے اس حکایت کا ہر فقرہ نقل کر کے بحث کرتا ہوں۔

پہلا فقرہ اس حکایت کا یہ ہے کہ امام اوزاعیؒ نے امام ابوحنیفہؒ سے کہا کہ عراق والوں سے نہایت تعجب ہے کہ رکوع میں جاتے اور رکوع سے سر اٹھاتے وقت رفع یدین نہیں کرتے۔ اس فقرہ کو صاحب سیرۃ النعمان نے بھی صفحہ ۸۷ میں لکھا ہے۔ امام اوزاعیؒ کے اس قول کا مطلب ہر عاقل یہی سمجھ سکتا ہے کہ اس وقت کے علمائے حجاز (مکہ مدینہ) رفع یدین کرنے میں متفق تھے ورنہ امام اوزاعیؒ عراق والوں کے رفع یدین نہ کرنے پر تعجب نہ کرتے۔ اور انہیں کو اس کے نہ کرنے میں مخصوص نہ کہتے اور امام ابوحنیفہؒ بھی اس تخصیص کو مان نہ لیتے، بلکہ یوں کہتے کہ اہل عراق کی کیا تخصیص ہے؟ حرین میں بھی فلاں فلاں رفع یدین نہیں کرتے۔ اس سے ظاہر ہے کہ اس وقت کے علمائے حرین سب رفع یدین کے قائل تھے اور ان میں یہ مسئلہ بلا اختلاف جاری تھا اور حرین میں اس وقت بڑے بڑے علماء اولاد صحابہ رسول اللہ ﷺ اور اہل بیت نبی ﷺ موجود تھے۔ امام جعفر صادقؑ (جن کے فضل و کمال اور عظمت و شان کا صاحب سیرۃ النعمان کو بھی صفحہ ۴۵) میں اقرار ہے) بھی وہیں تھے۔ کیوں جناب امام ابوحنیفہؒ کے مقابلہ میں آپ کو امام جعفر صادقؑ کے نسبت یہ خیال نہیں آیا کہ اہل البيت ادری بما فیہ ابوحنیفہؒ نے اس کے جواب میں امام اوزاعیؒ سے یہ کہا: "لأجل أنه لم يصح عن رسول الله ﷺ فیہ شیء"۔ یعنی باوجود اتفاق اہل حرین کے ہم لوگ رفع یدین اس وجہ سے نہیں کرتے کہ رسول اللہ ﷺ سے اس بارہ میں کچھ ثابت نہیں ہے، غرض امام ابوحنیفہؒ نے اہل حرین سے اپنی مخالفت کی وجہ کے بیان میں یہ دعویٰ کیا کہ رفع یدین کے بارے میں رسول اللہ ﷺ سے کچھ ثابت نہیں، حالانکہ موقع یہ تھا کہ عبد اللہ بن مسعود والی

(۱) جلاء العینین، تخریج روایات البخاری فی جزء رفع الیدین للراشدی: ۱۱-۱۲



روایت امام ابوحنیفہ پیش کرتے کیونکہ عراق والوں کے رفع یدین نہ کرنے کی وجہ عبد اللہ بن مسعودؓ کی روایت کا ہونا ہے جیسا کہ کتب حنفیہ اور اسی مناظرہ کے پورے مضامین سے ثابت ہے نہ یہ کہ رسول اللہ ﷺ سے کچھ ثابت نہ ہونا عراق والوں کے رفع یدین نہ کرنے کی وجہ تھی پس اگر قصہ صحیح مانا جاوے تو لازم آئے گا کہ امام ابوحنیفہؒ نے امام اوزاعیؒ سے ایک بات غلط کہی جس کا بطلان پھر خود ہی کر دیا۔ اور عبد اللہ بن مسعودؓ والی روایت پیش کی۔

دوسرا فقرہ اس مناظرہ کا یہ نقل کیا گیا ہے کہ امام ابوحنیفہؒ نے جب یہ دعویٰ کیا کہ رسول اللہ ﷺ سے رفع یدین کے بارے میں کچھ ثابت نہیں تب امام اوزاعیؒ نے کہا: "کیف لم یصح وقد حدثنی الزہری عن سالم عن ابیہ عن رسول اللہ ﷺ کان یرفع یدیہ" الحدیث یعنی کیونکر تم کہتے ہو کہ رسول اللہ ﷺ سے رفع یدین کے بارے میں کچھ ثابت نہیں حالانکہ زہری نے سالم سے روایت کی اور انہوں نے اپنے والد عبد اللہ بن عمرؓ سے کہ رسول اللہ ﷺ رفع یدین کرتے تھے۔ امام اوزاعیؒ نے امام ابوحنیفہؒ کے دعویٰ کو یوں توڑا کہ یہ حدیث صحیح مع سند پڑھ دی کہ تم کہتے ہو کہ اس بارے میں کچھ ثابت نہیں حالانکہ یہ حدیث صحیح موجود ہے۔ امام ابوحنیفہؒ نے اس کے جواب میں اپنے دعویٰ (کچھ ثابت نہیں ہے) کو یوں ثابت کیا کہ عبد اللہ بن مسعودؓ والی روایت پڑھی، حالانکہ اس سے اثبات دعویٰ تو درکنار، ابطال دعویٰ ہوتا ہے کیونکہ دعویٰ امام ابوحنیفہؒ کا یہ تھا کہ کچھ ثابت نہیں حالانکہ رفع یدین کی حدیث کے ثبوت میں امام ابوحنیفہؒ نے کچھ کلام نہیں کیا بلکہ عبد اللہ بن مسعودؓ کی حدیث سے اس کا معارضہ کیا جس کے معنی یہ ہیں کہ ہر چند رفع یدین کی حدیث ثابت ہے مگر اسکے معارضہ موجود ہے اور اس معارضہ کو بسبب فقہ راوی کے ترجیح ہے اور یہ دعویٰ (کچھ ثابت نہیں) کی دلیل نہیں بلکہ اس کی مبطل ہے امام ابوحنیفہؒ کی شان سے نہایت بعید ہے کہ دعویٰ کچھ ہو دلیل کچھ اور۔

تیسرا فقرہ اس مناظرہ کا یہ نقل کیا گیا ہے کہ امام اوزاعیؒ نے امام ابوحنیفہؒ کے اس جواب پر یہ کہا: "أحدثک عن الزہری عن سالم عن أبیہ وتقول حدثنی حماد عن ابراہیم". صاحب "سیرۃ النعمان" نے امام اوزاعیؒ کے اس قول کا صفحہ ۸۷ میں یہ ترجمہ کیا ہے (امام اوزاعیؒ نے کہا سبحان اللہ میں تو زہری سالم عبد اللہ کے ذریعہ سے حدیث بیان کرتا ہوں آپ اس کے مقابلہ میں حماد نخعی علقمہ کا نام لیتے ہیں)۔ میں کہتا ہوں کہ امام اوزاعیؒ کے اس قول کا صریح مطلب یہی ہے کہ زہری اور سالم کے مقابلہ میں حماد اور ابراہیم نام لینے کے قابل نہیں ہیں چنانچہ امام ابوحنیفہؒ کے کہنے پر استبعاد اور تعجب سے کہا کہ زہری اور سالم کے مقابلہ میں ان لوگوں کا نام کیوں کر لیا۔ لفظ سبحان اللہ کلمہ تعجب کہنے کا اور کیا مفاد ہو سکتا ہے۔ امام اوزاعیؒ کے کلام کا صریح مطلب یہی ہے کہ حماد و ابراہیم کی روایت قابل استدلال نہیں ہے، خصوصاً زہری اور سالم کے مقابلہ میں۔ اور یہ بات کتب اسماء الرجال میں طبقات رواۃ کے دیکھنے سے بھی معلوم ہو سکتی ہے۔ حماد کی نسبت "تقریب

التہذیب“ (۱) میں یوں لکھا ہے: ”حماد بن ابی سلیمان مسلم الأشعری مولاہم ابو اسماعیل الکوفی الفقیہ صدوق له أوہام من الخامسة“ یعنی حماد کوفہ کا فقیہ سچا تو ہے مگر وہی ہے پانچویں طبقہ کا ہے۔ اور حافظ ذہبی نے ”میزان الاعتدال“ (۲) میں اس وقت کے محدثین اور فقہاء کے اقوال حماد کے بارہ میں بہت نقل کئے ہیں، جن میں سے بطور نمونہ کے میں یہاں نقل کرتا ہوں۔ ”سمعت حماد بن سلمة قال كنت أسأل حماد بن ابی سلیمان عن المسندات وكانوا يسئلونه عن رأيه وكنت إذا جئت قال لا جاء الله بك وعن الأعمش حدثني حماد بحديث عن ابراهيم وكان غير ثقة وقال الأعمش مرة ثنا حماد وما كنا نصدقه“ حماد بن سلمہ نے کہا کہ میں حماد بن ابی سلیمان سے حدیث پوچھتا تھا اور لوگ ان کی رائے پوچھتے تھے تو مجھ کو دیکھ کر گھبراتے اور کہتے کہ خدا نہ لاوے تجھ کو۔ امام اعمش نے کہا کہ مجھ سے حماد نے ایک حدیث ابراہیم کی روایت سے بیان کی اور وہ ثقہ نہ تھا۔ ایک دفعہ امام اعمش نے یوں کہا کہ حماد نے مجھ سے حدیث بیان کی اور ہم لوگ اس کو سچا نہ جانتے تھے۔ (صاحب سیرۃ النعمان نے امام اعمش کو امام ابوحنیفہ کے ساتھ میں لکھا ہے یہ بھی تعجب کی بات ہے کہ جس کو امام ابوحنیفہ کے استاذ جھوٹا کہیں اس کو خود زہری جیسے شخص پر ترجیح دیں)۔

اور زہری کا حال ”تقریب التہذیب“ (۳) میں یوں لکھا ہے: ”محمد بن مسلم بن عبد اللہ بن عبد اللہ بن شہاب بن عبد اللہ ابن الحارث بن زہرۃ بن کلاب القرشی الزہری وکنیتہ ابو بکر الفقیہ الحافظ متفق علی جلالته واتقانه وهو من رؤوس الطبقة الرابعة“۔ محمد بن مسلم زہری قرشی فقیہ اور حافظ الحدیث ہیں۔ ان کی عظمت شان اور اتقان پر اتفاق ہے یہ چوتھے طبقے والوں کے سرداروں میں سے ہیں۔ لوگ دونوں (حماد، زہری) کے مراتب ملاحظہ کریں حماد پانچویں طبقہ کے اور زہری چوتھے طبقہ والوں کے سردار اور ان کی صفت صرف فقیہ لکھی ہے اور ان کی صفت فقیہ اور حافظ (یعنی محدث) لکھی ہے۔ ان کی حالت یہ ہے کہ وہم بہت ہوتا تھا اور اکابر ائمہ نے ان پر جرح کی اور غیر ثقہ کہا اور ان کی حالت یہ ہے کہ ان کی عظمت شان اور ان کی روایت کی قوت متفق علیہ ہے۔ اسی واسطے امام اوزاعی نے کہا کہ زہری کے مقابلہ میں حماد کا کیا نام لیتے ہو یعنی حماد راوی مجروح وہی ہے اسکی روایت مقبول نہیں خصوصاً زہری جیسے شخص کے مقابلہ میں۔ اس موقع میں امام ابوحنیفہ کا یہ جواب دینا کہ حماد زہری سے افقہ ہیں گویا سوال

(۱) تقریب التہذیب: ۱/۱۹۷

(۲) میزان الاعتدال: ۱/۵۹۵-۵۹۶

(۳) تقریب التہذیب: ۲/۲۰۷

زآسمان وجواب از ریسمان ہے۔ کیونکہ امام ابوحنیفہؒ کے نزدیک فقہت سبب ترجیح تو جب ہے کہ عدالت و ضبط میں مساوات ہو اور جب عدالت و ضبط ہی میں نقصان ہو تو فقہت سبب ترجیح کیوں کر ہو سکتی ہے۔ امام اوزاعیؒ تو نقصان راوی کہتے ہیں اور امام ابوحنیفہؒ بجائے دفع نقصان کے سبب ترجیح بیان کرتے ہیں۔ علاوہ ازیں میں کہتا ہوں کہ فقہت سے امام ابوحنیفہؒ کی کیا مراد ہے؟ اگر مسائل فرعی کا زیادہ جاننا مراد ہے تو قطع نظر اس کے کہ یہ بات محض بے دلیل اور اثبات دعویٰ بہ دعویٰ ہے۔ بادی الرائے میں بھی محض مہمل ہے کیونکہ یہ اس قسم کی بات ہے کہ دو شخصوں نے کوئی خبر کہی تو ایک خبر کو بایں نوع ترجیح دی جاوے کہ اس کے راوی کو دس مسئلے معلوم ہیں اور دوسری خبر کے راوی کو آٹھ مسئلے معلوم ہیں کوئی عاقل ایسا کہہ سکتا ہے بھلا؟ مسئلہ دانی کی کمی بیشی کو کسی خبر کی صحت و عدم صحت میں کیا دخل ہے؟ چنانچہ اصول فقہ حنفیہ میں بھی فقہ راوی سبب ترجیح بایں معنی نہیں لکھا ہے اور اگر امام ابوحنیفہؒ کی یہ مراد ہے کہ حماد زہری سے زیادہ سمجھدار تھے یعنی مطالب حدیث کے زہری سے زیادہ سمجھتے تھے جیسا کہ اصول حنفیہ میں ہے کہ فقہ راوی سبب ترجیح اس وجہ سے ہے کہ سمجھی ہوئی بات زیادہ یاد رہتی ہے تو حماد کو بمقابلہ زہریؒ افقہ کہنا محض غلط ہی نہیں بلکہ روایت و درایت دونوں کے خلاف ہے۔ زہریؒ مدینہ طیبہ کے عالم، اہل زبان، قرشی، اولاد صحابہ و اہل بیت، علمائے حجاز اہل لسان کے شاگرد خود فقیہ و محدث دونوں، اور حماد کوفہ کے رہنے والے، ابراہیم نخعی کوفی کے شاگرد نہ خود حجازی حجازی کے شاگرد بھلا کوئی عاقل کہہ سکتا ہے کہ حماد حدیث کے مطالب زہریؒ سے زیادہ سمجھتے تھے۔ ایسی لغو و مہمل باتوں کی نسبت امام ابوحنیفہؒ کی طرف کرنی مدح نہیں بلکہ ہجو و بلیغ اور نادان کی دوستی ہے۔

اب ابراہیم نخعی و سالم کا مقابلہ سنئے۔ حافظ ذہبی نے ”میزان الاعتدال“ (۱) میں ابراہیم نخعی کا حال لکھا ہے: ”ابراہیم بن یزید النخعی أحد الاعلام يرسل عن جماعة وقد رأى زيد بن أرقم وغيره ولم يصح له سماع من صحابي وقد قال فيه الشعبي ذاك الذي يروى عن مسروق ولم يسمع منه شيئاً قلت وكان لا يحكم العربية ربما لحن ونقموا عليه قوله لم يكن ابو هريرة فقيها وقال يونس بن بكير عن الأعمش قال ما رأيت أحداً روى بحديث لم يسمعه من ابراهيم قلت استقر الأمر على أن ابراهيم حجة وأنه إذا أرسل عن ابن مسعود وغيره فليس ذلك بحسن“۔ ابراہیم نخعی ایک بڑے شخص ہیں، ایک جماعت سے مرسل طور پر روایت کرتے ہیں۔ انہوں نے زید بن ارقم وغیرہ کو دیکھا تھا اور کسی صحابی سے سماع ان کا ثابت نہیں اور ان کے بارے میں امام شعبی نے کہا ہے کہ یہ مسروق سے روایت کرتا ہے، حالانکہ مسروق سے اس نے کچھ سنا نہیں ہے۔ حافظ ذہبی کہتے ہیں کہ ابراہیم نخعی کی عربیت اچھی نہ تھی بیشتر عبارت میں غلطی کرتے تھے اور لوگوں

نے ان کے اس قول پر اعتراض کیا ہے کہ ابوہریرہ فقیہ نہ تھے اور یونس بن بکیر نے امام اعمش سے روایت کی ہے کہ انہوں نے کہا کہ میں نے ابراہیم سے زیادہ بغیر سنے ہوئے روایت کرنے والا کسی کو نہ دیکھا۔ حافظ ذہبی کہتے ہیں: بات یہ ٹھہری کہ ابراہیم حجت تو ہیں مگر جب ابن مسعود وغیرہ سے روایت کریں تو وہ ٹھیک نہیں۔“

اور سالم کا حال ”تقریب التہذیب“ (۱) میں یوں مذکور ہے: ”سالم بن عبد اللہ بن عمر بن الخطاب القرشی العدوی أبو عمر أو ابو عبد الله المدني أحد الفقهاء السبعة وكان ثبتا عابدا فاضلا كان يشبه بأبيه في الهدى والسمت من كبار الثالثة۔ سالم عبد اللہ کے پوتے عمر فاروق کے پوتے فقہائے سبعہ و فقہائے ناموران مدینہ میں سے ایک ہیں۔ ثقہ عابد فاضل تھے، طریقہ سیرت میں اپنے باپ کے مشابہ تھے، تیسرے طبقہ والوں میں بڑے درجہ کے ہیں۔“

اور ”خلاصۃ تہذیب التہذیب“ میں ہے: ”سالم بن عبد اللہ بن عمر العدوی المدنی الفقیہ أحد السبعة عن أبيه و ابی هريرة و رافع بن خديج و عائشة قال ابن اسحاق أصح الأسانيد كلها الزهري عن سالم عن أبيه وقال مالك كان يلبس الثوب بدرهمين وعن نافع كان ابن عمر يقبل سالما ويقول شيخ يقبل شيخا“ ..... سالم عبد اللہ بن عمر کے بیٹے عدوی مدینہ کے فقیہ فقہائے سبعہ میں سے ایک ہیں۔ اپنے والد اور ابوہریرہ اور رافع بن خدیج اور حضرت عائشہ کے شاگرد ہیں۔ ابن اسحاق نے کہا کہ ساری سندوں سے بڑھ کر صحیح زہری کی سند۔ سالم سے اور ان اپنے باپ سے ہے۔ امام مالک کہتے ہیں کہ سالم دو درہم کا کپڑا پہنتے تھے اور نافع سے مروی ہے کہ حضرت عبد اللہ بن عمر سالم کا بوسہ لیتے اور کہتے کہ بوڑھا بوڑھے (یعنی باعتبار فضل کے) کا بوسہ لیتا ہے۔

بھلا جو شخص آغوش عاطفت میں چند صحابہ رضی اللہ عنہم کے تربیت یافتہ ہو اور حضرت عبد اللہ بن عمر سرفراز بیٹا ہو، عمر فاروق کا پوتا ہو، جس کے گھر سے شریعت محمدی کی ترویج ہوئی ہو، جس کا علم و فضل اس وقت کے علمائے مدینہ میں مسلم ہو، جس کا فضل اقران تابعین میں مانا ہوا ہو اس کی نسبت کہا جاتا ہے کہ فلاں شخص کو دنیا رہنے والا جس سے حدیث کی روایت مرفوعاً کم، حجاز عرب کا رہنے والا نہیں، عربیت اس کی اچھی نہیں، مطالعہ حدیث کو زیادہ سمجھتا نہیں خاص کر ایسے امر (نماز میں رفع الیدین) کی نسبت جس میں تفقہ کو کچھ دخل نہیں، یہ کیا ناحق پسندی اور واشگاف غلط بیانی ہے۔ ایسی باتوں کی نسبت امام ابوحنیفہ کی طرف کرنی مدح نہیں بلکہ سراسر قدح اور وہی نادان کی دوستی کا نتیجہ ہے۔ علاوہ دو شخصوں کے فضل و کمال کا موازنہ تو وہ شخص کر سکتا ہے جس نے دونوں کی صحبت اٹھائی ہو اور دونوں کے علم و طباعی کے جانچ کا اس کو موقع ملا ہو جیسے امام محمد کہ ایک زمانہ تک امام

بوحنیفہ کی صحبت میں رہے اور ان سے پڑھا، پھر بعد ان کے امام مالک کی شاگردی کی اور ان سے مستفید ہوئے۔ انہوں نے دونوں کے علم و فضل کا موازنہ کیا اور امام شافعی کے مناظرہ میں صاف کہہ دیا کہ امام مالک قرآن و حدیث اور آثار صحابہ وغیرہ کا علم امام ابوحنیفہ سے زیادہ رکھتے تھے جیسا کہ صاحب ”سیرۃ النعمان“ کی محولہ کتاب سے ہم اوپر ثابت کر چکے خلاف اس کے امام ابوحنیفہ کہ انہوں نے زہری اور سالم یا ابراہیم نخعی اور علقمہ کی صحبت نہیں اٹھائی، اور نہ ان لوگوں کے فضل و کمال کے جانچ کا ان کو موقع ملا، اور نہ کوئی ایسی صورت ہوئی جس سے وہ ان لوگوں کے قدر علم و تفقہ کا پتہ لگا سکتے۔ ایسی حالت میں امام ابوحنیفہ کا موازنہ کرنا لغو اور محض اپنے وہم خیال کی پیروی نہیں تو اور کیا ہے؟ میرا حسن ظن اس سے آبی ہے کہ امام ابوحنیفہ نے ایسا کہا ہو علاوہ ان سب باتوں کے سارے اہل اصول نے سب ترجیح احدی الروایتین یہ لکھا ہے کہ ایک طرف راوی فقیہ ہو اور ایک طرف غیر فقیہ نہ یہ کہ دونوں طرف راوی فقیہ ہوں مگر ایک طرف کا راوی افقہ ہو چنانچہ صاحب ”سیر النعمان“ نے خود بھی یہی لکھا ہے۔

علاوہ یہ بھی اصول کا مسئلہ ہے کہ اثبات نفی پر مقدم ہے کیونکہ نفی سہو اور عدم العلم پر محمول ہو سکتی ہے اور اثبات کا کوئی محمل صحیح نہیں ہے۔ پس زہری کی روایت میں فقہ راوی و علو سند و اثبات میں وجہ ترجیح موجود ہے اور حماد کی روایت میں کوئی سبب ترجیح نہیں ہے، راوی کا افقہ ہونا یہ اگر مان لیا جاوے تو سبب ترجیح نہیں ہے، اور اگر ہو تو یہ ایک وجہ تین سبب کا مقابلہ نہیں کر سکتی، ان اصول درایت کے موافق یہ حکایت محض لغو ٹھہرتی ہے، کیونکہ امام ابوحنیفہ نے زہری و سالم کی فقہت کا انکار نہیں کیا، اور کیونکر کرتے، ان لوگوں کی جلالت شان پر تو اتفاق تھا، پس امام ابوحنیفہ اور امام اوزاعی کے مناظرہ کا قصہ قطع نظر روایت کے اصول درایت کے رو سے بھی محض غلط اور مہمل ٹھہرا۔ اس تحقیق و بیان سے روایت بالمعنی اور فقہ راوی کی قید کے متعلق باتیں خوب واضح ہو گئیں اور اس بنا پر مناظرہ امام ابوحنیفہ اور امام اوزاعی کا قصہ جو صاحب ”سیرۃ النعمان“ نے لکھا تھا باطل و غلط ثابت ہو گیا۔ میں نے اس حکایت کی سند سے اسی وجہ سے بحث نہیں کی کہ جب مضمون ہی اس حکایت کے لغو اور مہمل ہونے پر دلالت کرتا ہے تو سند سے بحث کرنے کی کیا ضرورت ہے؟ اور یہ بھی بات تھی کہ سند کے متعلق بحثیں بہت ہو چکی ہیں۔ (۱)

پس معلوم ہوا کہ فقہت راوی کی بنیاد پر بعض صحابہ کی روایات کو راجح اور بعض کی روایات کو مرجوح قرار دینا ایک لغو اور مہمل اصول ہے۔ امام سخاوی اس اصول کی تردید فرماتے ہوئے ایک مقام پر لکھتے ہیں:

”ولا عبرة برد بعض الحنفية روايات سيدنا أبي هريرة رضي الله عنه

(۱) حسن البیان للعلامة محمد عبدالعزیز محدث رحیم آبادی: ص ۶۰-۷۱ (ملخصاً)

وتعليهم بأنه ليس بفقیه۔ (۱)

یعنی ”بعض حنفیہ کا سیدنا ابوہریرہؓ کی روایات کو رد کرنا معتبر نہیں ہے۔ حنفیہ اس کی علت یہ بیان کرتے ہیں کہ وہ فقیہ نہیں تھے“۔ علامہ شیخ محمد معین سندھی حنفی نے حنفیہ کے نزدیک بھی ترجیح بالفقہ کے معتبر ہونے کا انکار کیا ہے، چنانچہ لکھتے ہیں:

”سوم: فقہ الرواة کو صحت مروی میں کوئی اثر (یعنی دخل) نہیں ہے کیونکہ اس کا مدار تو عدالت و ضبط ہے جسے سب نے صحت حدیث کے لئے شرط قرار دیا ہے۔ قلت فقہ وثوق روایت کے ملتزمات اور اس کے شرائط کے لئے موجب وھن نہیں ہے۔ اگر فقہ الرواة کا انکار کیا جائے تو ابن عمر کی حدیث کا علوء سند باقی رہ جاتا ہے صحت کے لئے ضروری اور کافی ہے۔ حنفیہ بھی اس بات کا اعتقاد نہیں رکھتے کہ راوی میں قلت فقہ اس کی روایت کے لئے باعث وھن ہے بلکہ وہ تو صحابہ میں سے جو قلیل الفقہ تھے ان کی صرف وہ روایات جو قیاس کے خلاف ہوں ان پر قیاس کو مقدم ٹھہراتے ہیں۔ مگر ایسا کرنا ان کے نزدیک بسبب عدم فقہ راوی صحت روایت پر وھن نہیں ہوتا، بلکہ اس سے ان کی مراد یہ ہوتی ہے کہ غیر فقیہ کی مرویات کے مقابلہ میں فقیہ کی مرویات کو باعتبار صحت زیادہ وثوق حاصل ہوتا ہے۔ لہذا وہ ابوہریرہؓ، انس بن مالکؓ، جابر بن سمرہؓ، کہ جو ان کے نزدیک صحابہ میں سے فقہاء میں قلیل تھے، کی احادیث پر قیاس کو مقدم ٹھہرانے کی جانب گئے ہیں۔ حضرت ابوہریرہؓ پر انہوں نے قلت فقہ کا لگایا ہے، لیکن اس سے تو ان صحابہ پر شدید طعن واقع ہوتا ہے۔ اس قول سے انہوں نے صحابہؓ کی نسبت ایک عظیم جسارت کی ہے (طویل کلام کے بعد فرماتے ہیں:) جب یہ ظاہر ہو گیا کہ فقہ راوی صحت حدیث میں اور غیر فقیہ حدیث پر اس کی قوت کے لئے بے اثر ہے، اور یہ کہ امام ابوحنیفہؒ کے اصحاب جو کثرت و قلت فقہ کے اثر کو بے اثر کرتے ہیں تو وہ ترجیح المروی کی وجہ سے نہیں بلکہ تقدیم قیاس کی وجہ سے ہے۔ پس اس حکایت میں فقیہ کی روایت کی غیر فقیہ کی روایت پر ترجیح کے قول کی امام ابوحنیفہؒ کی جانب نسبت امارات اختلاف میں سے ہے۔“ (۲)

علامہ محمد معین سندھی کے اس مفید کلام کو محدث شہیر علامہ عبدالرحمن مبارکپوری نے ”مقدمہ تحفۃ الأوزی“ کی فصل (۴۰) ”فی ذکر بعض الأصول التي ذكرها الحنفية أو غيرهم من الأحاديث الصحيحة والكلام عليها“۔ (۳) میں مفصلاً اور شیخ عطاء اللہ حنیف بھوجیائی نے ”التعليقات السلفية على سنن النسائي“ (۴) میں مختصراً نقل کیا ہے، مگر جناب ابوالحسنات عبدالحی لکھنوی، علامہ محمد معین سندھی

(۲) دراسات اللبیت للسندی: ۲۱۱، الاجوبۃ الفاضلة: ۲۱۵-۲۱۶

(۱) فتح المغیث للسجاوی: ۱۰۰/۴

(۳) مقدمہ تحفۃ الأوزی للمبارکفوری: ۱۶۲

(۴) تعليقات السلفية: ۱۰۲/۱

کے اس کلام کو محل نظر بتاتے ہوئے تعقلاً لکھتے ہیں:

”یہ کلام محل نظر ہے اور یہ کوئی پوشیدہ بات نہیں کیونکہ: اگر صاحب دراسات کا یہ قول درست ہو کہ صحت مروی کے لئے فقہ بے اثر ہے کیونکہ اس کا دار و مدار تو اس کی مذکورہ شرائط مثلاً عدالت وغیرہ پر ہوتا ہے اور یہ کہ قلت فقہ شرائط تحمل میں موجب وہن نہیں ہے اور یہ کہ جو لوگ عام انسانوں کے خلاف غیر فقیہ کی روایات کے عدم قبول کے قائل ہیں وہ صحابہ پر طعن کرنے کے مرتکب ہیں، ایسا حنفیہ کی صرف ایک جماعت کے نزدیک درست ہے۔ سب کے نزدیک نہیں، جیسا کہ ”کشف الأَسرار“ (۱) شرح أصول البرز دوی لعبد العزیز البخاری، ”غایۃ التحقیق“ (شرح ”المنتخب“ للحماسی)، ”التلویح مع (۲) التوضیح لسعد التفتازانی اور ”التحریر“ لکمال بن الہمام بشرح تلمیذہ ابن امیر الحاج الحلی (۳) وغیرہ میں مبسوط طریقہ پر مذکور ہے۔ لیکن ان کا یہ قول درست نہیں ہے کہ حنفیہ کے نزدیک غیر فقیہ کی حدیث پر از روئے قوت حدیث، فقہ راوی بے اثر ہے اور یہ کہ علمائے حنفیہ اگر باعتبار فقہ ترجیح بیان کرتے ہیں۔ تو اس سے ان کی مراد یہ جہت نہیں بلکہ دوسری جہت ہوتی ہے۔ پس اصول حنفیہ کی کتب غیر فقہاء کی مرویات پر فقہاء کی مرویات کی ترجیح کے اعتبار پر وارد ہیں۔ اس بارے میں امام ابوحنیفہؒ کی طرف اس کی نسبت بیان کرنے میں صرف ابن ہمام ہی متفرد نہیں ہیں بلکہ اس کی صراحت ان سے قبل اور ان کے بعد کی ایک جماعت نے کی ہے، یہ چیز ان لوگوں پر مخفی نہیں ہے جو اپنی آنکھیں کھلی اور نظر میں وسعت رکھتے ہیں۔

اس مقام پر اگر یہ کہا جائے کہ اصلاً حدیث میں فقہ بے اثر ہے، جو چیز اسکے ضعف یا قوت میں موثر ہے وہ شروط صحت میں راوی کا تفاوت درجات (نقصاناً و کمالاً) ہے اور فقہ وہ امر ہے کہ جس سے فقیہ، غیر فقیہ پر نفی فضیلت پا جاتا ہے، چنانچہ فقیہ کی حدیث کی غیر فقیہ کی حدیث پر ترجیح واقع نہیں ہوتی۔ تو اس کا جواب یہ ہے کہ فقہ میں تفاوت سے حدیث میں بھی تفاوت واقع ہوتا ہے..... اور یہ اس لئے بھی کہ صحابہ کرامؓ کے مابین روایت بالمعنی شائع تھی۔ ان میں سے صرف چند لوگوں نے ہی اسے جائز نہ سمجھا تھا، پس اگر راوی فقیہ ہو تو حدیث کے الفاظ کے معانی سمجھنے میں اجتہاد اور اس کے ظاہر و پوشیدہ معانی میں تامل کرے گا، برخلاف ایک غیر فقیہ کے جو صرف ظاہری معانی کو ہی لے گا، بواطن مبانی تک اس کی رسائی نہ ہوگی۔ پس اس جہت سے پہلا شخص دوسرے شخص پر ترجیح پائے گا اور عند التعارض دوسرے شخص کو ترجیح نہیں ہوگی۔

(۱) کشف الأَسرار: ۲/۲۸۳

(۲) التلویح مع التوضیح: ۲/۵

(۳) التحریر بشرح ابن امیر الحاج: ۲/۲۵۰

یہاں اگر یہ کہا جائے کہ صحابہ گرامم حدیث کے الفاظ بعینہ حفظ کرنے اور احادیث کو انہی کی اصل صیغہ پر تبلیغ کرنے میں بکثرت اعتناء کرتے تھے، چنانچہ ان سے بکثرت ایسا منقول ہے۔ جہاں تک دو لفظوں میں شک اور دو جملوں میں تردد کا تعلق ہے تو وہ اس پر شدید نکیر کیا کرتے تھے جو کسی خبر کے لفظ کو دوسرے لفظ سے بدل دے، خواہ اس سے معنی میں نہ کوئی فساد واقع ہوتا ہو اور نہ ہی اس سے معنی متغیر ہوتے ہوں، جیسا کہ ان تمام لوگوں میں سے کسی پر بھی مخفی نہیں ہے جو کتب فن پر نگاہ رکھتے ہیں اور سنن کی روایات پر تامل کرتے ہیں۔ پس یہ چیز ان سے مستبعد ہے کہ وہ الفاظ کو بدل دیں اور مواقع الفاظ پر تامل نہ کریں خواہ غیر فقیہ ہی ہوں۔ میں کہتا ہوں کہ اس کے ساتھ ہی بکثرت صحابہ روایت لکھنی پر غیر ملتزم اور روایت بالمعنی پر مکلف تھے، پس اگر وہاں تفاوت بالفقہ ظاہر نہ ہوا ہو تو یہاں ظاہر ہے۔ اگر صحابہ میں روایت کے الفاظ کے ساتھ اعتناء کرنا موجود بھی ہو تو وہ ان کے بعد میں آنے والے رواۃ اور ائمہ میں مفقود ہو گیا تھا، پس انہوں نے اعتناء بالمعنی کے بغیر روایت بالمعنی کو جائز قرار دیا اور یہی اکثر فقہاء و محدثین کا مذہب ہے، برخلاف فقہاء و محدثین کے ایک گروہ کے۔ پس ضروری ہے کہ فقہ میں ان کا تفاوت اور مقدار تامل و افہام کے لحاظ سے ترجیح کا اعتبار کیا جائے۔ (۱)

علامہ لکھنوی کے اس کلام میں کئی امور ایسے ہیں جن کا حقیقت سے دور کا بھی واسطہ نہیں ہے، یا پھر حقائق کو توڑ مروڑ کر اپنی مرضی کے مطابق ڈھالنے کی کوشش کی گئی ہے، لیکن چونکہ یہاں ان سب چیزوں کا جواب دینا طول محض کا سبب ہوگا اس لئے ہم اس سے صرف نظر کرتے ہوئے علامہ محمد معین سندھی کا ایک اور مفید و پر مغز اقتباس نقل کرتے ہیں۔ آں رحمہ اللہ فرماتے ہیں:

۱- ”فقہ راوی کو تحمل اور صدق روایت میں کوئی اثر ہی نہیں، (۲) صحابہ میں یہ امکان ہی نہیں کہ روایت بالمعنی میں ایسی غلطی کریں کہ جس سے حدیث کا مقصود فوت ہو جائے، (۳) جو لوگ نبی ﷺ سے الفاظ ضبط کرنے کی کوشش فرماتے تھے، کیسے ممکن ہے کہ وہ معنی ادا کرنے میں غلطی کریں، (۴) وہ لوگ اہل زبان تھے، ان سے اداء معنی میں غلطی کا احتمال کس طرح ہو سکتا ہے؟، پھر ابو ہریرہ جیسا دانشمند آدمی، کہ جس کی طرف بوقت ضرورت عبادلہ جیسے فقہائے صحابہ رجوع کیا کرتے تھے، (۵) نبی ﷺ نے ان کے حق میں حفظ کے لئے دعا فرمائی تھی جس کا اثر یہ ہوا کہ بقول حضرت ابو ہریرہ اس کے بعد مجھے کبھی نسیان نہیں ہوا۔ پس اگر یہ حفظ بلا فہم ہو یا ان سے غلط فہمی ہو جانے کا امکان ہو تو پھر اس دعاء کا کیا فائدہ ہوا؟ (۶) جو لوگ صحیحین کے رجال کے خصائص سے واقف ہیں، انہیں معلوم ہے کہ ادنیٰ اور معمولی آدمی بھی نبی ﷺ کے ارشاد کی غلط تعبیر نہیں کر سکتا۔ (پھر



فرماتے ہیں: ”ولہذا قال شیخ الحنفیة صاحب الكشف والتحقیق فی التحقیق ولم ینقل عن أحد من السلف اشتراط الفقه من الراوی فثبت أنه قول مستحدث بمثل هذا لا ینسب إلى ابی حنیفة رحمہ اللہ۔ یعنی شیخ حنفیہ علامہ عبدالعزیز البخاری، صاحب ”التحقیق“ و ”كشف الأسرار“، کتاب ”التحقیق“ میں اسی باعث فرماتے ہیں کہ فقہ راوی کی شرط ائمہ سلف میں کسی سے بھی منقول نہیں ہے۔ پس ثابت ہوا کہ یہ من گھڑت بات ہے، ایسی بات امام ابوحنیفہ کی طرف منسوب نہیں کی جاسکتی۔“ (۱)

یہاں ”اصول البرزوی“ کے شارح عبدالعزیز بن احمد البخاری کا مندرجہ ذیل اقتباس پیش کرنا بھی فائدہ سے خالی نہیں ہے، چنانچہ فرماتے ہیں:

”فأما عند الشيخ ابی الحسن الكرخی ومن تابعه من أصحابنا فلیس فقه الراوی بشرط لتقدیم خبره علی القیاس بل یقبل خبر كل عدل ضابط اذا لم یکن مخالفا للكتاب والسنة المشهورة ویقدم علی القیاس قال أبو الیسر وإلیه أكثر العلماء لأن التغبیر من الراوی بعد ثبوت عدالته وضبطه موہوم۔“ (۲)

”اور شیخ ابوالحسن کرخی اور ہمارے اصحاب میں سے ان کے اتباع کے نزدیک فقہ راوی قیاس پر خبر کی تقدیم کے لئے شرط نہیں ہے بلکہ وہ ہر عادل ضابط کی روایت کو قبول کرتے ہیں بشرطیکہ ان کی روایت کتاب اور مشہور سنت نبوی کے خلاف نہ ہو، اور اسے قیاس پر مقدم کرتے ہیں۔ ابو الیسر کا قول ہے کہ اکثر علماء اسی طرف گئے ہیں کیونکہ راوی کی عدالت وضبط کے ثبوت کے بعد اس کی طرف سے حدیث کے مفہوم میں تغیر و تبدل موہوم سی بات ہے۔“

مشہور حنفی عالم شیخ عبدالقادر قرشی (۱۷۷۷ھ) فرماتے ہیں:

”مذهب عیسیٰ بن ابان من أصحابنا اشتراط فقه الراوی لتقدیم الخبر علی القیاس وخرج علیہ حدیث المصراة وتابعه أكثر المتأخرین فأما عند الشيخ أبی الحسن الكرخی ومن تابعه من الأصحاب فلیس فقه الراوی شرطاً فی تقدیم الخبر علی القیاس بل یقبل خبر كل عدل ضابط اذا لم یکن مخالفا للكتاب أو السنة المشهورة یقدم علی القیاس۔ قال أبو الیسر وإلیه مال أكثر العلماء قال فی التحقیق فی شرح

(۱) دراسات اللیب: ص ۳۱۵-۳۱۶

(۲) كشف الأسرار لعبدالعزیز البخاری: ۲/۷۰۳

الاخسيكثي للإمام عبد العزيز وقد عمل أصحابنا بحديث أبي هريرة رضي الله عنه إذا أكل أو شرب ناسيا وإن كان مخالفا للقياس حتى قال أبو حنيفة لولا الرواية لقلت بالقياس وقد ثبت عن أبي حنيفة رضي الله عنه أنه قال ما جاءنا عن الله و عن رسول الله ﷺ فعلى الرأس والعين ولم ينقل عن أحد من السلف اشتراط الفقه في الراوي فثبت أنه قول محدث“ (۱)

”خبر کی قیاس پر تقدیم کے لئے فقہ الراوی کی شرط ہمارے اصحاب میں سے عیسیٰ بن ابان کا مذہب ہے اور اسی پر حدیث مصراة کو تخریج کیا ہے۔ متاخرین میں سے اکثر نے اس کی اتباع کی ہے لیکن شیخ ابوالحسن کرخی اور اصحاب میں سے ان کے اتباع کے نزدیک قیاس پر خبر کی تقدیم کے لئے فقہ الراوی شرط نہیں ہے۔ بلکہ وہ ہر عادل ضابط کی روایت کو قبول کرتے ہیں، بشرطیکہ ان کی روایت کتاب اللہ اور مشہور سنت رسول اللہ کے خلاف نہ ہو، اور اسے قیاس پر مقدم کرتے ہیں۔ ابوالیسر کا قول ہے کہ اکثر علماء اسی طرف گئے ہیں۔ امام عبدالعزیز نے کتاب التحقیق فی شرح الاخسیکی میں بیان کیا ہے کہ ہمارے اصحاب کا حضرت ابوہریرہ کی حدیث پر عمل ہے مثلاً اگر کوئی روزہ دار بھول کر کھاپی لے، اگرچہ کہ یہ خلاف قیاس ہے، حتیٰ کہ امام ابوحنیفہ نے فرمایا کہ اگر اس بارے میں روایت موجود نہ ہوتی تو میں قیاس سے حکم دیتا۔ اور امام ابوحنیفہ سے ثابت ہے کہ آل رحمہ اللہ نے فرمایا: اللہ تعالیٰ اور رسول اللہ ﷺ کی طرف سے جو خبر بھی ہمارے پاس آئے وہ ہمارے سر و چشم پر ہے اور سلف میں سے کسی سے بھی فقہ الراوی کی شرط منقول نہیں ہے، پس ثابت ہوا کہ یہ قول نوا ایجاد ہے۔“

اسی طرح صاحب ”قمر الاقمار“ رقمطراز ہیں:

”فقہ الراوی کی اشتراط فقط عیسیٰ بن ابان کا مذہب ہے۔ متاخرین میں جو بھی اس کے قائل ہوئے ہیں اسی کی اتباع میں ہوئے ہیں۔ یہ مذہب نہایت کمزور ہے بلکہ مستحدث ہے۔ اس کے لئے قدماء سلف سے، راوی کی فقہت کی وجہ سے (حدیث پر) قیاس کے مقدم ہونے کی شرط منقول نہیں ہے۔ اس کے برعکس ہمارے امام اعظم سے تو یہ منقول ہے کہ ہمارے پاس ہمارے اللہ اور رسول کی جو بات پہنچے گی وہ سر آنکھوں پر ہے۔“ (۲)

(۱) کتاب الجامع مع الجواهر المحمدیہ للقرشی: ۲/۲۱۷-۲۱۸

(۲) قمر الاقمار شرح نور الانوار: ص ۱۷۹

اور شاہ ولی اللہ محدث دہلوی صاحب فرماتے ہیں:

”محققین کی یہ قوی رائے ہے کہ عدل و ضبط کے بعد راوی کے لئے فقہ کی شرط صرف عیسیٰ بن ابان کا مذہب ہے۔ بہت سے متاخرین بھی ان کے ساتھ ہیں۔ امام کرنی اس کے خلاف ہیں اور قدماء احناف سے بھی یہ مذہب منقول نہیں ہے۔ انکی رائے ہے کہ حدیث بہر حال مقدم ہے“۔ (۱)

اور متاخرین میں سے علامہ شبیر احمد عثمانی فرماتے ہیں:

”ولم ينقل عن احد من السلف اشتراط الفقه في الراوى فثبت ان هذا القول مستحدث“ (۲)

”راوی میں اشتراط فقہ سلف میں سے کسی سے منقول نہیں ہے پس ثابت ہوا کہ یہ قول نوا ایجاد ہے“۔

## حضرت ابو ہریرہ کی فقاہت کا ثبوت

ابن سعد لکھتے ہیں کہ: ”حضرت عثمان کی شہادت کے بعد مدینہ منورہ میں جو صحابی فتویٰ میں مرجع

انام تھے وہ یہ ہیں: ابن عباس، ابن عمر، ابوسعید الخدری، ابو ہریرہ اور جابر رضی اللہ عنہم“۔ (۳)

امام شافعی نے اپنی ”مسند“ میں تخریج کی ہے کہ ”ایک مرتبہ حضرت ابن عباس سے کوئی مسئلہ پوچھا

گیا تو آپ نے حضرت ابو ہریرہ سے کہا: ”أفته يا أبا هريرة“ (اے ابو ہریرہ آپ فتویٰ دیجئے) پھر آپ نے جو فتویٰ دیا حضرت ابن عباس نے بھی اس کی موافقت فرمائی“۔ (۴)

بلاذری لکھتے ہیں کہ ”حضرت عمر نے حضرت ابو ہریرہ کو بحرین نماز پڑھانے اور لوگوں کے جھگڑے

وتنازعات کے فیصلے کرنے کے لئے بھیجا تھا“۔ (۵) امام ابن حزم اندلسی نے تیرہ متوسط درجہ کے مفتیین صحابہ میں چوتھے نمبر پر حضرت ابو ہریرہ کا تذکرہ کیا ہے۔ (۶) امام ذہبی فرماتے ہیں:

”ابو هريرة الدوسي اليماني الحافظ الفقيه صاحب رسول الله ﷺ ..... وكان

من أوعية العلم ومن كبار أئمة الفتوى مع الجلالة والعبادة والتواضع“۔ (۷)

(۱) حجة الله البالغة للدهلوي: ۱/۱۶۱

(۲) مقدمة فتح الملهم: ۱/۱۱

(۳) الطبقات الكبرى لابن سعد: ۲/۳۷۲ (ملخصاً)

(۴) مسند الإمام الشافعي ص ۲۷۲، البرهان: ۱/۶۲۸، فتح المغيب للسخاوي: ۳/۱۰۱، مجموع الفتاوى: ۳/۵۳۲-۵۳۸

(۵) فتوح البلدان للبلاذري: ص ۹۲، فتح المغيب للسخاوي: ۳/۱۰۰-۱۰۱

(۶) الاحكام في أصول الاحكام لابن حزم: ۵/۹۲

(۷) تذكرة الحفاظ: ۱/۳۲-۳۳

یعنی ”حضرت ابو ہریرہ الدوسی الیمانی حافظ حدیث اور رسول اللہ ﷺ کے صحابی تھے..... علم کا خزینہ اور کبار ائمہ فتویٰ میں سے تھے۔ جلیل القدر، عابد اور منکسر المزاج تھے۔“

ایک اور مقام پر فرماتے ہیں: ”حضرت ابو ہریرہؓ حفظ حدیث اور ادائے حدیث میں سب سے فائق تھے۔“ (۱)

حافظ ابن حجر عسقلانی، قاضی عیاض اور ابو حامد غزالی رحمہما اللہ کے اس قول پر کہ ”حضرت ابو ہریرہ مفتی نہیں تھے“، نقد کرتے ہوئے لکھتے ہیں:

”ہمارے نزدیک ضابطہ یہ ہے کہ جو صحابہ کے دور میں فتویٰ دیتا رہا ہو اور اس کو اس سے روکا نہ گیا ہو تو وہ مجتہدین میں سے ہے۔“ (۲)

حافظ ابن قیم فرماتے ہیں:

”رسول اللہ ﷺ کے بعد صحابہ کرام فتویٰ دیتے رہے۔ ان میں سے جن کے فتاویٰ محفوظ ہیں ایک سو تیس سے زائد ہیں، پھر ان میں سے سات ایسے ہیں کہ اگر ان میں سے ہر ایک کے فتاویٰ جمع کئے جائیں تو ضخیم کتاب تیار ہو جائے، جبکہ بعض ایسے صحابہ بھی ہیں کہ ان میں سے ہر ایک کے فتاویٰ سے ایک چھوٹا مجموعہ (جزء) تیار ہو سکتا ہے..... ان کے اسماء گرامی یہ ہیں: ابو بکر صدیق، ام سلمہ، انس، ابوسعید، ابو ہریرہ، عثمان، عبداللہ بن عمرو، عبداللہ بن زبیر، ابو موسیٰ، سعد، سلمان فارسی، جابر بن عبداللہ اور معاذ بن جبل۔“ (۳)

علامہ عبدالرحمن مبارکپوری فرماتے ہیں: ”حضرت ابو ہریرہ رضی اللہ عنہ فقہائے صحابہ اور کبار ائمہ فتویٰ میں سے تھے۔“ (۴)

محدث مبارکپوری قاضی ابوبکر ابن العربی سے ایک عبرت ناک واقعہ یوں نقل فرماتے ہیں:

”ابو ہریرہؓ کو غیر فقیہ کہنا بہت بڑی جسارت اور دین کے ساتھ استہزاء ہے۔ ابو ہریرہ اور ابن عمر رضی اللہ عنہما بہت بڑے فقیہ تھے۔ میں جامع منصور میں علی بن محمد الدامغانی، قاضی القضاة، کی مجلس میں بیٹھا تھا، ہمارے ایک ساتھی نے سنایا کہ ابو ہریرہ پر ایک شخص نے یہ طعن ہمارے سامنے کیا، کہ اچانک ایک بڑا سانپ مسجد کی بیچ کی چھت سے نیچے گرا اور اس شخص کا رخ کیا جو یہ بات کہہ رہا تھا۔ لوگ اٹھ بھاگے اور سانپ

(۱) سیر اعلام النبلاء: ۲/۶۱۹

(۲) التحول من تعلیقات الاصول: ص ۴۰

(۳) اعلام الموقعین: ۱/۵

(۴) تحفۃ الاحوذی: ۱/۱۱

وہیں کہیں گم ہو گیا۔ وہ شخص آئندہ اس قسم کی بات کہنے سے خوف زدہ ہو گیا۔“ (۱)  
علمائے احناف میں سے شیخ عبدالقادر قرشی (۷۷۵ھ) فرماتے ہیں:

”قال عبد العزيز في التحقيق كان ابو هريرة فقيها ولم يعد من أسباب الاجتهاد وقد كان يفتى في زمن الصحابة وما كان يفتى في ذلك الزمان الا فقيه مجتهد انتهى۔ قلت ابو هريرة رضى الله عنه من فقهاء الصحابة ذكره ابن حزم في الفقهاء من الصحابة وقد جمع شيخنا شيخ الإسلام تقي الدين السبكي جزءا في فتاوى ابي هريرة رضى الله عنه سمعته عليه“۔ (۲)

یعنی ”شیخ عبدالعزیز کتاب التحقيق میں فرماتے ہیں کہ ابو ہریرہ فقیہ تھے۔ ان میں اسباب اجتهاد میں سے کوئی چیز معدوم نہ تھی۔ وہ عہد صحابہ میں فتویٰ دیا کرتے تھے، حالانکہ اس زمانہ میں سوائے فقیہ مجتہد کے کوئی فتویٰ نہ دیتا تھا۔ میں کہتا ہوں کہ ابو ہریرہ فقہائے صحابہ میں سے تھے۔ ابن حزم نے ان کا تذکرہ فقہائے صحابہ میں کیا ہے۔ ہمارے شیخ الاسلام تقی الدین السبکی نے ابو ہریرہ کے فتاویٰ کو ایک مستقل جزء میں جمع کیا ہے، اس جزء کا سماع میں نے اپنے شیخ سے کیا ہے۔“

شیخ علاء الدین فرماتے ہیں:

”ہم یہ تسلیم نہیں کرتے کہ ابو ہریرہ فقیہ نہیں تھے بلکہ آپ فقیہ تھے اور اسباب اجتهاد میں سے کوئی شے بھی ان میں ناپید نہ تھی۔ وہ عہد صحابہ میں فتویٰ دیا کرتے تھے اور اس زمانہ میں صرف فقیہ و مجتہد ہی فتویٰ دیتے تھے۔ امام ابو حنیفہ نے روزہ میں بھول کر کھاپی لینے والے کے بارے میں حدیث ابی ہریرہ پر عمل کیا ہے، حالانکہ وہ حدیث قیاس کے خلاف ہے۔ امام رحمہ اللہ نے فرمایا ہے کہ: اگر یہ حدیث نہ ہوتی تو میں قیاس پر عمل کرتا“۔ (۳)

ابن امیر الحاج الحلی لکھتے ہیں:

”اسباب اجتهاد میں سے کوئی بھی سبب ان میں معدوم نہ تھا۔ صحابہ کے زمانہ میں فتویٰ دیتے رہے اور اس زمانہ میں مجتہد ہی فتویٰ دیا کرتے تھے۔ آٹھ سوراہ صحابہ اور تابعین ان سے روایت کرتے ہیں کہ جن میں حضرت ابن عباس، جابر اور انس بھی ہیں“۔ (۴)

(۱) تحفۃ الأوزی بحوالہ عارضۃ الأوزی بتصرف۔ سیر: ۱/۱۱

(۲) الکتاب الجامع مع الجواهر المہدیۃ للقرشی: ۲/۲۱۸

(۳) المرجانی علی التوضیح للشیخ علاء الدین: ۳/۲۵

(۴) دفاع عن ابی ہریرۃ للشیخ عبدالمنعم صالح العلی: ۲۳۲، شرح علی التحریر لابن امیر الحاج: ۲/۲۵۱

محشی اصول الشاشی لکھتے ہیں:

”ابو ہریرہؓ فقیہ مجتہد تھے، ابن الہمام نے ”التحریر“ میں ان کے فقیہ ہونے کی صراحت کی ہے۔ حضرت عمرؓ کے دور میں بحرین کے قاضی تھے۔ متن میں جو لکھا ہے کہ وہ غیر فقیہ تھے محققین علمائے احناف کے ہاں یہ ایک مرجوح بات ہے۔“ (۱)

جناب ابوالحسنات عبدالحی لکھنویؒ لکھتے ہیں:

”ابو ہریرہؓ کو غیر فقیہ کہنا غلط بات ہے۔ وہ ان فقہاء میں سے ہیں جو صحابہؓ کے دور میں فتویٰ دیتے تھے جیسا کہ ابن الہمام نے ”تحریر الاصول“ میں اور ابن حجرؒ نے ”الإصابة“ (۲) میں وضاحت کی ہے۔“ (۳)

جناب عبدالجبار جے پوری صاحب ”فصول الحواشی شرح أصول الشاشی“ سے ناقل ہیں:

”ابو ہریرہؓ فقیہ تھے۔ اسباب اجتہاد میں سے کوئی بھی سبب ان میں مفقود نہیں تھا۔ صحابہؓ کے زمانہ میں فتویٰ دیتے تھے اور اس زمانہ میں فقیہ مجتہد ہی فتویٰ دیتے تھے مومن مخلص تھے اور رسول اللہ ﷺ کے صحابی۔ آپؐ نے ان کے لئے حفظ کی دعا کی تھی۔ اللہ سبحانہ و تعالیٰ نے آپؐ کے لئے دعاء حفظ قبول فرمائی اور دنیا میں ان کا نام مشہور ہوا۔“ (۴)

جناب سید سلیمان ندوی لکھتے ہیں:

”اکابر صحابہ کے بعد مدینہ طیبہ میں حضرت عبداللہ بن عمرؓ، حضرت عبداللہ بن عباسؓ، حضرت ابو ہریرہؓ اور حضرت عائشہؓ زیادہ تر یہی چار بزرگوار فقہ و فتاویٰ کی مجلس کے مسند نشین تھے۔“ (۵)

علامہ شبیر احمد عثمانی فرماتے ہیں:

”..... إنا لا نسلم أن أبا هريرة لم يكن فقيها بل كان فقيها ولم يعد شيئا من اسباب الاجتهاد وقد كان يفتي في زمان الصحابة وما كان يفتي في ذلك الزمان إلا فقيه مجتهد وقد دعا النبي ﷺ له بالحفظ فاستجاب الله له فيه حتى انتشر في العالم ذكره وحديثه وقد روى جماعة من الصحابة عنه فلا وجه لرد

(۱) أحسن الحواشی علی أصول شاشی: ص ۲۲ طبع مکتبہ امدادیہ ملتان

(۲) الإصابة فی تمییز الصحابہ لابن حجر: ۲۰۰-۲۰۸

(۳) کما فی تحفۃ الأحموزی: ۱/۱۱۱ نقل عن السعایہ شرح شرح الوتایہ للکنوی

(۴) ازالة الحيرة عن نقابت ابی هريرة للشیخ عبدالجبار جیفوری: ص ۴

(۵) سیرت عائشہ صدیقہ للسید سلیمان الندوی: ۲۲۵

حدیثہ بالقیاس“ (۱)

یعنی ”(راوی میں اشتراط فقہ کے مستحدث ثابت ہونے کی بنا پر) ہم تسلیم نہیں کرتے کہ ابو ہریرہؓ فقیہ نہیں تھے بلکہ وہ فقیہ تھے۔ اسباب اجتہاد میں سے کوئی شیء ان کے اندر معدوم نہ تھی۔ وہ صحابہؓ کے زمانہ میں فتویٰ دیا کرتے تھے، حالانکہ اس زمانہ میں سوائے فقیہ مجتہد کے کوئی فتویٰ نہ دیتا تھا۔ نبی ﷺ نے ان کے حافظہ کے لئے دعاء فرمائی تھی جسے اللہ تعالیٰ نے ان کے حق میں قبول فرمایا تھا حتیٰ کہ ان کا ذکر و احادیث تمام دنیا میں پھیلیں اور صحابہ میں سے ایک جماعت نے ان سے روایت کی ہے، پس کوئی وجہ نہیں ہے کہ ان کی حدیث کو قیاس کے ساتھ رد کیا جائے۔“

شیخ عبدالمنعم صالح العلی، ابن الہمام سے ناقل ہیں:

”راوی صحابی یا تو مجتہد ہے مثلاً خلفائے اربعہ اور عبادہؓ پس ان کی روایت مطلقاً قیاس پر مقدم ہے، اور یا عادل ضابط ہے مثلاً ابو ہریرہؓ، انسؓ، سلمانؓ اور بلالؓ وغیرہ تو ان کی روایت بھی مقدم ہوگی، الا یہ کہ قیاس کے بالکل مخالف ہو۔ مگر یہ عیسیٰ بن ابان اور قاضی ابوزید کا ہی قول ہے۔ ابو ہریرہؓ مجتہد ہیں۔ عیسیٰ اور ابوزید کے علاوہ تمام فقہائے حنفیہ حدیث کو مطلقاً قیاس پر مقدم جانتے ہیں۔“ (۲)

پس حضرت ابو ہریرہؓ کا فقیہ و مجتہد ہونا محقق ہوا، فالحمد للہ۔

جناب محمد اسماعیل سلفیؒ نے صحت حدیث پر کھنے میں فقہ راوی کے عمل دخل کے متعلق کیا ہی عمدہ بات

فرمائی ہے:

”حدیث کی صحت میں فقہ راوی کو کوئی دخل نہیں ہے۔ اس کے لئے حفظ و ضبط کے بعد صدق اور مروت کی ضرورت ہے۔ فقہ راوی کا مفہوم سے تعلق ہے، اگر حدیث کا متن مختلف الفاظ سے مروی ہو تو فقہ راوی کی بنا پر بعض الفاظ کو ترجیح دی جاسکتی ہے، لیکن فقہ راوی کی بنا پر نہ کوئی متن گھڑا جاسکتا ہے، نہ کسی صحیح متن کا انکار کیا جاسکتا ہے۔ اس شرط سے شرح معانی میں کام تو لیا جاسکتا ہے لیکن اس کی بنا پر اقرار یا انکار حدیث کے لئے کوئی وجہ جواز نہیں۔ صحابہ کا مقام تو اس سے کہیں بلند ہے کہ قاضی عیسیٰ بن ابان، سرخسی اور دبوسی ایسے عجمی حضرات ان کی زبان دانی پر بحث کریں الخ“۔ (۳)

(۱) فتح الملہم: ۱/۱۱

(۲) دفاع عن ابی ہریرہ لعبدالمنعم صالح: ص ۲۳۳ نقلاً عن التحریر لابن الہمام

(۳) مقدمہ حسن البیان مؤلفہ محمد اسماعیل سلفی: ص ۲۷

علامہ صالح علم الدین الفلانی المالکی الاثری نے شیخ محمد حیات سندھی حنفی سے نقلاً بیان کیا ہے کہ:

”یہ بات طے شدہ ہے کہ علماء کی اصطلاح میں تمام صحابہ کرام مجتہد نہ تھے۔ ان میں قریوں (گاؤں) اور صحراء کے باشندے بھی تھے، اور ایسے بھی تھے کہ جنہوں نے رسول اللہ ﷺ سے صرف ایک ہی حدیث سنی یا ایک ہی مرتبہ ان کو آپ کی صحبت کا شرف حاصل ہوا تھا۔ لیکن ان میں ایسا کوئی فرد نظر نہیں آتا کہ جس نے رسول اللہ ﷺ سے یا آپ کے صحابہ رضی اللہ عنہم میں کسی سے آپ کی کوئی حدیث سنی تو وہ اس پر اپنی فہم کے مطابق عمل نہ کرتا ہو، خواہ مجتہد ہو یا غیر مجتہد۔ یہ بات بھی معروف نہیں ہے کہ ان میں سے غیر مجتہد صحابہ جو بھی حدیث سنتے تھے ان کو سمجھنے کے لئے مجتہد صحابہ کی طرف رجوع فرماتے تھے۔ ایسا نہ کبھی نبی ﷺ کے عہد مبارک میں ہوا اور نہ ہی آپ کے بعد صحابہ کرام رضی اللہ عنہم کے دور میں۔ پس معلوم ہوا کہ غیر مجتہد کے لئے حدیث پر عمل کا جواز آں ﷺ کی تقریری حدیث اور صحابہ رضی اللہ عنہم کے اجماع سے ثابت ہے۔ اگر معاملہ ایسا نہ ہوتا تو خلفاء نے صحابہ میں سے غیر مجتہدین یا کم از کم جو صحراء کے باشندے تھے ان کو اس بات کا ضرور حکم دیا ہوتا کہ وہ نبی ﷺ کی کسی حدیث پر جو ان تک کسی واسطہ سے پہنچی ہو اس وقت تک عمل نہ کریں جب تک کہ وہ اسے اپنے میں سے کسی مجتہد صحابی پر پیش کر کے اس کے مطالب و مفہوم کو بخوبی سمجھ نہ لیں، لیکن ایسی کوئی چیز ماثور و معین نہیں ہے۔ صحابہ کرام کا یہ طرز عمل اللہ تعالیٰ کے اس ارشاد کہ: ﴿وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾ (۱) (جو کچھ رسول تم کو دیں وہ لے لو اور جس چیز سے وہ تم کو روک دیں اس سے رک جاؤ) کے عین مطابق بھی ہے کیونکہ اس آیت میں کسی بھی حکم نبوی کو فقہاء کی فہم کے ساتھ مقید نہیں کیا گیا ہے..... پس اگر کوئی کہتا ہے کہ ”لایجوز العمل قبل البحث عن المعارض والمخصص وإن ادعی علیہ الإجماع“ تو یہ بات معتبر نہیں ہے کیونکہ اگر کوئی چیز لائق تسلیم ہے تو وہ صحابہ کرام کے اجماع اور نبی ﷺ کی تقریر کا ان کے بعد کے لوگوں کے اجماع پر مقدم ہونا ہے، بالخصوص اس صورت میں کہ جب بعد کے زمانہ والوں کا اجماع ان اولین چیزوں کے خلاف ہو، جیسا کہ علامہ زرکشی نے الاصول میں بیان کیا ہے۔“ (۲)

مگر افسوس کہ مصطلح تفقہ راوی کی بنا پر متعدد ثقہ رواۃ حتیٰ کہ صحابہ کرام رضی اللہ عنہم کو بھی غیر معتبر اور بیسیوں صحیح احادیث کو مسترد قرار دے دیا گیا ہے۔ حنفیہ کے نزدیک حضرات ابو ہریرہ، جابر بن سمرہ اور انس

(۱) الحشر: ۷

(۲) ایقاظ الھم للفلانی: ص ۹۰ (ملخصاً) مطبع ریاض امرتسر ۱۹۲۸ء قواعد التحدیث للقاسمی: ص ۹۶-۹۸



بن مالک رضی اللہ عنہم جیسے جاں نثار ان رسول کے غیر فقیہ ہونے کا تذکرہ تو ہم اوائل بحث ہی میں کر چکے ہیں، اس کی چند مزید مثالوں میں امام ابوحنیفہؒ کو حضرت سلمان فارسیؓ (۱) پر اور علقمہ کو حضرت عبداللہ بن عمرؓ پر ترجیح دینا علمائے احناف کی معتبر کتب میں مذکور ہے۔ (۲) اسی طرح مسئلہ رفع الیدین کے بارے میں حضرت وائل بن حجرؓ کی حدیث کا جواب دیتے ہوئے یہاں تک لکھا گیا ہے کہ وہ ایک بدو، جنگلی اور شرائع اسلام سے لاعلم تھے (اعرابی لایعرف شرائع الاسلام)۔ (۳) اور یزید بن الاصم، کہ جنہوں نے رسول اللہ ﷺ کو دیکھا ہے۔ (یعنی اگر انہیں صحابیت کا شرف حاصل نہ ہو تو بھی کبار تابعین میں سے ضرور ہیں)، کو علامہ سرخسی نے ”غیر فقیہ“ بتا کر غیر معتبر بنا دیا ہے، (۴) حالانکہ ابن سعد وغیرہ نے انہیں: ”ثقة کثیر الحدیث قرار دیا ہے“ فان اللہ وانا لالیہ راجعون۔

اس مقام پر یہ بھی جان لینا چاہیے کہ روایت بالمعنی کی صورت میں فقہ راوی صرف ان احادیث میں سبب ترجیح ہو سکتا ہے کہ جن میں رسول اللہ ﷺ کے اقوال مروی ہیں مگر جن احادیث میں آل ﷺ کے مختلف افعال و اعمال کی کیفیات یا تقریر مروی ہیں، ان میں فقہ راوی یا روایت بالمعنی کی قید بے معنی ہوگی کیونکہ ایسی صورت میں روایت باللفظ کی کوئی صورت ممکن ہی نہیں ہے، یہاں یہ امر بھی قابل غور ہے کہ آخر فقہات راوی سے فقہائے حنفیہ کی کیا مراد ہے؟ اگر فقہات سے ان کی مراد کسی راوی کا مسائل فرعیہ پر زیادہ مطلع ہونا ہے تو یہ بات محتاج دلیل ہونے کے ساتھ مہمل بھی ہے کیونکہ مسائل فرعیہ کی کثرت و قلت اطلاع کو کسی روایت کی صحت و عدم صحت میں کیا دخل ہو سکتا ہے؟

اختتام بحث پر ہم علمائے حنفیہ سے بالعموم اور جناب اصلاحی صاحب سے بالخصوص یہ پوچھنا چاہیں گے کہ (جناب اصلاحی صاحب کے نزدیک) ”تدبر حدیث کے نقطہ نظر سے“ ممتاز ہونے (اور فقہائے حنفیہ کے نزدیک فقہ راوی) سے کیا مراد ہے؟ اگر اس سے مراد یہ ہے کہ فلاں راوی زیادہ ذہین و فطین یا زیادہ غور و فکر کرنے والا ہے اور کسی بات کے معنی و مفہوم کو بمقابلہ دوسرے راویوں کے جلد اور زیادہ اچھی طرح سمجھ جاتا ہے تو ہم کہیں گے کہ اگر کسی شخص کو نہ صحابہ کرام کے فضل و کمال کی جانچ پرکھ کا موقع ملا اور نہ ہی کوئی ایسی سبیل

(۱) شامی: ۱/۵۷

(۲) جامع المسانید: ۱/۳۵۳

(۳) نفس مصدر: ۱/۳۵۸

(۴) اصول سرخسی: ۱/۳۳۹

پیدا ہوئی کہ جس سے ان کے تدبر حدیث میں امتیاز نیز ان کے قدر علم و تفقہ کا سراغ مل سکتا ہو تو ایسی حالت میں بزعم خود ان کا آپس میں ایک دوسرے سے موازنہ کرنا اور ایک کو دوسرے پر فضیلت یا ترجیح دینا قطعی لغو اور محض اپنے وہم و گمان کی پیروی کرنا نہیں تو اور کیا ہے؟ پھر حدیث کے رد و قبول کے لئے جناب اصلاّحی صاحب کے پاس ”تدبر و فہم حدیث“ (اور فقہائے حنفیہ کے پاس ’فقہ راوی‘) کی جانچ اور پرکھ کے لئے ایسا کون سا پیمانہ موجود ہے کہ جس کی بنیاد پر ایک راوی کو دوسرے راوی پر ترجیح دی جاسکے گی؟ شاید خود ان حضرات کو بھی یقینی طور پر یہ معلوم نہ ہوگا کہ ”تدبر حدیث“ (یا ”فقاہت“) کی کتنی مقدار ان کو مطمئن کر سکتی ہے؟ پس جب اس چیز کی کوئی تعیین نہیں ہو سکتی تو پھر ایسی غیر معین چیز کو رد و قبول کے میزان کی حیثیت سے کیوں کر قبول کیا جاسکتا ہے؟ واقعہ یہ ہے کہ جناب اصلاّحی صاحب نے عیسیٰ بن ابان اور ابو زید دبو سی وغیرہ کی اتباع میں اس مختلف فیہ حنفی اصول کو ایک نئے عنوان کے ساتھ پیش کر کے اعتراف کی طرف اپنے میلان کو ثابت کیا ہے، فانا للہ وانا الیہ راجعون۔

والله المستعمل ان يهدينا سواء الطريق وأن يسلك بنا مسالك التحقيق وأن  
يرزقنا التسديد والتوفيق وأن يجعلنا في الذين أنعم عليهم مع خير فريق وأعلى  
رفيق أمين أمين.



## سند کی لازوال عظمت اور فن جرح و تعدیل کا تعارف

سند کی تعریف:

بدر بن جماعہ اور طیبی کا قول ہے:

”هو الإخبار عن طريق المتن — (قيل) فلان سند أي معتمد فسمي الإخبار عن طريق المتن سندا لاعتماد الحفاظ في صحة الحديث وضعفه عليه وأما الإسناد فهو رفع الحديث إلى قائله قال الطيبي وهما متقاربان في معنى اعتماد الحفاظ في صحة الحديث وضعفه عليهما وقال ابن جماعة: المحدثون يستعملون السند والإسناد لشيء واحد.“ (۱)

یعنی ”متن حدیث تک پہنچنے کے ذریعہ یا راستہ کی خبر کو سند کہا جاتا ہے، کہا جاتا ہے: کہ فلاں سند ہے، یعنی معتمد ہے۔ پس طریق البتین کی خبر دینے کو سند اس لئے کہا جاتا ہے کہ حفاظ اس پر حدیث کی صحت یا ضعف کے فیصلہ کے لئے اعتماد کرتے ہیں جبکہ حدیث کو اس کے قائل تک رفع کرنا اسناد کہلاتا ہے۔ طیبی رحمہ اللہ کا قول ہے کہ حدیث کی صحت اور ضعف کے فیصلہ کے لئے محدثین کے ان پر اعتماد کرنے کے اعتبار سے یہ دونوں چیزیں ہم معنی ہیں۔ ابن جماعہ کا قول ہے کہ محدثین ’سند‘ اور ’اسناد‘ ایک ہی چیز کے لئے استعمال کرتے ہیں۔“

حافظ ابن حجر عسقلانی فرماتے ہیں:

”والمراد بالطرق الأسانيد، والإسناد حكاية طريق المتن، والمتن هو غاية ما ينتهي إليه الإسناد من الكلام.“ (۲)

یعنی ”طرق سے مراد اسانید ہیں اور اسناد متن حدیث کے طریق یا راستہ کی حکایت کو کہتے ہیں اور متن، حدیث کے ان الفاظ کو کہا جاتا ہے جہاں جا کر اسناد ختم ہو جاتی ہے۔“

شیخ عبدالحق محدث دہلوی فرماتے ہیں:

”سند طریق حدیث کا نام ہے، یعنی وہ لوگ جنہوں نے اسے روایت کیا۔ اسناد بھی اسی معنی میں ہے،

(۱) تدریب الراوی للسیوطی: ۱/۴۱-۴۲، قواعد التحدیث للفتاویٰ: ص ۳۰۲

(۲) شرح نخبۃ الفکر لابن حجر: ص ۹

اور کبھی یہ سند کے ذکر اور طریق متن کے ذکر کے معنی میں بھی استعمال ہوتا ہے، اور متن وہ ہے جس پر سند کا سلسلہ منتهی ہو۔ (۱)

شیخ مصطفیٰ امین فرماتے ہیں:

”السند عند المحدثین هو معرفة الطريق الموصلة للمتن ويعنون بالطريق الراویین للحديث رجالا كانوا أو نساء“۔ (۲)

یعنی ”محدثین کے نزدیک حدیث تک پہنچنے کے راستہ کی معرفت سند ہے اس سے ان کی مراد حدیث کے راویوں کا طریق ہوتی ہے، خواہ وہ مرد ہوں یا عورت۔“  
شیخ عزالدین بلیق فرماتے ہیں:

”السند هو سلسلة الرواة الذين جاء تبليغ الحديث عن طريقهم“۔ (۳)  
ڈاکٹر محمود الطحان فرماتے ہیں:

”السند : لغة : المعتمد وسمى كذلك لأن الحديث يستند إليه ويعتمد عليه واصطلاحاً: سلسلة الرجال الموصلة للمتن“۔ (۴)  
یعنی ”لغت میں سند، معتمد (سہارے اور قابل بھروسہ چیز) کو کہتے ہیں۔ سند کو اس لئے سند کہا جاتا ہے کہ اس سند کے ذریعہ جو حدیث مروی ہوتی ہے اس کی ثقاہت کا انحصار اسی سند پر ہوتا ہے۔ اصطلاح میں سند اس سلسلہ رجال کو کہتے ہیں جو متن حدیث تک پہنچادے۔“  
جناب ظفر احمد عثمانی تھانوی صاحب فرماتے ہیں:

”الطريق الموصلة إلى المتن أي أسماء رواة مرتبة، والإسناد: حكاية طريق المتن وبهذا ظهر أن المتن هو غاية ما ينتهي إليه الإسناد من الكلام“۔ الخ (۵)  
جناب عبدالرحمن بن عبید اللہ رحمانی صاحب بیان کرتے ہیں:

”إسناد: حكاية طريق المتن أي رفع الحديث وعزوه إلى قائله. والسند:

(۱) مقدمہ در مصطلحات حدیث مع مشکوٰۃ (مترجم) ص ۲

(۲) محاضرات فی علوم الحدیث للشیخ مصطفیٰ امین: ۱/۱۷

(۳) مقدمتہ بنھان الصالحین لعزالدین بلیق: ص ۵۳

(۴) تیسیر مصطلح الحدیث للڈاکٹر محمود الطحان: ص ۱۶

(۵) قواعد فی علوم الحدیث للٹھانوی: ص ۲۶، فتح الملہم: ۱/۱۱۳، مکمل اکمال المعلم: ۱/۴

بالتحريك، لغة: المعتمد، واصطلاحاً: هو الطريق الموصلة إلى المتن أى سلسلة الرجال الموصولين إلى المتن وسمى بذلك لاعتماد المحدث فى صحة الحديث وضعفه عليه، فالسند رواة الحديث والإسناد فعل الرواة وقد يطلق الإسناد على السند أيضا فيكون الإسناد مرادفاً للسند". (۱)

اور جناب صہیب حسن بن شیخ عبدالغفار حسن رحمانی فرماتے ہیں:

"Isnad or sanad (chain of reporters): literally means: On which something is dependable. Because the authenticity of a Matn of Hadith was dependent upon the true knowledge of Sanad, the term Isnad became common. It is defined as "the way to Matn." (۲)

آں محترم ایک اور مقام پر لکھتے ہیں:

Isnad is the most important part of a Hadith as it is the bridge leading to the Hadith itself". (۳)

سند کی اہمیت از روئے قرآن:

قرآن کریم میں اللہ تعالیٰ فرماتا ہے:

۱- ﴿يَا أَيُّهَا الَّذِينَ آمَنُوا إِن جَاءَكُمْ فَاسِقٌ بِنَبَأٍ فَتَبَيَّنُوا أَن تُصِيبُوا قَوْمًا بِجَهَالَةٍ

فَتُصِيبُوا عَلَى مَا فَعَلْتُمْ نَادِمِينَ﴾ (۴)

یعنی ”اے ایمان والو! اگر کوئی فاسق آدمی تمہارے پاس کوئی خبر لاوے تو خوب تحقیق کر لیا کرو کبھی کسی قوم کو

نادانی سے کوئی ضرر نہ پہنچادو، پھر اپنے کئے پر پچھتانا پڑے۔“

۲- ﴿وَأَشْهِدُوا ذَوَىٰ عَدْلٍ مِّنكُمْ﴾ (۵) یعنی ”اور اپنے میں سے دو منصف افراد گواہ کر لو۔“

اگرچہ ”شہادت“ و ”روایت“ میں کئی وجوہ سے فرق پایا جاتا ہے، لیکن کئی اعتبار سے ان دونوں میں مشابہت

(۱) تحفة أهل الفكر: ص ۲۶

Criticism of Hadith Among Muslims with Reference to Sunan Ibn Majah : p.(۵۲)

(۳) الحجرات: ۶

Ibid : p. 14 (۳)

(۵) الطلاق: ۲

و مماثلت بھی ہے، لہذا جس طرح گواہ کے لئے عادل اور قابل اعتماد ہونا ضروری ہے اسی طرح راوی کا بنیادی وصف بھی سیرت کی پاکیزگی، حافظہ اور عدالت ہے۔

۳- ﴿قُلْ أَرَأَيْتُمْ مَا تَدْعُونَ مِنْ دُونِ اللَّهِ أَرُونِي مَاذَا خَلَقُوا مِنَ الْأَرْضِ أَمْ لَهُمْ شِرْكٌ فِي السَّمَاوَاتِ إِيْتُونِي بَكْتَابٍ مِنْ قَبْلِ هَذَا أَوْ آثَارَةٌ مِنْ عِلْمٍ إِنْ كُنْتُمْ صَادِقِينَ﴾ (۱)  
یعنی ”کہو کہ بھلا تم نے ان چیزوں کو دیکھا ہے جن کو تم اللہ کے سوا پکارتے ہو۔ مجھے بھی دکھاؤ کہ انہوں نے کونسی زمین پیدا کی ہے یا آسمان میں ان کی شرکت ہے۔ اگر سچے ہو تو اس سے پہلے کی کوئی کتاب میرے پاس لاؤ“  
علم (انبیاء) میں سے کچھ منقول چلا آ رہا ہو تو اسے پیش کرو۔“

اس آیت میں ”آثارۃ“ کی اصل ”اثر“ ہے۔ اس کے تین مستعمل مصادر ”اثرۃ“، ”آثارۃ“ اور ”اثر“ ہیں۔ مشہور کتب لغت میں ہے: ”الأثرۃ المکرمة لمتوارثہ کالمأثرۃ والبقیۃ من العلم تؤثر کالأثرۃ والآثارۃ۔“ (۲) یعنی ”اثرۃ“ اس وصف کو کہتے ہیں جو آباء و اجداد کی جانب سے اولاد کی طرف منتقل ہو چلا آتا ہو۔ اسی طرح اس بقیہ علم کو بھی کہتے ہیں جو منقول ہوتا چلا آتا ہو جیسا کہ ”اثرۃ“ اور ”آثارۃ“ کا مفہوم ہے۔  
لفظ ”آثارۃ“ کی تفسیر میں علامہ شوکانی فرماتے ہیں:

”أصل الكلمة من الأثر وهي الروایة، يقال: أثرت الحديث وآثرۃ أثرۃ و آثارۃ و أثر إذا ذکرتہ عن غیرک، وقال عطاء: أو شئ تأثرونه عن نبی کان قبل محمد ﷺ، قال مقاتل أو رواية من علم عن الأنبياء۔“ (۳)

یعنی ”یہ لفظ اثر کے مادے سے ہے جب کسی دوسرے سے بات نقل کی جائے اسی موقع پر کلمہ ”آثرۃ الحديث“ ”آثرۃ، اثرۃ، آثارۃ اور اثر بولا جاتا ہے۔ تابعی عطاء کہتے ہیں: یا کوئی ایسی چیز پیش کرو جس کو تم رسول اللہ ﷺ سے پہلے کسی نبی سے روایت کرتے ہو۔ مقاتل مفسر کہتے ہیں: یا علم الانبياء میں سے کوئی روایت پیش کرو“  
پس معلوم ہوا کہ اس لفظ ”آثارۃ“ میں نقل اور روایت کا مفہوم داخل ہے اور چونکہ کسی قدیم علم یا چیز کی روایت راویوں کے سلسلہ کے بغیر برقرار نہیں رہ سکتی، لہذا اس کے لئے سند کا اہتمام لازمی ہے۔ اسکے بغیر مروی و منقول کلام کی صحیح و ضعف کا علم بعید از دسترس ہے۔ مطر الوراق بھی سورۃ الاحقاف کی زیر مطالعہ آیت کی تفسیر میں بیان کرتے ہیں کہ اس سے مراد اسناد حدیث ہے۔“ (۴)

(۲) قاموس: ۱/۳۶۲

(۱) الأحقاف: ۴

(۳) تفسیر فتح القدر للشوکانی: ۱۳/۴

(۴) تدریب الراوی للسیوطی: ۲/۱۶۰، قواعد الحدیث للقاہی: ص ۲۰۱، شرح المواہب اللدنیۃ للزرکانی: ۵/۴۵۳

## سند کی اہمیت از روئے حدیث:

ذیل میں چند ایسی احادیث پیش خدمت ہیں جو دین میں سند کی ضرورت و اہمیت پر دلالت کرتی ہیں:

۱- "عن ابی ہریرۃ قال قال رسول اللہ ﷺ یكون فی اخر الزمان دجالون کذابون یأتونکم من الأحادیث بما لم تسمعوا أنتم ولا آباؤکم فإیاکم وإیاہم لا یضلونکم ولا یفتنونکم"۔ (۱)

یعنی "حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا کہ آخری زمانے میں ایسے جھوٹے دجال پیدا ہوں گے جو تمہارے پاس ایسی روایات لائیں گے جن کو نہ تم نے سنا ہوگا اور نہ تمہارے باپ دادا نے۔ تم ان سے دور رہنا، وہ تم کو ہرگز گمراہی اور فتنہ میں مبتلا نہ کرنے پائیں۔"

۲- "عن علی قال قال رسول اللہ ﷺ لا تکذبوا علیٰ فیانہ من یکذب علیٰ یلج النار"۔ (۲)

یعنی "حضرت علی سے روایت ہے، کہتے ہیں کہ رسول اللہ ﷺ نے فرمایا: کہ مجھ پر جھوٹ مت باندھو، اس لئے کہ جو مجھ پر جھوٹ باندھتا ہے وہ جہنم میں داخل ہو کر رہے گا۔"

۳- "عن عبد اللہ بن عمرو بن العاص قال قال رسول اللہ ﷺ بلغوا عنی ولو آیة وحدثوا عن بنی اسرائیل ولا حرج ومن کذب علی متعمدا فلیتبعوا مقعدہ من النار"۔ (۳)

۴- "عن أبی قرصافۃ عن رسول اللہ ﷺ قال: حدثوا عنی بما تسمعون ولا تقولوا إلا حقا ومن کذب علیٰ أو قال علیٰ غیر ما قلت بنیٰ له بیت فی جہنم یرقع فیہ"۔ (۴)

ان احادیث کے مطالعہ سے پتہ چلتا ہے کہ رسول اللہ ﷺ نے ہمیں آگاہ فرمایا ہے کہ امت میں جھوٹے اور وضاع پیدا ہوں گے لہذا ان سے ہوشیار رہیں اور ان کی روایات قبول نہ کریں۔ ساتھ ہی یہ وعید بھی فرمائی ہے کہ آل ﷺ پر جھوٹ باندھنے کی سزا کس قدر شدید ہے، لہذا ہم پر لازم ہے کہ ناقلمین حدیث کے متعلق خوب اچھی طرح چھان بین کر کے اطمینان کر لیں اس چھان بین کا نام ہی تو "علم الإسناد" ہے۔

## سند کی اہمیت از روئے آثار صحابہؓ

ان شاء اللہ آگے "صحت حدیث کے لئے اسناد کی تلاش..... اسلاف کا منہج ہے" کے زیر عنوان بعض صحابہ

(۲) مقدمہ صحیح مسلم: ۱/۷۸، صحیح البخاری مع فتح الباری: ۱/۱۹۹

(۳) صحیح البخاری مع فتح الباری: ج ۶ باب ۵۰، جامع ترمذی مع تحفۃ الأوزی: باب ۱۳، مسند احمد: ۳/۱۵۹، ۲/۳۰۲، مسند دارمی مقدمہ نمبر ۴۶

(۴) رواہ الطبرانی فی الکبیر و لکن قال الحیثمی: "وإسناده لم أر من ترجمہ" (مجمع الزوائد: ۱/۱۲۸)

کے چند مشہور واقعات نقل کئے جائیں گے جن سے یہ حقیقت روز روشن کی طرح واضح ہو جائے گی کہ عہد صحابہ میں سند کی ضرورت و اہمیت کونہ صرف محسوس کیا جاتا تھا بلکہ اس کی تلاش و جستجو ان کا شعار تھی۔  
سند کی اہمیت و عظمت تابعین، تبع تابعین، محدثین اور علماء کی نظر میں:

چونکہ آگے ”صحت حدیث کے لئے اسناد کی تلاش..... اسلاف کا منہج ہے“ کے زیر عنوان ان شاء اللہ عہد صحابہ کے بعد تابعین کے دور میں بھی ’سند‘ کی ضرورت و اہمیت اور اس کی تحقیق و تفتیش کے ضمن میں ان کی مساعی کا تذکرہ کیا جائے گا اس لئے یہاں ہم صرف تبع تابعین اور ان کے بعد کے محدثین و علماء کے اقوال نقل کرنے پر اکتفاء کریں گے، چنانچہ سفیان ثوری کا قول ہے:

”الإسناد سلاح المؤمن فإذا لم يكن معه سلاح فبأى شيء يقاتل؟“ (۱)  
یعنی ”اسناد مومن کا ہتھیار ہے، اگر اس کے پاس اس کا ہتھیار ہی نہ ہو تو وہ آخر کس چیز سے جنگ لڑے گا؟“

عبداللہ بن مبارک فرماتے ہیں:

”الإسناد من الدين ولو الإسناد لقال من شاء ما شاء“ (۲)  
یعنی ”اسناد دین کا ایک حصہ ہیں۔ اگر اسناد کا وجود نہ ہوتا تو جو شخص جو بھی چاہتا وہ کہتا۔“  
آں رحمہ اللہ کا دوسرا قول ہے:

”مثل الذي يطلب أمر دينه بلا إسناد كمثل الذي يرتقى السطح بلا سلم“ (۳)  
آں رحمہ اللہ کا ایک اور قول اس طرح ہے:

- (۱) شرف أصحاب الحديث للخطيب: ص ۳۲، المدخل للحاكم: ص ۳، المعجم وصين لابن حبان: ۱/۲۷، أدب الإماء والاستملاء: ص ۸، طبقات الشافعية لابن السبكي: ۱/۱۶۷، فتح المغيب للسخاوي: ۳/۳۳۳، الفهرسة لابن خیر: ص ۱۲، تدریب الراوی: ۲/۱۶۰، قواعد التحدیث للقاہی: ص ۲۰۲
- (۲) قواعد التحدیث للقاہی: ۲۰۱، مقدمہ صحیح مسلم: ج ۱/۷۸، کتاب العلل للترمذی مع تحفۃ الأحوزی: ۳/۳۸۸، الجرح والتعدیل لابن ابی حاتم: ۱/۱۶، المعجم وصين لابن حبان: ۱/۲۶، شرف أصحاب الحديث للخطيب: ص ۴۱، الكفاية للخطيب: ص ۳۹۳، الجامع للخطيب: ۲/۲۱۳، معرفة علوم الحديث: ص ۶، طبقات الشافعية لابن السبكي: ۱/۱۸۷، فتح المغيب للسخاوي: ۳/۳۳۲، التمهيد لابن عبد البر: ۱/۵۶، المحذث الفاصل للراہر مزنی: ص ۲۰۹، الفهرسة لابن خیر: ص ۱۲، أدب الإماء والاستملاء: ص ۷، مقدمہ ابن الصلاح: ص ۲۱۵، الإلماع: ص ۱۹۳، تذكرة الحفاظ للذہبی: ص ۱۰۵۴، العلو والنزول: ص ۴۴، تدریب الراوی: ۲/۱۶۰، شرح المواهب للزرقانی: ۵/۳۵۳، منہاج السنۃ لابن تیمیہ: ۳/۹۶، الصارم المسکئی فی الرد علی ابن السبکی لابن عبد اللہ الہادی: ص ۲۶۸
- (۳) شرف أصحاب الحديث: ص ۳۲، أدب الإماء والاستملاء: ص ۶، الكفاية: ص ۳۹۳، فتح المغيب للسخاوي: ۳/۳۳۲



”بیننا وبين القوم القوائم یعنی الإسناد“۔ (۱)  
فضل بن دکین کا قول ہے:

”إنما هي شهادات وهذا الذي نحن فيه یعنی الحدیث من أعظم

الشهادات“۔ (۲)

ابوغسان زینجیان کرتے ہیں کہ میں نے بہز بن اسد کو سنا ہے کہ جب ان کے سامنے کسی صحیح سند کا ذکر ہوتا تو فرماتے: ”هذه شهادات الرجال العدول بعضهم على بعض“۔ اور اگر کوئی ایسی سند بیان کی جاتی جس میں کچھ ضعف ہوتا تو فرماتے: ”هذا فيه عهدة“۔ (۳)

امام شافعی کا قول ہے:

”مثل الذي يطلب الحديث بلا إسناد كمثل حاطب ليل يحمل حزمة حطب وفيه

أفعى وهو لا يدري“۔ (۴)

یعنی ”بلا سند حدیث طلب کرنے والے کی مثال رات کو لکڑیاں چننے والے اس شخص کی سی ہے جو اپنی لکڑیوں کی گٹھری اٹھاتا ہے لیکن نہیں جانتا کہ اس میں ایک سانپ بھی چھپا بیٹھا ہے“۔

محمد بن اسلم الطوسی کا قول ہے: ”قرب الإسناد قرب أو قرابة إلى الله عز وجل“۔ (۵)

علامہ سخاوی اس قول کی توجیہ بیان کرتے ہوئے فرماتے ہیں: ”فان القرب من الرسل بلا شك قرب إلى

الله“۔ (۶)

ابوعلی الجبائی فرماتے ہیں:

”اللہ تعالیٰ نے اس امت پر خاص عنایت کرتے ہوئے تین ایسی اشیاء عطا فرمائی ہے جو اس سے قبل کسی

امت کو نہیں دی گئیں۔ وہ چیزیں یہ ہیں: اسناد، انساب اور اعراب“۔ (۷)

(۱) مقدمہ صحیح مسلم، ۱/۸۸، فتح المغیث للسخاوی، ۳/۳۳۳

(۲) الکفایۃ: ص ۷۷

(۳) نفس مصدر: ص ۷۷

(۴) المدخل للحاکم: ص ۲، فتح المغیث للسخاوی، ۳/۳۳۳، شرح المواہب اللدنیۃ للرزقانی، ۵/۴۵۳، فیض القدر للمناوی، ۱/۴۳۳

(۵) الجامع للخطیب، ۱/۱۲۳، مقدمۃ ابن الصلاح: ص ۲۱۶، الإرشاد للنووی، ۲/۳۲۴، فتح المغیث للعراقی: ص ۳۰۹، فتح المغیث للسخاوی، ۳/۳۳۵، قواعد

التحدیث للفتاوی: ص ۲۰۲، تدریب الراوی، ۲/۱۶۰

(۶) فتح المغیث للسخاوی، ۳/۳۳۵

(۷) شرف أصحاب الحدیث: ص ۴۰، فتح المغیث للسخاوی، ۳/۳۳۲، المواہب اللدنیۃ للقسطلانی، ۵/۴۵۵، تدریب الراوی، ۲/۱۶۰، قواعد التحدیث: ص ۲۰۱

حافظ ابن الصلاح کا قول ہے:

”أصل الاسناد أولا خصيصة فاضلة من خصائص هذه الأمة وسنة بالغة من السنن المؤكدة“۔ (۱)

علامہ طیبی کا قول ہے:

”الإسناد خصيصة من خصائص هذه الأمة وسنة من السنن البالغة وطلب العلو فيه سنة أيضا ولذلك استحبت فيه الرحلة“۔ (۲)

یعنی ”اسناد اس امت کے خصائص میں سے ایک خصوصیت اور سنن بالغہ میں سے ایک بلوغ سنت ہے۔

علو اسناد کی طلب بھی سنت ہے چنانچہ اس مقصد کے لئے سفر کرنا مستحب ہے۔

محمد بن ادریس ابو حاتم الرازی کا قول ہے:

”لم يكن في أمة من الأمم منذ خلق الله آدم أمنا يحفظون آثار نبيهم الا في هذه الأمة“۔ (۳)

یعنی ”جب سے اللہ تعالیٰ نے حضرت آدمؑ کو پیدا کیا ہے اس وقت سے آج تک کسی بھی امت نے اپنے نبیوں کے آثار کی حفاظت نہیں کی سوائے اس امت کے“۔

ملا علی قاری فرماتے ہیں:

”اسناد کی اصل اس امت کے خصائص میں سے ایک فضیلت والی خصوصیت، سنن مؤکدہ میں سے ایک بلوغ سنت بلکہ فروض کفایہ میں سے ہے۔ علو اسناد کی طلب امر مطلوب اور مرغوب فعل ہے“۔ (۴)

مطر الوراق آیت: ”أو أثاره من علم“۔ (۵) کی تفسیر بیان کرتے ہوئے فرماتے ہیں: ”الإسناد

الحدیث“۔ (۶)

(۱) مقدمہ ابن الصلاح: ۲۱۵، فتح المغیث للسخاوی: ۳۳۱/۳

(۲) خلاصۃ للطیبی کما فی الأجوبۃ: ۲۶

(۳) تاریخ لابن عساکر کما فی المواہب اللدنیۃ مع شرح الزرقانی: ۴۵۴/۵، شرف أصحاب الحدیث: ۴۳، فتح المغیث للسخاوی: ۳۳۲/۳، فیض القدر للمناوی: ۴۳۳/۱

(۴) شرح شرح النجۃ للقاری: ۱۹۴

(۵) الأحقاف: ۴

(۶) المدخل للمحکم: ص ۲، المحادث الفاصل للراہر مزنی: ص ۲۱۰، شرف أصحاب الحدیث للخطیب: ص ۳۹، فتح المغیث للسخاوی: ۳۳۳/۳، شرح المواہب

للزرقانی: ۴۵۳/۵، تدریب الراوی: ۱۶۰/۲، قواعد التحدیث: ص ۲۰۱

بقیہ بن الولید الحمصی ابو محمد (م ۱۹۷ھ) بیان کرتے ہیں:

”ذاکرت حماد بن زید بأحادیث فقال: ما أجودها لو كان لها أجنحة يعني الأسانيد.“ (۱)

اسحاق بن ابراہیم الحنظلی سے مروی ہے کہ عبد اللہ بن طاہر اگر مجھ سے کسی حدیث کے متعلق پوچھتے تو میں اسے بلا اسناد بیان کر دیتا پھر وہ مجھ سے اس کی اسناد دریافت کرتے اور فرماتے تھے:

”رواية الحديث بلا إسناد من عمل الزمنى فإن إسناد الحديث كرامة من الله لأمة محمد ﷺ.“ (۲)

ابوالعباس الدغولی (م ۳۲۵ھ) بیان کرتے ہیں کہ میں نے محمد بن حاتم بن مظفر کو یہ کہتے ہوئے سنا کہ:

”إن الله تعالى قد أكرم هذه الأمة وشرفها وفضلها بالإسناد وليس لأحد من الأمم كلها قديمها وحديثها إسناد موصول ، إنما هو صحف في أيديهم وقد خلطوا بكتبهم أخبارهم فليس عندهم تمييز بين ما نزل من التوراة والإنجيل وبين ما ألحقوه بكتبهم من الأخبار التي أخذوها عن غير الثقات وهذه الأمة إنما تنص الحديث عن الثقة المعروف في زمانه المشهور بالصدق والأمانة عن مثله حتى تتناهى أخبارهم ثم يبحثون أشد البحث حتى يعرفوا الأحفظ فالأحفظ والأضبط فالأضبط والأطول مجالسة لمن فوقه ممن كان أقل مجالسة ..... فهذا من أفضل نعم الله على هذه الأمة فنستوزع الله شكر هذه النعمة.“ (۳)

امام ابن حزم فرماتے ہیں:

”نقل الثقة عن الثقة يبلغ به النبي ﷺ مع الاتصال ، خص الله به المسلمين دون سائر الملل وأما مع الإرسال والإعضال فيوجد في كثير من اليهود، ولكن لا يقربون فيه من موسى قربنا من محمد ﷺ ، بل يقفون بحيث يكون بينهم وبين موسى أكثر من ثلاثين عصرا وإنما يبلغون إلى شمعون ونحوه ..... وأما النصارى فليس عندهم من صفة هذا النقل إلا تحريم الطلاق فقط وأما النقل بالطريق المشتمة على كذاب أو مجهول العين

(۱) تاریخ بغداد للخطیب: ۱۲۳/۷، فتح المغیث للسخاوی: ۳۳۳/۳، شرح المواهب اللدنیة للزرقانی: ۲۵۳/۵

(۲) أدب الإماء والاشتملاء: ص ۶، فتح المغیث للسخاوی: ۳۳۲/۳، تاریخ الحاکم کما فی شرح المواهب اللدنیة للزرقانی: ۲۵۳/۵

(۳) شرف اصحاب الحدیث للخطیب: ص ۴۰، فتح المغیث للسخاوی: ۳۳۱/۳-۳۳۲، المواهب اللدنیة للزرقانی: ۲۵۳/۵

فكثير في نقل اليهود والنصارى ..... وأما أقوال الصحابة والتابعين فلا يمكن اليهود أن يبلغوا إلى صاحب نبي أصلا ولا إلى تابع له ولا يمكن النصارى أن يصلوا إلى أعلى من شمعون وبولص الخ: (۱)

امام نووی فرماتے ہیں:

”الإسناد خصيصة لهذه الأمة“ (۲)

امام ابن تیمیہ فرماتے ہیں:

”الإسناد من خصائص هذه الأمة وهو من خصائص الإسلام ثم هو في الإسلام من خصائص أهل السنة“ (۳)

آں رحمہ اللہ ایک اور مقام پر فرماتے ہیں:

”وعلم الإسناد والرواية مما خص الله به أمة محمد ﷺ وجعله سلما الى الدراية فأهل الكتاب لا إسناد لهم يأترون به المنقولات وهكذا المبتدعون من هذه الأمة أهل الضلالات وإنما الإسناد لمن أعظم الله عليه المنة أهل الإسلام والسنة يفرقون به بين الصحيح والسقيم و المعوج والقويم وغيرهم من أهل البدع والكفار إنما عندهم منقولات يأترونها بغير إسناد وعليها من دينهم الاعتماد وهم لا يعرفون فيها الحق من الباطل ولا الحال من العاطل وأما هذه الأمة المرحومة وأصحاب هذه الأمة المعصومة فإن أهل العلم منهم والدين هم من أمرهم على يقين فظهر لهم الصدق من المين كما يظهر الصبح لذى عينين“ (۴)

شیخ ابوالحسنات عبدالحی لکھنوی حنفی فرماتے ہیں:

”یہ تمام عبارتیں بصراحت یا بالاشارہ اس بات پر دلالت کرتی ہیں کہ امور دین میں سے ہر معاملہ میں اسناد کا وجود اور ان پر اعتماد لازم ہے، خواہ وہ امور اخبار نبویہ کی قبیل سے ہوں یا احکام شرعیہ یا مناقب و فضائل کی قبیل سے، لیکن مغازی و سیر اور فواضل وغیرہ کہ جن کا تعلق شرع میں اور دین متین سے نہیں ہوتا تو ان امور کی اگر اسناد سے تاکید نہ ہوتی ہو تو اسناد پر اعتماد ضروری نہیں ہے۔“ (۵)

(۱) الفصل فی السبل و أهواء النحل لابن حزم: ۸۱/۲-۸۳ ملخصاً، تدریب الراوی: ۱۵۹/۲، قواعد التحدیث: ص ۲۰۱

(۲) منہاج السنۃ النبویۃ لابن تیمیہ: ۱۱/۳

(۳) الأجبۃ الفاضلہ للکھنوی: ص ۲۷

(۴) تقریب النوادی: ۱۵۹/۲

(۵) مجموعۃ الفتاویٰ للشیخ الاسلام: ۹/۱

اور ”دائرة المعارف الاسلامیہ“ میں مذکور ہے: ”البرهان علی صحة الروایة“۔ (۱)  
 پس معلوم ہوا کہ اسناد، حدیث نبوی کی رکن اور دینی امور میں سے ایک انتہائی ضروری امر ہے۔ حدیث کے لئے اسناد کی اہمیت کو یوں سمجھا جاسکتا ہے کہ حدیث کی عمارت اسناد کی بنیادوں پر ہی قائم ہے۔ اسناد کے بغیر حدیث کا تصور ہی ممکن نہیں ہے۔ جس حدیث کی کوئی سند نہ ہو تو اس کی مثال ایسی ہی ہے جیسی کہ بغیر بنیاد کے کوئی عمارت یا بغیر روح کے جسم۔ اگر نقد حدیث اور اس کی تحقیق و تنقیح کے سلسلہ میں محدثین کے وضع کردہ اصول و قواعد پر نظر ڈالی جائے تو اسناد کی تہذیب کے کچھ آثار فوراً ہی نظر آجاتے ہیں۔ اسی کی مدد سے صحیح و مکذوب، موصول و منقطع، مرفوع و موقوف و مقطوع اور مرسل وغیرہ کے درمیان تمیز ممکن ہوتی ہے۔ دین میں اسناد کے مطلوب ہونے کے باعث ہی شرع متین کے جملہ ائمہ نے اس کو ہر دور میں مرغوب جانا ہے، اسے امت محمدیہ کے خصائص اور اللہ عز و جل کے انتہائی کرم و فضل سے عبارت سمجھا ہے اور اس کو دین مبین کی سنن بالغہ میں سے ایک اہم سنت کا درجہ دیا ہے۔

### سند کی فضیلت پر علامہ لکھنوی کا ایک موضوع حدیث سے استدلال:

افسوس کہ جناب ابوالحسنات عبدالحی لکھنوی حنفی صاحب نے اسناد کی اہمیت بیان کرتے ہوئے اپنی کتاب ”الأجوبة الفاضلة“ میں ایک موضوع حدیث سے یوں استدلال فرمایا ہے:

”وفی شرح المواہب للزرقانی: أخرج الحاكم وأبو نعیم وابن عساکر عن علی مرفوعاً إذا کتبتہم الحدیث فاکتبوه بإسناده فإن یک حقا کنتم شرکاء فی الأجر وإن یک باطلا کان وزره علیہ۔ وفیہ شرف أصحاب الحدیث ورد علی من کره کتابته من السلف والنهی عنه فی خبر آخر منسوخ أو مؤول“۔ (۲)

یعنی ”جب تم حدیث لکھو تو اس کی سند کے ساتھ لکھو پس اگر وہ حق ہوئی تو تم اجر میں شریک ہو گے اور اگر غلط و باطل ہوئی تو اس کا گناہ اسی ناقل پر ہوگا“۔

اس حدیث کو عثمان بن محمد الحمی نے اپنی کتاب ”الحدیث“ (۳) میں بطریق عباد بن یعقوب قال ثنا سعید بن عمرو العنبری عن مسعدة بن صدقة عن جعفر بن محمد عن أبیه عن علی بن الحسین عن أبیه عن جدہ مرفوعاً روایت کیا ہے۔ حضرت علیؑ کی اس حدیث کی تخریج ابن عساکر نے اپنی تاریخ میں، امام حاکم نے ”معرفۃ علوم الحدیث“ میں اور ابو نعیم اصبہانی وغیرہ نے بھی کی ہے جیسا کہ علامہ زرقانی وغیرہ

(۱) دائرة المعارف الاسلامیہ بترتیب محمد فرید وجدی: ۳۳۱/۷

(۲) الأجوبة الفاضلة: ص ۲۶-۲۷، شرح المواہب اللدنیة للزرقانی: ۳۵۳/۵

(۳) کتاب الحدیث الحمی: ۲۰۸/۱

نے بیان کیا ہے۔ علامہ جلال الدین سیوطیؒ نے ”الجامع الصغیر“ (۱) میں وارد کر کے اس کے ضعف کی طرف اشارہ کیا ہے۔ اس حدیث میں تمام آفت کی جڑ اس کا راوی مسعدہ بن صدقہ ہے۔ امام ذہبیؒ نے اس حدیث کو مسعدہ کے ترجمہ میں وارد کرنے کے بعد اس پر ”موضوع“ (۲) کا حکم لگایا ہے۔ علامہ مناویؒ علامہ سیوطی پر تعاقب کرتے ہوئے لکھتے ہیں: ”علامہ سیوطیؒ نے اس کے ضعف کی طرف اشارہ کیا ہے لیکن یہ فقط ضعیف نہیں ہے بلکہ میزان میں تو اسے موضوع کہا گیا ہے۔“ (۳) علامہ ابن حجر عسقلانیؒ نے ”لسان المیزان“ میں، علامہ محمد درویش حوت البیرونیؒ نے ”أسنی المطالب“ (۴) میں اور شیخ محمد ناصر الدین الالبانی رحمہ اللہ نے ”سلسلة الأحادیث الضعیفة والموضوعة“ (۵) اور ”ضعیف الجامع الصغیر“ میں امام ذہبیؒ کی رائے سے اتفاق کیا ہے۔ مزید تفصیلات کے لئے راقم کی کتاب ”ضعیف احادیث کی معرفت اور ان کی شرعی حیثیت“ (۶) کی طرف مراجعت مفید ہوگی۔

**صحت حدیث کے لئے اسناد کی تلاش..... اسلاف کا منہج ہے:**

امام ذہبیؒ بیان کرتے ہیں کہ حضرت ابو بکرؓ نے سب سے پہلے حدیث کو قبول کرنے میں احتیاط فرمائی تھی۔ ابن شہاب نے قبیصہ بن ذویب سے روایت کی ہے کہ: ”کسی شخص کی دادی حضرت ابو بکرؓ کے پاس اپنی وراثت کے بارے میں سوال کرنے آئی تو آپؓ نے فرمایا: مجھے تیرے لئے کتاب اللہ میں کوئی حکم نہیں ملتا اور نہ ہی مجھے علم ہے کہ رسول اللہ ﷺ نے تیرے بارے میں کوئی حکم فرمایا ہو۔“

پھر آن رضی اللہ عنہ نے اس کے بارے میں صحابہ سے دریافت کیا تو حضرت مغیرہؓ کھڑے ہوئے اور عرض کیا کہ رسول اللہ ﷺ دادی کو چھٹا حصہ دیتے تھے۔ حضرت ابو بکرؓ نے پوچھا: کیا تیرے ساتھ کسی اور کو بھی یہ حدیث معلوم ہے؟ تو محمد بن مسلمہؓ نے اسی کے مثل شہادت دی پس حضرت ابو بکرؓ نے اس کے لئے اس حکم کو نافذ کیا۔ (۷) اسی طرح جریری نے بطریق ابی نصرہ عن ابی سعید رضی اللہ عنہ روایت کی ہے کہ:

(۱) الجامع الصغیر حدیث نمبر: ۸۳۷

(۲) میزان الاعتدال: ۹۸/۴

(۳) فیض القدر للمناوی: ۱/۴۳۳-۴۳۴

(۴) أسنی المطالب للحوث: ص ۲۸

(۵) سلسلة الأحادیث الضعیفة والموضوعة للالبانی: ۲/۲۲۵

(۶) ضعیف احادیث کی معرفت اور ان کی شرعی حیثیت: ص ۱۴۴-۱۴۶ (طبع اول)

(۷) تذکرۃ الحفاظ: ۲/۱، سنن ابی داؤد مع عون المعبود: ۳/۸۱، جامع الترمذی مع تحفۃ الاحوذی: ۳/۱۸۱، الموطأ: ۲/۵۱۳، مصنف عبدالرزاق: ۱۰/۲۷۴، المحلی

لابن حزم: ۹/۲۷۸، المغنی لابن قدامہ: ۶/۲۰۶

”ایک مرتبہ ابو موسیٰ اشعریؓ نے حضرت عمرؓ کو دروازہ کی اوٹ سے ملاقات کے لئے بطور اجازت سلام کیا۔ جب حضرت عمرؓ نے انہیں اجازت نہیں دی تو وہ لوٹ گئے۔ حضرت عمرؓ نے ان کے پیچھے کسی کو بھیج کر انہیں بلایا اور پوچھا کہ تم لوٹ کیوں گئے؟ انہوں نے عرض کیا کہ میں نے رسول اللہ ﷺ کو یہ فرماتے ہوئے سنا ہے: ”إذَا سَلِمَ أَحَدُكُمْ ثَلَاثًا فَلَمْ يَجِبْ فَلْيَرْجِعْ“۔ یعنی ”اگر تم میں سے کوئی کسی کو تین بار سلام کرے اور وہ جواب نہ دے تو سلام کرنے والا لوٹ جائے“۔ یہ سن کر حضرت عمرؓ نے فرمایا: اس حدیث پر تم شہادت لاؤ ورنہ دیکھنا میں تمہارا کیا حال کرتا ہوں، یہ سن کر ابو موسیٰ اشعریؓ اس حال میں ہمارے پاس آئے کہ ان کا رنگ فق پڑا ہوا تھا اور ہم بیٹھے ہوئے تھے۔ ہم نے پوچھا کہ تمہیں کیا ہوا؟ انہوں نے ہمیں سارا ماجرا سنایا اور پوچھا کہ کیا تم میں سے کسی نے یہ حدیث سنی ہے؟ ہم نے جواب دیا کہ ہاں، ہم نے اسے سنا ہے۔ پس ہم نے اپنے میں سے ایک شخص ان کے ہمراہ بھیجا جس نے حضرت عمرؓ کے پاس جا کر اس کی خبر دی۔“ (۱)

حضرت عمرؓ کی احتیاط کے بارے میں مزید کئی واقعات منقول ہیں مثلاً مغیرہ بن شعبہؓ روایت کرتے ہیں کہ:

”حضرت عمرؓ نے املاص المرأة یعنی اگر کوئی شخص کسی حاملہ کے حمل کو ضرب پہنچا کر ساقط کر دے تو اس کی دیت کے متعلق صحابہ کرام سے مشورہ کیا تو حضرت مغیرہ بن شعبہؓ نے فرمایا: ”قضى رسول الله فيه بغرة“۔ یعنی ”رسول اللہ ﷺ نے اس بارے میں ایک غلام کا فیصلہ فرمایا ہے“۔ یہ سن کر حضرت عمرؓ نے ان سے کہا: اگر تم سچے ہو تو کسی ایسے شخص کی شہادت لاؤ جو اس فیصلہ نبوی سے واقف ہو۔ پس محمد بن مسلمہ نے شہادت دی کہ رسول اللہ ﷺ نے اس بارے میں یہی فیصلہ فرمایا تھا“۔ (۲)

اور

”عبداللہ بن ابی بکر روایت کرتے ہیں کہ مسجد نبوی کے قبلہ رخ حضرت عباسؓ کا مکان تھا، جب لوگوں کے لئے مسجد تنگ ہو گئی تو حضرت عمرؓ نے مسجد کی توسیع کے لئے ان سے اس مکان کو فروخت کرنے کے لئے کہا۔ حضرت ابن عباس نے منع کر دیا۔ جب اس بارے میں حضرت ابی بن کعبؓ نے حدیث ذکر کی کہ: ”مالک مکان کی رضامندی کے بغیر اس پر قبضہ ممکن نہیں ہے“، حضرت عمرؓ نے ان سے کہا: اپنے اس قول پر کوئی گواہ پیش کرو۔ پھر وہ دونوں باہر گئے اور ان سے اس بات کا تذکرہ کیا: ان لوگوں نے کہا کہ ہم نے رسول اللہ ﷺ سے اس بات کو سنا ہے تو حضرت عمرؓ

(۱) تذکرۃ الحفاظ: ۶/۱، صحیح البخاری: ۷/۱۳۰، صحیح مسلم: ۳/۱۶۹۶، جامع الترمذی مع التحفہ: ۳/۳۸۳، ترتیب المسند نمبر ۷ ص ۳۳۶، الرسالة للإمام الشافعی:

ص ۳۳۴، معرفۃ السنن والآثار للبیہقی: ۱/۳۲

(۲) تذکرۃ الحفاظ: ۷/۱-۸، صحیح مسلم: ۳/۱۳۱۱، صحیح البخاری: ۱۲/۲۴۷، سنن ابی داؤد مع عون المعبود: ۳/۳۱۶، المغنی لابن قدامہ: ۷/۸۱۵، حجۃ اللہ البالغہ: ۱/۱۳۱

نے فرمایا: ”میں تم پر تہمت نہیں لگاتا ہوں بلکہ اس بارے میں مزید توثیق و تثبت چاہتا ہوں“۔ (۱)  
ایک اور روایت میں امیہ الضمری سے مروی ہے:

”أن عمر بن الخطاب مر عليه وهو يساوم بمرط فقال ما هذا؟ قال أريد أن أشتريه وأتصدق به فاشتراه فدفعه إلى أهله وقال إني سمعت رسول الله ﷺ يقول ما أعطيتموهن فهو صدقة. فقال عمر: من يشهد معك؟ فأتى عائشة فقام من وراء الباب فقالت: من هذا؟ قال عمر، وقالت: ما جاء بك؟ قال سمعت رسول الله ﷺ يقول ما أعطيتموهن فهو صدقة؟ قالت: نعم“۔ (۲)

واقع بن سوید روایت کرتے ہیں کہ حضرت ابوہریرہؓ نے فرمایا: ”إن هذا العلم دين فانظروا عمن تأخذون دينكم“۔ (۳) لیکن یہ روایت بہت زیادہ ضعیف ہے۔ (۴)

میمون بن مهرانؓ، حضرت ابن عباسؓ سے روایت کرتے ہیں کہ انہوں نے فرمایا: ”إن هذا العلم دين فانظروا عمن تأخذون دينكم“۔ (۵)

ابوسکینہ مجاشع بن قطبہؓ بیان کرتے ہیں کہ میں نے حضرت علیؓ کو کوفہ کی مسجد میں یہ کہتے ہوئے سنا ہے: ”انظروا عمن تأخذون هذا العلم فانما هو الدين“۔ (۶)

حضرت انسؓ سے بھی اس بارے میں ایک مرفوع حدیث یوں مروی ہے: ”أن هذا العلم دين فلينظر أحدكم عمن يأخذ دينه“۔ (۷) لیکن یہ روایت بھی ضعیف ہے۔

مغیثؓ، ضحاک بن مزاحم سے روایت کرتے ہیں کہ انہوں نے فرمایا: ”إن هذا العلم دين فانظروا عمن تأخذونه“۔ (۸)

اشعث بن عبد الملکؓ، حسن سے روایت کرتے ہیں کہ انہوں نے فرمایا: ”إن هذا العلم دين فانظروا عمن تأخذونه“۔ (۹)

(۱) تذکرۃ الحفاظ: ۱/۸، المحلی لابن حزم: ۳۵۳/۸، منتخب کنز العمال: ۳/۲۶۲

(۲) السنن الکبریٰ للبیہقی: ۳/۱۷۸

(۳) البحر وحین لابن حبان: ۲۲/۱، فتح المغیث للسخاوی: ۲/۵۹

(۴) کما فی فیض القدر: ۲/۵۳۶، ضعیف الجامع الصغیر: ۲/۲۰۲، سلسلۃ الأحادیث الضعیفۃ نمبر ۲۳۸، مرعاة المفاتیح: ۱/۳۵۸

(۵) البحر وحین: ۱/۲۱

(۶) الکفایۃ للخطیب: ص ۱۲۱

(۷) مقدمۃ الکامل: ص ۲۳۶، الکامل لابن عدی: ۱/۱۵۵، الجامع للخطیب: ۱/۱۲۹، فتح المغیث للسخاوی: ۲/۵۹، العلیل المتناهیۃ لابن الجوزی: ۱/۱۲۳

(۸) البحر وحین: ۱/۲۲، الکفایۃ: ص ۱۲۱

(۹) البحر وحین: ۱/۲۲



مغیرہ بن مقسم، ابراہیم الخلیفی (م ۹۵ھ) سے روایت کرتے ہیں کہ انہوں نے فرمایا: "إن هذه الأحادیث دین فانظروا عنم تأخذون دینکم"۔ (۱)

مالک، زید بن اسلم سے روایت کرتے ہیں کہ فرمایا: "إن هذا العلم دین فانظروا عنم تأخذون دینکم"۔ (۲)

حضرت عاصم، امام ابن سیرین سے روایت کرتے ہیں کہ فرمایا:

"كان في الزمن الأول لا يسألون عن الإسناد فلما وقعت الفتنة سألوا عن الإسناد لكي يأخذوا حديث أهل السنة ويدعوا حديث أهل البدعة"۔ (۳)

یعنی "پہلے زمانوں میں محدثین اسناد کے بارے میں نہیں پوچھتے تھے لیکن جب فتنہ (شہادت عثمانؓ) واقع ہوا تو اسناد کے بارے میں دریافت کیا جانے لگا تاکہ اہل سنت کی حدیث کو لے لیں اور اہل بدعت کی حدیثوں کو چھوڑ دیں"۔

امام مسلم اور امام ابن ابی حاتم کی روایت میں امام ابن سیرین سے منقول ہے کہ فرمایا:

"لم يكونوا يسألون عن الإسناد فلما وقعت الفتنة قالوا: سموا لنا رجالكم فينظر إلى أهل السنة فيؤخذ حديثهم وينظر إلى أهل البدع فلا يؤخذ حديثهم"۔ (۴)

امام مسلم، خطیب بغدادی، رامہر مزی اور ابن عبدالبر وغیرہم نے امام ابن سیرین سے یہ الفاظ بھی نقل کئے ہیں:

"إن هذا العلم دین فانظروا عنم تأخذون دینکم"۔ (۵)

حماد بن زید بیان کرتے ہیں کہ: "ہم امام انس بن سیرین کے پاس ان کی بیماری کی حالت میں گئے تو آپ نے فرمایا:

"اتقوا الله يا معشر الشباب وانظروا عنم تأخذون هذه الأحادیث فإنها من دینکم"۔ (۶)

(۱) نفس مصدر: ۲۳/۱

(۲) نفس مصدر: ۲۱/۱

(۳) کتاب العلل للترمذی مع تحفة الأوزی: ۳/۳۸۸، الکفایہ: ص ۱۲۶، میزان الاعتدال: ۳/۱

(۴) مقدمۃ صحیح مسلم: ۱/۸۳، الجرح وحصین: ۱/۸۲، الجرح والتعديل: ۱/۱ ص ۲۷

(۵) مقدمۃ صحیح مسلم: ۱/۸۳، الدارمی: ص ۲۲۵، ۲۳۰، ۲۳۵، مقدمۃ الکامل: ص ۲۳۷، ۲۳۸، ۲۳۹، الجرح والتعديل: ۱/۱ ص ۱۵، التمهید لابن عبدالبر: ۱/

۴۶، المحادث الفاصل للرامہر مزی: ص ۲۰۸، ۲۱۴، الکفایہ للخطیب: ص ۱۲۱، ۱۲۲، الجامع للخطیب: ۱/۱۲۹، الفقیہ والحققہ: ۲/۹۶، فتح المغیث للسخاوی: ۲/۵۹،

أحوال الرجال للجو زجانی: ص ۳۶، الجرح وحصین: ۱/۲۱

(۶) الکفایہ: ۱/۱۲۲، الجرح وحصین: ۱/۲۲

”ایک شخص نے حسن بصری سے ان کی مراہیل کے متعلق دریافت کیا کہ اے ابوسعید! آپ یوں روایت کرتے ہیں کہ رسول اللہ ﷺ نے فرمایا، حالانکہ آپ نے نبی ﷺ کا زمانہ نہ پایا تھا۔ آں رحمہ اللہ نے جواب دیا: اے میرے بھتیجے! تو نے مجھ سے ایسی چیز کے متعلق پوچھا ہے جو تجھ سے پہلے کسی نے مجھ سے نہ پوچھی تھی۔ پھر آپ نے اس کو بتایا کہ یہ حدیث حضرت علیؑ سے مروی ہے اور آں رحمہ اللہ نے اس کو سند حدیث کی چھان بین سے منع نہیں فرمایا الخ“۔ (۱)

”امام شععی، ربیع بن خثیم سے روایت کرتے ہیں کہ انہوں نے فرمایا: جو شخص ”لا إله إلا الله وحده لا شريك له، له الملك وله الحمد يحيي ويميت وهو على كل شيء قدير“ کہے تو اس کو اتنا اور اتنا اجر ہے۔ شععی بیان کرتے ہیں کہ میں نے دریافت کیا: یہ حدیث آپ کو کس نے بیان کی ہے؟ انہوں نے فرمایا: عمرو بن میمون نے، پھر میں نے پوچھا: اور انہیں کس نے بیان کی؟ تو فرمایا کہ ابویوب صحابی رسول اللہ ﷺ نے“۔ (۲)

عتبہ بن حکیم بیان کرتے ہیں کہ وہ امام اسحاق بن عبد اللہ ابن ابی فروہ (م ۱۳۶ھ) کے پاس موجود تھے۔ امام زہری (م ۱۲۵ھ) بھی ان کے پاس موجود تھے۔ ابن ابی فروہ نے کہنا شروع کیا: ”قال رسول الله ﷺ“، تو امام زہری نے فرمایا:

”قاتلك الله يا ابن أبي فروة، ما أجراك على الله ما تسند حديثك، تحدثنا بأحاديث ليس لها خطم ولا أزمة“۔ (۳)

ابو اسحاق ابراہیم بن عیسی الطالقانی بیان کرتے ہیں کہ میں نے عبد اللہ بن مبارک سے کہا: اے ابو عبد الرحمن! ایک حدیث اس طرح آئی ہے: ”ان من البر بعد البر أن تصلى لأبويك مع صلاتك وتصوم لهما مع صومك“ تو عبد اللہ بن مبارک نے فرمایا: اے ابو اسحاق! یہ حدیث کس سے منقول ہے؟ میں نے عرض کیا: یہ شہاب بن خراش کی حدیث میں سے ہے، تو انہوں نے فرمایا: وہ تو ثقہ ہے، لیکن نقل کس سے کرتا ہے؟ میں نے عرض کیا: الحجاج بن دینار سے، انہوں نے فرمایا: وہ بھی ثقہ ہے، اور وہ کس سے نقل کرتا ہے؟ میں نے کہا: رسول اللہ ﷺ سے، تو عبد اللہ بن مبارک نے فرمایا: ”يا ابا إسحاق إن بين الحجاج بن دينار وبين النبي ﷺ مفاوز تنقطع فيها أعناق المظي“۔ یعنی ”اے ابو اسحاق! حجاج بن دینار اور نبی ﷺ کے درمیان اتنے بڑے میدان حائل ہیں کہ جس کے درمیان سواریوں کی گردنیں کٹ سکتی ہیں“۔ (۴)

(۲) المحذث الفاصل: ص ۲۰۸

(۱) تہذیب التہذیب: ۲/۲۶۳

(۳) معرفة علوم الحديث: ص ۶، الكفاية: ص ۳۹۱

(۴) مقدمة صحيح مسلم: ۱/۸۹، الكفاية للخطيب: ص ۳۹۲

اعمش" (م ۱۴۷ھ) سے منقول ہے کہ انہوں نے فرمایا: "جالست ایاس بن معاویة فحدث بحديث، فقلت عن تذاکر هذا؟ فضرب لی مثل رجل من الخوارج فقلت: أنى تضرب هذا المثل تريد أن أكنس الطريق بثوبی فلا أدع بعة ولا خنفساء إلا حملتها". (۱)

ابن ابی الزناد فرماتے ہیں کہ مجھ سے ہشام بن عروہ (م ۱۴۶ھ) نے کہا: "إذا حدثت بحديث أنت منه فی ثبت فخالفك إنسان فقل: من حدثك بذا فإنی حدثت بحديث فخالفنی فیہ رجل، فقلت هذا حدثنی به أبی فأنت من حدثك؟ فجف". (۲)

اور خالد بن خدائش بیان کرتے ہیں: "لما ودعت مالك بن انس قال لی اتق الله وانظر ممن تأخذ هذا الشأن". (۳)

### طلب حدیث اور علوسند کے شوق میں اسلاف کا طویل سے طویل سفر فرمانا:

چونکہ ائمہ نقاد حدیث کے ذہنوں میں یہ بات رچ بس گئی تھی کہ اسناد روایت، حدیث کا جزء لا یتجزأ ہے لہذا جہاں وہ معین اسلوب کے مطابق اس کی خوب جانچ پڑتال کیا کرتے تھے، وہیں صحیح سنت نبوی کے حصول نیز علوسند کی طلب میں طویل سے طویل تر سفر بھی کیا کرتے تھے۔ ہم دیکھتے ہیں کہ صحیح سنت کے حصول میں سند کی اہمیت کو محسوس کرتے ہوئے صحابہ کرام، تابعین، تبع تابعین اور محدثین نے طول طویل مسافات کے اسفار کی صعوبتیں برداشت کی ہیں، بعض بعض اوقات تو صرف ایک ہی حدیث کی تڑپ انہیں دور دراز مقام پر لے گئی ہے۔ عہد رسالت میں اطراف عرب سے مختلف قبائل کے لوگ رسول اللہ ﷺ کی خدمت میں حاضر ہوتے اور ضروری تعلیم حاصل کر کے واپس چلے جاتے تھے۔ عہد نبوی کے بعد بھی بارہا ایسے واقعات پیش آئے کہ ایک ایک حدیث کی خاطر صحابہ کرام نے ایک ایک ماہ کی مسافت طے کر ڈالی ہے۔ محدثین نے ان اسفار کی اہمیت کو محسوس کرتے ہوئے اپنی قابل قدر تصانیف میں اس عنوان پر مستقل ابواب قائم کئے ہیں، مثلاً امام بخاری نے اپنی الجامع الصحیح میں اس بارے میں دو ابواب یوں قائم کئے ہیں: "باب الخروج فی طلب العلم"، اور "باب الرحلة فی المسئلة النازلة"۔ (یعنی جو مسئلہ پیش آجائے اسے دریافت کرنے کے لئے سفر کرنا)۔ امام دارمی نے اپنی سنن میں "باب الرحلة فی طلب العلم والعناء فیہ"۔ (یعنی طلب علم کی غرض سے سفر کرنا اور اس میں مشقت اٹھانی) کے عنوان سے ایک باب باندھا ہے۔ علامہ خطیب بغدادی نے تو اس موضوع پر "الرحلة فی طلب العلم" نامی ایک مستقل رسالہ ہی تصنیف فرمایا ہے۔ ذیل میں

(۱) المحذث الفاصل: ص ۲۰۹، الکفایة فی علم الروایة: ص ۴۰۳

(۲) المحذث الفاصل للراہر مزی: ص ۲۰۹

(۳) الکفایة فی علم الروایة: ص ۱۲۴

چند واقعات بطور مثال پیش خدمت ہیں:

امام بخاریؒ ترجمۃ الباب میں فرماتے ہیں:

”ورحل جابر بن عبد اللہ مسیرۃ شهر إلی عبد اللہ بن أنیس فی حدیث واحد“۔ (۱)  
یعنی ”حضرت جابر بن عبد اللہؓ نے حضرت عبد اللہ بن انیس سے ایک حدیث سننے کی غرض سے ایک ماہ کا سفر کیا تھا“۔

اس واقعہ کی تفصیلات امام بخاریؒ نے اپنی دوسری کتاب ”الادب المفرد“ میں امام احمدؒ و امام ابو یعلیٰ الموصلیؒ نے اپنی اپنی مسانید میں بطریق عبد اللہ بن محمد بن عقیل عن جابر بن عبد اللہ اس طرح نقل کی ہے:

”مجھے ایک صحابی کے متعلق یہ اطلاع ملی کہ انہوں نے رسول اللہ ﷺ سے ایک حدیث سنی ہے میں نے فوراً اونٹ خریدا، اس پر کجاوہ کسا اور ان صحابی کی طرف ایک ماہ کا سفر طے کر کے ملک شام پہنچا۔ یہ صحابی عبد اللہ بن انیسؓ تھے۔ میں نے ان کے دربان سے کہا کہ جا کر کہو کہ دروازہ پر جابر کھڑا ہے۔ انہوں نے سنتے ہی پوچھا: کون؟ ابن عبد اللہ؟ میں نے کہا ہاں، وہ فوراً باہر نکلے اور معانقہ کیا۔ میں نے کہا کہ مجھے ایک حدیث کے متعلق اطلاع ملی تھی کہ آپ نے اسے رسول اللہ ﷺ سے سنا ہے۔ میں ڈرا کہ مجھے کہیں موت آجائے اور اس حدیث کے جاننے سے محروم رہوں، یہ سن کر عبد اللہ بن انیسؓ نے وہ حدیث بیان کر دی“۔ (۲)

امام دارمیؒ نے عبد اللہ بن بریدہ سے روایت کی ہے کہ:

”ایک صحابی سفر کر کے حضرت فضالہ بن عبیدؓ کے پاس مصر پہنچے، اس وقت وہ اپنی اونٹنی کو چارہ کھلا رہے تھے، ان کو دیکھتے ہی پکارا اٹھے: ”مرحبا“۔ صحابی مذکور نے حضرت فضالہ سے کہا: ”لم آتک زائرا“۔ (میں آپ کی زیارت کے لئے نہیں آیا ہوں) بلکہ اس غرض سے آیا ہوں کہ میں نے اور آپ نے ایک حدیث رسول اللہ ﷺ سے سنی تھی، مجھے امید ہے کہ وہ آپ کے علم میں ہوگی۔ حضرت فضالہ نے پوچھا: ”ما هو؟“ (وہ کونسی حدیث ہے؟) صحابی مذکور نے کہا: ”کذا وكذا“ (یعنی جس میں یہ یہ ہے) الخ“۔ (۳)

اسی طرح کا ایک واقعہ حضرت ابو ایوب انصاریؓ کے متعلق مروی ہے کہ:

”ابو ایوبؓ، حضرت عقبہ بن عامر الجہنیؓ کی خدمت میں صرف ایک حدیث کی خاطر سفر کر کے مصر تشریف

لے گئے تھے:

(۱) صحیح البخاری مع فتح الباری: ۱/۱۷۳

(۲) فتح الباری: ۱/۱۷۴، جامع بیان العلم: ۱/۹۳، الادب المفرد: ۲/۲۳۳، تعلیق التعلیق: ۵/۳۵۵، ۳۵۶، الجامع للخطیب: ۲/۲۲۵، الکفایۃ: ۲/۴۰۲، الرحلۃ:

۱۱۰-۱۱۸، المحدثات الفاصل: ۲۲۳، فتح المغنیٰ للسخاوی: ۳/۲۷۹

(۳) سنن الدارمی: ۱/۱۴۲، فتح الباری: ۱/۱۷۵

چنانچہ جب وہ مسلمہ بن مخلد انصاریؓ کے مکان پر پہنچے جو اس وقت مصر کے گورنر تھے اور ان کو اطلاع دی۔ مسلمہ جلدی سے باہر آئے، معانقہ کیا اور پوچھا کہ کیسے تشریف لائے؟ فرمایا: ایک حدیث میں نے رسول اللہ ﷺ سے سنی تھی، اب سوائے میرے اور عقبہ کے رسول اللہ ﷺ سے اس کا سننے والا اور کوئی باقی نہیں ہے، اس لئے کسی کو بھیج دو جو مجھے ان کا مکان بتادے۔ مسلمہ نے فوراً ایک آدمی ساتھ کر دیا۔ حضرت عقبہ کو اطلاع ہوئی تو جلدی سے نکل کر معانقہ کیا اور پوچھنے لگے: اے ابویوب! کیسے آنا ہوا؟ جواب دیا کہ مسلمان کی پردہ پوشی کے بارے میں ایک حدیث میں نے رسول اللہ ﷺ سے سنی تھی۔ اب میرے اور تمہارے سوا آپ سے اس کا سننے والا اور کوئی باقی نہیں ہے۔ عقبہ بولے ہاں میں نے رسول اللہ ﷺ کو فرماتے ہوئے سنا ہے: "من ستر علی مؤمن فی الدنيا علی خزیة سترہ اللہ یوم القیامة" یعنی "جو دنیا میں کسی رسوائی پر مسلمان کی پردہ پوشی کرے گا اللہ تعالیٰ قیامت کے دن اس کی پردہ پوشی فرمائے گا"۔ حضرت ابویوب نے سن کر فرمایا: تم نے سچ کہا۔ یہ کہہ کر سواری کا رخ کیا اور سوار ہو کر مدینہ طیبہ کو واپس ہو گئے۔ واپسی میں اتنی جلدی کی کہ حضرت سلمہ نے جو نظر انہ ان کو پیش کیا وہ بھی ان کو عریش مصر میں ملا"۔ (۱)

یہ دور صحابہ کے چند واقعات تھے جو بطور نمونہ پیش کئے گئے ہیں۔ ان کے بعد جب تابعین کا دور آیا تو اس سلسلہ کو اور ترقی ملی چنانچہ عبید اللہ بن عدی سے روایت ہے کہ:

"مجھے ایک حدیث کی بابت پتہ چلا کہ وہ حضرت علیؓ کو معلوم ہے، ساتھ ہی یہ خدشہ گزرا کہ کہیں انکا انتقال ہو گیا تو پھر کسی اور سے وہ حدیث معلوم نہ ہو سکے گی، لہذا فوراً سفر پر نکل گیا اور آپ کی خدمت میں عراق جا پہنچا"۔ (۲)

کثیر بن قیس بیان کرتے ہیں کہ:

"میں مسجد دمشق میں حضرت ابوالدرداءؓ کی خدمت میں بیٹھا تھا، دفعۃً ایک شخص نے آکر ان سے عرض کیا اے ابوالدرداء! میں مدینۃ الرسول سے چل کر تمہارے پاس آیا ہوں، اور کسی حاجت کے لئے نہیں بلکہ صرف ایک حدیث کے لئے آیا ہوں جس کے متعلق مجھے علم ہوا ہے کہ آپ سے رسول اللہ ﷺ سے بیان کیا کرتے ہیں۔ حضرت ابوالدرداء نے جب یہ سنا تو فضیلت علم کے بارے میں جو حدیث رسول اللہ ﷺ سے سنی تھی اس شخص کو بیان کی"۔ (۳)

(۱) معرفۃ علوم الحدیث: ص ۸، ۷، جامع بیان العلم: ۱/۹۴، الکفایۃ: ص ۴۰۲، فتح الباری: ۱/۱۷۵

(۲) فتح الباری: ۱/۱۷۵

(۳) مشکوٰۃ

بسر بن عبید سے بسند صحیح مروی ہے کہ فرمایا:

”میں صرف ایک حدیث کی خاطر شہر شہر کا سفر کیا کرتا تھا“۔ (۱)

ابوالعالیہ سے منقول ہے کہ:

”ہم بصرہ میں صحابہ کی روایات سنتے تھے مگر جب تک مدینہ طیبہ جا کر خود ان کی زبانی نہ سن لیتے راضی نہ

ہوتے تھے“۔ (۲)

امام احمد فرماتے ہیں:

”وكان أصحاب عبد الله يرحلون من الكوفة إلى المدينة فيتعلمون من عمر

ويسمعون منه“۔ (۳)

یعنی ”اصحاب عبد اللہ کوفہ سے مدینہ کا سفر کرتے اور عمر سے علم حدیث سیکھتے اور ان سے سماع کرتے تھے“۔

علامہ سخاوی امام احمد بن حنبل سے نقل فرماتے ہیں:

”عالمقہ اور اسود کو حضرت عمر کی ایک حدیث پہنچی تو انہوں نے اس پر قناعت نہ کی بلکہ وہ سفر پر نکلے اور علی

وجہ الاستحباب اس حدیث کو خود حضرت عمر سے سنا“۔ (۴)

کبار تابعین میں سے سعید بن المسیب فرمایا کرتے تھے:

”إني كنت لأسافر مسيرة الأيام والليالي في طلب الحديث الواحد“۔ (۵)

یعنی ”میں ایک ایک حدیث کے لئے کئی کئی دن اور کئی کئی رات کا سفر کیا کرتا تھا“۔

بعض دوسرے لوگوں سے بھی ایسے اقوال منقول ہیں (۶) حضرت شعبہ بن الحجاج نے ”فضل الوضوء والذکر بعدہ“ کے

متعلق حدیث کی اسناد کے واسطے سفر کیا تھا۔“ (۷) ابراہیم بن ادہم کا قول ہے:

”إن الله يدفع عن هذه الأمة البلاء برحلة أصحاب الحديث“۔ (۸)

(۱) سنن الداری: ۱/۱۴۰

(۲) فتح الباری: ۱/۱۷۵، ۱۹۲، سنن الداری: ۱/۱۱۳، الرحلة للخطیب: ص ۹۳، الجامع للخطیب: ۲/۲۲۵، الکفایۃ: ص ۴۰۲، ۴۰۳، فتح المغیث للسخاوی: ۳/۲۸۰

(۳) مناقب الإمام احمد لابن الجوزی: ص ۲۰۳، الجامع للخطیب: ۱/۱۲۳، فتح المغیث للسخاوی: ۳/۳۳۶

(۴) فتح المغیث للسخاوی: ۳/۲۷۸، مقدمۃ ابن الصلاح: ص ۲۱۰، الرحلة: ص ۲۸، الجامع للخطیب: ۲/۲۲۳، مسائل الامام احمد لابن: ص ۴۳۹

(۵) معرفۃ علوم الحدیث: ص ۸، المحدث الفاصل: ص ۲۲۳، جامع بیان العلم: ۱/۹۳، الکفایۃ: ص ۴۰۲، الرحلة: ص ۱۱۸، ۱۲۵، ۱۲۷، ۱۳۳، الجامع للخطیب:

۲/۲۲۶، فتح الباری: ۱/۱۷۵ (۶) فتح الباری: ۱/۱۷۵

(۷) الرحلة فی طلب الحدیث: ص ۱۷

(۸) مقدمۃ ابن الصلاح: ص ۲۱۰، شرف اصحاب الحدیث: ۵۹، الرحلة: ص ۹۰، الارشاد للنووی: ۳/۴۰۷، فتح المغیث للسخاوی: ۳/۲۷۹، فتح المغیث للعراقی: ص ۲۹۷

یعنی ”بے شک اللہ عز و جل طلب حدیث کی خاطر محدثین کے اسفار سے اس امت پر سے بلاؤں کو دور کر دیتا ہے“۔

ابو قلابہ کا قول ہے:

”لقد أقمت بالمدينة ثلاثة أيام ما لي حاجة إلا رجل عنده حديث يقدم فأسمعه منه“ . (۱)

حضرت عبداللہ بن مسعودؓ کا مشہور قول ہے:

”لو أعلم أحدا أعلم بكتاب الله تعالى مني لرحلت إليه“ . (۲)

فضل بن غانمؓ سے بعض احادیث کے متعلق منقول ہے کہ فرمایا:

”والله لو رحلتم في طلبه إلى البحرين لكان قليلا“ . (۳)

امام حاکمؒ فرماتے ہیں:

”اسناد عالی کی طلب صحیح سنت ہے“۔ پھر حضرت انسؓ کی وہ حدیث نقل فرماتے ہیں کہ جس میں ایک اعرابی ضمام بن ثعلبہ کے رسول اللہ ﷺ کی خدمت میں آکر آپؐ سے بالمشافہ حکم نبوی سننے کا ذکر مروی ہے (یا محمد! أتانا رسولك فزعم كذا)، پھر فرماتے ہیں کہ: ”اگر علو اسناد کی طلب غیر مستحب ہوتی تو رسول اللہ ﷺ ضمام کی آمد پر ضرور نکارت فرماتے“۔ (۴)

لیکن حافظ علانی اور ابن حجر عسقلانی رحمہما اللہ کا قول ہے کہ: ”جو چیز انہوں نے ذکر کی ہے اس سے استدلال محل نظر ہے“۔ (۵)

(۱) الحدیث الفاصل: ص ۲۲۳، سنن الدارمی: ۱۱۴/۱، الرحلة: ص ۱۳۲-۱۳۵، الجا مع للخطیب: ۲/۲۲۷، فتح المغیث للسخاوی: ۳/۲۷۹-۲۸۰

(۲) صحیح البخاری: ۹/۴۷، صحیح مسلم: ۴/۱۹۱۲، الکفایۃ: ۲/۴۰۲، الرحلة: ص ۹۵، سیر اعلام النبلاء للذہبی: ۲/۴۷۱، فتح الباری: ۱/۱۷۵، فتح المغیث للسخاوی: ۳/۲۸۰

(۳) تاریخ بغداد: ۱۲/۳۵۸، لسان المیزان: ۳/۴۳۶، العلیل للدارقطنی: ۳/۱۰۶-۱۰۷، العلیل المتناہیۃ لابن الجوزی: ۲/۳۵۳، فتح المغیث للسخاوی: ۳/۲۷۹

(۴) معجم الطبرانی: ۸/۳۶۶-۳۶۷، صحیح مسلم بشرح النووی: ۱/۱۶۹، شرح شرح منجیۃ الفکر للقراری: ۱۹۳، تدریب الراوی: ۲/۱۶۰، فتح المغیث للعراقی: ص ۳۰۹، فتح المغیث للسخاوی: ۳/۳۳۳-۳۳۴

(۵) صحیح البخاری مع فتح الباری: ۱/۱۳۸-۱۵۲، صحیح البخاری مع شرح للکرمانی: ۲/۱۸-۱۹، صحیح مسلم بشرح النووی: ۱/۱۷۰-۱۷۱، صحیح مسلم مع إكمال التكمیل: ۱/۸۲-۸۳، سنن ابی داود مع عون المعبود: ۲/۱۵۱-۱۵۲، المعجم الکبیر للطبرانی: ۸/۳۶۶-۳۶۷، تدریب الراوی: ۱/۱۳۳، العلو والنزول: ۵۳-۵۴، تدریب الراوی: ۲/۱۶۰-۱۶۱

امام احمد فرماتے ہیں:

”وطلب الإسناد العالی سنة عن سلف“ (۱)

یعنی ”عالی اسناد کی طلب سلف صالحین کی سنت ہے۔“

علامہ خطیب بغدادی فرماتے ہیں:

”وقد رحل خلق من العلماء قديما وحديثا إلى الأقطار البعيدة طلبا للعلو“ (۲)

یعنی ”قدیم و جدید علماء میں سے ایک خلق کثیر نے علو اسناد کی طلب میں اقطار بعیدہ کا سفر کیا ہے۔“ اسی طرح

امام سخاوی فرماتے ہیں:

”ولم يزل السلف والخلف من الأئمة يعتنون بالرحلة“ (۳)

علامہ خطیب بغدادی نے ”الرحلة فی طلب الحدیث“ میں اور امام حاکم نیشاپوری نے ”معرفۃ علوم

الحدیث“ میں عالی اسناد اور طلب حدیث میں کبار محدثین کے سفر فرمانے کے اور بھی متعدد واقعات نقل کئے ہیں جو لائق مراجعت ہیں۔

## فن جرح و تعدیل کی تعریف اور اس کی عظمت:

”جرح“ کے معنی ہیں زخم لگانا اور کاٹنا۔ کچھ لغویوں کا خیال ہے کہ جرح جیم کے ضمہ کے ساتھ جسم میں دھار

دار چیز یا لوہا سے زخم لگانے کو کہتے ہیں اور جرح جیم کے فتح کے ساتھ زبان سے عیب لگانے کو کہتے ہیں۔ اور ”تعدیل“

کے لغوی معنی کسی چیز کو درست کرنا ہے۔ کہا جاتا ہے: ”وتعدیل الشهود أن تقول أنهم عدول“۔ یعنی گواہوں

کو عادل اور قابل قبول قرار دینے کو ”تعدیل“ شہود کہا جاتا ہے۔ عدل کے لغوی معنی ہیں کسی پر پسندیدگی کا حکم لگانا، اسی

طرح عدل، ظلم کے مقابلہ میں بطور ضد استعمال کیا جاتا ہے۔ ”جرح“ کی لغوی تعریف کے لئے حاشیہ (۴) اور

”تعدیل“ کے لئے حاشیہ (۵) کے تحت مذکورہ کتب کی طرف مراجعت مفید ہوگی۔

(۱) مقدمة ابن الصلاح: ص ۲۱۶، الارشاد للنووی: ۲/۴۲۳، الرحلة: ص ۸۹، الجامع للخطیب: ۱/۱۲۳، مناقب الإمام احمد لابن الجوزی: ص ۲۰۳، فتح المغیث

للغزالی: ص ۳۰۹، فتح المغیث للسخاوی: ۳/۳۳۵، شرح شرح النخبة للقاری: ص ۱۹۴، تدریب الراوی: ۲/۱۶۰، قواعد الحدیث: ص ۲۰۲

(۲) الجامع للخطیب: ۱/۲۱۶، فتح المغیث للسخاوی: ۳/۳۳۶

(۳) فتح المغیث للسخاوی: ۳/۲۸۰

(۴) لسان العرب لابن منظور: ۲/۴۲۲-۴۲۳، تاج العروس: ۶/۳۳۷، القاموس المحیط للفیروز آبادی: ۱/۲۲۵، المصباح المنیر للفیومی: ۱/۱۰۴،

اساس البلاغة: ص ۸۸

(۵) لسان العرب لابن منظور: ۱۱/۴۳۰-۴۳۲، القاموس المحیط للفیروز آبادی: ۳/۱۳، المصباح المنیر للفیومی: ۲/۴۴-۴۵، الصحاح للجوهری: ۵/۱۷۶



حاجی خلیفہ (م ۷۰۶ھ) حدیث کی اصطلاح میں ”جرح و تعدیل“ کی تعریف یوں بیان فرماتے ہیں:  
 ”یہ وہ علم ہے جس میں روایت پر جرح اور انکی تعدیل کے لئے مخصوص الفاظ کے ساتھ بحث کی جاتی ہے“۔ (۱)  
 حافظ ابن الصلاح فرماتے ہیں:

”محدثین کی اصطلاح میں یوں راویوں پر عادل و ضابط ہونے کے حکم لگانے کو تعدیل کہتے ہیں عادل اس راوی کو کہا جاتا ہے جس کے اندر عدالت کی صفات پائی جاتی ہوں یعنی یہ کہ راوی مسلمان، عقلمند، بالغ، پرہیزگار، حسن اخلاق اور اچھے کردار کا حامل ہو، مغفل نہ ہو“۔ (۲)

حافظ زین الدین عراقی فرماتے ہیں:

”فهو من أجل أنواع الحديث فإنه المرقاة إلى التفرقة بين صحيح الحديث وسقيمه“۔ (۳)

آل رحمہ اللہ ایک اور مقام پر فرماتے ہیں:

”هذا من أجل نوع وأفضمه فإنه المرقاة إلى معرفة صحة الحديث وسقمه ولأهل المعرفة بالحديث“۔ (۴)

ابو عبد اللہ عبد الرحمان بن ابی حاتم الرازی (م ۳۲۷ھ) نے یوسف بن الحسین الرازی الصوفی کے اس

سوال پر کہ جرح و تعدیل کیا ہے؟ فرمایا تھا:

”أظهر أحوال أهل العلم من كان منهم ثقة أو غير ثقة“۔ (۵)

علامہ ابن خلدون فرماتے ہیں:

”ومن علوم الأحاديث النظر في الأسانيد ومعرفة ما يجب العمل به من الأحاديث بوقوعه على السند الكامل الشروط لأن العمل إنما وجب بما يغلب على الظن صدقه من أخبار رسول الله ﷺ فيجتهد في الطريق التي تحصل ذلك الظن وهو بمعرفة رواية الحديث بالعدالة والضبط وإنما يثبت ذلك بالنقل عن أعلام الدين بتعديلهم وبراءتهم من الجرح والغفلة ويكون لنا ذلك دليلاً على القبول أو الترك“۔ (۶)

(۲) مقدمة ابن الصلاح: ۹۴

(۱) كشف الظنون: ۵۸۲/۱

(۳) التقييد والإيضاح: ۳۸۹

(۴) فتح المغيب للعراقی: ص ۲۶۳

(۵) الكفاية للخطيب: ص ۳۸، التقييد والإيضاح للعراقی: ص ۳۹۰

(۶) المقدمة لابن خلدون: ص ۷۹۰

حافظ سخاوی فرماتے ہیں:

”فہو من أهم أنواع الحديث وأعلىها وأنفعها فإنه المرقاة تشبيها له بالآلة التي

يعمل بها و بفتحها الدرجة للتفصيل بين الصحيح من الحديث والسقيم“ . (۱)

محل السنہ نواب صدیق حسن خاں بھوپالی فرماتے ہیں:

”جرح وتعديل اصطلاح حديث میں ایسے علم کو کہتے ہیں جس میں راویان حدیث کی حالت پر ازروئے

صحت وضعف مخصوص الفاظ سے بحث کی جائے اور ان الفاظ کے مراتب کو سمجھا جائے“۔ (۲)

شیخ عبدالوہاب عبداللطیف فرماتے ہیں:

”کسی حافظ متقن کی روایت کو علت قاذحہ یا فسق یا تدلیس یا کذب یا شذوذ وغیرہ کے سبب رد کرنا جرح

کہلاتا ہے۔ اور تعدیل راوی کا وہ وصف ہے جو اس روایت کو قبول کرنے کا متقاضی ہو“۔ (۳)

شیخ عزالدین بلیق فرماتے ہیں:

”جرح وتعديل یا علم میزان الرجال وہ علم ہے جو رواة کے احوال، ان کی امانت، ان کے ضبط اور ان کی

عدالت نیز ان کی دروغ گوئی یا غفلت اور نسیان وغیرہ سے بحث کرتا ہے“۔ (۴)

ڈاکٹر ضیاء الرحمان اعظمی لکھتے ہیں:

”اصطلاح محدثین میں جرح راویوں کے ان عیوب کے بیان کرنے کو کہتے ہیں جن سے ان کی عدالت

وثقاہت ختم ہو جاتی ہے اور وہ ضعیف سمجھے جاتے ہیں“۔ (۵)

امام حاکم نیشاپوری جرح وتعديل کی معرفت کو اصول حدیث کا ”ثمرۃ“ بلکہ ”المرقاة الکبیرۃ منہ“ بتاتے ہیں

اور انہیں دو مستقل علم بیان کرتے ہوئے لکھتے ہیں:

”وهما فی الأصل نوعان کل نوع منهما علم برأسه“ (۶)

علامہ محمد جمال الدین قاسمی نے ضعفاء پر جرح کو ”نصیحت“ سے تعبیر کیا ہے، چنانچہ ایک باب یوں مقرر

فرماتے ہیں:

(۱) فتح المغنیث للسخاوی: ۳/۳۵۲

(۲) المحیط فی ذکر الصحاح الستہ للبوہالی: ص ۸۹

(۳) المختصر فی علم رجال الأثر لعبدالوہاب: ص ۴۵

(۴) مقدمۃ منہاج الصالحین لعزالدین بلیق: ص ۴۰-۴۱، ۵۲

(۵) دراسات فی الجرح والتعدیل للاعظمی: ص ۴۵

(۶) معرفۃ علوم الحدیث: ص ۵۲

”بیان أن جرح الضعفاء من النصيحة“ (۱)

برصغیر کے مشہور شاعر جناب الطاف حسین حالی اپنی ”مسدس“ میں فرماتے ہیں:

گر وہ ایک جو یا تھا علم نبی کا  
نہ چھوڑا کوئی رخنہ کذب خفی کا  
کئے جرح و تعدیل کے وضع قانون  
اسی دھن میں آساں کیا ہر سفر کو  
سنا خازن علم دیں جس بشر کو  
پھر آپ اسکو پرکھا سوٹی پہ رکھ کر  
کیا فاش راوی میں جو عیب پایا  
مشائخ میں جو فتح نکلا جتا یا  
طلسم و رع ہر مقدس کا توڑا  
رجال اور اسانید کے جو ہیں دفتر  
نہ تھا ان کا احساں یہ اک اہل دیں پر  
لبرٹی میں جو آج فائق ہیں سب سے

لگا یا پتہ جس نے ہر مفتری کا  
کیا قافیہ تنگ ہر مدعی کا  
نہ چلنے دیا کوئی باطل کا افسوس  
اسی شوق میں طے کیا بحر و بر کو  
لیا اس سے جا کر خبر اور اثر کو  
دیا اور کو خود مزہ اس کو چکھ کر  
مناقب کو چھانا مثالب کو ناپا  
ائمہ میں جو داغ دیکھا بتایا  
نہ ملا کو چھوڑا نہ صوفی کو چھوڑا  
گواہ ان کی آزادگی کے ہیں یکسر  
وہ تھے اس میں ہر قوم و ملت کے رہبر  
بتائیں کہ لبرل بنے ہیں وہ کب سے  
(مسدس حالی)

سید ابوالاعلیٰ مودودی صاحب فرماتے ہیں:

”محمد ثین کرام نے رسالت سے اپنا اور مسلمانوں کا تعلق برقرار رکھنے کے لئے شب و روز محنتیں کیں۔ حدیثوں کو جانچنے اور پرکھنے کے اصول بنائے۔ کھرے کو کھوٹے سے ممتاز کیا۔ ایک طرف اصول روایت کے اعتبار سے حدیثوں کی تنقیح کی، دوسری طرف ہزاروں لاکھوں راویوں کے احوال کی جانچ پڑتال کی، تیسری طرف درایت کے اعتبار سے حدیثوں پر نقد کیا۔ اور اس طرح سنت رسول کے متعلق ان لوگوں نے ایک ایسا ذخیرہ فراہم کر دیا جس کے برابر مستند اور معتبر ذخیرہ آج دنیا میں گزشتہ زمانے کے کسی شخص اور کسی عہد کے متعلق موجود نہیں ہے۔“ (۲)

آں موصوف ایک اور مقام پر منکرین حدیث پر نقد کرتے ہوئے فرماتے ہیں:

”..... اگر یہ لوگ حق پرست اور انصاف پسند ہوں تو انہیں نظر آئے کہ محمد ثین کرام نے عہد رسالت اور عہد

صحابہ کے آثار و اخبار جمع کرنے اور ان کو چھانٹنے اور انکی حفاظت کرنے میں وہ محنتیں کی ہیں جو دنیا کے کسی گروہ نے کسی

دور کے حالات کے لئے نہیں کہیں۔ انہوں نے احادیث کی تنقید و تنقیح کے لئے جو طریقے اختیار کئے وہ ایسے ہیں کہ کسی دور گزشتہ کے حالات کی تحقیق کے ان سے بہتر طریقے عقل انسانی نے آج تک دریافت نہیں کئے۔ تحقیق کے زیادہ سے زیادہ معتبر ذرائع جو انسان کے امکان میں ہیں وہ سب اس گروہ نے استعمال کئے ہیں اور ایسی سختی کے ساتھ استعمال کئے ہیں کہ کسی دور تاریخ میں ان کی نظیر نہیں ملتی۔ درحقیقت یہی چیز اس امر کا یقین دلاتی ہے کہ اس عظیم الشان خدمت میں اللہ تعالیٰ ہی کی توفیق شامل حال رہی ہے، اور جس خدا نے اپنی آخری کتاب کی حفاظت کا غیر معمولی انتظام کیا ہے اسی نے اپنے آخری نبی کے نقوش قدم اور آثار ہدایت کی حفاظت کے لئے بھی وہ انتظام کیا ہے جو اپنی نظیر آپ ہی ہے۔ (۱)

اور جناب امین احسن اصلاحی صاحب فن جرح و تعدیل اور محدثین کی خدمات جلیلہ کے متعلق ایک سائل کے استفسار کا جواب دیتے ہوئے لکھتے ہیں:

محدثین کے کارنامے کی عظمت: ائمہ محدثین نے حدیث کی جمع و ترتیب، رجال حدیث کی جرح و تعدیل اور اصول حدیث کی تحقیق و تدوین کے سلسلہ میں جو عظیم کارنامہ انجام دیا ہے اس کے بارے میں اس عاجز کی مختصر رائے اگر آپ معلوم کرنا چاہتے ہیں تو یہ ہے کہ اس کی تعریف میں جو کچھ بھی کہا جائے، میں بلا کسی تکلف کے اس کو قبول کر لوں گا۔ بس اگر مجھے کسی چیز کے قبول کرنے سے انکار ہوگا تو صرف ان کے لئے عصمت کے دعوے سے انکار ہوگا۔ اگر یہ دعویٰ نہ کیا جائے تو جس طرح سورج روشن ہے اسی طرح ہمارے محدثین کرام کے کارنامہ کی عظمت بھی روشن ہے۔ اس کارنامہ کی عظمت کا خاص پہلو جس نے ساری دنیا کو حیران کیا ہے یہ ہے کہ پوری تاریخ انسانی میں اس طرح کے کام کی کوئی سابق نظیر موجود نہیں تھی اور اس کے بعد بھی کسی تاریخی شخصیت یا کسی دور تاریخ کے متعلق دنیا کا کوئی گروہ ایسا تحقیقی کام نہیں کر سکا ہے۔ اسلام کے بدتر سے بدتر مخالفین نے بھی محدثین کی اس بے مثال خدمت کی تحسین کی ہے۔ اسلام کی چودہ سو سال کی تاریخ میں تمام اسلامی اور غیر اسلامی دنیا میں منکرین حدیث کے سوا مجھے کسی ایسے ناسپاس گروہ کا پتہ نہیں ہے جس نے محدثین کی خدمات کی تحقیر کی ہو۔ (۲)

فن جرح و تعدیل کی عظمت کی ایک واضح دلیل:

حافظ ابن حجر عسقلانی فرماتے ہیں:

”وقال الذهبي، وهو من أهل الاستقرار التام في نقد الرجال: لم يجتمع اثنان من

(۱) نفس مصدر: ۱/۳۵۲-۳۵۵ (اسلامک پبلیکیشنز مئی ۱۹۸۸ء)

(۲) توضیحات: ص ۸۸-۸۹ (اسلامک پبلیکیشنز جون ۱۹۸۵ء)

علماء هذا الشأن قط على توثيق ضعيف ولا على تضعيف ثقة (۱)  
 یعنی ”امام ذہبیؒ جو کہ نقد رجال کے معاملہ میں اہل الاستقرار التام میں سے ہیں، فرماتے ہیں کہ کسی ضعیف  
 راوی کی توثیق یا کسی ثقہ راوی کی تضعیف کے بارے میں کبھی دو محدثین نے اتفاق نہیں کیا ہے۔“

### فن جرح و تعدیل کی ضرورت و اہمیت:

حدیث چونکہ شریعت کے دو بنیادی ماخذ میں سے ایک اہم ماخذ ہے، جیسا کہ اوپر سابقہ ابواب میں مذکور ہو  
 چکا ہے، لہذا احتیاط کا تقاضہ ہے کہ ہر وہ چیز جسے رسول اللہ ﷺ کی طرف منسوب کر کے پیش کیا جائے اسے یونہی  
 بلا تحقیق جزو دین کے طور پر قبول نہ کیا جائے بلکہ ایسی جو چیز بھی حدیث کے نام پر ہم تک پہنچے اس کے متعلق مکمل طور پر  
 چھان بین کر کے پہلے یہ یقین و اطمینان کر لینا ضروری ہے کہ آیا وہ خبر قابل اعتماد بھی ہے یا نہیں؟ قرآن کریم میں  
 ارشاد ہوتا ہے:

﴿يَا أَيُّهَا الَّذِينَ آمَنُوا إِن جَاءَكُمْ فَاسِقٌ بِنَبَأٍ فَتَبَيَّنُوا﴾ (۲)

یعنی ”اے ایمان والو! اگر تمہارے پاس کوئی فاسق خبر لے کر آئے تو اس کی خوب اچھی طرح تحقیق کر لیا کرو۔“  
 پس ایسی خبر کہ جس کی روایت کرنے والا غیر فاسق یعنی متقی، ثقہ، امین، حافظ اور ضابط ہو اسے درست،  
 محفوظ، صحیح، ثابت اور قابل اعتماد نہ سمجھا جائے تو اور کیا سمجھا جائے؟ یہی وجہ ہے کہ علمائے سلف و خلف صرف انہی  
 اخبار کو احادیث نبوی کا درجہ دیتے ہیں جو کہ ثقہ راویوں سے مروی ہوں۔ امام مسلمؒ نے اس بارے میں ایک باب  
 یوں معنون کیا ہے: ”باب وجوب الرواية عن الثقات وترك الكذابين والتحذير من الكذب على  
 رسول الله ﷺ“ اور اس کے تحت فرماتے ہیں:

”اعلم وفقك الله أن الواجب على كل أحد عرف التمييز بين صحيح الروايات  
 وسقيمها وثقات الناقلين لها من المتهمين أن لا يروى منها إلا ما عرف صحة مخرجه  
 والستارة في ناقله وأن يتقى منها ما كان منها عن أهل التهم والمعاندين من أهل  
 البدع.“ (۳)

یعنی ”جانئے اللہ تعالیٰ آپ کو توفیق دے کہ ہر اس آدمی پر جو علم حدیث کے ساتھ تعلق رکھتا ہو یہ واجب ہے  
 کہ وہ صحیح اور سقیم روایات میں فرق کر سکے اور ثقہ ناقلین کو متہم اور اہل بدع راویوں سے تمیز کر سکے اور صرف اس

(۱) فتح المغیث للسخاوی: ۳/۳۶۴، لفظ الدرر بشرح متن نخبة الفکر: ص ۱۳۵، شرح شرح نخبة الفکر لبقاری: ص ۲۳۷، تدریب الراوی: ۱/۳۰۸، الرغذالی

لابی الحسنات: ۲۸۴-۲۸۶، فواتح الرحموت بشرح مسلم الثبوت لعبد العلی لکھنوی: ۲/۱۵۵، کوثر النبی لعبد العزیز الفرہاری: ۱۰۲-۱۰۳

(۳) مقدمة شرح مسلم: ۱/۶، مکمل الاکمال: ۱/۱۳، فتح الملہم: ۱/۱۲۱

(۲) الحجرات: ۶

روایت کو نقل کرے جس کا مخرج صحیح ہو اور اس کے ناقلین جرح وغیرہ سے محفوظ ہوں اور ان روایتوں کے نقل سے پرہیز کرے جو متہمین یا مبتدعین معاندین سے مروی ہوں۔“

اسی طرح علامہ خطیب بغدادیؒ نے ”الکفایۃ فی علم الروایۃ“ میں ایک باب یوں مقرر کیا ہے: ”باب ما جاء فی أن الحدیث عن رسول اللہ ﷺ لا یقبل إلا عن ثقة“ (۱) اور اس کے تحت فرماتے ہیں: عقبہ بن نافع القرشی نے اپنے آخری لمحات میں اپنی اولاد کو یوں وصیت فرمائی تھی:

”أوصیکم بثلاث، لا تأخذوا الحدیث عن رسول اللہ ﷺ إلا من ثقة ولا تدانوا وإن لبستم العباء ولا یکتب أحدکم شعرا لیشغل قلبه عن القرآن“ (۲)

ابن عیینہ، مسعر سے روایت کرتے ہیں کہ میں نے سعد بن ابراہیم کو یہ کہتے ہوئے سنا ہے:

”لا یحدث عن رسول اللہ ﷺ إلا الثقات“ (۳)

اسی طرح امام ابن حبانؒ بہز بن حکیم بن معاویہ کا قول نقل فرماتے ہیں:

”دین اللہ أحق من طلب له العدول“ (۴)

علامہ خطیب بغدادی رحمہ اللہ نے ساتھ ہی غیر اثبات کی روایات کی مذمت کے بارے میں ایک عنوان یوں مقرر فرمایا ہے: ”ذم الروایات عن غیر الأثبات“ (۵) اور اس کے تحت مندرجہ ذیل روایات درج فرمائی ہیں:

مجاہدؒ حضرت ابن عباسؓ سے روایت کرتے ہیں کہ رسول اللہ ﷺ نے فرمایا ہے:

”هلاک أمتی بالعصبیۃ والقدریۃ والروایۃ عن غیر ثبت“ (۶)

ابن سمعان عن عطاء عن ابن عباسؓ کی روایت میں یہ الفاظ مروی ہیں:

”إن أخوف ما أخاف علی أمتی العصبیۃ والقدریۃ والروایۃ عن غیر عدل“ (۷)

اوزاعی عن یحییٰ بن کثیر عن عبد اللہ بن ابی قتادہ عن ابیہ کی مرفوع روایت میں ہے:

”هلاک أمتی فی ثلاث فی القدریۃ والعصبیۃ والروایۃ عن غیر ثبت“ (۸)

اور محمد بن عبدالعزیز بن عبدالرحمان بن عوف نے ربیعہ بن ابی عبدالرحمان کا قول نقل کیا ہے:

”ثلاث من تودیع الإسلام العصبیۃ والقدریۃ والروایۃ عن غیر ثقة“ (۹)

(۲) نفس مصدر: ص ۳۲

(۳) الحجر و صین: ۱/۲۳

(۶) نفس مصدر: ص ۳۳

(۱) الکفایۃ: ص ۳۱-۳۲

(۳) نفس مصدر: ص ۳۲

(۵) الکفایۃ: ص ۳۲-۳۳

(۷) (۸) (۹) نفس مصدر: ص ۳۳

پس معلوم ہوا کہ کسی روایت کی صحت اور اس کا مقام و مرتبہ متعین کرنے کے لئے اس کے رواۃ کے کوائف و احوال کی مکمل معرفت کا حاصل کرنا انتہائی ناگزیر ہے۔ علامہ خطیب بغدادیؒ نے ”الکفایۃ“ میں حدیث کے راویوں کے کوائف و احوال جاننے کے لئے چھان بین کرنا واجب قرار دیتے ہوئے ایک باب یوں مقرر کیا ہے: ”باب وجوب البحث و السؤال للكشف عن الأمور و الأحوال“ (۱) اور اس کے تحت فرماتے ہیں:

”اہل علم حضرات کا اتفاق ہے کہ جس طرح گواہی صرف اس شاہد کی قبول کی جاتی ہے جو کہ عدل ہو، اسی طرح خبر بھی عدل سے متصف مخبر سے ہی قبول کی جائے گی۔ پس جب یہ بات طے پاگئی تو اگر شاہد یا مخبر کی عدالت کا علم نہ ہو تو اہل معرفت سے ان کے احوال کے متعلق استفسار کرنا واجب ہے۔“ (۲)

علامہ بغدادیؒ آگے چل کر مزید فرماتے ہیں:

”نبی ﷺ نے آگاہ فرمایا ہے کہ آپ کے بعد آپ کی امت میں جھوٹے پیدا ہوں گے، پس آپ نے ان سے ہوشیار رہنے اور ان کی روایات قبول کرنے سے منع فرمایا ہے اور ساتھ ہی یہ بھی بتایا ہے کہ آں ﷺ پر جھوٹ باندھنا کسی دوسرے پر جھوٹ باندھنے جیسا (شدید) نہیں ہے پس احوال محدثین پر نظر اور امور ناقلین کی تفتیش دین میں احتیاط کا تقاضہ اور شریعت کو ملحدین کی تلبیس سے محفوظ رکھنے کے لئے ضروری ہے۔“ (۳)

امام یحییٰ بن معینؒ کا مشہور قول ہے:

”آلة الحديث الصدق والشهرة بطلبه وترك البدع واجتناب الكبائر“ (۴)  
یعنی ”صدق شہرت طلب، ترک بدعت اور اجتناب الکبائر حدیث کا آلہ ہیں۔“

اور ظاہر ہے کہ کسی مخبر کی صداقت نیز بدعات و کبائر سے اس کے مجتنب رہنے وغیرہ پر مطلع ہونا بلا تحقیق و تفتیش کے ممکن نہیں ہے۔ حدیث کے راویوں کے جملہ احوال و کوائف کے متعلق چھان بین کر کے معتبر ذرائع سے وافر مقدار میں معلومات حاصل کرنا اور پھر فراہم شدہ تمام معلومات کی روشنی میں باعتبار عدالت و ثقاہت اس پر کوئی حکم لگانا محدثین کا وہ عظیم کارنامہ ہے جس کی تاریخ الامم میں کوئی نظیر نہیں ملتی۔

اصطلاح حدیث میں ”عدالت“ کا معنی:

علی بن ابراہیم مروزی بیان کرتے ہیں کہ کسی شخص نے ابن مبارک سے عدل کے متعلق سوال کیا تو آپ نے فرمایا: ”جس شخص میں یہ پانچ صفات موجود ہوں وہ عدل ہے: جماعت سے وابستہ ہو، شراب نہ پیتا ہو، اسکے

(۲) نفس مصدر: ص ۳۲-۳۷

(۱) الکفایۃ: ص ۳۳

(۳) نفس مصدر: ص ۳۲

(۴) الکفایۃ: ص ۳۵

دین میں کوئی خرابی نہ ہو، جھوٹ نہ بولتا ہو اور اس کی عقل میں کوئی خلل نہ ہو۔ (۱)

امام زہریؒ بیان کرتے ہیں کہ میں نے سعید بن المسیب کو یہ کہتے ہوئے سنا ہے:

”ایسا کوئی شریف، عالم اور آمر نہیں ہے کہ جس میں قطعاً کوئی عیب نہ ہو، لیکن بہتر انسان وہ ہے جو اس کے عیوب کا تذکرہ نہ کرتا پھرے۔ جس کا فضل اس میں موجود نقص پر غالب ہو تو اس کا نقص اس کے فضل سے دور ہو جاتا ہے۔“ (۲)

امام شافعیؒ کا قول ہے:

”میں کسی ایسے شخص کو نہیں جانتا جس نے اطاعت الہی کو کبھی اللہ تعالیٰ کی نافرمانی سے خلط نہ کیا ہو سوائے یحییٰ بن زکریا علیہ السلام کے اور نہ ہی کسی ایسے شخص کو جانتا ہوں جس نے اللہ کی نافرمانی کو کبھی اللہ کی اطاعت کے ساتھ خلط نہ کیا ہو۔ پس اگر اس میں طاعت کا عنصر اغلب ہو تو وہ معادل ہے اور اگر اس میں معصیت کا عنصر اغلب ہو تو وہ مجروح ہے۔“ (۳)

بعض لوگ کہتے ہیں کہ اظہار اسلام کے ساتھ فسق ظاہر کا نہ ہونا ہی عدالت کے لئے کافی ہے، لیکن یہ بات درست نہیں ہے، چنانچہ علامہ خطیب بغدادیؒ نے اس بارے میں ایک باب کا عنوان یوں مقرر فرمایا ہے: ”باب الرد علی من زعم أن العدالة هی إظهار الإسلام وعدم الفسق الظاهر“ اور اس کے تحت فرماتے ہیں:

”عدل معلوم کی معرفت کسی شخص کی عدالت و اسلام، حصول امانت و نزاہت اور استقامت طرائق پر منحصر ہے۔ اسکی معرفت کے لئے اس شخص کے احوال کی اچھی طرح جانچ پڑتال نیز اس کے افعال کے تتبع، کہ جن سے اس کی عدالت کا گمان غالب ہو، کے سوا کوئی اور ذریعہ نہیں ہے۔ مگر اہل عراق کا دعویٰ ہے کہ عدالت فقط اظہار اسلام اور مسلم کی فسق ظاہر سے سلامتی سے عبارت ہے، لیکن کسی شخص کے اس حال سے اس کا عدل ہونا کب واجب ہوتا ہے؟ ..... پس جس چیز کا ہم نے ذکر کیا ہے وہ ثابت ہوئی اور وہ یہ کہ عدالت ظہور اسلام پر زائد شئی ہے اور اس کا حصول اختصاراً احوال اور تتبع افعال کا متقاضی ہے، واللہ اعلم۔“ (۴)

اور علامہ سخاویؒ شرط عدالت بیان کرتے ہوئے لکھتے ہیں:

”معدل کے لئے پانچ شرائط سے متصف ہونا ضروری ہے: اول یہ کہ مسلم ہو، دوم صاحب عقل ہو، سوم بالغ ہو، چہارم امور فسق سے مجتنب اور سلیم الفعل ہو یعنی کبائر کا ارتکاب نہ کرے اور صغائر پر مصر نہ ہو اور پنجم ذمہ دار ہو۔“ (۵)

(۲)، (۳) نفس مصدر: ص ۷۹

(۱) الکفایۃ: ص ۱۰۱

(۴) نفس مصدر: ۸۱-۸۳ (ملخصاً)

(۵) فتح المغیث للسخاوی: ۲/۳-۴ (ملخصاً)، وکذانی فتح المغیث للعراقی: ص ۱۴۰، مقدمۃ ابن الصلاح: ۱۱۴، التقیید والإيضاح: ص ۱۱۴-۱۱۵، الام للشافعی:

۵۳/۷، المحلی لابن حزم: ۳۹۵/۹، فتح الباری: ۵/۲۵۱، الاحکام للآمدی: ۲/۱۰۸-۱۰۹، المہذب مع شرحہ: ۲۰/۲۸، المسحوفی للغزالی: ۱/۱۵۷



## جارج و معدل ہونے کی شرائط:

جرح و تعدیل سے مترتب ہونے والے مادی، دینی اور ادبی نتائج کی اہمیت کے پیش نظر محدثین اور محققین نے کسی جارج یا معدل کے لئے تقویٰ کا وجوب، حدود اللہ کا التزام، وسعت علم، تعصب سے اجتناب، تحقیق کی جستجو، ورع، صدق، بصیرت، شجاعت، لومۃ لائم سے بے نیازی، اسباب جرح و تعدیل کی معرفت، حق گوئی و بے باکی اور تکریم انسانی سے متعلق اسلامی آداب کی پابندی کو لازم قرار دیا ہے، چنانچہ جناب ابوالحسنات عبدالحی لکھنوی فرماتے ہیں:

”جارج اور معدل کے لئے علم، تقویٰ، ورع، صدق، تعصب سے اجتناب اور اسباب جرح و تزکیہ کی معرفت کی شرائط مقرر کی گئی ہیں۔ جو ان صفات کا حامل نہ ہو اسکی نہ جرح مقبول ہے اور نہ اس کا تزکیہ“۔ (۱)

امام ذہبی ایک مقام پر فرماتے ہیں:

”فإن آنست يا هذا من نفسك فهما وصدقا وديننا وورعا وإلا فلا تتعن وإن غلب عليك الهوى والعصبية لرأى ولمذهب فبالله لا تتعب“۔ (۲)

یعنی ”اگر تم اپنے نفس کے اندر تقویٰ و پرہیزگاری اور سمجھ و صداقت محسوس کرتے ہو تو ٹھیک ہے، لیکن اگر تمہارے اوپر نفسانیت یا مذہبی تعصب کا غلبہ ہو تو اللہ جرح و تعدیل کے لئے ہرگز پریشانی نہ اٹھاؤ“۔

آں رحمہ اللہ عثمان بن عبد الرحمن کے ترجمہ میں مزید فرماتے ہیں:

”والكلام فى الرجال لا يجوز إلا لتام المعرفة وتام الورع“۔ (۳)

آں رحمہ اللہ ایک اور مقام پر فرماتے ہیں:

”والكلام فى الرواة يحتاج إلى ورع تام وبراءة من الهوى والميل وخبرة كاملة بالحديث وعلله ورجاله“۔ (۴)

علامہ تاج السبکی کا قول ہے:

”جو شخص جرح و تعدیل کے اسباب کا عالم نہ ہو، محدثین اس کے کسی قول کو قبول نہیں کرتے، نہ مطلق اور نہ ہی کسی قید کے ساتھ“۔ (۵)

اسی طرح بدر بن جماعہ کا قول ہے:

”جو اسباب جرح و تعدیل کا عالم نہ ہو۔ اس کی نہ جرح قبول کی جائے گی اور نہ تعدیل نہ مطلق اور نہ ہی کسی

(۲) تذکرۃ الحفاظ للذہبی: ۴/۱

(۱) الرفع والتكميل: ص ۶۷

(۳) الموقظة للذہبی کما فی التعليقات علی الرفع والتكميل لابی غده: ص ۶۷

(۳) میزان الاعتدال: ۳/۳۶

(۵) جمع الجوامع للسبکی: ۲/۱۱۲

قید کے ساتھ“۔ (۱)

اور جناب بحر العلوم عبد العلی پسر ملا نظام الدین لکھنوی فرماتے ہیں:

”مزکی کے لئے ضروری ہے کہ عادل ہو، اسباب جرح و تعدیل کو جانتا ہو، منصف مزاج اور ناصح ہو،

متعصب اور اپنے نفس کو پسند کرنے والا نہ ہو، کیونکہ متعصب کا قول شمار نہیں کیا جاتا الخ“۔ (۲)

جرح کی حدود:

نبی ﷺ نے باطل طریقہ سے تناول اعراض المسلمین کو حرام قرار دیا ہے، چنانچہ یوم النحر کے خطبہ میں آں

ﷺ نے ارشاد فرمایا کہ:

”..... فإن دماءكم وأموالكم وأعراضكم بينكم حرام كحرمة يومكم هذا“۔ (۳)

یعنی ”..... تمہارے اس دن کی حرمت کی طرح تمہارے مابین تمہارے خون، تمہارے اموال اور تمہاری

آبروئیں حرام ہیں“۔

اس حدیث کی روشنی میں چونکہ مسلمانوں کی آبرو کی حفاظت مقدسات اسلام میں سے ایک اہم اور مقدس

چیز ہے، لہذا جرح و تعدیل سے ممارست رکھنے والے اصحاب کی تذکیر کے لئے علامہ ابن دینق العید نے کیا خوب فرمایا ہے:

”أعراض المسلمين حفرة من حفر النار وقف على شفيرها طائفتان من الناس:

المحدثون والحكام“۔ (۴)

یعنی ”مسلمانوں کی آبرو جہنم کے گڑھوں میں سے ایک گڑھا ہے جس کے کنارہ پر لوگوں کے دو گروہ کھڑے

ہیں: محدثین اور حکام“۔

لہذا روایت پر جرح، حقد و تشنیع یا تسلیل و تحقیر یا تشہیر کے لئے نہیں بلکہ دینی وجوب کی ادائیگی، مسلمانوں کی

نصیحت اور انہیں مفاسد سے دور رکھنے کے لئے کی جاتی ہے۔ اللہ عزوجل نے اس فریضہ کی ادائیگی کیلئے ائمہ اہلحدیث

(۱) مختصر فی اصول الحدیث لبدر بن جماعة کما فی التعليقات علی الرفع والتکمیل للآبی غده: ص ۶۸

(۲) فواتح الرحموت شرح مسلم الثبوت: ۱۵۴/۲

(۳) صحیح البخاری مع الفتح: ۱/۱۵۸، ۱۹۹، صحیح مسلم: ۳/۱۳۰۶، جامع الترمذی مع التحفة: ۴/۳۶۱، سنن ابن ماجہ: ۲/نمبر ۱۰۱۵، سنن الدارمی: ۱/۳۹۳

(۴) قاعدة فی الجرح والتعدیل فی المورخین لتاج السبکی: ص ۱۲، الطبقات الکبری للسبکی: ۲/۱۸، ۱۲، فتح المغیث للسخاوی: ۲/۷۰، ۳۵۵، فتح المغیث للعراقی

ص: ۴۶۳، الاقتراح: ص ۳۴۴، مقدمة اللسان: ۱/۱۶، الوانی بالوفیات: ۳/۱۹۶، توضیح الآثار مع توضیح الأفكار: ۲/۲۳۶، تدریب الراوی: ۲/۳۶۹

اور آثار نبویہ کے نقادوں کو اپنے اس وعدہ ”﴿ولیمکنن لهم دینهم الذی ارتضی لهم﴾ (۱) کے مطابق پیدا کیا ہے لیکن ان نقادوں نے اس کے لئے بھی چند ضوابط، قیود و حدود مقرر کی ہیں جو حسب ذیل ہیں:

۱۔ علامہ سخاوی فرماتے ہیں کہ:

”اگر جرح ادنی تصریح یا ایسے اشارہ کے ساتھ ممکن ہو کہ جس کا مفہوم سمجھ میں آتا ہو تو اس سے زیادہ جرح جائز نہیں ہے کیونکہ امور مرخص صرف حاجت کے لئے جائز ہوتے ہیں، اس حاجت سے آگے بڑھنے سے مقصد حاصل نہیں ہوتا“۔ (۲)

آں رحمہ اللہ ایک اور مقام پر تحریر فرماتے ہیں:

”لا يجوز التجريح بشيئين إذا حصل بواحد“ (۳) یعنی ”اگر صرف ایک جرح سے مقصد جرح حاصل ہوتا ہو تو دو چیزوں سے جرح کرنا جائز نہیں ہے“۔

عز بن عبد السلام کا قول ہے:

”إنه لا يجوز للشاهد أن يجرح بذنبين مهما أمكن الاكتفاء بأحدهما فإن القدر إنما يجوز للضرورة فليقدر بقدرها“ (۴)

یعنی ”شاہد کے لئے دو گناہوں کے ساتھ جرح کرنا جائز نہیں ہے جبکہ ان میں سے صرف ایک کا تذکرہ ہی کافی ہو کیونکہ قدر صرف ضرورت کے وقت جائز ہے، لہذا جس قدر اس کی ضرورت ہو صرف اسی قدر جرح پر اکتفاء کی جائے“۔

علامہ قرافی نے ”الفروق الفقہیہ“ (۵) میں اور محمد علی الماکی نے ”تہذیب الفروق“ میں عز الدین بن عبد السلام کے اس قول سے اتفاق کیا ہے، چنانچہ ”تہذیب الفروق“ میں لکھتے ہیں:

”إن كفى قولك: لا يصلح لك، لم تزد عليه وإن توقف على ذكر عيب وبيانه، ذكرته ولا تجوز الزيادة عليه أو على ذكر عيبين مثلا اقتصرت عليهما وهكذا لأن إباحة الغيبة هنا كإباحة الميتة للمضطر فلا يجوز تناول شيء منها إلا بقدر الضرورة“۔ (۶)

(۲) إعلان بالتونج عن ذم أهل التواريخ: ص ۶۸-۶۹

(۱) النور- ۵۵

(۳) فتح المغیث للسخاوی: ۳/۳۶۴

(۴) نفس مصدر: ۳/۳۶۴، الجرح والتعدیل للابی لبابہ حسین: ص ۲۸

(۵) الفروق الفقہیہ للقرافی: ۳/۲۰۵

(۶) تہذیب الفروق للماکی: ۳/۲۳۱

جناب ابوالحسنات عبدالحی لکھنوی فرماتے ہیں:

”جرح ضرورت شرعیہ کے لئے جائز ہے لہذا فوق الحاجت جرح جائز نہیں ہے۔“ (۱)

اور جناب انور بدخشاہی فرماتے ہیں:

”جرح کے لئے یہ ضروری ہے کہ وہ صرف بقدر ضرورت جرح کرے کیونکہ یہ ضرورت کی بنا پر جائز سمجھی گئی

ہے اور جو چیز ضرورت کی بنا پر جائز ہوتی ہے وہ صرف بقدر ضرورت ہی جائز ہوتی ہے۔“ (۲)

۲- علماء نے جرح و تعدیل کے وقت راوی کو اس کے لقب یا وصف یا نسب مثلاً اعمش، اعرج، احول،

اعمی، اصم، اشرم، ابن علیہ وغیرہ سے پکارنے کی اجازت دی ہے بشرطیکہ اس سے مراد اس راوی کی تعریف ہونہ کہ

تنقیص، تحقیر، تذلیل و تشہیر۔ یہ بھی اسی طرح صرف حاجت کے لئے جائز ہے جس طرح کہ جرح حاجت کے لئے

جائز کی گئی ہے۔“ (۳)

۳- وہ اشخاص جن سے کوئی حدیث مروی نہ ہو تو وہ موجب جرح نہیں ہیں لہذا ناقدین کو شرعا ان پر جرح

سے خاموشی اختیار کرنا واجب ہے۔ (۴) چنانچہ ابن السمعانی سے بعض شعراء پر منقول قدح پر تعاقب کرتے ہوئے

علامہ ابن دینق العید فرماتے ہیں:

”إذا لم يضطر إلى القدح فيه للرواية لم يجز.“ (۵)

۴- اگر کسی روای کے متعلق جرح و تعدیل دونوں قسم کے اقوال مروی ہوں تو امانت کا تقاضہ ہے کہ

جرح نقل کرتے ہوئے تعدیل کے اقوال بھی ذکر کئے جائیں۔ تاکہ محدثین ان کے مابین ترجیحات کا فیصلہ

کر سکیں۔“ (۶)

## فن جرح و تعدیل کی نزاکت:

حافظ ابن حجر عسقلانی فن جرح و تعدیل کی نزاکت کو بیان کرتے ہوئے فرماتے ہیں:

”وليحذر المتكلم في هذا الفن من التساهل في الجرح والتعديل فإنه إن عدل بغير

تثبت كان كالمثبت حكما ليس بثابت فيخشي عليه أن يدخل في زمرة من روى حديثا وهو

يظن أنه كذب وإن جرح بغير تحرز أقدم على الطعن في مسلم برئ من ذلك ووسمه بميسم

(۲) الشرح والتفصيل في الجرح والتعديل للبدخشاہی: ص ۶۲

(۱) الرفع والتكميل: ص ۵۷

(۳) الجامع للخطيب: ۲/۷۲-۸۱، فتح المغيب للعراقی: ص ۲۹۰-۲۹۱، فتح المغيب للسخاوی: ۳/۲۶۲، تدریب الراوی: ۲/۱۳۷، قواعد التحدیث للقاہی: ص ۱۹۹

(۵) فتح المغيب للسخاوی: ۳/۳۶۳

(۴) الرفع والتكميل: ص ۶۵

(۶) استفاد من میزان الاعتدال: ۱/۲۱

سوء يبقى عليه عاره أبدا والآفة تدخل في هذا تارة من الهوى والغرض الفاسد وكلام المتقدمين سالم من هذا غالبا وتارة من المخالفة في العقائد وهو موجود كثيرا قديما وحديثا ولا ينبغي اطلاق الجرح بذلك فقد قدمنا تحقيق الحال في العمل برواية المبتدعة " (۱)

یعنی "جرح اور تعدیل کے معاملہ میں تساہل سے کام لینا بڑا خطرناک امر ہے کیونکہ اگر ثبوت کے بغیر کسی راوی کی توثیق کر دی جائے تو اس کا مطلب یہ ہوگا کہ ہم ایک خلاف واقع چیز کو حکما واقع کے مطابق کرنے کی کوشش کر رہے ہیں۔ ایسا کرنے میں اس بات کا خوف ہے کہ وہ راوی حدیث روایت کرنے والوں کے زمرہ میں داخل ہو جائے حالانکہ وہ کذاب ہے، اسی طرح اگر ثبوت کے بغیر کسی راوی کو مجروح قرار دے دیا جائے تو اس کا نتیجہ یہ ہوگا کہ ہم ایک پاکباز مسلمان پر ناروا الزام عائد کر رہے ہیں اور اس کی عزت پر بدنامی کا ایسا دھبہ لگا رہے ہیں جو قیامت تک نہ مٹے گا۔ جرح و تعدیل کے معاملہ میں جب کوئی غیر منصفانہ فیصلہ کیا جاتا ہے تو عام طور پر یہ کسی بری خواہش اور فاسد نیت کی وجہ سے ہوتا ہے۔ متقدمین کا اکثر کلام اس عیب سے پاک تھا۔ بعض دفعہ کسی راوی کی عدالت و ضبط پر اختلاف عقائد کی وجہ سے حملہ کیا جاتا ہے اور یہ قدیم و جدید ہر دور میں ہوتا رہا ہے۔ اس پر جرح کا اطلاق نہیں ہونا چاہئے۔ اس پر ہم روایت مبتدع کی فصل میں کافی روشنی ڈال چکے ہیں۔"

حافظ سخاوی اپنے شیخ حافظ ابن حجر عسقلانی کی اتباع میں فرماتے ہیں:

"فالجرح والتعديل خطر لأنك إن عدلت بغير تثبت كنت كالمثبت حكما ليس بثابت فيخشي عليك أن تدخل في زمرة من روى حديثا وهو يظن أنه كذب وإن جرحت بغير تحرز أقدمت على الطعن في مسلم برىء من ذلك ووسمته بميسم سوء يبقى عليه عاره أبدا وهو في الجرح بخصوصه .. فإن فيه مع حق الله ورسوله حق الدمى " (۲)

حافظ زین الدین عراقی توثیق و تجرح رواة کی نزاکت کی طرف اشارہ کرتے ہوئے فرماتے ہیں:

"وليحذر المتصدى لذلك من الغرض في جانبى التوثيق والتجريح فالمقام خطر " (۳)  
علامہ ابن دقیق العید کا ایک قول جو اوپر "جرح کی حدود" کے تحت گزر چکا ہے اس فن کی نزاکت کو بخوبی

سمجھنے کے لئے کافی ہے۔

معدل کے تزکیہ کی کس کو حاجت ہے اور کس کو نہیں؟

اس بارے میں علامہ خطیب بغدادی نے ایک باب یوں قائم کیا ہے: "باب فی المحدث المشهور

(۲) فتح المغیث للسخاوی: ۳/۳۵۴

(۱) نزہۃ النظر: ۸۸، ۱۳۶

(۳) فتح المغیث للعراقی: ۳۶۳

بالعدالة والثقة والأمانة لا يحتاج إلى تزكية المعدل "یعنی "ان محدثین کا باب جو عدالت، ثقاہت، اور امانت کے لئے مشہور ہیں اور کسی معدل کے تزکیہ کے محتاج نہیں ہیں" اور اس کے تحت لکھتے ہیں:

"مثال کے طور پر مالک بن انس، سفیان ثوری، سفیان بن عیینہ، شعبہ بن الحجاج، ابو عمر، اوزاعی، لیث بن سعد، حماد بن زید، عبداللہ بن مبارک، یحییٰ بن سعید القطان، عبدالرحمن بن مہدی، وکیع بن الجراح، یزید بن ہارون، عفان بن مسلم، احمد بن حنبل، علی بن مدینی، یحییٰ بن معین اور وہ تمام محدثین جنہوں نے ان کی نباہت ذکر، استقامت امر، شہرت صدق اور بصیرت فہم کو جاری رکھا، ان سب کی عدالت کے بارے میں سوال نہیں کیا جائے گا۔ صرف ان کی عدالت کے بارے میں تحقیق کی جائے گی جو کہ مجہول شمار ہوتے ہوں یا جن کا معاملہ سمجھنا طلباء کے لئے دشوار ہو"۔ (۱)

قاضی ابوبکر محمد بن الطیب الباقلائی فرماتے ہیں:

"شاہد اور مخبر دونوں کو تزکیہ کی اس وقت ضرورت ہوتی ہے جب کہ وہ عدالت و رضاء کے لئے مشہور نہ ہوں اور ان کا معاملہ مشکل ملتبس ہو نیز ان کی عدالت وغیرہ میں ہر دو طرح کا امکان پایا جاتا ہو"۔ (۲)

حنبل بن اسحاق ابن حنبل بیان کرتے ہیں کہ میں نے امام ابو عبداللہ یعنی احمد بن حنبل کو سنا کہ آپ سے امام اسحاق بن راہویہ کے بارے میں سوال کیا گیا تو آپ نے فرمایا:

"مثل إسحاق يسأل عنه؟ إسحاق عندنا إمام من أئمة المسلمين". (۳)

یعنی "اسحاق جیسے شخص کے لئے پوچھا جاتا ہے؟ اسحاق تو ہمارے نزدیک مسلمانوں کے ائمہ میں سے ایک امام ہیں"۔

اور حمدان بن سہل بیان کرتے ہیں کہ میں نے یحییٰ بن معین سے ابو عبید سے حدیث کے سماع اور حدیث لکھنے کے بارے میں سوال کیا تو انہوں نے فرمایا:

"مثلى يسأل عن ابي عبيد؟ أبو عبيد يسأل عن الناس". (۴)

(۱) الکفایۃ: ص ۸۶-۸۷، مقدمۃ ابن الصلاح: ص ۱۱۵، الجرح والتعديل: ص ۳/۲۰۶، التمهید لابن عبدالبر: ۱/۶۳، ۶۴، ۷۴، تہذیب الأسماء: ۱/۲۶ ص ۷۶، فتح المغیث للسخاوی: ۱۰/۲-۱۱، فتح المغیث للعراقی: ص ۱۳۲

(۲) الکفایۃ: ص ۸۷، فتح المغیث للعراقی: ص ۱۳۲، فتح المغیث للسخاوی: ۱۱/۲، تدریب الراوی: ۱/۳۰۲، توضیح الأفكار: ۲/۱۲۶، ارشاد الفحول: ۶۷

(۳) الکفایۃ: ص ۸۷، الجرح والتعديل: ۱/۲۱۰، تاریخ بغداد: ۶/۳۵۰، طبقات الفقہاء للشیرازی: ص ۹۴، وفيات الأعیان: ۱/۲۰۰، تہذیب الکمال: ۲/۳۸۲، سیر اعلام النبلاء: ۱۱/۳۷۲، تہذیب: ۱/۳۱۷، فتح المغیث للعراقی: ص ۱۳۲، فتح المغیث للسخاوی: ۱۱/۲

(۴) الکفایۃ: ص ۸۷، تہذیب الأسماء: ۱/۱۵۵، سیر اعلام النبلاء: ۱۰/۵۰۳، تاریخ بغداد: ۱۲/۳۱۳، فتح المغیث للعراقی: ص ۱۳۲، فتح المغیث للسخاوی: ۱۱/۲

## رواۃ حدیث کی توثیق و تضعیف اجتہادی امر نہیں ہے:

جارجین و معدلین کے درمیان بعض رواۃ حدیث کے بارے میں اختلاف رائے دیکھ کر بعض لوگوں کو یہ وہم ہوا ہے کہ رجال کی توثیق و تضعیف بھی گویا کوئی اجتہادی امر ہے چنانچہ ابن الہمام حنفی فرماتے ہیں:

”مدار الأمر فی الرواۃ علی اجتہاد العلماء فیہم وكذا فی الشروط الخ“۔ (۱)  
یعنی ”راویوں کے ثقہ و ضعیف ہونے کا مدار علماء کے اجتہاد پر ٹھہرا اور ایسے ہی شرائط کے بارے میں بھی ہے۔“ اور جناب ظفر احمد عثمانی تھانوی صاحب فرماتے ہیں:

”إن تضعیف الرجال وتوثیقہم أمر اجتہادی“۔ (۲)  
حالانکہ تمام اصحاب نظر جانتے ہیں کہ جرح و تعدیل کی اصل بنیاد امور محسوسہ یعنی مشاہدات اور مسموعات پر ہے۔ ان مشاہدات و مسموعات نیز حدیث کے متن و سند کے خورد بینی جائز ہے اور اپنے تجربات کی روشنی میں ہی جارجین و معدلین کسی راوی کے متعلق کسی عصبیت، حقد و محاببات، اور لومۃ لائم کے خوف کے بغیر غایت درجہ ورع و امانت کے ساتھ اپنا فیصلہ اور حکم صادر کرتے ہیں۔ اتصال سند، توثیق الرواۃ، انکاضابط القلب اور جید الحافظہ ہونا، راوی اور مروی عنہ کی معاشرت اور آپس میں ان کی لقاء و سماع وغیرہ کی تحقیق محض جارجین و معدلین کی شخصی آراء، تجویز، قیاس و اجتہاد کا نتیجہ نہیں ہو سکتی نیز ان جارجین و معدلین نے رواۃ کی نسبت جو کچھ ثقہ، ثبت، ثقہ ثقہ، ثبت ثبت، حافظ، ثقہ حافظ، ثقہ ثبت، صدوق، شیخ، ضابط، عادل، حجة، جید الحدیث، حسن الحدیث، صویح، رووا عنہ، یکتب عنہ، یکتب حدیثہ، صدوق إن شاء اللہ، مقبول، صالح الحدیث، مقارب الحدیث، محله الصدق، أرجو أن لا بأس به، لا بأس به، لیس به بأس، مأمون، خیار، وسط، متقن، لا اوہام، مضطرب، مضطرب الحدیث، صدوق تغیر، صدوق یہم، صدوق سئى الحفظ، صدوق رمی بالتشیع، الی الصدق ما هو، واہم، مجهول الحال، مجهول العین، مستور، لا یعرف، ساقط، واہ، واہ جدا، هالك، دجال، متروک، کذاب، یکتب، متہم بالکذب، وضاع، متہم بالوضع، یضع، لا یساوی شیئا، لا یساوی فلسا، ضعفوہ، ترکوہ، متساہل، لین الحدیث، لیس بشی، لا مناکیر، منکر الحدیث، تعرف وتنکر، رکن الکذب، اکذب الناس، الیہ المنتہی فی الکذب، سئى الحفظ، تکلموا فیہ، ذاہب الحدیث، لیس بالقوی، لیس بالمتین، سارق الحدیث، یسرق الحدیث، لیس بثقة، غیرہ أوثق منه، لا یحتج بہ، لیس بحجة، لیس بذاك، فیہ مقال، رمی بالنصب، فیہ تشیع، فیہ الإرجاء، شیعی، شیعی جلد، زندق، رافضی، قدری، من الخوارج، لا یکتب حدیثہ، لا تحل الروایة عنہ، ضعیف جدا، واہ

(۱) فتح القدر لابن حمام: ۱/۳۱۷

(۲) قواعد فی علوم الحدیث للتھانوی: ص ۳۹، ۵۲، ۵۳، ۵۵

بمرة، اور تالف وغیرہ الفاظ جرح و تعدیل لکھے ہیں، ان سب کی بنیاد حس، تجربات، مسموعات، مشاہدات اور ان کی روایات کے باریک بین تجزیہ پر ہے، نہ کہ قیاس و اجتہاد یا ظن و تخمین پر۔ اس موضوع پر کچھ بحث راقم کی کتاب ”ضعیف احادیث کی معرفت اور ان کی شرعی حیثیت“ (۱) میں بھی دیکھی جاسکتی ہے۔

## ائمہ جرح و تعدیل کے مابین اختلاف رائے کی وجوہ:

ائمہ جرح و تعدیل کے درمیان بعض اوقات جو اختلاف رائے نظر آتا ہے وہ بھی شخصی رائے اور اجتہاد کی وجہ سے نہیں ہوتا بلکہ کبھی راوی کے حالات میں تبدیلی واقع ہو جانے کے باعث، کبھی راوی کے احوال کی معرفت کے ذرائع مختلف ہونے کے سبب اور کبھی جارحین و معدلین کی شرائط و معیار جدا ہونے کی وجہ سے ہوتا ہے۔

۱- اس اختلاف کی پہلی وجہ کو اس طرح سمجھا جاسکتا ہے کہ کسی ایک امام نے جب کسی راوی کے حالات کا پتہ لگایا تو اس وقت اس میں کوئی امر قابل جرح نہ تھا، لہذا اس نے تعدیل بیان کی۔ بعد میں جب کسی دوسرے امام نے اسی راوی کے متعلق معلومات جمع کیں تو وہ راوی اپنی سابقہ حالت بدل چکا تھا، چنانچہ اس دوسرے امام نے اس پر جرح کر ڈالی۔ ایسے رواۃ میں سے ایک مثال عبداللہ بن لہیعہ کی ہے جو سنن اربعہ کے راویوں میں سے ہیں۔ ابتدائی ایام میں ثقہ تھے، لیکن جب ان کے کتب خانہ میں آگ لگ گئی اور تمام کتب نظر آتش ہو گئیں تو یہ مختلط ہو گئے۔ اسی طرح جابر الجعفی ابتدائی ایام میں ثقہ تھے، لیکن بعد میں خرابی عقیدہ کی وجہ سے رجعت پر ایمان لے آئے اور جھوٹ گھڑنا شروع کر دیا۔

یہ بھی ممکن ہے کہ پہلے کوئی راوی قوی الحافظہ اور ضابط تھا لیکن بیماری یا کبیر سنی یا کسی حادثہ کے سبب بعد میں اس کا حافظہ کمزور ہو گیا اور اسکی حالت میں تغیر آ گیا، جیسے سعید بن ایاس الجریری جو فی نفسہ ثقہ تھے لیکن اختلاط کی بنا پر ضعیف ہو گئے۔

۲- اختلاف کی دوسری وجہ یہ ہو سکتی ہے کہ کسی امام کو کسی راوی کا مفصل حال معلوم نہ ہو سکا۔ جہاں تک معلوم ہوا اس میں کوئی امر قارح نہ تھا، لہذا اس نے اس راوی کی تعدیل درج کی مگر کسی دوسرے امام نے جب اسکے متعلق بعض دوسرے ذرائع کو استعمال کیا اور مزید معلومات جمع کیں تو اس کے حالات کی تحقیق کے دوران اس راوی میں کچھ قابل جرح باتیں پائیں، پس آخر الذکر امام نے اس پر جرح درج کر دی۔

۳- یہ ایک بدیہی امر ہے کہ سارے انسان یکساں نہیں ہوتے، حتیٰ کہ انبیاء و رسل میں بھی بعض کو بعض پر فضیلت حاصل ہے، چنانچہ اللہ تعالیٰ ارشاد فرماتا ہے: ﴿تلك الرسل فضلنا بعضهم على بعض﴾ (۲) چونکہ انسانی ذہن و دماغ مساوی نہیں ہوتے اس لئے لوگوں کی صلاحیتیں اور سوچنے سمجھنے کے انداز بھی مختلف ہوتے



ہیں۔ یہی وجہ ہے کہ محدثین میں بھی ہر طرح کے لوگ موجود ہیں، کچھ متساہل، کچھ متسامح، کچھ معتدل اور کچھ متشدد، جنہوں نے اپنے گرد ماحول اور ضرورت کے پیش نظر جرح و تعدیل کے مختلف اصول اپنائے ہیں۔ مثال کے طور پر امام عجل اور امام ابن حبان توثیق المجہولین کے معاملہ میں بہت زیادہ متساہل واقع ہوئے ہیں۔ (۱) امام ترمذی اور امام حاکم تحسین رواۃ میں متسامح مانے جاتے ہیں جبکہ امام احمد، امام دارقطنی اور امام ابن عدی معتدل اور یحییٰ بن سعید القطان، ابو حاتم الرازی، ابن حبان، یحییٰ بن معین اور نسائی وغیرہم رواۃ پر جرح کرنے میں انتہائی متشدد اور محتاط رویہ کے لئے مشہور ہیں۔ (۲)

یہ متساہل، متسامح، اعتدال اور تشدد ان جارحین و معدلین کے اپنے اپنے معیار و شرائط جدا ہونے کے سبب ہے۔ لیکن محدثین اور اصولیین نے ان اختلافات یا تعارضات کو رفع کرنے کے لئے جرح مفسر و مبہم، تعدیل مفسر و مبہم اور اطلاع علی منہاج الجارح و المعدل وغیرہ جیسے رہنما اصول وضع کئے ہیں۔ (۳) ذیل میں محدثین کے نزدیک ایسے تعارض کے حل کا مختصر تعارف پیش خدمت ہے۔

(نوٹ: زیر مطالعہ موضوع پر کچھ بحث راقم کی کتاب ”ضعیف احادیث کی معرفت اور ان کی شرعی حیثیت“ (۴) میں بھی دیکھی جاسکتی ہے)۔

## جرح و تعدیل میں تعارض اور اس کا حل:

اگر کسی راوی کے متعلق جارحین و معدلین کا اختلاف ہو، یعنی بعض ائمہ نے اس پر جرح کی ہو اور بعض نے اس کی تعدیل بیان کی ہو تو اس بارے میں محدثین کی عام رائے تو یہی ہے کہ جرح کو تعدیل پر مقدم سمجھا جائیگا، لیکن

(۱) لسان المیزان لابن حجر: ۱/۱۳، الرسالۃ المستعزۃ للکتانی: ص ۱۱۰، الرد علی التعقیب الحدیث: ص ۱۸-۲۱، الجرح والتعدیل لابن لبابہ حسین: ص ۱۶۸، الأتوار الکاشفہ للیمانی: ص ۶۸، التکلیل بمافی تانیب الکوثری للیمانی: ۱/۶۶، تعلیق الشیخ الیمانی علی الفوائد المجموعہ للشوکانی: ص ۱۰۷، ۲۸۵، مقالات الکوثری: ص ۶۵، ۳۰۹، سلسلۃ الأحادیث الضعیفۃ والموضوعۃ للابانی: ۱/۳۲، ۳۳، سلسلۃ الاحادیث الصحیحہ للابانی: ۲/۱۸۲، ۲۱۹

(۲) إعلان بالتوثیق لمن ذم التوارخ للسخاوی: ص ۱۶۷، فتح المغیث للسخاوی: ۳/۳۶۳-۳۶۵، میزان الاعتدال: ۱/۲۹، ۲۷۴، ۲۵۵، القول المسدد فی الذب عن مسند احمد لابن حجر: ص ۳۳، زهر الربی علی اجتناب السیوطی: ۱/۱۰، تہذیب: ۲/۱۳۷، ہدی الساری: ص ۳۸۷، ۴۴۱، مجموع الفتاوی لابن تیمیہ: ۲۴/۳۳۹، تعلیق علی قاعدۃ فی الجرح والتعدیل للتاج السبکی: ص ۱۳، ۱۶، ۲۷، ۲۸

(۳) تفصیل کے لئے دیکھیں الخلاصۃ فی أصول الحدیث للطیبی: ص ۵۷، قاعدۃ الجرح والتعدیل للسبکی: ص ۵-۶، التقیید والایضاح للعراقی: ص ۱۳۸، تدریب الراوی: ۱/۳۰۵-۳۱۵، قواعد التحدیث للقمی: ص ۱۸۸-۱۹۰، الرفع والتکلیل لابن الحسنات: ص ۹۹، مختصر فی علم رجال الاثر لعبد الوہاب عبداللطیف: ص ۵۴، دائرۃ المعارف الاسلامیہ بترتیب محمد فرید وجدی: ۳/۳۷۵

(۴) ضعیف احادیث کی معرفت اور ان کی شرعی حیثیت: ص ۴۷-۴۸

اس بارے میں تین مختلف اقوال پائے جاتے ہیں:

۱- جرح کو مطلقاً مقدم سمجھا جائے گا خواہ معدلین کی تعداد جارحین کے مقابلہ میں زیادہ ہی ہو۔ خطیب بغدادی اور ابن الصلاح نے اس قول کو ”جمہور علماء سے“ نقل کیا ہے۔ حافظ ابن الصلاح کہتے ہیں کہ جرح کو اولیٰ سمجھنا ہی ”صحیح“ ہے۔ اصولیین میں سے فخر الدین اور آمدی وغیرہ نے اس قول کو ”صحیح“ قرار دیا ہے۔ ابو عمرو بن الحاجب نے اسے ”عن الأکثر“ نقل کیا ہے۔ (۱) ابن عساکر دمشقی اس پر اہل علم کا اجماع نقل کرتے ہوئے فرماتے ہیں:

”أجمع أهل العلم على تقديم قول من جرح راویا علی قول من عدله واقتضت حکایة الاتفاق فی التساوی کون ذلك أولى فیما إذا زاد عدد الجارحین“۔ (۲)

امام خطیب بغدادی اس تقدیم کا سبب بیان کرتے ہوئے لکھتے ہیں:

”اس کی علت یہ ہے کہ جارح اس امر باطن کی خبر دیتا ہے جس کا کہ اس کو علم ہوتا ہے۔ ساتھ ہی وہ معدل کے قول کی بایں طور تصدیق بھی کرتا ہے کہ راوی کی جس ظاہری حالت کا معدل کو علم ہے اسے وہ جارح بھی جانتا ہے لیکن بتفر دوہ (یعنی جارح) اس چیز کو بھی جانتا ہے جسے کہ معدل نہیں جانتا۔ چونکہ ظاہری عدالت کی جو خبر معدل دیتا ہے، جارح کے قول کی صداقت کہ جس کی وہ خبر دیتا ہے، کی نفی نہیں کرتی۔ لہذا واجب ہے کہ جرح تعدیل سے اولیٰ ہو“۔ (۳)

لیکن امام سخاوی فرماتے ہیں:

”جرح کی تقدیم کا حکم اس کے مفسر ہونے کے ساتھ مقید ہونا چاہیے۔ اگر جرح غیر مفسر ہو تو تعدیل کو مقدم کیا جائیگا جیسا کہ علامہ مزنی وغیرہ کا قول ہے“۔ (۴)

۲- اگر معدلین کی تعداد زیادہ ہو تو تعدیل معتبر سمجھی جائے گی کیونکہ کثرت، ظن کو تقویت دیتی ہے اور قوی ظن پر عمل واجب ہوتا ہے، جیسا کہ دو متعارض حدیثوں کے درمیان ظن غالب کو ترجیح دی جاتی ہے۔ (۵) لیکن علامہ خطیب بغدادی فرماتے ہیں کہ یہ بات خطا اور واہمہ سے عبارت ہے کیونکہ اگرچہ معدلین کثیر ہوں اس امر کے عدم

(۱) الکفایۃ: ص ۱۰۷، مقدمۃ ابن الصلاح: ص ۱۱۹-۱۲۰، المحصول لفخر الدین: ۲/۱ ص ۵۸۸، الأحکام للآمدی: ۲/۱۲۳، مختصر الأصول بشرح القاضی عضد الملک: ۲/۶۳، تقریب مع تدریب: ۱/۳۰۹، فتح المغیث للعراقی: ص ۱۵۱، فتح المغیث للسخاوی: ۲/۳۰، قواعد التحدیث: ص ۱۸۸

(۲) فتح المغیث للسخاوی: ۲/۳۱

(۳) الکفایۃ: ص ۱۰۶، الخلاصۃ فی أصول الحدیث للطیبی: ص ۵۷، فتح المغیث للعراقی: ص ۱۵۱، فتح المغیث: ۲/۱۳۱، تدریب الراوی: ۱/۳۰۹

(۴) فتح المغیث للسخاوی: ۲/۳۲، نزہۃ النظر شرح نخبۃ الفکر: ص ۱۳۷، دیباچہ لسان المیزان: ۱/۱۵

(۵) الکفایۃ: ص ۱۰۷، المحصول لفخر الدین: ۲/۱ ص ۵۸۸، فتح المغیث للعراقی: ص ۱۵۱، فتح المغیث للسخاوی: ۲/۳۳، فتح الباقی: ۱/۳۱۲، تقریب مع تدریب: ۱/۳۱۰

کی خبر نہیں دیتے کہ جو جارحین کے ذریعہ معلوم ہوتا ہے، آپ کے الفاظ یہ ہیں:

”وهذا أبعد ممن توهمه لأن المعدلين وإن كثروا ليسوا يخبرون عن عدم ما أخبر به الجارحون ولو أخبروا بذلك وقالوا نشهد أن هذا لم يقع منه لخرجوا بذلك من أن يكونوا أهل تعديا أو جرح لأنها شهادة باطلة على نفى ما يصح ويجوز وقوعه وإن لم يعلموه فثبت ما ذكرناه“۔ (۱)

۳- اگر جرح و تعدیل متعارض ہوں تو ان میں سے کسی قول کو ترجیح نہ دی جائے گی، الا بمرحج۔ ابن الحاجب

نے اس کی حکایت کی ہے۔ (۲)

امام سخاویؒ اس کی وجہ یہ بتاتے ہیں کہ:

”معدل کے پاس بسبب کثرت، زیادہ قوت ہوتی ہے اور جارح اطلاع علی الباطن کے سبب زیادہ قوت کا

حامل ہوتا ہے“۔ (۳)

لیکن بقول حافظ عراقیؒ ”علامہ خطیب بغدادیؒ کا کلام اس تیسرے قول کی بھی نفی کا متقاضی ہے“۔ (۴)

بعض علماء کا قول ہے کہ: ”ان میں سے جو احفظ ہو اس کو مقدم سمجھا جائے گا“۔ (۵)

لیکن متاخرین علمائے حنفیہ ایسے مختلف فیہ راوی کی تحسین کے قائل ہیں چنانچہ بقول جناب ظفر احمد عثمانی

تھانوی صاحب:

”اگر کوئی راوی مختلف فیہ ہو یعنی بعض نے اسے ثقہ بتایا ہو اور بعض نے ضعیف تو وہ حسن الحدیث

ہوتا ہے“۔ (۶)

اس حنفی اصول پر مبنی تحسین روایۃ کی مثالیں دیکھنا مطلوب ہوں تو ”نصب الراية للزيلعي“، (۷)

(۱) الکفایۃ: ص ۱۰۷، فتح المغیث للعراقی: ص ۱۵۲، فتح الباقی: ۳۱۴/۱، فتح المغیث للسخاوی: ۳۳/۲، تدریب الراوی: ۳۱۰/۱

(۲) المختصر لابن الحاجب: ۶۶/۲، الطبقات الکبریٰ للسیکی: ۲۱/۲، فتح المغیث للعراقی: ص ۱۵۲، فتح المغیث للسخاوی: ۳۳/۲، نہایۃ السوال: ۱۱۵/۲،

تدریب الراوی: ۳۱۰/۱، هامش شرح الکوکب المنیر: ۳۳۱/۲

(۳) فتح المغیث للسخاوی: ۳۳/۲

(۴) فتح المغیث للعراقی: ص ۱۵۲

(۵) محاسن الاصطلاح للبلقینی ص ۲۲۴، تدریب الراوی: ۳۱۰/۱، فتح الباقی للزکریا الانصاری: ۳۱۴/۱، هامش الارشاد للثانوی: ۱۸۱/۱

(۶) قواعدنی علوم الحدیث للثانوی: ص ۷۲-۷۷

(۷) نصب الراية للزيلعي: ۱/۱۸، ۶۲

”مرقاۃ السعود“ ”حاشیہ سنن ابی داؤد“ (۱)، ”فتح القدر“، (۲) لابن ہمام، ”التعقبات“ (۳) للسیوطی اور ”إعلاء السنن“ للتھانوی اور ”ضعیف احادیث کی معرفت اور ان کی شرعی حیثیت“ (۴) وغیرہ کی طرف مراجعت مفید ہوگی۔

لیکن حق یہ ہے کہ اول الذکر قول کے سوا باقی یہ تمام اقوال مرجوح ہیں۔ یہ تفصیل کا موقع نہیں ہے لیکن بعض متاخرین علماء مثلاً علامہ زرکشی وغیرہ کے اس قول میں وزن محسوس ہوتا ہے کہ:

”جرح و تعدیل میں تعارض اگر ایک ہی عالم کی جہت سے ہو تو ایسی صورت میں اگر یہ معلوم کیا جاسکے کہ کون سا قول متاخر ہے، تو جو قول متاخر ہوگا اس کو ترجیح دی جائے گی، اور اگر یہ چیز معلوم نہ ہو سکتی ہو تو توقف کرنا واجب ہے۔“ (۵)

اسباب جرح:

اسباب جرح دس ہیں جن میں سے پانچ کا تعلق راوی کی عدالت سے ہے اور پانچ کا تعلق اس کے ضبط سے ہے۔ متعلق بہ عدالت پانچ اسباب یہ ہیں: کذب، تہمت، کذب، فسق، جہالت اور بدعت۔ متعلق بہ ضبط اسباب جرح یہ ہیں: فحش غلط، کثرت غفلت، وہم، مخالفت ثقات اور سوء حفظ۔ (۶)

صحیح البخاری کے بعض رجال پر جن لوگوں نے طعن کیا ہے تو ان کے نزدیک اسباب جرح مختلف ہیں اور ان کا مدار پانچ اشیاء پر ہے مثلاً: بدعت، مخالفت، غلط، جہالت اور سند میں انقطاع کا دعویٰ بایں طور کہ فلاں راوی تدلیس یا ترسیل کرتا ہے۔ (۷) لیکن حافظ ابن حجر عسقلانی نے رجال صحیح پر کئے گئے ہر ایک طعن کا خوب تسلی بخش جواب دیا ہے (۸)، فجزاہ اللہ احسن الجزاء۔

(۱) مرقاۃ السعود: ۲/۲۵۳

(۲) فتح القدر لابن ہمام: ۱/۶۷

(۳) التعقبات للسیوطی: ص ۵۴

(۴) ضعیف احادیث کی معرفت اور ان کی شرعی حیثیت: ص ۶۶ (نقش ثانی مخطوط)

(۵) فتح المغیث للسخاوی: ۲/۳۲، ہامش تدریب الراوی: ۱/۳۰۹

(۶) نخبة الفکر لابن حجر، تحفہ اهل الفکر: ص ۲۰-۲۱

(۷) ہدی الساری: ص ۳۸۴

(۸) تفصیل کے لئے ملاحظہ ہو ہدی الساری لابن حجر: ۳۸۴، ۳۶۴

## جرح و تعدیل کے چند رہنما اصول:

جرح و تعدیل کا علم جتنا حساس، پرخطر اور دشوار ہے اتنا شاید ہی کوئی دوسرا علم ہو کیونکہ اس میں فاحص اور مفحوص دونوں بشر ہوتے ہیں اور بشر میں محابات، مدارات اور دو مساوی چیزوں میں اسراف و تجاوز کی طرح خطا، نسیان، غصہ، تعسف اور احکام میں جور کے جذبات بھی موجود ہوتے ہیں، چنانچہ اس علم کو ان تمام عوامل کے اثرات سے پاک رکھنے کے لئے علماء نے کچھ قواعد و ضوابط وضع کئے ہیں تاکہ ان کے سبب صدق و نزاہت نیز اس علم کی افادیت ہر ممکن حد تک حاصل ہو سکے۔ یہ اصول حسب ذیل ہیں:

۱- ہر جرح و معدل پر لازم ہے کہ کسی راوی کے متعلق اپنا حتمی حکم جاری کرنے سے قبل تمام اقوال اور شہادات کی خوب اچھی طرح جانچ پڑتال کر لے تاکہ اس کا حکم تمام احوال سے مبری ہو۔ بعض اوقات کسی راوی کے متعلق وارد جرح و تعدیل میں سے کسی ایک امام کے قول پر اعتماد کرنا تحقیق کے لئے مضرت ثابت ہوتا ہے، مثلاً جابر الجعفی کہ جس کے متعلق اکابر ائمہ سے جرح اور تعدیل کے متضاد اقوال منقول ہیں، چنانچہ امام ابوحنیفہ فرماتے ہیں: "ما رأیت أحداً أكذب من جابر الجعفی"۔ (یعنی میں نے جابر جعفی سے زیادہ کوئی جھوٹا نہیں دیکھا) جبکہ امام کیچ فرماتے ہیں: "لو لا جابر الجعفی لکان أهل الكوفة بغير الحدیث"۔ (۱) (یعنی اگر جابر جعفی موجود نہ ہوتے تو اہل کوفہ علم حدیث سے محروم رہ جاتے) اور شعبہ کا قول ہے: "إذا قال جابر حدثنا فهو أوثق الناس"۔ (۲) اسی طرح صاحب مغازی محمد بن اسحاق مدنی کو امام مالک نے "دجال من الدجاجلة" (۳) کہا ہے جبکہ شعبہ نے انہیں "أمیر المؤمنین فی الحدیث" (۴) بتایا ہے۔

امام ذہبی، ابان بن یزید کے ترجمہ میں زاوی کے متعلق اقوال توثیق سے امام ابن الجوزی کی چشم پوشی کرنے اور صرف اس کے عیوب کو ہی بیان کرنے پر کس قدر وجیہ تنقید فرماتے ہیں: "یسرد الجرح ویسکت عن التوثیق"۔ (۵) اسما الرجال کی کتب دیکھنے سے پتہ چلتا ہے کہ بہت سے جلیل القدر منصف مزاج علماء ایسے بھی گزرے ہیں جو اگر کسی راوی پر جرح کرتے ہیں تو اس کے فضائل و محاسن بیان کرنے میں بھی بخل سے کام نہیں لیتے، مثال کے طور پر ابو معشر السندی کے متعلق امام احمد بن حنبل کا یہ قول ملاحظہ فرمائیں:

(۲) میزان الاعتدال للذہبی: ۱/۳۷۹

(۱) کتاب العلل للترمذی: ۵/۷۴۱

(۳) نفس مصدر: ۳/۴۶۹

(۴) الجرح والتعدیل لابن ابی حاتم: ۳/۱۹۲، الثقات لابن حبان: ۷/۳۸۳

(۵) میزان الاعتدال للذہبی: ۱/۱۶

”لہ مکان فی العلم والتاریخ وتاریخہ احتج بہ الأئمة وضعفوه فی الحدیث“۔ (۱)  
یعنی ”علم اور تاریخ میں اس کا اپنا ایک مقام ہے، ائمہ نے اس کی تاریخ سے احتجاج کیا ہے لیکن حدیث کے بارے میں اس کی تضعیف کی ہے“۔

یا اسی طرح عبداللہ بن مبارک نے عباد بن کثیر کی دینداری کی تعریف کرتے ہوئے سفیان ثوری سے ان کی تضعیف یوں نقل کی ہے:

”إن عباد بن کثیر من تعرف حاله وإذا حدث جاء بأمر عظیم“۔ (۲)  
یعنی ”عباد بن کثیر کا حال تو آپ جانتے ہی ہیں (کہ عبادت وزہد میں بہت آگے ہیں) لیکن جب یہ حدیث بیان کرتے ہیں تو ایک بڑی بات (یعنی جھوٹ) لاتے ہیں“۔

پس جو علماء راویوں پر جرح تو نقل کرتے ہیں لیکن ان کے محاسن کا تذکرہ نہیں کرتے ان کے اقوال سے علم کی راہ میں بہت سے اوہام پیدا ہو جاتے ہیں، چنانچہ لازم ہے کہ جن روایہ پر جرح نقل کی گئی ہو ان کے متعلق مزید بحث و تحقیق کرنی چاہیے تاکہ قطعی طور پر واضح ہو سکے کہ وہ اقوال جرح واقعہ درست بھی ہیں یا نہیں۔ علامہ محمد جمال الدین قاسمی نے اس سلسلہ میں ایک اچھی مثال قائم کی ہے۔ آل رحمہ اللہ نے پچیس ایسے روایہ کے احوال کی جانچ پڑتال کی ہے جن پر شیعیت کا الزام تھا مگر شیخین نے صحیحین میں ان سے احتجاج کیا ہے۔ نتیجہ آل رحمہ اللہ کو صرف دو ایسے راوی ملے جن کا تذکرہ شیعہ مسلک کی کتب رجال میں موجود تھا، باقی تیس روایہ کہ جن کو شیعہ بتایا گیا ہے خود شیعہ حضرات کے نزدیک غیر معروف ہیں“۔ (۳)

۲- اگر جرح محض اختلاف عقائد کی بنا پر ثابت ہو تو مردود ہے۔ کبھی کبھی تو عقیدہ کا اختلاف اور اس بارے میں تعصب انسان کو کذب اور وضع تک لا کھڑا کرتا ہے چنانچہ ہم غلامہ شیعہ کو رسول اللہ ﷺ کے اکثر اصحاب پر بلا دروغ طعن و تشنیع کرتے ہوئے پاتے ہیں۔

عقائد میں اختلاف کے باعث پیدا ہونے والے تعصب نے بعض ائمہ کو بھی متاثر کئے بغیر نہیں چھوڑا ہے چنانچہ ان میں سے بعض کو ہم ایک دوسرے پر طعن کرتے ہوئے پاتے ہیں، بلکہ بعض نے تو اس بارے میں مجسم تہمت کو مباح کر لیا ہے۔ حافظ ابن حجر عسقلانی فرماتے ہیں:

”واعلم أنه قد وقع من جماعة الطعن في جماعة بسبب اختلافهم في العقائد

(۱) المغازی الأولی ومؤلفوها للمستشرق یوسف ہور وفتش ترجمہ حسین نصار مصطفیٰ الحلی: ص ۹۹

(۲) مقدمہ صحیح مسلم: ۱/۱۷، فتح الملہم: ۲۲/۱

(۳) قواعد التحدیث للقاسمی: ص ۱۹۵

فینبغی التنبه لذلك وعدم الاعتداد به إلا بحق“ (۱)  
 علامہ سبکی (م ۱۷۷ھ) اپنے شیخ امام ذہبی (م ۷۴۸ھ) کی عقیدہ کے بارے میں عصبیت کا تذکرہ کرتے ہوئے فرماتے ہیں کہ اشاعرہ قیامت کے دن آں رحمہ اللہ کے شدید دشمن ہوں گے، فرماتے ہیں: ”عند من لعل أدناهم عنده أوجه منه“ (۲)

علامہ سبکی کا خیال ہے کہ امام ذہبی اشاعرہ پر اعتماد کو جائز نہیں سمجھتے تھے چنانچہ بیان کرتے ہیں:  
 ”وعنده على أهل السنة (أشاعرة) تحامل مفرط فلا يجوز أن يعتمد عليه“ (۳)

لیکن علامہ سبکی کا امام ذہبی جیسے جلیل القدر محدث اور نقاد پر مذکورہ بالا اعتراض غیر درست اور انصاف سے بعید ہے کیونکہ آں رحمہ اللہ بقول حافظ ابن حجر عسقلانی ”أهل الاستقرار التام في نقد الرجال“ (۴) ہیں۔

اسی طرح دوسرے مذاہب مثلاً خوارج و شیعہ وغیرہ کے متعلق علماء کی جرح برائے تعصب بھی غیر معتبر ہے۔ حافظ ابن حجر عسقلانی فرماتے ہیں:

”التشيع لا يضر إذا كان الراوى ثبت الأخذ والأداء لا سيما ولم يكن داعية إلى رأيه“ (۵)

اور خوارج کے متعلق فرماتے ہیں:

”الصحيح عند الأكثرين أن الخوارج لا يكفرون ببدعتهم“ (۶)  
 اس بارے میں مزید اصول و قواعد کی تفصیلات ان شاء اللہ آگے ”مبتدعین کی روایات کا حکم“ کے زیر عنوان بیان کی جائیں گی۔ مختصراً یہ سمجھ لیں کہ ”اگر کسی ثابت عدالت شخص کے متعلق کوئی ایسی جرح ملے جس کے بارے میں قرآن سے پتہ چلتا ہو کہ یہ جرح مذہبی تعصب یا اختلاف عقائد کی بنا پر ہے تو اس کی طرف التفات نہ کیا

(۱) حدی الساری: ص ۳۸۵

(۲) قاعدة في الجرح والتعديل للسبكي بتحقيق عبد الوهاب: ص ۱۴-۱۵

(۳) نفس مصدر: ص ۱۳

(۴) نزہة النظر: ص ۱۳۵، فتح المغیث للسخاوی: ۳/۳۶۴

(۵) حدی الساری: ص ۴۰۰، فتح الباری: ۱۰/۱۸۲

(۶) فتح الباری: ۱۰/۴۶۶

(۷) قاعدة في الجرح والتعديل للسبكي بتحقيق عبد الوهاب عبد اللطيف: ص ۷

جائے گا۔“ (۷) اس سلسلہ میں علماء و محققین نے آنکھیں کھلی رکھنے اور ایسی جرح پر اعتبار نہ کرنے کے بارے میں متنبہ فرمایا ہے، جیسا کہ اوپر حافظ ابن حجر عسقلانی کے کلام میں گزر چکا ہے۔

۳- وہ جرح قبول نہ کی جائے گی جو فقہی مسالک کے اختلاف یا فقہی گروہ بندی اور تعصب کے باعث منقول ہو مثلاً امام ابن معین کا امام شافعی کے متعلق یہ فرمانا: ”لیس بنقۃ“ (۱)

۴- صوفیاء کی محدثین پر جرح مردود ہے، چنانچہ حافظ ابن حجر عسقلانی فرماتے ہیں:

”وكذا عاب جماعة من الورعين جماعة دخلوا في أمر الدنيا فضعفوهم لذلك ولا أثر لذلك التضعيف مع الصدق والضبط“ (۲)

یعنی ”اسی طرح متورع حضرات (صوفیاء) کی ایک جماعت نے ان لوگوں کی تضعیف کی ہے جو لوگ (شرعاً جائز) امور دنیا میں دخیل تھے، حالانکہ فی الحقیقت صدق و ضبط کے اعتبار سے یہ تضعیف بے اثر ہے۔“

صوفیاء کے علاوہ بعض محدثین مثلاً مکحول، وہیب، زائدہ، ابن سیرین، شعبہ، احمد بن حنبل اور امام مالک رحمہم اللہ سے بھی اس بارے میں بعض روایات پر جرح منقول ہے، مثال کے طور پر زائدہ نے حمید الطویل کو عمل سلطان میں سے کسی چیز میں دخول کے سبب ترک کیا تھا۔ ابن سیرین، حمید بن ہلال سے دخول فی العمل کے باعث راضی نہ تھے۔ اور شعبہ نے خالد بن مہران پر دخول فی العمل کے باعث ہی کلام کیا ہے۔ (۳) اس طرح کی ایک اور مثال امام مکحول کا امام زہری پر یہ کلام ہے:

”أى رجل الزهرى لولا أنه أفسد نفسه بصحبة الملوك“ (۴)

امام مالک بھی سلطان اور اس کے اصحاب کے سایہ سے فقیہ کا دور رہنا مستحسن سمجھتے تھے۔ (۵) چنانچہ ذکوان ابوالزناد کے متعلق امام مالک سے عمل سلطان میں دخول کے سبب کراہت منقول ہے۔ (۶)

برا عظیم افریقہ کے بعض مالکی صوفیاء کا خیال ہے کہ جو شخص سلطان کی ملازمت یا اس کے ساتھ کام کرنا اختیار کرتا ہے وہ مریض القلب ثقیل المکان ہے، چنانچہ فقہائے قیروان نے ابوالقاسم خلف بن البراذعی کے متعلق رفض کا

(۱) جامع بیان العلم و فضلہ: ۱۹۶/۲، قاعدة فی الجرح والتعديل للسبکی مع تعليقات عبدالفتاح: ص ۱۲، ۱۶، ۲۷، ۲۸، ۲۹

(۲) حدی الساری: ص ۳۸۵

(۳) نفس مصدر: ص ۴۶۱

(۴) المغازی الأولى ومؤلفوها للمستشرق هور وفتش (مترجم): ص ۶۲

(۵) مقدمة ریاض النفوس فی طبقات علماء القیروان و افریقیہ و زحادہم و عبادہم و نساہم لابی بکر عبداللہ ابن ابی عبداللہ المالکی: ص ۱۳

(۶) حدی الساری: ص ۴۶۲

(۷) معالم الإیمان فی معرفۃ أهل القیروان لعبد الرحمن بن محمد بن عبداللہ الدباغ الأ نصاری: ۱۸۸/۳



فتویٰ دیا اور سلطان کی خدمت بجالانے اور اس کے ہدایا قبول کرنے کے باعث اس کی قرأت کو ترک کر دیا تھا۔ (۷)  
 ۵۔ امراء کی مجالس میں شریک ہونا اور ان سے انعامات و ہدایا قبول کرنا امر تخریح نہیں ہے۔ امام زہری اور  
 عکرمہ ابو عبد اللہ مولیٰ ابن عباس کا امراء سے جواز قبول کرنا ثابت ہے، لیکن کسی نے اس باعث ان کی روایات کو ترک  
 نہیں کیا ہے، پس جواز کا قبول کرنا روایات کے مقبول ہونے میں مانع نہیں ہے۔ حافظ ابن حجر عسقلانی فرماتے ہیں:

”وأما قبول الجوائز فلا يقدح أيضا إلا عند أهل التشديد وجمهور أهل العلم  
 على الجواز“۔ (۱)

۶۔ اگر جارج خود مجروح ہو تو اس کی جرح بالخصوص صحیحین کے رجال کے بارے میں قبول نہیں کی  
 جائے گی اور نہ ہی اس کی وہ تعدیل معتبر ہوگی جس کی موافقت کوئی دوسرا معدل نہ کرتا ہو۔ امام ابن حبان  
 فرماتے ہیں:

”ومن المحال أن يجرح العدل بكلام المجروح“۔ (۲) یعنی ”مجروح کے کلام سے عدل پر  
 جرح قائم کرنا محال ہے“۔

امام ابن حجر عسقلانی ابن خراش کے کلام پر نقد کرتے ہوئے فرماتے ہیں:

”ابن خراش مذکور بالرفض والبدعة فلا يلتفت إليه“۔ (۳)  
 آل رحمہ اللہ ایک اور مقام پر فرماتے ہیں:

”ولا عبرة بقول الأزدی لأنه هو ضعيف فكيف يعتمد في تضعيف  
 الثقات“۔ (۴)

اور امام ذہبی، موسیٰ بن اسماعیل المنقری کے متعلق ابن خراش کے قول: ”صدوق وتكلم الناس  
 فيه“ پر تعقبا لکھتے ہیں:

”نعم تكلم الناس فيه بأنه ثقة ثبت يا رافضی“۔ (۵) یعنی ”ہاں اے رافضی! لوگوں نے  
 ان کے بارے میں یہ کلام کیا ہے کہ وہ ثقہ ثبت ہیں“۔

۷۔ نقد رواۃ کے معاملہ میں متشددین مثلاً امام نسائی، ابو حاتم الرازی، یحییٰ بن سعید القطان اور ابن حبان

(۱) حدی الساری: ص ۴۲۵، ۴۲۸

(۲) نفس مصدر: ص ۴۲۷

(۳) نفس مصدر: ص ۴۳۱

(۴) نفس مصدر: ص ۳۸۶

(۵) میزان الاعتدال للذہبی: ۲/۲۰۰

لبستی وغیرہم اگر کسی راوی پر جرح کرنے میں منفرد ہوں اور وہ جرح غیر مفسر ہو تو ان کی جرح قبول نہیں کی جائے گی لیکن ان حضرات کی غیر مفسر تعدیل بلا شک و شبہ مقبول ہے۔

امام ذہبی، امام ابن حبان کے تشدد کو بیان کرتے ہوئے لکھتے ہیں:

”ابن حبان ربما قصب الثقة حتى كأنه لا يدري ما يخرج من رأسه“۔ (۱)  
اسی طرح حافظ ابن حجر عسقلانی فرماتے ہیں:

”ابن حبان ربما جرح الثقة حتى كأنه لا يدري ما يخرج من رأسه“۔ (۲)  
امام تھمی بن سعید القطان کو حافظ ابن حجر عسقلانی نے ایک مقام پر ”شديد التعنت“ (۳) بیان کیا ہے۔  
ان کے متعلق امام ذہبی بھی فرماتے ہیں:

”يحيى بن سعيد القطان متعنت في الرجال“۔ (۴) یعنی ”امام تھمی بن سعید القطان رجال کے بارے میں بہت تشدد ہیں“ آل رحمہ اللہ ایک اور مقام پر فرماتے ہیں:  
”لا عبرة بما قاله ابو الحسن ابن القطان“۔ (۵) یعنی ”ابو الحسن القطان کا قول معتبر نہیں ہے“۔

اگر ابن مہدی نے کسی شخص کی توثیق فرمائی ہو اور تھمی بن سعید القطان نے اس کی تضعیف فرمائی ہو تو اسکے متعلق امام نسائی فرماتے ہیں:

”لا يترك لما عرف من تشديد يحيى ومن مثله في النقل“۔ (۶)

لہذا جن راویوں کو تھمی بن سعید القطان نے ترک کیا تھا ان سے کبار ائمہ حدیث مثلاً عبد اللہ بن مبارک، وکیع بن الجراح اور عبد الرحمن بن مہدی وغیرہم نے روایات لی ہیں۔

امام نسائی کے متعلق حافظ ابو الفضل عراقی فرماتے ہیں کہ:

”امام نسائی کا رجال کے بارے میں مذہب متعنت تھا کیونکہ وہ کہا کرتے تھے کہ ان کا مذہب ہر اس شخص

(۲) القول المسدوفی الذب عن مسند الامام احمد لابن حجر: ص ۳۳

(۱) میزان الاعتدال للذہبی: ۱/۲۷۲

(۳) ہدی الساری: ص ۲۲۳

(۴) میزان الاعتدال: ۱/۳۹۷، ۳۳۷

(۵) نفس مصدر: ۳/۲۵۵

(۶) زہر الربی علی الجتھی للسیوطی: ۱/۱۰

(۷) نفس مصدر: ۱/۳، فتح المغیث للسخاوی: ۴/۳۶۳، اعلان بالتوثیح لمن ذم أهل التوریح: ص ۱۶۷، شرح نخبہ الفکر، الرفع والتکمیل: ص ۱۸۱، ۱۸۲،

ضعیف احادیث کی معرفت اور ان کی شرعی حیثیت: ص ۸۷

سے تخریج کرنا ہے جس کے ترک کرنے پر ائمہ کا اجماع نہ ہو۔ (۷)  
لیکن حافظ ابن حجر عسقلانی فرماتے ہیں:

”اس قول سے امام نسائی کے مذہب کا متسع ہونا ثابت نہیں ہوتا کیونکہ کتنے ہی ایسے رواۃ ہیں جن سے ابوداؤد اور ترمذی رحمہما اللہ نے روایت لی ہے لیکن نسائی نے ان سے اجتناب کیا ہے، بلکہ انہوں نے تو صحیحین کے رجال کی ایک جماعت سے بھی تخریج احادیث میں اجتناب کیا ہے۔“ (۱)

حافظ ابن حجر، حارث بن عبد اللہ الحمدانی کے ترجمہ میں امام نسائی کے تعنت کا اظہار فرماتے ہوئے لکھتے ہیں:

”حدیث الحارث فی السنن الأربعة والنسائی مع تعنته فی الرجال“ (۲)  
آں رحمہ اللہ ایک اور مقام پر لکھتے ہیں: ”وقد احتج بہ النسائی مع تعنته“ (۳) یعنی  
”امام نسائی نے باوجود تعنت کے ان سے احتجاج کیا ہے۔“

امام ابو حاتم الرازی کے تعنت و تشدد کا اظہار کرتے ہوئے حافظ ابن حجر عسقلانی ایک مقام پر فرماتے ہیں: ”و أبو حاتم عنده عنت“ (۴) امام ذہبی نے بھی ”میزان“ (۵) میں امام ابو حاتم کے تعنت کا تذکرہ کیا ہے۔ حافظ ابن تیمیہ فرماتے ہیں:

”ابن معین و ابو حاتم من أصعب الناس تزكية“ (۶)

۸- علماء کے نزدیک جرح و تعدیل کی جو صفات معتبر ہیں ان کا نہ جاننے والے کی جرح قبول نہیں کی جائے گی۔ (۷) مثال کے طور پر اگر کوئی شخص کسی راوی کے متعلق دریافت کرے تو جرح اس پر جرح کر دے لیکن جب اس جرح کی تفسیر اور سبب پوچھا جائے تو کہے: ”یسمع ممن هو أصغر منه وأکبر“ (۸)  
علی بن عامر پر اس لئے جرح کی گئی ہے کہ وہ اپنے سے چھوٹے بڑے ہر ایک سے روایت کرتے تھے، حالانکہ یہ کوئی عیب کی بات نہیں ہے۔

۹- اقامت حد بھی جرح قادح نہیں ہے، یحییٰ بن معین نے یعقوب بن حمید بن کاسب پر اقامت حد کے باعث جرح کرتے ہوئے کہا ہے:

(۲) تہذیب التہذیب: ۲/۴۷

(۱) کمانی زہر الربی علی الجبھی: ۱/۴

(۳) نفس مصدر: ص ۴۴۱

(۳) ہدی الساری: ص ۳۸۷

(۶) مجموع الفتاویٰ لابن تیمیہ: ۲۳۹/۲۳

(۵) میزان الاعتدال للذہبی: ۱/۲۹۹/۲۵۵

(۷) المختصر فی رجال علم الأثر لعبد الوہاب عبداللطیف: ص ۴۶-۴۷، تحفۃ اہل الفکر: ص ۳۶

(۸) الکفایۃ: ص ۱۱۰

”إن حدیثه لا یجوز لأنه محدود“۔ یعنی ”اس کی حدیث جائز نہیں ہے کیونکہ وہ محدود ہے“

مگر حافظ ابن حجر عسقلانی فرماتے ہیں: ”فمن هذه الجهة ليس الجرح فيه قاذح“۔ (۱)

۱۰۔ قلیل الحدیث ہونا بھی محل جرح نہیں ہے۔ ابن القطان الفاسی فرماتے ہیں کہ بعض رواۃ کے متعلق

ابن معین کے ”لیس بشئی“ فرمانے سے (اکثر اوقات) ان کی مراد یہ ہوتی ہے کہ اس کی احادیث بہت قلیل

ہیں (یعنی اس نے بہت ساری احادیث روایت نہیں کی ہیں) (۲) واضح طور پر امام ابن سعد، ابو بکر ابن ابی موسیٰ

اشعری کے متعلق فرماتے ہیں:

”كان أكبر من أخيه أبي بردة وكان قليل الحديث يستضعف“۔

لیکن حافظ ابن حجر عسقلانی فرماتے ہیں کہ ”یہ جرح مردود ہے“۔ (۳)

۱۱۔ قلت شیوخ اور قلت رحلت بھی اسباب جرح نہیں ہیں۔

۱۲۔ اگرچہ جہالت راوی مستوجب ضعف ہے اور مجہول کی روایت حجت نہیں ہوتی کیونکہ اہل جہالت

عدول نہیں ہوتے، مگر جس راوی سے شیخین نے روایت کی ہو یا جس سے چاروں ائمہ ثقات روایت کرتے ہوں

وہ راوی حد جہالت سے خارج ہوتا ہے۔ چنانچہ حافظ ابن حجر عسقلانی فرماتے ہیں:

”جن رواۃ سے صحیح میں تخریج کی گئی ہے ان کی جہالت حال مندفعہ ہے کیونکہ صحیح کی ایک شرط یہ بھی ہے

کہ راوی عدالت کے ساتھ معروف ہو، پس اگر ان میں سے کسی کے متعلق کوئی یہ دعویٰ کرے کہ فلاں راوی مجہول

ہے تو اس کا مطلب یہ ہوگا کہ وہ امام بخاری سے اس راوی کے معروف ہونے کے بارے میں نزاع کرتا ہے اور بلا

شبہ کسی کی معرفت کا مدعی اس کی عدم معرفت کے مدعی سے مقدم ہوتا ہے۔ علم کی زیادتی ہی موجب اثبات ہوتی

ہے۔ پس صحیح کے رجال میں کوئی ایسا راوی نہیں ملے گا جس پر اصلاً جہالت کا اطلاق ممکن ہو“۔ (۴)

اسی طرح ایک اور مقام پر آں رحمہ اللہ فرماتے ہیں: ”لیس بمجهول، من روی عنه أربعة

ثقات“۔ (۵)

۱۳۔ اگرچہ پانچ معروف اسباب جرح میں سے ایک سبب مخالفت ثقات بھی ہے، لیکن جب تک

مخالفت بکثرت نہ ہو، مضر نہیں ہوتی، اسی طرح بعض ائمہ جرح کا قول: ”خولف“ یا ”یخالف فی حدیثہ“ موجب

ضعف نہیں بلکہ جرح مردود ہے، چنانچہ حافظ ابن حجر عسقلانی، ثابت بن عجلان انصاری کے ترجمہ میں امام عقیلی

(۲) نفس مصدر: ۴۲۱، فتح المغیث للسخاوی: ۱۲۳/۲

(۳) نفس مصدر: ۳۸۳، ۳۹۳

(۱) حدی الساری: ص ۲۵۴

(۳) حدی الساری: ص ۲۵۶

(۵) نفس مصدر: ص ۳۹۸

کے قول: "لا يتابع في حديثه" پر ابوالحسن بن القطان کا تعقب نقل کرتے ہوئے لکھتے ہیں:

"إن ذلك لا يضره إلا إذا أكثر منه رواية المناكير ومخالفة الثقات". (۱)  
حافظ رحمہ اللہ مزید فرماتے ہیں:

"مخالفة الحافظ لا تقدر فيمن هو أحفظ منه". (۲)

امام عقیلیؒ کے صرف ایک حدیث کے سبب ازہر بن سعد السمان کو اپنی کتاب "الضعفاء" میں وارد کرنے اور "خولف فیہ" لکھنے پر تعاقب کرتے ہوئے حافظ ابن حجر رحمہ اللہ لکھتے ہیں: "وهذا لا يوجب قدحا فيه".

(۳) اسی طرح امام عقیلیؒ کے یوسف بن اسحاق السبعی کو بھی اپنی کتاب "الضعفاء" میں ذکر کرنے اور اس کے

متعلق "يخالف في حديثه" لکھنے پر حافظ رحمہ اللہ تعقبا فرماتے ہیں: "وهذا جرح مردود". (۴)

۱۴۔ جن روایۃ کی عدالت ثابت ہو ان پر بعض علماء کی مبہم اور غیر مفسر جرح مردود سمجھی جائیگی، چنانچہ امام

احمد بن حنبلؒ کا قول ہے:

"كل رجل ثبتت عدالته لم يقبل فيه تجريح أحد حتى يتبين ذلك عليه بأمر لا

يحتمل غير جرحه". (۵)

امام بخاریؒ فرماتے ہیں:

"لم يلتفت أهل العلم إلى هذا النحو إلا ببيان وحجة ولم يسقط عدالتهم إلا

ببرهان ثابت وحجة". (۶)

حافظ ابن عبد البرؒ فرماتے ہیں:

"لا يقبل (جرح الجرح) فيمن صحت عدالته وعلمت بالعلم عنايته وسلم من

الكبائر ولزم المروءة والتعاون وكان خيره غالبا وشره أقل عمله فهذا لا يقبل فيه

قول قائل لا برهان له به فهذا هو الحق الذي لا يصح غيره إن شاء الله". (۷)

اور حافظ ابن حجرؒ فرماتے ہیں:

"إن كان غير مفسر لم يقدر في من ثبتت عدالته". (۸)

(۲) فتح الباری: ۹۸/۹

(۱) نفس مصدر: ص ۳۹۴

(۳) نفس مصدر: ص ۳۵۴

(۳) حدی الساری: ۳۸۹

(۵) تہذیب التہذیب: ۲/۲۷۳، در انساب فی الجرح والتعديل للدكتور ضياء الرحمن اعظمی: ص ۲۰۶

(۷) جامع بیان العلم وفضائلہ: ۱۹۹/۲

(۶) جزء القراءة خلف الإمام: ص ۳۹ طبع لاہور

(۸) شرح منجیہ الفکر، تحفۃ أهل الفکر: ص ۳۵-۳۶

اس اصول کے مطابق عبد الملک بن الصباح <sup>المسمعی البصری</sup> کے متعلق خلیلی کے قول: "کان متھما بسرقۃ الحدیث" پر تبصرہ کرتے ہوئے حافظ ابن حجر عسقلانی فرماتے ہیں: "فہذا جرح مبہم" (۱) اور عبد الاعلیٰ بن عبد الاعلیٰ کے متعلق محمد بن سعد کے قول: "لم یکن بالقوی" کے متعلق فرماتے ہیں: "ہذا جرح مردود غیر مبین"۔ (۲) اور یزید بن ابی مریم الدمشقی کے متعلق دارقطنی کے قول: "لیس بذاک" کے متعلق فرماتے ہیں: "ہذا جرح غیر مفسر فہو مردود" (۳) اور یحییٰ بن زکریا بن ابی زائدہ الکنوی کے متعلق ابو نعیم کے قول: "ما کان بأهل لأن أحدث عنہ" کے متعلق فرماتے ہیں: "وہذا الجرح مردود بل لیس ہذا بجرح ظاہر"۔ (۴) اسی طرح امام دارقطنی کے سعید بن سلیمان الواسطی کے متعلق قول: "یتکلمون فیہ" کے بارے میں فرماتے ہیں: "ہذا تلیین مبہم لا یقبل" (۵) (اس بارے میں ان شاء اللہ تفصیلی بحث آگے پیش کی جائے گی)۔

۱۵- اگر کسی راوی پر رائے اور قیاس کے باعث جرح کی گئی ہو تو وہ بھی قابل التفات نہیں ہے۔ چونکہ بعض جارحین کے نزدیک سنداً و متناً حدیث کو روایت کرنا ہی علم تھا، لہذا فہم آثار میں وہ لوگ رائے کے دخل کو معیوب خیال کرتے ہوئے کہتے تھے: "إنہ کان من أصحاب القیاس والرأی"۔ (۶)

متقدمین کے نزدیک رائے کے محل جرح ہونے کی بہت سی مثالیں کتب رجال میں مذکور ہیں، چنانچہ حافظ ابن حجر عسقلانی محمد بن عبد اللہ بن ثنی الانصاری کے ترجمہ میں "قدماء شیوخ البخاری ثقات" لکھنے کے بعد امام احمد بن حنبل کا یہ قول نقل فرماتے ہیں:

"ما یضعفہ عند أهل الحدیث إلا النظر فی الرأی"۔ (۷)

اسی طرح ساجی، ولید بن کثیر الحزومی کے متعلق فرماتے ہیں:

"قد کان ثقةً ثبتاً یحتج بحدیثہ لم یضعفہ أحد إنما عابوا علیہ الرأی"۔ (۸)

اور حافظ ابن حجر عسقلانی فرماتے ہیں:

"ربیعہ بن ابی عبد الرحمن پر افتاء بالرائے کے سبب کلام کیا گیا ہے"۔ (۹)

(۲) نفس مصدر: ص ۳۱۶

(۱) ہدی الساری: ص ۳۲۱

(۳) نفس مصدر: ص ۳۵۱

(۳) نفس مصدر: ص ۳۵۳

(۶) الرفع والتکمیل للکنوی: ص ۷۱

(۵) نفس مصدر: ص ۳۰۵

(۷) ہدی الساری: ص ۳۵۰، تہذیب التہذیب: ۲۷۳/۹-۲۷۶، تذکرۃ الحفاظ: ۱/۳۷۱

(۹) نفس مصدر: ص ۳۶۱

(۸) ہدی الساری: ص ۳۵۰

امام ذہبی، معالیٰ بن منصور الرازی کے متعلق بیان کرتے ہیں:

”قال ابو داؤد كان أحمد لا يروى عنه للرأى“ (۱)

اصحاب الرائے کے متعلق امام احمد سے منقول ہے: ”لا يروى عن أهل الرأى“ اور عبد اللہ کی روایت میں ہے:

”أصحاب الرأى لا يروى عنهم الحديث“ (۲)

۱۶۔ جس طرح جارح کی غیر وجیہ سبب کے باعث جرح مردود ہوتی ہے اسی طرح اگر کوئی معدل کسی کی تعدیل میں ائمہ کے اجماع کے برخلاف منفرد ہو تو اسکی تعدیل بھی مردود سمجھی جائے گی، مثال کے طور پر امام شافعی کا ابراہیم بن محمد بن ابی تکی کی تعدیل میں منفرد ہونا ناقابل التفات ہے۔

امام نووی، ابراہیم بن محمد بن ابی تکی کے متعلق فرماتے ہیں:

”امام شافعی کے علاوہ اور کسی نے اس کی توثیق نہیں کی ہے۔ وہ باتفاق محدثین ضعیف ہے“۔ (۳)

۱۷۔ جو جرح فرط حسد، غصہ و غضب، بغض و عداوت اور منافرت کے باعث ثابت ہوا سے رد کر دیا جائے گا کیونکہ رسول اللہ ﷺ نے حسد اور بغض کے خطرات سے یوں متنبہ فرمایا ہے:

”دب إليکم داء الأمم الحسد والبغضاء هی الحالقة، لا اقول تحلق الشعر ولكن تحلق الدين والذي نفسی بیده لا تدخلوا الجنة، حتی تؤمنوا ولا تؤمنوا حتی تحابوا أفلا أنبئکم بما یثبت ذلك لکم؟ أفشوا السلام بینکم“ (۴)

اسی طرح حالت غضب و غصہ میں کسی کے متعلق فیصلہ نہ فرمانے کی ہدایت آں ﷺ سے اس طرح منقول ہے:

”لا یقضین حکم بین اثنین وهو غضبان“ (۵) یعنی ”حالت غضب میں کوئی قاضی دو اشخاص کے درمیان فیصلہ نہ کرے“۔

حسد اور بغض کے جذبات چونکہ فطری کمزوریاں ہیں لہذا ان سے علماء و اقران بھی محفوظ نہ تھے، چنانچہ ہم دیکھتے ہیں کہ ان میں سے بعض نے دوسروں پر جلالت قدس کے باوجود کلام کیا ہے..... لیکن علماء میں سے ایک

(۱) تہذیب التہذیب: ۱۰/۲۳۸-۲۴۰، المغنی فی الضعفاء للذہبی: ۲/۶۷۰

(۲) مسودۃ آل تیمیہ فی أصول الفقہ: ص ۲۶۵

(۳) فتح المغیب للسخاوی: ۴/۳۶۵

(۴) سنن الترمذی، کتاب صفة القیامۃ: ۴/۶۶۳

(۵) صحیح البخاری

دوسرے کے متعلق جو حاسدانہ اقوال وارد ہوں انہیں رد کر دینے پر عہد صحابہ ہی سے سب کا اتفاق ہے، چنانچہ حضرت ابن عباسؓ سے منقول ہے:

”استمعوا علم العلماء ولا تصدقوا بعضهم على بعض فوالذي نفسي بيده لهم أشد تغائرا من التيوس في ذروبتها“۔ (۱)  
اسی طرح مالک بن دینار کا قول ہے:

”يؤخذ بقول العلماء والقراء في كل شيء إلا قول بعضهم في بعض فإنهم أشد تحاسدا من التيوس“۔ (۲)

امام ذہبیؒ نے بھی اس امر کی طرف یوں تاکید فرمائی ہے:

”وكلام الأقران بعضهم في بعض لا يعبا به لا سيما إذا لاح أنه لعداوة أو لحسد ما ينجومنه إلا من عصم الله وما علمت أن عصرا من الأعصار سلم أهله من ذلك سوى الأنبياء والصديقين“۔ (۳)

علامہ عبدالرحمن المعلمی الیمانیؒ غضب و غصہ کی حالت میں کی جانے والی جرح کے متعلق فرماتے ہیں:

”اللہ تعالیٰ کے رسول کے فرمان: ”لا يقضين حكم بين اثنين وهو غضبان“۔ (بخاری) سے اندازہ ہوتا ہے کہ علماء اور راویوں پر حکم لگانے کے لئے خصومات کے مقابلہ میں کہیں زیادہ تاکید اور بحث و نظر کی ضرورت ہے“۔ (۴)

یہی وجہ ہے کہ علماء اور محققین امام مالک اور ابن اسحاق کے مابین چشمک کی جانب ملتفت نہیں ہوتے۔ مشہور واقعہ ہے کہ ایک دن ایک شخص نے امام مالکؒ سے کہا کہ محمد بن اسحاق لوگوں کو آپ کے علم سے بچنے کی تاکید فرماتے ہیں، ان کا قول ہے:

”أعرضوا على علم مالك بن أنس فإنى أنا بيطاره“۔  
یہ سن کر امام مالکؒ نے غصہ سے فرمایا:

(۱) المختصر فی علم رجال الأثر لعبد الوهاب عبداللطيف: ص ۵۶، جامع بیان العلم وفضلہ: ۱۵۸/۲

(۲) قاعدة فی الجرح والتعديل وقاعدة فی المؤرخین للسبکی: ص ۶

(۳) التکلیل بمانی تائب الکوثری من الأباطیل للمعلمی الیمانی: ۵۳/۱

(۴) میزان الاعتدال للذهبي: ۱/۱۱۱

(۵) جامع بیان العلم وفضلہ: ۱۵۶/۲، کتاب الثقات لابن حبان: ۳۸۱-۳۸۵، تاریخ ابی زرعہ: ۱/۵۳۷، تہذیب: ۴۲/۹، مقدمہ عیون الأثری

فنون المغازی والشمائل والسير لابن سید الناس: ۱/۱۰-۱۷، میزان الاعتدال: ۳/۳۶۸-۳۷۵، تہذیب مختصر السنن لابن قیم: ۷/۹۳-۹۵، ضعیف

احادیث کی معرفت اور ان کی شرعی حیثیت: ص ۳۴-۳۵، المغازی الأولى ومؤلّفوها للمستشرق هوروش: ص ۷۹ (مترجم)



”انظروا إلى دجال من الدجاللة يروى عن اليهود ويقول أعرضوا على علم مالك“ (۵)  
یعنی ”دجالوں میں سے ایک دجال کو دیکھو، خود تو یہودیوں سے (قصص) روایت کرتا ہے اور مالک  
کے علم سے اعراض کی بابت کہتا ہے“ پس معلوم ہوا کہ اس قول سے امام مالک کا مقصد ان پر کوئی حکم لگانا نہیں بلکہ  
فقط ذم بیان کرنا تھا۔

اسی طرح امام احمد بن حنبل کی متکلم صوفی حارث الحاسبی پر، (۱) سفیان الثوری کی ابوحنیفہ پر، (۲)  
زہری کی اپنے ہم عصر (۳) اہل مکہ پر، امام ابن مندہ کی ابو نعیم اصبہائی پر (۴)، ابن ابی ذویب کی مالک بن  
انس پر، عقیلی کی علی بن مدینی پر، حماد بن سلمہ کی شعبہ پر اور امام نسائی کی احمد بن صالح ابی جعفر المصری پر جرح  
کی طرف کسی ذی علم شخص نے التفات نہیں کیا ہے۔ بلکہ امام نسائی کی احمد بن صالح المصری پر جرح ”لیس  
بثقة ولا مأمون“ (۵) کے متعلق علامہ سخاوی، ابو یعلیٰ الخلیلی سے نقل فرماتے ہیں:

”اتفق الحفاظ على أن كلامه فيه تحامل، ولا يقدر كلام أمثاله فيه“ - (۶)  
امام ذہبی تضعیف کے اس قول پر تعلیقا لکھتے ہیں:

”آذى النسائي نفسه بكلامه فيه“ - (۷)  
کیونکہ بقول حافظ عراقی:

”احمد بن صالح المصری، امام، حافظ اور ثقہ تھے۔ ان پر یہ جرح معلق نہیں ہے۔ امام بخاری نے  
اپنی صحیح میں ان سے تخریج کی ہے۔ احمد بن صالح المصری نے نسائی پر جفا کی لہذا ان سے ان کا دل خراب  
ہو گیا تھا“ - (۸)

(۱) تعلق ابی غدہ علی قاعدة الجرح والتعديل للتاج السبکی: ص ۶۵-۶۶

(۲) نفس مصدر: ص ۶۲-۶۳

(۳) امام زہری کی اپنے ہم عصر علماء اہل مکہ پر یہ جرح بہت مشہور ہے: ”أنهم ينقضون عرى الإسلام وما استثنى منهم أحدا وفيهم  
من جلة العلماء من لا خفاء بجلالته في الدين“ (جامع بيان العلم وفضله: ۱۸۸/۲)

(۴) میزان الاعتدال: ۱/۵۲، تذكرة الحفاظ: ۳/۱۰۳۲، ۱۰۹۷، ۱۱۹۸

(۵) حدی الساری: ۳۸۶، تدریب الراوی: ۲/۳۶۹

(۶) حدی الساری: ۳۸۶، فتح المغیث للسخاوی: ۳/۳۶۵، طبقات الشافعیہ الکبریٰ للسبکی: ۱/۱۸۶-۱۸۷، تہذیب: ۱/۳۹-۳۲، لسان المیزان:

۱/۱۸۶، میزان الاعتدال: ۱/۱۰۵، التقييد والإيضاح: ص ۳۹۰، تدریب الراوی: ۲/۳۶۹

(۷) میزان الاعتدال: ۱/۱۰۳، فتح المغیث للسخاوی: ۳/۳۶۵

(۸) التقييد والإيضاح للعراقی: ۳۹۰، فتح المغیث للسخاوی: ۳/۳۶۵

پس معلوم ہوا کہ محققین نے علمائے جرح کی اپنے بعض معاصر علماء پر بلا حجت جرح کو ساقط الاعتبار قرار دیا ہے۔ اس بارے میں حافظ ابن حجر عسقلانی فرماتے ہیں:

”وأبعد ذلك كله من الاعتبار تضعيف من ضعف بعض الرواة بأمر يكون الحمل فيه على غيره أو للتحامل بين الأقران وأشد من ذلك تضعيف من ضعف من هو أوثق منه أو أعلى قدراً أو أعرف بالحديث فكل هذا لا يعتبر به“ (۱)

امام عقیلیؒ کے امام علی بن مدینیؒ (شیخ امام بخاریؒ) کو اپنی کتاب ”الضعفاء“ میں ذکر کرنے پر امام ذہبیؒ تعقباً لکھتے ہیں:

”ذكره العقبلي في كتاب الضعفاء فبئس ما صنع ..... أفما لك عقل يا عقبلي أتدري فيمن تتكلم“ (۲)

یعنی ”عقبلیؒ نے انہیں الضعفاء میں ذکر کیا ہے اور بہت برا کیا ہے..... عقبلیؒ کیا تمہیں عقل نہیں؟ جانتے ہو تم کن لوگوں کے بارے میں کلام کر رہے ہو؟“۔

۱۸- وہ جرح جواز راہ مذاق صادر ہوئی ہو وہ بھی معتبر نہیں ہے، مثلاً ایک مرتبہ عفان بن مسلم، علی بن مدینی اور ابو بکر بن ابی شیبہ بیٹھے ہوئے تھے، گفتگو چل رہی تھی، اتنے میں عفان بن مسلم نے کہا: ”ثلاثة يضعفون في ثلاثة: علي بن المديني في حماد بن زيد وأحمد في إبراهيم بن سعد وابن أبي شيبة في شريك“۔ تو علی بن مدینیؒ نے ہنس کر کہا: ”وعفان في شعبة“ (۳)

۱۹- بعض راویوں کی کچھ مخصوص حالتیں ہوتی ہیں، کچھ حالات میں وہ ثقہ اور کچھ حالات میں وہ ضعیف ہوتے ہیں لہذا کہیں ان پر جرح دیکھ کر نہ انہیں مطلقاً ضعیف سمجھنا درست ہے، اور نہ ہی کہیں ان کی تعدیل دیکھ کر مطلقاً ثقہ سمجھنا صحیح ہے۔ ان مخصوص حالتوں میں سے ایک یہ ہے کہ کوئی راوی ایک شہر یا ایک اقلیم کی روایت میں ثقہ لیکن دوسرے شہر کی روایت میں ضعیف ہوتا ہے، مثلاً اسماعیل بن عیاش صرف شامیوں سے روایت کرنے میں ثقہ ہے، غیر شامیوں سے اس کی روایات میں ضعیف ہوتا ہے۔ (۴) اسی طرح معمر بن راشد ازدی جب بصریوں سے روایت کرتا ہے تو وہ مضطرب ہوتی ہیں، لیکن یمنیوں سے اس کی روایات صحیح ہوتی ہیں۔ (۵)

ان مخصوص حالتوں میں سے دوسری حالت یہ ہے کہ جب کوئی راوی اپنے کسی شیخ سے روایت کرتا ہے تو

(۲) میزان الاعتدال: ۳/۱۳۸

(۳) میزان الاعتدال: ۱/۲۳۱

(۱) ہدی الساری: ص ۳۸۵

(۳) تذکرۃ الحفاظ: ۱/۳۸۰

(۵) شرح علل الترمذی: ص ۲۲۳

ثقة ہوتا ہے لیکن وہی راوی جب کسی دوسرے شیخ سے روایت کرتا ہے تو ضعیف ہوتا ہے، مثلاً جریر بن حازم بصری ثقة ہیں، لیکن جب قتادہ سے روایت کرتے ہیں تو ضعیف ہیں، اسی طرح جعفر بن زبرقان اور صحیحین کے راوی ہشیم بن بشیر ثقة ہیں لیکن زہری سے ان کی روایتیں ضعیف ہوتی ہیں۔ (۱)

ان مخصوص حالات کی تیسری صورت یہ ہے کہ اگر کسی شیخ کا کوئی مخصوص شاگرد اس سے روایت کرے تو اس کی وہ روایت درست ہوتی ہے، لیکن اسی شیخ سے اس کا کوئی دوسرا شاگرد روایت کرے تو وہ ضعیف ہوتی ہے، مثلاً عبد اللہ بن لہیعہ (جو سنن اربعہ کا مشہور راوی ہے) سے اگر عبادہ اربعہ (یعنی عبد اللہ بن مبارک، عبد اللہ بن یزید المقری، عبد اللہ بن وہب اور عبد اللہ بن مسلمہ القعنسی) روایت کریں تو ان کی روایت صحیح ہوتی ہے۔ (۲)

### جرح مفسر و مبہم کی بحث:

حافظ ابن الصلاح فرماتے ہیں:

”وہ جرح مقبول نہیں ہے جو مفسر مبین السبب نہ ہو کیونکہ مختلف لوگوں کے نزدیک اسباب جرح مختلف ہیں، لہذا ان میں سے ہر کوئی اپنے اعتقاد کے مطابق جس چیز کو باعث جرح سمجھتا ہے اس کی موجودگی کی صورت میں جرح کر دیتا ہے، حالانکہ وہ چیز فی نفس الامر جرح نہیں ہوتی، لہذا سبب جرح بیان کرنے سے یہ بات معلوم ہو سکتی ہے کہ وہ امر قادح بھی ہے یا نہیں؟“۔ (۳)

..... مثال کے طور پر حکم بن عتیہ سے جب سوال کیا گیا کہ آپ زاذان سے روایت کیوں نہیں کرتے تو انہوں نے جواب دیا کہ ”وہ کثیر الکلام تھا“۔ (۴)

اسی طرح جریر بن عبد الحمید نے سماک بن حرب کو کھڑے ہوئے پیشاب کرتے دیکھا تو اسکو ترک کر دیا تھا۔ (۵) اسی طرح شعبہ، منہال بن عمرو کے پاس گئے تو ان کے گھر سے ایک روایت کے مطابق طنبورہ اور دوسری روایت کے مطابق طرب یا الحان کے ساتھ قرأت کی آواز سنی تو ان کو ترک کر دیا۔ (۶) اسی طرح شعبہ

(۱) میزان الاعتدال: ۳/۳۰۸، شرح علی الترمذی: ص ۲۳۳

(۲) میزان الاعتدال: ۲/۲۸۲

(۳) مقدمہ ابن الصلاح: ص ۱۱۷، رسالۃ فی الجرح والتعدیل للمذری: ص ۴۰، قاعدۃ فی الجرح والتعدیل للسبکی: ص ۲۳، تدریب الراوی: ۱/۳۰۵

(۴) الکفایۃ: ص ۱۱۲، سیر اعلام النبلاء: ۴/۲۸۱، میزان الاعتدال: ۱/۳۲۳، تہذیب: ۳/۳۰۲-۳۰۳، فتح المغیث للعراقی: ص ۱۳۶، فتح المغیث

للسخاوی: ۲/۲۳-۲۳، تدریب الراوی: ۱/۳۰۶

(۵) الکفایۃ: ص ۱۱۱، سیر اعلام النبلاء: ۵/۲۳۸، میزان: ۱/۳۲۷، تہذیب: ۶/۲۳۳، فتح المغیث للعراقی: ۱۳۶، فتح المغیث للسخاوی: ۲/۲۳، توضیح الافکار: ۲/۱۳۵

(۶) الکفایۃ: ص ۱۱۲، تقدمۃ الجرح والتعدیل: ص ۱۵۳، المعرفۃ والتاریخ: ۲/۷۸۰، التہذیب: ۱۰/۳۲، فتح المغیث للعراقی: ص ۱۳۶، فتح المغیث

للسخاوی: ۲/۲۲، تدریب: ۱/۳۰۶، توضیح الافکار: ۲/۱۳۲

نے ابو غالب سے محض اس وجہ سے روایت نہیں لی کہ ایک مرتبہ انہوں نے ابو غالب کو دھوپ میں حدیث بیان کرتے دیکھا تھا، حالانکہ یہ کوئی عیب کی بات نہ تھی۔ (۱) ورقاء بن عمر نے شعبہ سے سوال کیا کہ آپ نے ابی فلاں کی حدیث کیوں ترک کر دی؟ تو جواب دیا: "رأيتہ یزن إذا وزن فیرجح فی المیزان فترکت حدیثہ"۔ (۲) اسی طرح ایک مرتبہ جب شعبہ سے پوچھا گیا "لم ترکت حدیث فلان"؟ یعنی آپ نے فلاں کی حدیث کیوں ترک کی؟ تو جواب دیا: "رأيتہ یرکض علی بردون فترکت حدیثہ"۔ (۳) حالانکہ گھڑ سواری کوئی امر قادح نہیں ہے۔ لہذا بعض علماء صرف انہی اقوال جرح کو قبول کرتے ہیں جو مفسر اور مبین السبب ہوں۔ لیکن اس بارے میں علماء کے درمیان چند اور مسلک بھی پائے جاتے ہیں، مثلاً:

۱- تعدیل سبب کے ذکر کے بغیر بھی قبول کی جائے گی کیونکہ اس کے اسباب بکثرت ہیں اور ان کا تذکرہ دشوار ہے لیکن جب تک سبب جرح مفسر و مبین نہ ہو جرح قبول نہیں کی جائے گی، کیونکہ جرح کسی ایک امر کے باعث بھی ہو سکتی ہے، پس اس کا بیان کرنا باعث مشقت نہیں ہے، اسباب جرح کے متعلق علماء کا بہت اختلاف رہا ہے، پس ہر کوئی اپنے اعتقاد کے مطابق کسی بنا پر بھی راوی پر جرح کر دیتا ہے، حالانکہ نفس الامر میں وہ سبب جرح درست اور قادح نہیں ہوتا، لہذا جرح کا سبب بیان کرنا ضروری ہے، تاکہ ظاہر ہو سکے کہ وہ امر فی الواقع قادح بھی ہے یا نہیں؟ (۴)

۲- بعض علماء، مثلاً امام الحرمین نے "البرہان" میں غزالی نے "المختول" میں، فخر الدین رازی نے "المحصول" میں اور قاضی ابوبکر باقلانی نے جرح کے بجائے تعدیل کے سبب کا مبین و مفسر ہونا ضروری قرار دیا ہے۔ (۵)

۳- بعض اصولیین نے جرح و تعدیل دونوں کے لئے سبب کا مبین و مفسر ہونا ضروری قرار دیا ہے۔ (۶)

۴- بعض علماء جرح و تعدیل دونوں کے لئے سبب کا مبین و مفسر ہونا ضروری نہیں سمجھتے، بشرطیکہ جرح

(۲) البحر وحین لابن حبان: ۳۰/۱

(۱) الکفایۃ: ص ۱۱۳

(۳) الکفایۃ: ص ۱۱۱، مقدمہ ابن الصلاح: ص ۱۱۸، البحر وحین لابن حبان: ۳۰/۱، فتح المغیث للعراقی: ص ۱۳۵، فتح المغیث للسخاوی: ۲/۲۱، تدریب الراوی: ۱/۳۰۶، توضیح الأفكار: ۲/۱۳۳، التقریر والتخیر: ۲/۲۵۲

(۴) مستقادمین الکفایۃ: ص ۱۰۰-۱۰۱، فتح المغیث للعراقی: ص ۱۳۵، فتح المغیث للسخاوی: ۲/۲۱

(۵) الکفایۃ: ص ۹۹، المستصفی للغزالی: ۱/۱۶۳، فتح المغیث للعراقی: ص ۱۳۶، فتح المغیث للسخاوی: ۲/۲۵، تدریب الراوی: ۱/۳۰۷، المختصر فی علم رجال الأثر لعبد الوہاب: ص ۳۵

(۶) فتح المغیث للعراقی: ص ۱۳۶، فتح المغیث للسخاوی: ۲/۲۶، المستصفی للغزالی: ۱/۱۶۳، تدریب الراوی: ۱/۳۰۷، المختصر فی علم رجال الأثر لعبد الوہاب: ص ۳۵

(۷) فتح المغیث للعراقی: ص ۱۳۶-۱۳۷، فتح المغیث للسخاوی: ۲/۲۶، تدریب الراوی: ۱/۳۰۸

یا معدل اسباب جرح و تعدیل سے بخوبی واقف اور صاحب بصیرت ہو۔ (۷)

۵۔ بعض علماء کے نزدیک تخریح مجمل مبہم اس راوی کے متعلق قبول کی جائے گی جس کی کسی نے تعدیل نہ کی ہو کیونکہ جب کسی کی تعدیل منقول نہ ہو تو وہ راوی مجہول کے حکم میں مانا جائے گا اور اس کے حق میں جارج کے قول کو اولیٰ سمجھا جائے گا۔ (۱)

ذیل میں ہم قول اول و چہارم کے متعلق چند مشاہیر کی آراء پیش کرتے ہیں تاکہ قارئین کو ان کے مابین راجح قول کا فیصلہ کرنے میں دشواری نہ ہو:

علامہ خطیب بغدادی فرماتے ہیں:

”ائمہ حفاظ اور نقاد حدیث مثلاً امام بخاری و مسلم و غیرہما کا مذہب یہی ہے (کہ سبب جرح مفسر و مبین کے ساتھ قادح بھی ہو) اسی باعث امام بخاری نے ان رواۃ کی ایک جماعت سے احتجاج کیا ہے جن کو ان سے قبل دوسرے ائمہ نے مطعون کیا تھا اور ان پر جرح (غیر قادح یا غیر مفسر) کی گئی تھی مثلاً: تابعین میں عکرمہ مولیٰ ابن عباس، اسماعیل بن ابی اویس، عاصم بن علی اور متاخرین میں عمرو بن مرزوق و غیرہم۔ اسی طرح امام مسلم نے بھی سوید بن سعید اور دوسرے مشہور مطعون رواۃ کی ایک جماعت سے احتجاج کیا ہے۔ امام ابو داؤد سجستانی اور ان کے بعد بھی متعدد ائمہ نے اس طریقہ کو اختیار کیا ہے۔ یہ امر اس بات پر دلالت کرتا ہے کہ ان سب ائمہ کے نزدیک سبب جرح اگر مفسر نہ ہو تو وہ جرح ثابت نہیں ہوتی ہے“۔ (۲)

قاضی ابوالطیب طاہر بن عبداللہ بن طاہر الطبری کا قول ہے:

”لا يقبل الجرح إلا مفسراً، وليس قول أصحاب الحديث فلان ضعيف وفلان ليس بشيء مما يوجب جرحه ورد خبره وإنما كان كذلك لأن الناس اختلفوا فيما يفسق به فلا بد من ذكر سببه لينظر هل هو فسق أم لا؟“۔ (۳)

خطیب بغدادی اول الذکر قول کے متعلق فرماتے ہیں: ”وهذا القول أولى بالصواب

عندنا“۔ (۴) اور آگے چل کر فرماتے ہیں:

(۱) لفظ الدرر بشرح متن نخبة الفكر: ص ۱۳۷، تحفة أهل الفكر: ص ۳۶

(۲) الكفاية: ص ۱۰۸-۱۰۹، تدریب الراوی: ۱/۳۰۵، فتح المغیث للسخاوی: ۲/۲۵، مقدمة ابن الصلاح: ص ۱۱۷، قواعدنی علوم الحدیث للتمھانوی:

ص ۱۶۷-۱۶۹

(۳) الكفاية: ص ۱۰۸

(۴) نفس مصدر: ص ۹۹

اگر جرح کوئی عامی ہو تو لا محالہ اس پر سبب جرح بیان کرنا واجب ہے۔ پس بیان کیا گیا ہے کہ امام شافعیؒ اسباب جرح کے کشف کو اس لئے واجب سمجھتے تھے کہ آپ کو پتہ چلا کہ کسی شخص نے کسی دوسرے شخص پر جرح کی ہے۔ آپ نے پوچھا کہ اس پر کیوں جرح کی گئی ہے؟ کسی نے جواب دیا کہ: اس لئے کہ اس کو کھڑے ہو کر پیشاب کرتے دیکھا گیا ہے۔ حاضرین مجلس میں سے کسی نے پوچھا: تو آخر اس میں موجب جرح کیا چیز ہے؟ اس نے جواب دیا کہ: کھڑے ہو کر پیشاب کرنے کے باعث اس کے بدن اور کپڑوں پر پیشاب کی چھینٹیں پڑتی ہوں گی اور وہ اسی طرح نماز پڑھ لیتا ہوگا۔ کسی شخص نے پوچھا کہ کیا اس کو اسی طرح نماز پڑھتے دیکھا گیا ہے؟ اس نے کہا کہ: نہیں۔ پھر خطیب بغدادیؒ فرماتے ہیں: کہ یہ یا اس نوع کی چیزیں جرح بالتاویل اور جہل ہیں۔ کوئی عالم کسی پر اس طرح کی جرح نہیں کیا کرتا، پس اس بارے میں کشف سبب جرح واجب ہے۔ (۱)

حافظ زین الدین عراقیؒ نے پہلے قول کو ”صحیح مشہور“ بتایا ہے۔ (۲) علامہ طیبیؒ بھی پہلے قول کو ”صحیح مشہور“ قرار دیتے ہیں۔ (۳) علامہ ابن دینارؒ فرماتے ہیں:

”بعد أن يؤثق الراوی من جهة المزکین قد یكون الجرح مبهما فیہ غیر مفسر ومقتضى قواعد الأصول عند أهله أنه لا یقبل الجرح إلا مفسرا“۔ (۴)

امام نوویؒ نے بھی ”التقریب“ میں پہلے قول کو ”صحیح“ بتایا ہے۔ (۵) آل رحمہ اللہ ایک اور مقام پر فرماتے ہیں:

”لا یقبل الجرح إلا مفسرا مبین السبب“۔ (۶)

امام ابن حجر عسقلانیؒ فرماتے ہیں:

”اسباب جرح مختلف ہونے کی وجہ سے کسی راوی کے بارے میں جب تک قرح واضح نہ ہو کوئی طعن قبول نہیں کیا جائے گا“۔ (۷)

بدر بن جماعہؒ ”المختصر“ میں پہلے قول کو ذکر کرنے کے بعد فرماتے ہیں: ”هذا هو الصحیح المختار فیہما وبہ قال الشافعی“۔ (۸)

(۲) فتح المغیث لل عراقی: ص ۱۳۵

(۳) شرح الإمام بأ حدیث الأحكام

(۶) شرح مقدمۃ صحیح مسلم: ۱/۲۵

(۱) نفس مصدر: ص ۱۰۸

(۳) الخلاصۃ فی أصول الحدیث للطیبی: ص ۸۹

(۵) التقریب مع تدریب: ۱/۳۰۵

(۷) ہدی الساری: ص ۳۸۴

(۸) کمانی الرفع والتکمیل: ۹۶

ملا علی قاری حنفی فرماتے ہیں:

”وہ تخریح قبول نہیں کی جاتی جس کی وجہ بیان نہ کی گئی ہو، بخلاف تعدیل کے کہ جس کے لئے صرف اس

قدر کہہ دینا ہی کافی ہوتا ہے کہ عدل یا ثقہ“۔ (۱)

شیخ زکریا بن محمد الانصاری فرماتے ہیں:

”حافظ ابن الصلاح کا اس بارے میں قول بظاہر فقہ اور اصول فقہ میں مقرر ہے اور خطیب کا قول ہے کہ

ہمارے نزدیک یہی صواب ہے“۔ (۲)

علامہ کمال الدین جعفر بن ثعلب الادونی فرماتے ہیں:

”اسی طرح ان کا قول ہے کہ فلاں ضعیف ہے، لیکن ضعف کی وجہ بیان نہیں کرتے، پس یہ جرح مطلق ہے۔

اس بارے میں اختلاف ہے جس کی تفصیل ہم نے اصول میں ذکر کر دی ہے۔ اولیٰ یہ ہے کہ متاخر محدثین کا یہ قول

قبول نہ کیا جائے کیونکہ وہ ایسی چیزوں سے بھی جرح کر دیتے ہیں جو باعث جرح نہیں ہیں۔ اسی طرح محدثین کا قول

ہے کہ فلاں سی الحفظ ہے یا حافظ نہیں ہے، تو یہ جرح مطلق نہیں ہے بلکہ ایسی صورت میں محدث اور حدیث کے حال پر

نظر کرنی چاہیے“۔ (۳)

صاحب ”المنار“ علامہ نسفی کے شارح، علامہ زین العابدین ابن نجیم فرماتے ہیں:

”ائمہ حدیث کی طرف سے طعن مبہم مثلاً یہ حدیث غیر ثابت یا منکر یا مجروح ہے یا اس کے راوی متروک

الحدیث یا غیر عدل ہیں، راوی پر تخریح نہیں ہے، پس وہی جرح قبول کی جائیگی جو مفسر ہو اور وہ بھی متفق علیہ سبب

جرح ہو“۔ (۴)

عبداللطیف بن عبدالعزیز المشہور بابن ملک کا قول ہے:

”بعض علماء فرماتے ہیں کہ طعن مبہم جرح ہو سکتی ہے کیونکہ تعدیل مطلق مقبول ہے، اسی طرح جرح بھی ہے

لیکن ہم کہتے ہیں کہ اسباب تعدیل غیر منضبط ہیں۔ لیکن جرح کے لئے ایسا نہیں ہے“۔ (۵)

علامہ عبدالعزیز بن احمد بن محمد البخاری فرماتے ہیں:

”ائمہ حدیث کی طرف سے جو طعن مجمل ہو وہ قبول نہ کیا جائے، مثلاً: یہ حدیث غیر ثابت ہے یا غیر

منکر ہے یا فلاں متروک الحدیث یا ذاہب الحدیث یا مجروح یا غیر عدل ہے وغیرہ..... یہ عام فقہاء اور محدثین کا

مذہب ہے“۔ (۶)

(۲) فتح الباقی بشرح الألفیۃ: ۲/۳۰۳، ۳۱۱

(۳) المنار للنسفی مع شرح فتح الغفار لابن نجیم: ۲/۱۰۳

(۶) کشف الأسرار شرح أصول المزودی لعبدالعزیز البخاری: ۳/۶۸

(۱) شرح شرح نخبة الفكر للقاری: ص ۱۲۲

(۳) الإمتاع بأحكام السماع للادونی

(۵) شرح المنار لابن الملک: ص ۶۶۴

آں رحمہ اللہ ایک اور مقام پر فرماتے ہیں:

”ایسا طعن جو طعن مبہم ہو قبول نہ کیا جائے گا جیسا کہ شہادت میں قبول نہیں کیا جاتا۔ اسی طرح اگر بامر مجتہد فیہ مفسر ہو اور مفسر بھی ان اسباب میں سے کسی سبب سے ہو جو بالاتفاق موجب جرح ہیں لیکن اگر طاعن تعصب کے لئے معروف یا متہم ہو تو اس کی جرح مقبول نہ ہوگی۔“ (۱)

قاسم بن قطلوبغا فرماتے ہیں:

”راوی پر جرح نہیں سنی جائیگی الا یہ کہ مفسر ہو اور قادح بھی۔“ (۲)

علامہ ابن ہمام حنفی کا قول ہے:

”اکثر فقہاء اور محدثین اس بات کے قائل ہیں کہ صرف مبین جرح ہی قابل قبول ہے، تعدیل کے لئے مبین ہونا ضروری نہیں ہے۔ بعض لوگوں نے اس کا بالعکس بھی بیان کیا ہے۔ بعض دونوں میں بیان سبب کو ضروری بتاتے ہیں اور بعض دونوں میں بیان سبب کو غیر ضروری قرار دیتے ہیں۔“ (۳)

علامہ امیر کاتب بن امیر غازی قوام الدین اتقانی فرماتے ہیں:

”إن كان الإنكار من أئمة الحديث فلا يخلو إما أن يكون الإنكار والطعن مبهما بأن قال مطعون أو مجروح أو مفسرا فإن كان مبهما فلا يكون مقبولا.“ (۴)

عبد اللہ بن مسعود بن تاج الشریعہ کا قول ہے:

”اگر طعن مجمل ہو تو قبول نہیں کیا جاتا اور اگر مفسر ہو تو وہ تفسیر بھی شرعا جرح متفق علیہ ہونی چاہئے اور طاعن کا اہل نصیحت میں سے ہونا بھی ضروری ہے۔ یہ نہ ہو کہ وہ اہل عداوت و عصبیت میں سے ہو۔ ایسی صورت میں یہ جرح مقبول ہے ورنہ نہیں۔“ (۵)

علامہ بدر الدین عینی فرماتے ہیں:

”اصولیین میں سے حذاق کے نزدیک جرح مبہم غیر مقبول ہے۔“ (۶)

محمد بن فراموز رومی المعروف بملا خسرو فرماتے ہیں:

(۱) التحقیق شرح المنتخب الحسامی لعبد العزیز البخاری: ص ۱۶۹

(۲) شرح مختصر المنار لابن قطلوبغا کافی الرفع والتعمیل: ص ۱۰۰

(۳) التبيين شرح المنتخب الحسامی لا امیر کاتب کافی الرفع والتعمیل: ص ۱۰۰

(۵) التوضیح شرح التبیح لعبد اللہ بن مسعود: ۱۴/۲

(۳) تحریر الاصول لابن ہمام: ۲/۲۵۸

(۶) البناية شرح الهدایة للعینی: ۱/۲۶۶، ۲۳۴



”اگر طعن کرنے والا محدثین میں سے ہو تو اس کا مجمل طعن کرنا، مثلاً یہ حدیث غیر ثابت ہے یا مجروح یا متروک ہے یا اس کے راوی غیر عدل ہیں، مقبول نہیں ہے، لیکن اس کا مفسر طعن جس کے سبب جرح ہونے پر علماء کا اتفاق ہو اور طاعن ناصح ہو تو یہ جرح درست ہے، ورنہ نہیں“۔ (۱)

اور جناب اکرم بن عبدالرحمن السندی فرماتے ہیں:

”اکثر حفاظ تعدیل بلا سبب قبول کرنے پر متفق ہیں لیکن جرح کو قبول نہیں کرتے، لہذا یہ کہ اس جرح کا

سبب مذکور ہو“۔ (۲)

اگرچہ مذکورہ بالا علماء کے اقوال کے پیش نظر اول الذکر مسلک ہی درست اور رائج معلوم ہوتا ہے لیکن راقم کے نزدیک چوتھا مسلک زیادہ قوی اور رائج ہے۔ قاضی ابوبکر باقلانی نے جمہور اہل العلم سے نقلاً، فخر الدین رازی نے ”المحصل“ (۳) میں، امام الحرمین الجوی نے ”البرہان الحق“ (۴) میں، بلقینی نے ”محاسن الاصطلاح“ (۵) میں، ابو حامد غزالی نے ”المستصفی“ (۶) میں، سیف الآمدی نے ”الإحكام في أصول الأحكام“ (۷) میں، خطیب بغدادی نے ”الکفایۃ فی علم الروایۃ“ (۸) میں، ابوالفضل عراقی نے ”التقید والایضاح“ (۹) اور ”فتح المغیث“ (۱۰) میں، علامہ سخاوی نے ”فتح المغیث“ (۱۱) میں، حافظ ابن کثیر نے ”اختصار علوم الحدیث“ (۱۲) میں، علامہ منذری نے ”رسالة في الجرح والتعديل“ (۱۳) میں، ابن الاثیر نے ”مقدمة جامع الأصول“ (۱۴) میں، حافظ سیوطی نے ”الأشباه والنظائر“ (۱۵) میں، آل تیمیہ نے ”المسودة“ (۱۶) میں اور علامہ محمد جمال الدین قاسمی نے ”قواعد التحدیث“ (۱۷) وغیرہ میں اسی مسلک کو اختیار کیا ہے۔

حافظ زین الدین عراقی فرماتے ہیں:

- |   |  |
|---|--|
| (۱) مرآة الأصول شرح مرآة الوصول للخسرو: ۲/۲۲۹ | (۲) إمعان النظر بشرح شرح نخبة الفكر كما في الرفع والتكميل: ص ۱۱۸-۱۱۹ |
| (۳) المحصول: ۲/۱ ص ۵۸۸-۵۸۹                    | (۴) البرهان الحق للجويني: ۱/۶۲۱-۶۲۲                                  |
| (۵) محاسن الاصطلاح للبلقيني: ص ۲۲۰-۲۲۱        | (۶) المستصفى للغزالي: ۱/۱۶۲-۱۶۳                                      |
| (۷) الإحكام للآمدی: ۲/۱۲۲                     | (۸) الكفاية للخطيب: ۱۰۷  |
| (۹) التقيد والایضاح للعراقي: ص ۱۱۷-۱۱۸        | (۱۰) فتح المغیث للعراقي: ص ۱۳۶-۱۳۷                                   |
| (۱۱) فتح المغیث للسخاوی: ۲/۲۶-۳۰              | (۱۲) اختصار علوم الحدیث لابن کثیر: ص ۱۰۴                             |
| (۱۳) رسالة في الجرح والتعديل للمندري: ص ۴۱    | (۱۴) مقدمة جامع الأصول لابن الاثیر: ۱/۱۲۷-۱۲۸                        |
| (۱۵) الأشباه والنظائر للسيوطي: ۵۵۹            | (۱۶) المسودة لآل تیمیة: ص ۲۶۹-۲۷۰                                    |
| (۱۷) قواعد التحدیث للقتاسي: ص ۱۹۹             |  |

”قاضی ابوبکر باقلانی نے جمہور سے روایت حدیث پر اہل علم محدثین کی بغیر بیان سبب، جرح کو قبول کرنا حکایت کیا ہے۔ اس کو امام الحرمین، ابوبکر خطیب، غزالی اور ابن الخطیب وغیرہم نے بھی اختیار کیا ہے۔“ (۱)

آں رحمہ اللہ مزید فرماتے ہیں:

”جمہور ان علماء کے لئے سبب جرح کا بیان واجب قرار دیتے ہیں جو اسباب جرح و تعدیل کے عالم نہیں ہیں۔ لیکن جو ان چیزوں کے اسباب کا بخوبی علم رکھتا ہو، اس کی غیر مفسر جرح کو قبول کرتے ہیں، علامہ خطیب نے ”الکفایہ“ میں قاضی ابوبکر الباقلائی سے نقل کیا ہے کہ انہوں نے جمہور اہل علم سے اس بات کی حکایت کی ہے کہ: ”جرح کے اسباب کا نہ جاننے والا اگر جرح کرے تو اس پر جرح کے اسباب کا کشف واجب ہے۔“ اور کہا کہ: ”جمہور اہل علم کشف اسباب کو اہل علم محدثین کے لئے واجب قرار نہیں دیتے۔“ خطیب بغدادی فرماتے ہیں: ”اور یہی ہمارے نزدیک بھی قوی مسلک ہے کہ اگر جرح عالم ہو تو اس پر اسباب جرح کا ترک کشف درست ہے جس طرح کہ استفسار معدل کو واجب قرار نہیں دیا گیا ہے۔ اور جو قاضی ابوبکر سے ہم نے حکایت کی ہے وہ درست ہے۔“

امام الحرمین نے ”البرہان الحق“ میں فرمایا ہے کہ اگر مزکی اسباب جرح و تعدیل کا عالم ہو تو اس کا روایت پر اطلاق حکم ہمارے لئے کافی ہے ورنہ نہیں۔ اس بارے میں جس طرف امام الحرمین گئے ہیں اسی مسلک کو ابو حامد الغزالی اور فخر الدین الرازی وغیرہما نے بھی اختیار کیا ہے۔“ (۲)

یہ مسلک اس لئے بھی درست ہے کہ اگر حافظ ابن الصلاح وغیرہ کے اول الذکر مسلک کو درست مانا جائے تو ائمہ ثقافت کی فن جرح و تعدیل پر تصنیف کردہ تمام اہم کتب معطل اور غیر معتبر قرار پائیں گی، حالانکہ ان کے مصنفین علم، دین، بصیرت، تقویٰ، ورع، ذہانت، امانت، ثقاہت، اور عدالت وغیرہ میں راسخ و حاذق تھے۔ ائمہ متقدمین کے علاوہ متاخرین علماء، مثلاً امام نووی، حافظ منذری، تاج السبکی، زین الدین عراقی، عیسیٰ، ابن الجوزی، ابن رجب حنبلی، ابن تیمیہ، ابن کثیر، ابن القیم، زرکشی، ابن دقیق العید، ابن عبد اللہ، ذہبی، العلماء المارونی، ابن حجر، سخاوی، سیوطی، زیلعی، مناوی، عینی اور ابن ہمام وغیرہم، بھی اپنی تصانیف میں بغیر سبب بیان کئے ہوئے تجرح و تعدیل اور تصحیح و تحسین و تضعیف کرتے ہوئے نظر آتے ہیں، تو کیا ان سبب علماء کی کتب کو غیر معتبر قرار دینا درست ہوگا؟ یقیناً نہیں۔

امام غزالی کتاب ”المخول“ میں مذکور اپنی سابقہ رائے (یعنی سبب جرح کے بجائے سبب تعدیل

(۱) التعمیر والإيضاح: ص ۱۱۷

(۲) نفس مصدر: ص ۱۱۸-۱۱۹، الکفایہ: ص ۱۰۷-۱۰۸

کے بیان کے وجوب (۱) کے برعکس اپنی دوسری کتاب ”المستصفیٰ“ (۲) میں چوتھے مسلک کو ہی ترجیح دیتے ہیں۔

قاضی ابوبکر الباقلائی کا قول ملاحظہ فرمائیں، فرماتے ہیں:

”إذا جرح من لا يعرف الجرح يجب الكشف عن ذلك ولم يوجبوا ذلك على أهل العلم بهذا الشأن ..... والذي يقوى عندنا ترك الكشف عن ذلك إذا كان الجرح عالما كما لا يجب استفسار المعدل عما به صار عنده المزكى عدلا“ . (۳)

علامہ تاج الدین السبکی فرماتے ہیں: ”إنه لا تعديل ولا جرح إلا من العالم“ . (۴) امام بیہقی نے بھی اپنی ”السنن الکبریٰ“ کے ایک باب کو یوں معنون فرمایا ہے: ”باب لا يقبل الجرح فيمن ثبتت عدالته إلا بأن نقف على ما يجرح به“ . (۵)

علامہ ابن اثیر فرماتے ہیں:

”وقال آخرون لا يجب ذكر سبب الجرح والتعديل جميعا لأنه إن لم يكن - أي الجرح والمعدل - بصيرا بهذا الأمر فلا يصلح للتزكية والجرح وإن كان بصيرا فأى معنى للسؤال - والصحيح أن هذا يختلف باختلاف أحوال المزكى فمن حصلت الثقة ببصيرته وضبطه يكتفى بإطلاقه ومن عرفت عدالته في نفسه ولم تعرف بصيرته بشروط العدالة فقد يراجع ويستفسر“ . (۶)

حافظ عماد الدین ابن کثیر فرماتے ہیں:

”میں کہتا ہوں کہ ان ائمہ حدیث کے کلام کو بغیر ذکر سبب کے بھی مسلم ماننا چاہیے۔ جب وہ کسی شخص کو ضعیف یا متروک یا کذاب وغیرہ کے طبقات میں بیان کرتے ہیں تو یہ معرفت رواد کے ضمن میں ان کے علم اور اس بارے میں ان کی اطلاع و اضطلاع، ان کی دیانت و تجربہ اور انصاف و صحیح سے متصف ہونے کے باعث ہے۔ چنانچہ ایک ماہر محدث ان ائمہ کی امانت، صدق اور صحیح کے باعث ان کے ایسے غیر مفسر اقوال کی موافقت کرنے میں کوئی

(۱) فتح المغیث للسخاوی: ۲/۲۸، فتح المغیث للعراقی: ص ۱۳۷، التقييد: ص ۱۱۸، البرهان الحق: ۱/۶۲۱، المسودة: ص ۲۶۹

(۲) المستصفیٰ: ۱/۱۶۲-۱۶۳

(۳) الکفایة: ص ۱۰۷، فتح المغیث للسخاوی: ۲/۲۸، فتح المغیث للعراقی: ص ۱۳۷، نہایة السوال: ۲/۱۱۳

(۴) فتح المغیث للسخاوی: ۲/۲۹، فتح الباقی: ۱/۳۱۲ (۵) السنن الکبریٰ للبیہقی: ۱۰/۱۲۳

(۶) مقدمہ جامع الوصول: ۱/۱۲۷-۱۲۸

دقت محسوس نہیں کرتا۔ چنانچہ امام شافعیؒ بعض احادیث کے متعلق یوں کلام کرتے ہوئے نظر آتے ہیں: "لا یثبتہ  
 أهل العلم بالحديث" اور اسکو رد کرتے ہوئے مجرد اس سے حجت نہیں پکڑتے۔ (۱)

علامہ سخاویؒ چوتھے مسلک کی تائید کرتے ہوئے فرماتے ہیں:

"اسے قاضی ابوبکر باقلانیؒ نے خود اختیار کیا اور جمہور سے نقل کیا ہے..... خطیب بغدادیؒ نے بھی پہلے قول  
 کی تصویب و تقریر کے بعد اس چوتھے قول ہی کو اختیار کیا ہے۔ پس فی الجملہ یہ امر اس چیز کے خلاف ہے جسے حافظ ابن  
 الصلاح نے اختیار کیا ہے۔ (یعنی یہ کہ جرح مبہم غیر مقبول ہے) لیکن ابن جماعہ کا قول ہے: یہ قول مستقل نہیں ہے  
 بلکہ محل نزاع ہے۔ اگر جرح یا معدل اسباب جرح و تعدیل کا عالم نہ ہو تو اس کی جرح قبول کی جائیگی اور نہ ہی  
 تعدیل، نہ بالاطلاق اور نہ ہی بالتقید۔" (۲)

آل رحمہ اللہ: اپنی اس رائے کو بعض دوسرے مقامات پر یوں درج فرماتے ہیں: "وکون المعتمد  
 عدمه من العالم بأسبابهما"۔ (۳) اور "وأن المعتمد قبولهما من العارف بأسبابهما  
 بدون تفسیر"۔ (۴)

حافظ جلال الدین سیوطیؒ نے بھی "تدریب الراوی" میں اول الذکر قول کو ترجیح دیتے ہوئے "اصح" لکھی  
 قرار دیا ہے، لیکن اپنی دوسری کتاب "الأشباہ والنظائر" میں شہادت و روایت کے مابین فرق شمار کرتے ہوئے تحریر  
 فرماتے ہیں:

"چودہواں فرق یہ ہے کہ روایت میں عالم کی غیر مفسر جرح و تعدیل مقبول ہے لیکن شہادت میں اس کی جرح  
 مقبول نہیں ہے الا یہ کہ مفسر ہو"۔ (۵)

علامہ محمد جمال الدین قاسمیؒ نے اس بارے میں ایک مستقل عنوان یوں قائم کیا ہے: "الاعتماد فی جرح  
 الرواة وتعديلهم علی الكتب المصنفة فی ذلك" اور اس کے تحت فرماتے ہیں:

"یہ امر مخفی نہیں ہے کہ لوگوں نے ائمہ حدیث کے ذریعہ روایت حدیث کی جرح و تعدیل پر لکھی جانے والی  
 کتب پر اعتماد کیا ہے۔ کوئی بھی شخص یہ نہیں کہتا کہ: ان ائمہ نے یہ شرط لگائی ہے کہ کسی راوی پر اس وقت تک جرح  
 ثابت نہیں ہوتی جب تک کہ وہ مفسر نہ ہو۔ ان میں سے بعض مختصر تصانیف میں ائمہ حدیث جرح کا سبب بیان نہ  
 کر کے مختصر فقط یوں لکھ دیتے ہیں: ضعیف یا مستور۔ جرح مفسر کی شرط لگانے کا مطلب ان تمام مصنفات کو معطل کرنا

(۱) اختصار علوم الحدیث: ص ۱۰۴، مجالس الاصطلاح: ص ۲۲۲

(۲) فتح المغیث للسخاوی: ۲/۲۸-۲۹

(۳) نفس مصدر: ۴/۳۵۱-۳۵۲

(۵) الأشباہ والنظائر للسیوطی: ص ۵۵۹

(۴) نفس مصدر: ۴/۳۶۷

ہوگا۔ میں کہتا ہوں کہ ان کے مصنفین نے اختصار کے پیش نظر سبب جرح درج نہیں کیا ہے الخ“۔ (۱)  
پس معلوم ہوا کہ ثقہ اور صاحب بصیرت ائمہ، جو اسباب جرح و تعدیل سے بخوبی واقف ہوں، کے اقوال  
جرح و تعدیل کو بدون ذکر تفسیر قبول کرنے پر تمام اہل علم حضرات کا اتفاق ہے، (۲) واللہ اعلم۔

## جرح و تعدیل میں ائمہ فن کی قابل رشک نزاہت و دیانت

ان علمائے جرح و تعدیل نے اللہ عزوجل کے دین، بالخصوص رسول اللہ ﷺ کی احادیث کی خدمت میں  
انتہائی اخلاص اور ورع کا ثبوت دیا ہے۔ رواۃ کے احوال کی حتی الامکان معرفت کے لئے ان کی انتہائی جدوجہد، صبر  
و ایثار بلاشبہ مسلمانوں کے لئے قابل فخر سرمایہ ہے۔ اخبار و احادیث کے رد و قبول، رواۃ حدیث پر جرح و تعدیل اور  
حدیث کی تصحیح و تضعیف میں وہ کسی عزیز داری یا قرابت کا پاس بھی نہیں رکھتے تھے، چنانچہ ہم دیکھتے ہیں کہ اگر بیٹا اپنے  
باپ کی خبر میں یا باپ اپنے بیٹے کی خبر میں یا بھائی اپنے بھائی کی خبر میں کوئی قابل جرح چیز دیکھتا تو ہر رحم وصلہ اور ہر  
طرح کے لومہ لائم سے بے نیاز ہو کر فقط اللہ عزوجل کی خوشنودی کے لئے اسے بیان کر دیتا تھا۔ (۳) ذیل میں چند  
مثالیں پیش خدمت ہیں:

زید بن انیسہ (م ۱۲۴ھ) اپنے بھائی کے متعلق فرماتے تھے: "لا تکتب عن أخی فإنه کذاب"۔ (۴)  
یعنی "میرے بھائی تکبی سے احادیث نہ لکھو کیونکہ وہ کذاب ہے"۔ اسی طرح وکیع بن الجراح (م ۱۹۷ھ) اگر اپنے  
والد کہ جو بیت المال پر مامور تھے، سے حدیث روایت کرتے تو ان کے ساتھ کسی دوسرے کی تائید کو ضرور ملحوظ رکھتے  
تھے کیونکہ ان میں ضعف موجود تھا۔ (۵) اور مشہور محدث علی بن المدینی (م ۲۳۴ھ) اپنے والد عبد اللہ بن جعفر سے  
روایت بیان نہیں کرتے تھے اور فرماتے تھے: "إنه ضعیف"۔ (۶) اور امام ابو داؤد سجستانی (م ۲۷۵ھ) اپنے  
فرزند کے متعلق فرماتے تھے: "ابنی عبد اللہ کذاب"۔ (۷) یعنی "میرا بیٹا عبد اللہ کذاب ہے"۔ اور امام  
ذہبی اپنے فرزند ابو ہریرہ کے متعلق فرماتے تھے: "إنه حفظ القرآن ثم تشاغل عنه حتی

(۱) قواعد التحدیث للقاسمی: ص ۱۹۹

(۲) الجرح والتعدیل لابن الباہہ حسین: ص ۱۳۹

(۳) المدخل الی دلائل النبوة: ۱/۵۹

(۴) مقدمۃ صحیح مسلم: ۱/۲۷، فتح المغیث للسخاوی: ۳/۳۶۱، اعلان بالتونج لمن ذم التاريخ: ص ۱۲۰، میزان الاعتدال: ۳/۳۶۳

(۵) مؤالات ابی عبید اللہ جری آباد او داؤد سجستانی: ص ۱۳۳، التہذیب: ۶۸۲، فتح المغیث للسخاوی: ۳/۳۶۱

(۶) میزان الاعتدال: ۲/۴۰۱، المعجم و جین: ۲/۱۵، التہذیب: ۱۷۶/۵، فتح المغیث للسخاوی: ۳/۳۶۱

(۷) الکامل لابن عدی: ۳/۱۵۷، تاریخ لابن عساکر: ۹/۵۷۳، سیر أعلام النبلاء: ۱۳/۲۸۸، میزان الاعتدال: ۲/۴۳۳، فتح المغیث للسخاوی: ۳/۳۶۱

نسیہ“ (۱) اور عبد اللہ بن مبارک کا قول ہے کہ: ”اگر مجھے اختیار دیا جاتا کہ چاہو تو بہشت میں داخل ہو جاؤ یا عبد اللہ بن محرر سے ملاقات کر لو تو میں اس بات کو پسند کرتا کہ پہلے عبد اللہ بن محرر سے ملاقات کروں پھر بہشت میں داخل ہو جاؤں۔ لیکن جب میں نے اسے دیکھا تو اسے اس حال میں پایا کہ مجھے اونٹ کی چند میٹگنیاں بھی اس سے زیادہ عزیز ہیں۔“ (۲)

مذکورہ بالا چند واقعات کو دیکھ کر ائمہ جرح و تعدیل کی عظمت اور رفعت شان کا بخوبی اندازہ لگایا جاسکتا ہے۔ علامہ سخاوی کے الفاظ میں ائمہ جرح و تعدیل کی نزاہت کو یوں سمجھ لیں کہ: ”وہ لوگ اس معاملہ میں ہر قسم کے دنیاوی مفاسد مثلاً انحراف، ترک انصاف، اطراء اور افتراء وغیرہ سے محفوظ تھے۔“ آگے چل کر لکھتے ہیں:

”والمقدمون سالمون منه غالباً منزھون عنه لو فور دیا نتمھم۔“ (۳)

آل رحمہ اللہ ایک اور مقام پر فرماتے ہیں:

”فعدلوا وجرحوا ووهنوا وضحوا ولم يحابوا أباً ولا ابناً ولا أخاً۔“ (۴)

### کیا روایت حدیث پر جرح غیبت ہے؟

بعض صوفیاء کا خیال ہے کہ راویوں پر جرح کرنی جائز نہیں ہے، کیونکہ جرح میں روایت کے عیوب کا ذکر کیا جاتا ہے، اور کسی کے ان عیوب کا ذکر جو اس میں موجود ہوں شرعاً غیبت کہلاتا ہے، جو کہ حرام اور گناہ کبیرہ ہے۔ ان کی دلیل قرآن کریم کی یہ آیت ہے:

﴿وَلَا يَغْتَبِ بَعْضُكُم بَعْضًا﴾ (۵) ”اور کوئی کسی کی غیبت نہ کیا کرے۔“

اس کے علاوہ یہ حضرات مندرجہ ذیل احادیث نبوی سے بھی اپنے موقف پر استدلال کرتے ہیں:

۱- ”یا معشر من آمن بلسانہ ولم یدخل الإیمان قلبہ لا تغتابوا المسلمین ولا

تتبعوا عوراتھم۔“ (۶)

۲- قیل یا رسول اللہ ﷺ: ما الغیبة؟ قال ذکرك، أخاک بما یکرہ، قال: أرأیت

إن کان فیہ ما أقول؟ قال: إن کان فیہ ما تقول فقد اغتبتہ وإن لم یکن فیہ ما تقول

(۱) فتح المغیث للسخاوی: ۳/۳۶۱

(۲) البحر وحین: ۱/۲۶۷، میزان الاعتدال: ۲/۵۰۰، الکامل لابن عدی: ۴/۱۴۰۵، فتح المغیث للسخاوی: ۳/۳۶۲

(۳) فتح المغیث للسخاوی: ۴/۳۵۳

(۴) نفس مصدر: ۴/۳۶۰، اعلان بالتوثیح: ص ۱۶۳-۱۶۸، الکفایۃ: ص ۳۷-۳۶، العلیل للترمذی: ۵/۲۳۸-۲۳۶

(۶) الکفایۃ: ص ۴۰

(۵) الحجرات: ۱۲

فقد بہتہ“ (۱)

اس آخر الذکر حدیث سے پتہ چلتا ہے کہ کسی مسلمان کے ایسے وصف کا ذکر کرنا جس کو وہ ناپسند کرتا ہو غیبت کہلاتا ہے، لہذا راویوں کے معایب کا ذکر کرنا جسے محدثین ”تجرح الرواة“ کہتے ہیں جائز نہیں ہونا چاہئے۔ امام ابو حاتم فرماتے ہیں:

”ایک جماعت نے کہ جن کا تعلق احادیث نبوی سے نہیں ہے، اس (آخر الذکر) حدیث سے احتجاج کیا ہے۔ ان کا دعویٰ ہے کہ بعض رواۃ کے متعلق ہمارے ائمہ کا یہ قول کہ: ”فلان لیس بشی“ ”فلان ضعیف“ پس اگر وہ اس قول کے مشابہ ہو تو یہ غیبت ہے ورنہ تہمت اور بہتان عظیم ہے“۔ (۲)

مگر امام ابن حبان فرماتے ہیں کہ: ”یہ وہ غیبت نہیں ہے کہ جس سے منع فرمایا گیا ہے“۔ (۳)

جمہور محدثین و فقہاء اور جملہ معتبر علماء کا قول ہے کہ ضعفاء پر تجرح نصیحت دین بلکہ واجبات دین میں سے ہے، چنانچہ خود انہوں نے اس امر کا التزام کیا اور رواۃ حدیث اور ناقلین اخبار کے عیوب کو واضح کیا ہے۔ امام ابن حبان اور خطیب بغدادی رحمہما اللہ نے تو اس پر جمہور محدثین و فقہاء کا اجماع نقل کیا ہے، چنانچہ فرماتے ہیں:

”مسلمین قاطبہ کے مابین اس بارے میں کوئی اختلاف نہیں ہے کہ احتجاج کے لئے صرف صدوق عاقل سے ہی سماع حدیث واجب ہے، پس ان کے اس اجماع میں ان رواۃ پر جرح کی اباحت کی دلیل موجود ہے جو روایت میں صدوق نہیں ہوتے الخ“۔ (۴)

امام حاکم نے ”المدخل“ (۵) میں، امام نووی نے ”شرح صحیح مسلم“ (۶) میں اور امام سخاوی نے ”فتح المغیث“ (۷) میں اس اجماع کو توثیقاً نقل کیا ہے۔ فقہاء و محدثین کے اس اجماع پر قرآن کریم کی مندرجہ ذیل آیت اور صحیح احادیث نبوی دلالت کرتی ہیں:

﴿يَا أَيُّهَا الَّذِينَ آمَنُوا إِن جَاء كُمْ فَاسِقٌ بِنَبَأٍ فَتَبَيَّنُوا أَن تُصِيبُوا قَوْمًا بِجَهَالَةٍ فَتُصِبُوا عَلَىٰ مَا فَعَلْتُمْ نَادِمِينَ﴾ (۸)

یعنی ”اے ایمان والو! اگر کوئی فاسق آدمی تمہارے پاس کوئی خبر لاوے تو خوب تحقیق کر لیا کرو کبھی کسی قوم کو نادانی سے کوئی ضرر نہ پہنچا دو پھر اپنے کئے پر پچھتا نا پڑے“۔

(۱) صحیح مسلم، ابوداؤد مع العون: ۴/۳۲۰، جامع الترمذی مع التحفہ: ۳/۱۲۶، الکفایۃ: ص ۳۷

(۲) المجروحین: ۱/۱۶-۱۷، المدخل للحاکم: ص ۳۳

(۳) المجروحین: ۱/۱۷، الکفایۃ: ص ۳۸

(۴) فتح المغیث للسخاوی: ۳/۳۵۶

(۵) المجرات: ۶

حافظ ابن کثیر اس آیت کی تفسیر میں فرماتے ہیں:

”اس آیت میں اللہ تعالیٰ بغرض احتیاط فاسق کی خبر کے تثبت کا حکم دیتا ہے“۔ (۱)

امام مسلم فرماتے ہیں:

”یہ آیت اس امر پر دلالت کرتی ہے کہ فاسق کی خبر غیر مقبول ہے“۔ (۲)

نبی ﷺ کا مشہور ارشاد ہے کہ: ”لیس لفاسق غیبة“ (۳) یعنی ”فاسق کی غیبت نہیں ہوتی“

اور ”أترعون عن ذکر الفاجر حتی يعرفه الناس انکروه بما فیہ حتی یحذره الناس“۔ (۴)

اور تعدیل کے متعلق رسول اللہ ﷺ کا ارشاد ہے: ”إن عبد الله رجل صالح“ (۵) یعنی ”عبد اللہ بن عمر صالح شخص ہیں“۔ جن بعض اور احادیث سے جرح کی صحت اور جواز پر استدلال کیا جاتا ہے وہ حسب ذیل ہیں:

۱- ”(عن عائشة قالت:) أن رجلا استأذن علی رسول الله ﷺ فقال: ائذنوا له بئس أخو العشيرة أو ابن العشيرة فلما دخل ألان له الكلام قلت يا رسول الله قلت الذي قلت ثم أنت له الكلام قال أي عائشة إن شر الناس من تركه الناس أو ودعه الناس اتقاء فحشه“۔ (۶)

علامہ قرطبی فرماتے ہیں: کہ اس حدیث میں فسق یا فحش وغیرہ کے معلن کی غیبت کا جواز موجود ہے، آل رحمہ اللہ کے الفاظ یہ ہیں:

”فی الحدیث جواز غیبة المعلن بالفسق أو الفحش ونحو ذلك من الجور فی الحكم والدعاء إلى البدعة مع جواز مداراتهم اتقاء شرهم ما لم یؤد ذلك إلى المداھنة فی دین الله تعالی الخ“۔ (۷)

(۱) تفسیر ابن کثیر: ۲/۳۵۰ (۲) مقدمہ صحیح مسلم: ۱/۹

(۳) الکفایۃ: ص ۴۲، ورواہ الطبرانی فی الکبیر و فیہ العلاء بن بشر، فضیلة الأزدی کمانی مجمع الزوائد: ۱/۱۳۹

(۴) الکفایۃ: ص ۴۲، ورواہ الطبرانی فی الثانیة و إسناده الأوسط والصغیر حسن، رجالہ موثقون واختلف فی بعضھم اختلافا لا یضر کمانی مجمع الزوائد: ۱/۳۹

(۵) صحیح بخاری حدیث نمبر ۷۰۲۹، فتح المغیث للسخاوی: ۳/۳۵۶، فتح المغیث للعراقی: ۳/۳۶۳، تدریب الراوی: ۲/۳۶۹

(۶) صحیح البخاری مع الفتح: ۱۰/۴۵۲، ۴۷۱، صحیح مسلم بشرح النووی: ۱۵/۳۸، ۱۶/۱۳۲، الموطأ: ص ۵۶۳، الکفایۃ: ص ۳۸-۳۹، فتح المغیث للسخاوی: ۳/۳۶۳

(۷) فتح المغیث للعراقی: ص ۳۶۳

(۸) کمانی فتح الباری: ۱۰/۳۵۳



حافظ ابن حجر عسقلانی فرماتے ہیں:

”وهذا الحديث أصل في المداراة وفي جواز غيبة أهل الكفر والفسق ونحوهم،

والله أعلم“ (۱)

یعنی ”یہ حدیث مدارات اور اہل الکفر والفسق وغیرہ کی غیبت کے جواز کے بارے میں اصل کی حیثیت رکھتی ہے۔“

ابو حاتم فرماتے ہیں:

”اس خبر میں اس بات کی دلیل موجود ہے کہ دیانت کے ساتھ کسی کے ان عیوب کی خبر دینا کہ جو اس

میں موجود ہوں، غیبت کی جنس سے نہیں ہے۔ اگر یہ غیبت ہوتی تو نبی ﷺ ہرگز ”بئس أخو العشيرة أو

ابن العشيرة“ (یعنی اپنے قبیلہ کا کیا ہی برا آدمی ہے) نہ فرماتے۔ غیبت تو وہ ہوتی ہے جب کہ قائل مقول کے

بارے میں ارادۂ عیب جوئی کرے، جبکہ ہمارے ائمہ رحمۃ اللہ علیہم جب ان چیزوں کو بیان کرتے ہیں اور غیر

عدول پر جرح کا اطلاق کرتے ہیں تو یہ اس وجہ سے ہے کہ ان روایۃ کی حدیث سے احتجاج نہ کیا جائے۔ ان کا

ارادہ محض ان کے عیوب کا افشاء نہیں ہوتا۔ اگر قائل کسی کے متعلق کوئی خبر دے اور وہ بارادہ طعن و ثلب نہ ہو تو یہ

غیبت نہیں ہے۔“ (۲)

علامہ خطیب بغدادی فرماتے ہیں:

”اس حدیث میں نبی ﷺ کا اس شخص کے متعلق یہ ارشاد فرمانا کہ: ”بئس أخو العشيرة“ اس بات

پر دلالت کرتا ہے کہ مخبر کا کسی شخص میں موجود ایسے عیوب کا بیان کرنا کہ جن کا بتانا دین کے لئے سائل کی نصیحت کے

لحاظ سے ضروری ہو، غیبت کے حکم میں نہیں آتا۔“ (۳)

۲- ”عن عائشة قالت قال رسول الله ﷺ ما أظن فلانا وفلانا يعرفان من ديننا

شيئاً“ (رواه البخاری)

— قال قال الليث بن سعد أحد رواة هذا الحديث: ”هذان الرجلان كانا من

المنافقين“ (۴)

امام حاکم نے ”المدخل“ میں تخریج الروایۃ کے جواز پر اس روایت سے بھی استدلال کیا ہے جو فاطمہ

بنت قیس کے متعلق مروی ہے کہ ان کے پہلے شوہر کا انتقال ہو گیا تھا، عدت ختم ہونے پر حضرت معاویہ اور ابو جہم

(۲) البحر وحین: ۱۸/۱

(۱) فتح الباری: ۱۰/۳۵۴

(۳) ریاض الصالحین: ۶۷۵

(۴) الکفایۃ: ۳۹

رضی اللہ عنہما نے انہیں نکاح ثانی کا پیغام دیا تو فاطمہ بنت قیس نے ان دونوں صحابیوں کے متعلق نبی ﷺ سے مشورہ طلب کیا، حدیث کے الفاظ اس طرح ہیں:

۳- "عن فاطمة بنت قيس قالت أتيت النبي ﷺ فقلت: إن أبا الجهم ومعاوية خطباني فقال رسول الله ﷺ أما معاوية فصعلوك لا مال له وأما أبو الجهم فلا يضع العصا عن عاتقه. متفق عليه، وفي رواية المسلم: وأما أبو الجهم فضراب للنساء، وهو تفسير لرواية لا يضع العصا عن عاتقه وقيل معناه كثير الأسفار." (۱)

یعنی "فاطمہ بنت قیس سے مروی ہے، انہوں نے کہا کہ میں نبی ﷺ کی خدمت میں حاضر ہوئی اور عرض کی کہ ابو جہم اور معاویہ رضی اللہ عنہما نے مجھے نکاح کا پیغام دیا ہے تو رسول اللہ ﷺ نے فرمایا: جہاں تک معاویہ کا تعلق ہے تو وہ فقیر تلاش ہیں، ان کے پاس تو پھوٹی کوڑی بھی نہیں ہے اور ابو جہم اپنی لاٹھی کبھی کندھے سے نہیں ہٹاتے۔ اور مسلم کی روایت میں ہے کہ وہ عورتوں کے معاملہ میں بہت مرکنے ہیں۔ بعض نے اس کا مطلب کثیر الاسفار بھی بیان کیا ہے۔"

بظاہر اس حدیث میں بھی نبی ﷺ نے ان دونوں صحابہ کے احوال ظاہر فرمائے ہیں جو دراصل غیبت کی قبیل سے نہیں ہیں۔

۴- "وعن عائشة قالت: قالت هند بنت عتبة امرأة أبي سفيان للنبي ﷺ: إن أبا سفيان رجل شحيح وليس يعطيني ما يكفيني وولدي إلا ما أخذت منه وهو لا يعلم قال خذي ما يكفيك وولدك بالمعروف. متفق عليه." (۲)

یعنی "حضرت عائشہ سے مروی ہے انہوں نے فرمایا کہ ہند بنت عتبہ زوجہ ابوسفیان نے رسول اللہ ﷺ سے عرض کی کہ ابوسفیان بہت کنجوس شخص ہیں، مجھے اتنا بھی نہیں دیتے کہ جو میری اور میرے بچے کی کفایت کر سکے، بجز اس کے کہ جو میں ان کی لاعلمی میں لے لوں۔ آپ نے فرمایا: اتنا لے جو معروف طریقہ پر تیرے اور تیرے بچے کے لئے کافی ہو۔"

اس حدیث میں ایک صحابیہ نے رسول اللہ ﷺ کی خدمت میں اپنے شوہر کی عیب جوئی کی لیکن آپ ﷺ نے اسے منع نہیں فرمایا، اس طرح کے اور بھی متعدد واقعات کتب حدیث میں ملتے ہیں جن کا تذکرہ طول محض کا باعث ہوگا، لہذا ہم انہی چند مثالوں پر اکتفاء کرتے ہیں۔ اوپر مذکور حضرت فاطمہ بنت قیس کی روایت سے فائدہ اخذ

(۱) الکفایہ: ص ۳۹، صحیح مسلم بشرح النووی: ۱۰/۱۰۲، سنن ابی داؤد حدیث نمبر ۲۲۸۴

(۲) ریاض الصالحین: ص ۶۷۶

کرتے ہوئے علامہ خطیب بغدادی فرماتے ہیں:

”اس خبر میں من جہۃ النصیحة ضعفاء کی روایت سے اجتناب کرنے اور ان کی اخبار سے احتجاج نہ کرنے کی

غرض سے جرح کی اجازت پر دلالت پائی جاتی ہے۔“ (۱)

مذکورہ بالا آیت و احادیث اور علماء کی صراحت سے بدیہی طور پر معلوم ہوتا ہے کہ بوقت ضرورت ذب عن

الشريعة اور حفاظت دین کے لئے کسی کے عیوب کا ذکر کرنا جائز بلکہ بعض اوقات ضروری اور واجب ہے۔ (۲) امام

بخاری نے اس بارے میں ایک باب یوں مقرر کیا ہے:

”باب ما يجوز من اغتياہ أهل الفساد و الريب“۔ (۳) حافظ ابن الصلاح فرماتے ہیں:

”جرح کو شریعت کی صیانت اور خطا و کذب کی نفی کے لئے جائز کیا گیا ہے۔“ (۴)

حافظ زین الدین عراقی فرماتے ہیں: ”و كما جاز الجرح فی الشهود جاز فی الرواة“۔ (۵) یعنی

”جس طرح گواہوں پر جرح درست ہے اسی طرح راویوں پر بھی جرح جائز ہے۔“

امام نووی فرماتے ہیں: ”وجوز الجرح والتعديل صيانة للشريعة“۔ (۶) یعنی ”شریعت کی

حفاظت کے لئے جرح و تعدیل کو جائز کیا گیا ہے۔“

امام عز بن عبدالسلام ”قواعد“ میں فرماتے ہیں:

”القدح فی الرواة واجب لما فيه من إثبات الشرع ولما على الناس فی ترك ذلك

من الضرر فی التحريم والتحليل وغيرهما من الأحكام وكذلك كل خبر يجوز الشرع

الاعتماد عليه والرجوع إليه وجرح الشهود واجب عند الحكام عند المصلحة لحفظ

الحقوق من الدماء والأموال والأعراض والأبضاع والأنساب وسائر الحقوق“۔ (۷)

امام سخاوی فرماتے ہیں:

”..... ولذا استثنوا هذا (أی الجرح) من الغيبة المحرمة وأجمع المسلمون

على جوازه بل عد من الواجبات للحاجة إليه وممن صرح بذلك النووی والعز بن

عبد السلام“۔ (۸)

(۲) المدخل: ص ۳۳، الضعفاء والمجر وحین: ۱/۱۷

(۳) مقدمة ابن الصلاح: ص ۳۸۹

(۶) تقریب النووی مع تدریب: ۲/۳۶۸

(۸) فتح المغیث للسخاوی: ۳/۳۵۶

(۱) الکفاية: ص ۴۰

(۳) صحیح البخاری مع الفتح: ۱۰/۴۷۱

(۵) التقييد والإيضاح للعراقی: ص ۳۹۰

(۷) کمانی فتح المغیث للسخاوی: ۳/۳۵۶

آل رحمہ اللہ آگے چل کر امام ابن معین کا قول ہے: "إنا لنتكلم في أناس قد حطوا رحالهم في الجنة"۔ (۱) اور امام بخاری کا قول:

"ما اغتبت أحداً مذ علمت أن الغيبة حرام"۔ (۲) نقل کرنے کے بعد فرماتے ہیں:

"وحتهم التوصل بذلك لصون الشريعة وأن حق الله ورسوله هو المقدم"۔ (۳)

ربیع بن صبیح روایت کرتے ہیں کہ حسن فرمایا کرتے تھے: "لیس لاهل البدعة غيبة" (۴) اسی طرح

صلت بن طریف بیان کرتے ہیں کہ میں نے حسن سے پوچھا کہ: ایک فاجر شخص اپنے فجور کا اعلانیہ ارتکاب کرتا ہے،

پس میں اگر اسکے فجور کا کسی سے تذکرہ کروں تو کیا یہ غیبت ہوگی؟ آپ نے فرمایا "لا، ولا کرامة"۔ (۵)

امام دارقطنی فرماتے ہیں:

"اگر کوئی توہم پرست اس بات کا شبہ کرنے کہ جس نے حدیث مردود روایت کی ہے اس پر کلام کرنا غیبت

ہے، تو اس کا جواب یہ دیا جائے گا کہ ایسا نہیں ہے کہ جیسا تم نے وہم کیا ہے بلکہ اہل علم کا اس امر پر اجماع ہے کہ دین

میں دیانت اور مسلمانوں کے لئے نصیحت واجب ہے۔ اور ہم سے قاضی احمد بن کامل نے ابوسعید اللہری کے واسطے

سے روایت بیان کی ہے کہ: "ابوبکر بن الخلدان نے یحییٰ بن سعید القطان سے دریافت کیا کہ کیا آپ کو یہ خوف نہیں معلوم

ہوتا کہ جن لوگوں کی روایت کو آپ نے ترک کیا ہے وہ اللہ تعالیٰ کے سامنے آپ کے دشمن ہوں گے؟ یحییٰ نے فرمایا:

"یہ دشمن مجھے زیادہ محبوب ہیں بہ نسبت اس بات کے کہ نبی کریم ﷺ میرے دشمن ہوں اور آپ یہ فرمائیں کیوں نہ تو

نے میری حدیث سے جھوٹ کو دور کیا،" جب کہ جھوٹی گواہی دینے والے کا حال ظاہر کرنا واجب ہے چاہے وہ معمولی

سا جھوٹ ہی کیوں نہ ہو، تو نبی کریم ﷺ پر جھوٹ بولنے والے کا حال ظاہر کرنا زیادہ اولیٰ اور زیادہ ضروری ہے،

کیونکہ جب شاہد شہادت میں جھوٹ بولتا ہے تو اس کے کذب کو مشہود علیہ پر عائد نہیں کیا جاسکتا، اور نبی کریم ﷺ پر

جھوٹ بولنے والا تو حرام کو حلال اور حلال کو حرام بناتا ہے اور اپنا ٹھکانا آگ سے تیار کرتا ہے، تو جو شخص رسول اللہ

ﷺ پر جھوٹ بول کر اپنا ٹھکانا آگ سے تیار کر رہا ہو اس کے جھوٹ کو ظاہر کرنا کیوں کر جائز نہ ہوگا؟" (۶)

(۱) تاریخ ابن عساکر: ۱۰/۱۶۵، سیر اعلام النبلاء: ۱۱/۹۵، ۱۳/۲۶۸

(۲) تاریخ بغداد: ۲/۱۳، سیر اعلام النبلاء: ۱۲/۴۳۱، طبقات الخبابة: ۱/۲۷۶، ہدی الساری: ص ۲۸۰، تغلیق التعلیق: ۵/۳۹۷

(۳) فتح المغیث للسخاوی: ۳/۳۶۲

(۴) الکفایۃ: ص ۴۳

(۵) نفس مصدر: ص ۴۲

(۶) مقدمۃ الکامل: ص ۱۶۰، الجامع للخطیب: ۲/۹۱، الکفایۃ: ص ۴۳، التقیید والایضاح: ص ۳۹۰، فتح المغیث للسخاوی: ۳/۳۶۲، تدریب

الراوی: ۲/۳۶۹، الاسرار المرفوعة: ص ۳۳-۳۵

امام شافعیؒ سے منقول ہے:

”اگر کسی محدث کو کذب کا علم ہو جائے تو اسے اس پر سکوت اختیار کرنا جائز نہیں ہے، اور نہ ہی یہ چیز غیبت ہے، کیونکہ علماء نقاد کی طرح ہوتے ہیں اور ناقد کے لئے دین میں یہ جائز نہیں ہے کہ وہ کھرے کو کھوٹے سے علیحدہ نہ کرے۔“ (۱)

محمد بن بندار الجرجانی نے امام احمد بن حنبلؒ سے کہا کہ میرے لئے کسی راوی کے متعلق یہ کہنا بہت سخت معلوم ہوتا ہے کہ فلاں ضعیف اور فلاں کذاب ہے۔ امام احمدؒ نے فرمایا:

”إذا سکت أنت فمتی يعرف الجاهل الصحيح من السقیم“ (۲) یعنی ”اگر تو خاموش رہے تو ایک جاہل صحیح کو سقیم سے کیسے جان پائے گا۔“

حسین بن علی بن الحسین الاسکانی بیان کرتے ہیں:

”میں نے امام احمد بن حنبلؒ سے غیبت کے معنی پوچھے تو انہوں نے فرمایا: ”إذا لم ترد عیب الرجل“ (اگر تیری مراد کسی شخص کی عیب جوئی نہ ہو) میں نے پھر پوچھا: پس اگر ایک شخص یوں کہتا ہے کہ ”فلان لم یسمع“ یا ”فلان یخطی“ (تو کیا یہ عیب جوئی نہیں ہے؟) آپ نے فرمایا: اگر لوگ اسے بھی چھوڑ دیں تو صحیح کو غیر صحیح سے نہیں پہچانا جاسکتا۔“ (۳)

ابوالحارثؒ فرماتے ہیں:

”میں نے سفیان ثوریؒ کو یہ فرماتے ہوئے سنا ہے: ”ما أستر علی أحد یكذب فی

حدیثہ۔“ (۴)

مروی ہے کہ سفیان ثوریؒ فرمایا کرتے تھے: ”فلان ضعیف وفلان قوی وفلان خذوا عنه وفلان لا تأخذوا عنه وکان لا یری ذلك غیبة“ (۵) (یعنی فلاں ضعیف ہے، فلاں قوی ہے، فلاں سے حدیث لو اور فلاں سے حدیث مت لو، لیکن اس کو غیبت نہیں سمجھتے تھے۔“

اسی طرح مروی ہے:

”أن سفیان الثوری مر برجل فقال کذاب، واللہ لو لا أنه لا یحل لی أن أسکت عنه

(۱) الموضوعات لابن الجوزی: ۱/۵۰، الاسرار المفوتة: ص ۳۵-۳۶

(۲) الکفایة: ص ۳۶، الموضوعات لابن الجوزی: ۱/۵۱، الاسرار المفوتة: ص ۳۵

(۳) مسودة آل تیمیة فی أصول الفقه: ص ۲۸۰

(۴) الاسرار المفوتة: ص ۳۵

(۵) الجرد حین: ۲۱/۱

لسکت۔ (۱) یعنی ”سفیان ثوری“ ایک شخص کے پاس سے گزرے اور فرمایا کہ یہ جھوٹا ہے۔ قسم اللہ کی اگر میرے لئے اس پر خاموش رہنا حلال ہوتا تو میں ضرور خاموش رہتا۔“  
کسی شخص نے شعبہ سے پوچھا:

”هذا الذى تكلم فى الناس أليس هو غيبة؟ فقال: يا أحمق هذا دين وتركه محاباة“۔ (۲)

یعنی ”وہ شخص جو لوگوں پر کلام کرتا ہو تو کیا یہ غیبت نہیں ہے؟ آپ نے فرمایا: اے احمق! یہ تو دین ہے اور اس کا چھوڑنا خلاف انصاف ہے۔“  
ابوداؤد بیان کرتے ہیں:

”عباد بن حبیب، شعبہ کے پاس آئے اور کہا: مجھے آپ سے ایک ضرورت ہے۔ انہوں نے پوچھا کہ کیا ضرورت ہے؟ عباد بن حبیب نے کہا: آپ ابان بن ابی عیاش پر کلام کرنے سے باز آجائیں۔ شعبہ نے فرمایا: میں نے تیسرا شخص دیکھا، اور جب چوتھا شخص بھی آگیا تو آں رحمہ اللہ نے فرمایا: ”یا عباد نظرت فیما قلت فرأیت أنه لا یحل السکوت عنه“ یعنی اے عباد بن حبیب جو کچھ میں کہتا ہوں اس میں تمہیں نظر ہے، لیکن میں سمجھتا ہوں کہ اس پر سکوت اختیار کرنا جائز نہیں ہے۔“ (۳)  
حماد بن زید بیان کرتے ہیں:

”میرے پاس ابان بن ابی عیاش آیا اور کہا: ”میں چاہتا ہوں کہ آپ شعبہ سے بات کریں کہ وہ مجھ پر کلام کرنے سے باز آجائیں“، پھر بیان کرتے ہیں کہ میں نے اس سلسلہ میں شعبہ سے بات کی تو وہ کچھ دن اس سے باز رہے لیکن ایک شب وہ میرے پاس تشریف لائے اور کہا: ”انک سألتنی أن أكف عن أبان وأنه لا یحل الكف عنه فإنه یكذب على رسول الله ﷺ“۔ یعنی تم نے مجھ سے ابان کے متعلق کلام کرنے سے باز رہنے کا سوال کیا تھا مگر اس پر کلام سے باز رہنا جائز نہیں ہے کیونکہ وہ رسول اللہ ﷺ پر جھوٹ باندھتا ہے۔“ (۴)

ملا علی قاری فرماتے ہیں کہ شعبہ بن الحجاج فرمایا کرتے تھے:

”تعالوا نغتاب فی دین الله“۔ (۵) یعنی آؤ ہم اللہ کے دین میں غیبت کریں۔ اور ایسا ہی ابن

(۱) الموضوعات لابن الجوزی: ۱/۵۰، المعجم وحین: ۱/۲۱، الأ سرار المرفوعة: ص ۳۵

(۲) الأ سرار المرفوعة: ص ۳۵

(۳) المعجم وحین: ۱/۲۰

(۴) نفس مصدر: ۱/۲۰، الموضوعات لابن الجوزی: ۱/۵۰

(۵) الأ سرار المرفوعة: ص ۳۶، الضعفاء الکبیر للعقیلی: ۱/۱۱، ۱۵

عیینہ سے بھی مروی ہے۔ (۱)

ابوزید انصاری نخوی بیان کرتے ہیں کہ ایک بارش والے دن شعبہ ہمارے پاس تشریف لائے اور فرمایا:  
 "لیس هذا یوم حدیث" (آج حدیث کے درس کا دن نہیں بلکہ) "الیوم یوم غیبة" (آج کا دن غیبت کا دن ہے) "تعالوا حتی نغتاب الکذابین" (آؤ حتی کہ ہم جھوٹوں کی غیبت کریں)۔ (۲)  
 مکی بن ابراہیم بیان کرتے ہیں کہ شعبہ، عمران بن حدیر السدوسی کے پاس تشریف لاتے تو کہتے:  
 "تعال حتی نغتاب ساعة فی الله عز وجل"۔ (۳) یعنی "آؤ حتی کہ ہم ایک ساعت اللہ عزوجل کے لئے غیبت کریں"۔

مکی بن ابراہیم کا ایک دوسرا قول ہے کہ شعبہ، عمران بن حدیر کے پاس آتے تو کہتے:  
 "قم بنا حتی نغتاب فی الله تبارک وتعالی"۔ (۴) یعنی "ہمارے ساتھ اٹھو حتی کہ ہم اللہ تبارک وتعالی کے لئے غیبت کریں"۔

عفان بن مسلم ابو عثمان الانصاری بیان کرتے ہیں کہ میں اسماعیل بن علیہ کے پاس موجود تھا تو ایک شخص نے دوسرے شخص سے حدیث روایت کی۔ میں نے ٹوکا کہ اس سے حدیث بیان نہ کیا کرو کیونکہ وہ مثبت نہیں ہے۔ اس نے کہا کہ میں نے اس کی غیبت کی تو اسماعیل بن علیہ نے فرمایا:

"یہ اس کی غیبت نہیں بلکہ حکم ہے کہ وہ حدیث میں مثبت نہیں ہے"۔ (۵)

محمد بن خلف بیان کرتے ہیں کہ ہم ابن علیہ کے پاس موجود تھے۔ ایک شخص آپ کے پاس آیا اور ان سے لیث بن ابی سلیم کے حدیث کے متعلق دریافت کیا۔ حاضرین مجلس میں سے بعض نے کہا کہ تم لیث بن ابی سلیم کی حدیث کے متعلق کیوں پوچھتے ہو؟ وہ تو ضعیف الحدیث ہے۔ تم نے ایوب کی حدیث کے متعلق کیوں نہ دریافت کیا؟ یہ سن کر اس شخص نے کہا: سبحان اللہ!! کیا تم علماء میں سے ایک عالم کی غیبت کرتے ہو؟ یہ سن کر ابن علیہ نے فرمایا:

"یا جاہل أنصحك أن هذا أمانة لیس بغیبة"۔ (۶)

ابوحاتم فرماتے ہیں:

"ائمة المسلمین اور اهل الورع فی الدین نے رواة حدیث پر قدح کو مباح قرار دیا ہے اور ضعفاء

(۲) الکفایۃ للخطیب: ص ۴۵

(۱) الأ سرار الرفوعۃ: ص ۳۶

(۳) المعجم و حین: ۱/۱۹، الکفایۃ: ص ۴۵، الموضوعات لابن الجوزی: ۱/۵۰

(۵) نفس مصدر: ۱/۱۸-۱۹، الکفایۃ: ص ۴۳

(۴) المعجم و حین: ۱/۱۹

(۶) الکفایۃ: ص ۴۳، شرح صحیح مسلم: ۱/۱۱۸، المعجم و حین: ۱/۱۸، المحدث الفاصل للراہب مزنی: ص ۵۹۳

ومتروکین کو بیان کیا ہے اور فرمایا ہے کہ ان پر سکوت اختیار کرنا کسی طرح جائز نہیں ہے بلکہ واضح کر دینا خاموشی اختیار کرنے سے افضل ہے۔ (۱)

عمر بن علی بیان کرتے ہیں کہ میں نے یحییٰ بن سعید گویہ کہتے ہوئے سنا ہے:

”میں نے سفیان الثوری، شعبہ بن الحجاج، مالک بن انس اور سفیان بن عیینہ سے اس شخص کے متعلق سوال کیا جو وہابی الحدیث ہے پس اگر کوئی شخص میرے پاس آ کر اس کے متعلق پوچھے (تو میں کیا کروں؟) ان سب نے جواب دیا کہ میں برملا کہوں کہ وہ ثابت نہیں ہے اور یہ کہ میں لوگوں کو یہ بات بیان کر دوں (فأجمعوا أن أقول: ليس هو ثبت وأن أبين أمره) (۲)۔ اور جب ان سے ایسے شخص کے بارے میں سوال کیا گیا جس پر تہمت کذب یا ضعف ہو تو کیا میں خاموش رہوں یا بیان کر دوں؟ تو انہوں نے فرمایا کہ: ”بین“، یعنی بیان کرو۔ (۳)

اسی طرح مالک، سعید اور ابن عیینہ سے ایسے شخص کے بارے میں سوال کیا گیا جو حدیث میں قوی نہ ہو تو سب نے فرمایا: ”بین أمره للناس“۔ یعنی ”اس کا حال لوگوں پر بیان کر دو۔“ (۴)

امام ابو زرہ (م ۲۶۴ھ) فرماتے ہیں:

”میں نے عبدالاعلیٰ بن مسہر الغسانی (م ۲۱۸) کو کہتے ہوئے سنا کہ ان سے ایسے شخص کے متعلق سوال کیا گیا جو حدیث میں غلطیاں، وہم اور تصحیف کرتا ہو تو انہوں نے فرمایا: ”بین امره“، یعنی اس کا حال بیان کر دو۔ میں نے ابن مسہر سے پوچھا:

”أتري ذلك من الغيبة“ (کیا آپ اسے غیبت نہیں سمجھتے) فرمایا: ”لا (نہیں)۔“ (۵)۔  
امام ابو حاتم فرماتے ہیں:

”تمام ائمہ کا اس بات پر اجماع ہے کہ اگر دو گواہ حاکم کے سامنے کسی دنیاوی معاملہ میں ایک دوسرے کے خلاف گواہی دیں اور حاکم ان دونوں گواہوں کی عدالت سے واقف نہ ہو تو اس پر لازم ہے کہ وہ کسی معدل یا مزکی سے ان کے متعلق دریافت کرے، اگر معدل ان کے بارے میں کسی عیب یا جرح کو جانتے بوجھتے چھپائے گا

(۱) الحجرجین: ۲۱/۱

(۲) الضعفاء الکبیر للعقلمی: ۳/۱-۶، المدخل الی دلائل النبوة: ۱/۵۶، الحجرج والتعدیل: ۱/۱ ص ۲۳، مقدمۃ صحیح مسلم: ۱/۱، الموضوعات لابن الجوزی: ۵۰/۱

(۳) العلل للترمذی: ۵/۳۹، الکفایۃ: ص ۴۳

(۴) الأسرار المرفوعة: ص ۳۵

(۵) الحجرجین: ۲۰/۱، الکفایۃ: ص ۴۵



تو یہ اس کے لئے گناہ کا باعث ہوگا۔ اس پر واجب ہے کہ وہ حاکم کو ان کے بارے میں جو کچھ جرح یا تعدیل جانتا ہے باخبر کر دے تاکہ حاکم جو مناسب سمجھے فیصلہ کر سکے (یعنی یہ چیز غیبت شمار نہ ہوگی)۔ پس جب یہ چیز اس دنیا کے فانی کے امور کے لئے جائز ہے تو رسول اللہ ﷺ پر ذب کذب کے لئے بدرجہ اولیٰ جائز ہونی چاہیے، کیونکہ اگر گواہ اپنی گواہی میں جھوٹ بولے تو اس کا کذب متعدی نہیں ہوتا، لیکن رسول اللہ ﷺ پر جھوٹ بولنے والا حرام کو حلال اور حلال کو حرام بنا کر اپنا ٹھکانا جہنم میں بناتا ہے، تو جس نے اپنے فعل سے اپنا ٹھکانا جہنم میں بنا لیا ہو اس پر قدح کرنا کیوں کر ناجائز ہوگا؟“ (۱)

امام ترمذیؒ ان لوگوں کے متعلق جو ائمہ حدیث کے رجال پر کلام کرنے کو معیوب سمجھتے ہیں، فرماتے ہیں: ”بعض من لا يفهم“ (۲) اور علمائے جرح و تعدیل کے رواۃ پر کلام کی یہ علت بیان فرماتے ہیں:

”علمائے جرح و تعدیل ایسا جو کرتے ہیں تو اللہ ہی جانتا ہے کہ ہمارے نزدیک یہ چیز مسلمانوں کی نصیحت کے لئے ہے۔ اس سے ان کی مراد انسانوں پر طعن یا عیبت کرنی نہیں ہوتی، بلکہ ہمارے نزدیک ان کا ارادہ یہ ہوتا ہے کہ وہ ان رواۃ کا ضعف بیان کر دیں تاکہ لوگ ان کو پہچان لیں کیونکہ جن کی تضعیف کی جاتی ہے ان میں سے بعض صاحب بدعت ہوتے ہیں اور بعض حدیث گھڑنے کے لئے متہم، بعض غفلت اور کثرت خطا کا شکار ہوتے ہیں۔ پس ان ائمہ کا مقصد اور ارادہ یہ ہوتا ہے کہ ان رواۃ کے احوال لوگوں پر بیان کر دیں۔ بلاشبہ یہ دین کے ساتھ شفقت اور تثبیت ہے کیونکہ دین میں گواہی، حقوق اور اموال کی گواہی و تثبیت سے زیادہ اولیٰ ہے“۔ (۳)

امام نوویؒ نے تو رواۃ پر قدح کو باتفاق واجب قرار دیا ہے، چنانچہ فرماتے ہیں:

”اعلم أن جرح الرواة جائز بل واجب بالاتفاق للضرورة الداعية إليه لصيانة الشريعة المكرمة وليس هو من الغيبة المحرمة بل من النصيحة لله تعالى ورسوله ﷺ والمسلمين ولم يزل فضلاء الأئمة وأخبارهم وأهل الورع منهم يفعلون ذلك“۔ (۴)

امام غزالی اور امام نووی فرماتے ہیں کہ صحیح شرعی مقاصد کے لئے غیبت مباح ہے بشرطیکہ اس کے سوا اس تک رسائی ممکن نہ ہو۔ اس کے چھ اسباب ہیں، جن میں سے چوتھا سبب حسب ذیل ہے:

”تحذير المسلمين من الشر ونصيحتهم وذلك من وجوه منها جرح المجروحين

(۱) البحر وحین: ۱۹/۱، مقدمہ کتاب الجرح والتعدیل: ۱/۱ ص ب

(۲) نفس مصدر: ۵/۳۹

(۳) العلل للترمذی: ۵/۳۸

(۴) کافی قواعد التحدیث للقمی: ص ۱۸۸

من الرواة والشهود وذلك جائز بإجماع المسلمين بل واجب للحاجة ..... ومنها إذا رأى متفقهًا يتردد إلى مبتدع أو فاسق يأخذ عنه العلم وخاف أن يتضرر المتفقه بذلك فعليه نصيحته ببيان حاله بشرط أن يقصد النصيحة ..... الخ". (پھر فرماتے ہیں: یہ وہ چھ اسباب ہیں جن کا ذکر علماء نے کیا ہے اور ان میں سے اکثر اسباب مجمع علیہ ہیں۔ ان کے دلائل صحیح مشہور احادیث ہیں جو کہ یہ ہیں ..... الخ (۱)

خطیب بغدادی فرماتے ہیں:

"فيمن ليس بعدل لئلا يتغطى أمره على من لا يخبره فيظنه من أهل العدالة فيحتج بخبره". (۲)

یعنی "جو راوی عدل نہ ہو اس پر جرح جائز ہے، کیونکہ اگر اس کے کوائف پر پردہ پڑا رہے تو جو شخص اسکے احوال سے بے خبر ہے وہ اسے اہل عدالت سمجھ کر اس کی احادیث سے احتجاج کرے گا۔"۔  
آں رحمہ اللہ مزید فرماتے ہیں:

"والإخبار عن حقيقة الأمر إذا كان على الوجه الذي ذكرناه لا يكون غيبة". (۳)  
یعنی "رواۃ کے بارے میں حقیقت حال کو بیان کرنا اگر اس وجہ سے ہو کہ جسکا ہم نے ذکر کیا ہے تو یہ غیبت نہیں ہو سکتی۔"

پھر آں رحمہ اللہ غیبت محرمہ کی صفت بیان کرتے ہوئے لکھتے ہیں:

"پس غیبت، جس سے اللہ تعالیٰ نے منع فرمایا اور اسکے رسول اللہ ﷺ نے زجر فرمایا، یہ ہے کہ کسی شخص کا اپنے بھائی کے عیوب کا برائی کے مقصد سے تذکرہ کرنا اور اسکی تنقیص کرنا۔ ظاہر ہے کہ ان امور پر نصیحت کا حکم نہیں لگایا جاسکتا، لیکن جو بات دوسروں کو خائن کی خیانت سے ہوشیار رہنے یا فاسق کی خبر قبول کرنے یا جھوٹے کی گواہی سننے سے تحذیر اور نصیحت کے مقصد کے لئے ہو اس پر غیبت کا اطلاق نہیں ہوتا۔ اگرچہ اس کے لئے استعمال کیا جانے والا "کلمہ" ایک ہی ہوتا ہے لیکن حسب اختلاف حال قائل کے اس قول کے دو مختلف معنی مراد ہوتے ہیں الخ۔" (۴)

علامہ قرانی شہود اور رواۃ پر جرح کے مباح ہونے کے متعلق فرماتے ہیں:

(۱) ریاض الصالحین: ص ۶۷۳-۶۷۵ و کذافی إحياء علوم الدين (کتاب آفات اللسان) ۶۵/۹

(۳) نفس مصدر: ص ۳۹

(۲) الکفایۃ للخطیب: ص ۳۹

(۴) نفس مصدر: ص ۴۰

”التجريح والتعديل في الشهود عند الحاكم - إنما يجوز - عند توقع الحكم بقول المجرح ولو في مستقبل الزمان أما عند غير الحاكم فيحرم لعدم حاجة لذلك ..... وكذلك رواة الحديث : يجوز وضع الكتب في جرح والمجروح منهم والإخبار بذلك لطلبة العلم الحاملين لذلك لمن ينتفع به وهذا الباب أوسع من أمر الشهود لأنه لا يختص بحكام بل يجوز وضع ذلك لمن يضبطه وينقله وإن لم تعلم عين الناقل لأنه يجري مجرى ضبط السنة والأحاديث وطالب ذلك غير متعين الخ“ (۱)

امام ابن حجر عسقلانی فرماتے ہیں:

”أجمع العلماء على جواز جرح المجروحين من الرواة أمواتا وأحياء“ (۲)  
یعنی ”رواۃ میں سے مردہ و زندہ مجروحین پر جرح کے جواز پر علماء کا اتفاق ہے۔“

آں رحمہ اللہ مزید فرماتے ہیں:

”علماء کا قول ہے کہ ہر صحیح غرض کے لئے شرعی غیبت مباح ہے کہ اس سے شریعت کے احکام تک رسائی کا صحیح راستہ متعین ہوتا ہے، مثلاً: تظلم، منکرات کو بدلنے پر استعانت، استفتاء، محاکمہ اور شر سے تحذیر وغیرہ۔ اس میں رواۃ اور شہود پر جرح کرنا بھی داخل ہے الخ“۔ (۳)

امام ابو حنیفہؒ سے بھی جابر الجعفی وغیرہ پر جرح منقول ہے، چنانچہ فرماتے ہیں: ”ما رأيت أحدا أكذب من جابر الجعفی ولا أفضل من عطاء بن أبي رباح“ (۴) یعنی ”میں نے جابر جعفی سے بڑھ کر کوئی جھوٹا نہیں دیکھا اور نہ عطاء بن ابی رباح سے بڑھ کر کسی کو بافضیلت“۔ اسی طرح آں رحمہ اللہ نے زید بن عیاش کو ”مجہول“ (۵) بتایا ہے۔ طلق بن حبیب کے متعلق فرماتے ہیں: ”كان يرى القدر“ (۶) جہم بن صفوان اور مقاتل بن سلیمان کے متعلق فرماتے ہیں: ”قاتل الله جهم بن صفوان ومقاتل بن سليمان، هذا أفرط في النفي وهذا أفرط في التشبيه“۔ (۷) عمرو بن عبید کے متعلق آپ کا قول ہے: ”لعن الله عمرو بن عبید فإنه فتح للناس بابا إلى علم الكلام“ (۱) اسی طرح آں رحمہ اللہ نے جعفر بن محمد کو ”صادق“ (۲) اور امام

(۲) فتح الباری: ۳/۲۵۹

(۱) الفروق الفقہیہ للقرانی: ۳/۲۰۶

(۳) نفس مصدر: ۱۰/۴۷۲

(۴) میزان الاعتدال: ۱/۳۰۸، الضعفاء الکبیر للعقلمی: ۱/۱۹۶، المدخل إلى دلائل النبوة للبیہقی: ۱/۵۵-۵۶، المعجم وصین: ۱/۲۰۹، العلل للترمذی مع

الجامع: ۱۳/۳۰۹، الضعفاء والمتر وکین لابن الجوزی: ۱/۱۶۴، نصب الرایة للزیلعی: ۱/۳۴۴، ۲/۳۳۵، ۳۹/۲، تنزیہ الشریعة لابن عراق: ۱/۴۴

(۷) الجواهر المصنویۃ لعبد القادر: ۱/۳۰

(۵) تہذیب التہذیب: ۳/۴۲۴

(۶) تہذیب التہذیب ج ۱۰/۲۸۱، الجواهر المصنویۃ: ۱/۳۱

ثوری کو ”ثقة“ (۳) بیان کیا ہے۔

امام حاکم فرماتے ہیں:

”جرح رواة میں راویوں کے احوال بیان کئے جاتے ہیں۔ محدثین کے کلام سے ان کی غیبت کرنا مقصود

نہیں ہوتی بلکہ محض اظہار احوال مقصود ہوتا ہے، تاکہ اس کے ذریعہ حدیث کی حفاظت ممکن ہو۔“ (۴)

پس واضح ہوا کہ جب وجوہ جرح موجود ہوں گے تو رواة پر جرح ضروری ہوگی۔ یہ جرح غیبت کی قبیل

سے نہیں بلکہ دین کی صیانت و حفاظت کے لئے ہوتی ہے۔ محدثین کی اصطلاح میں جرح راوی کے ان معایب

کے ذکر کا نام ہے جن کی وجہ سے اس کی روایت کی صحت پر اثر پڑتا ہے۔ مگر صوفیاء کے طبقہ کی طرف سے اس جلیل

القدر فن پر ہمیشہ سے اعتراض کیا جاتا رہا ہے، تاکہ ان کے افکار باطلہ پر گرفت کا کوئی مؤثر ذریعہ باقی نہ رہے

اور وہ اپنی من مانی خرافات کو دین کے نام پر بلا روک ٹوک شائع و عام کر سکیں، چنانچہ مروی ہے کہ ایک مرتبہ مشہور

صوفی عسکر بن الحصین المعروف بابی تراب النخیشی نے امام احمد بن حنبل کو بعض رواة حدیث پر جرح کرنے

ہوئے سنا تو ان سے کہا:

”یا شیخ لا تغتب العلماء“ یعنی ”اے بزرگ! علماء کی غیبت نہ کرو“۔ یہ سن کر امام احمد اس کی طرف

متوجہ ہوئے اور فرمایا: ”ویحك هذا نصيحة ليس هذا غيبة“ (۵)

اسی طرح عبداللہ بن مبارک کے ترجمہ میں قاضی عیاض لکھتے ہیں ”بعض صوفیاء نے ابن مبارک سے بعض

رواۃ کی تضعیف سن کر کہا: ”یا ابا عبد الرحمن تغتاب؟“ (یعنی اے ابو عبد الرحمن کیا آپ غیبت کرتے ہیں؟)

آں رحمہ اللہ نے جواب دیا: ”اسکت، إذا لم نبین فمن أين يعرف الحق من الباطل؟“ (خاموش رہ، اے

ہم یہ بیان نہ کریں تو کوئی حق کو باطل سے کس طرح پہچانے گا؟)۔ (۶)

جرح و تعدیل کی رد میں اکثر و بیشتر مندرجہ ذیل دو واقعات سے استدلال کیا جاتا ہے:

۱۔ ”بیان کیا جاتا ہے کہ ایک مرتبہ مشہور صوفی یوسف بن الحسین الرازی جنہیں صوفیاء کے طبقہ ابدال

(۲) تذکرۃ الحفاظ للذہبی: ۱/۱۶۶

(۱) الجواهر المحییة: ۱/۱۳۱

(۳) الجواهر المحییة: ۱/۳۰

(۴) المدخل للمحاکم: ص ۳۴

(۵) الکفایة: ص ۴۵، فتح المغیث للعراقی: ص ۴۶۳، التقیید والإیضاح: ص ۳۹۰، فتح المغیث للسخاوی: ۳/۳۵۶، الإرشاد للنووی: ۲/۶۵۶، تلخیص

ابلیس لابن الجوزی: ص ۳۶۰، طبقات الحنابلة للقاظمی ابن ابی یعلیٰ: ۱/۲۴۸-۲۴۹، تدریب الراوی: ۲/۳۶۹

(۶) ترتیب المدارک للقاظمی عیاض: ۳/۵، الکفایة: ص ۴۵، تدریب الراوی: ۲/۳۶۹

میں شمار کیا جاتا ہے عبدالرحمن بن ابی حاتم کی مجلس درس میں داخل ہوئے۔ اس وقت آں رحمہ اللہ اپنے شاگردوں کو کتاب الجرح والتعدیل کا درس دے رہے تھے۔ یوسف بن الحسین نے ان سے مخاطب ہو کر پوچھا: اے ابو محمد! تم لوگوں کو یہ کیا چیز پڑھ کر سنا رہے ہو؟ آں رحمہ اللہ نے جواب دیا: ایک کتاب، جو میں نے الجرح والتعدیل کے متعلق تصنیف کی ہے۔ انہوں نے پوچھا کہ جرح و تعدیل کیا چیز ہے؟ آں رحمہ اللہ نے فرمایا: اہل علم کے احوال بیان کرنا کہ ان میں سے کون ثقہ اور کون غیر ثقہ ہے۔ یہ سن کر یوسف بن الحسین الرازی نے آں رحمہ اللہ سے کہا: ”استحييت لك يا أبا محمد كم من هؤلاء القوم قد حطوا رواحلم في الجنة منذ مائة سنة ومائتي سنة وأنت تذكرهم وتغتابهم على أديم الأرض“. یہ سن کر عبدالرحمن بن ابی حاتم رونے لگے اور فرمایا: اے ابو یعقوب! اگر میں یہ کلمہ اپنی کتاب کو تصنیف کرنے سے پہلے سن لیتا تو ہرگز یہ کتاب نہ لکھتا۔“ (۱)

۲- ”ابن ابی حاتم اپنے تلامذہ کو کتاب ”الجرح والتعدیل“ کا درس دیتے ہوئے یحییٰ بن معین سے روایت نقل کرتے ہیں، انہوں نے فرمایا: ”إنا لنطعن على أقوام لعلمهم قد حطوا رواحلم في الجنة منذ أكثر من مائتي سنة.“ یہ بیان کرنے کے بعد عبدالرحمن بن ابی حاتم رونے لگے اور ان کے ہاتھ کپکپاٹھے حتیٰ کہ ان کے ہاتھوں سے کتاب چھوٹ کر گر پڑی۔“ (۲)

لیکن ہماری تحقیق کے مطابق یہ دونوں حکایات قطعی جعلی اور بے بنیاد ہیں، واللہ اعلم۔ ان میں سے اول الذکر حکایت نقل کرنے کے بعد خود علامہ خطیب بغدادی فرماتے ہیں:

”لیکن میں کہتا ہوں کہ جس طرف یہ لوگ گئے ہیں معاملہ اس کے بالکل برعکس ہے کیونکہ تمام اہل علم کا اس بات پر اتفاق ہے کہ خبر صرف عاقل صدوق و مأمون ہی سے قبول کی جائے گی، پس اس اجماع میں ان لوگوں پر جرح کے فواز کی دلیل موجود ہے جو کہ اپنی روایات میں صدوق نہ ہوں۔“ (۳)

فن جرح و تعدیل مسنون و ماثور اور اسلاف کی یادگار ہے:

علوم حدیث سے متعلق جملہ مصادر اس بات پر متفق نظر آتے ہیں کہ جرح و تعدیل نبی ﷺ سے ثابت ہے، آپ کے بعد صحابہ کرام، تابعین، تبع تابعین اور محدثین نے احادیث رسول کی صیانت کے لئے اس سنت پر مسلسل عمل جاری رکھا ہے۔ اوپر ”کیا روایت حدیث پر جرح غیبت ہے؟“ کے زیر عنوان جرح و تعدیل کا رسول اللہ ﷺ سے ثابت ہونا بیان کیا جا چکا ہے۔ ذیل میں ہم ان صحابیوں، تابعین، اتباع تابعین اور محدثین کا تذکرہ کریں گے جن

(۱) الکفایۃ: ص ۳۸ و کذافی التبیید والایضاح: ص ۳۹۰ (مختصراً)

(۳) الکفایۃ للخطیب: ص ۳۸

(۲) التبیید والایضاح للعراقی: ص ۳۹۰

سے مختلف اوقات میں جرح و تعدیل فرمانا ثابت ہے۔

امام حاکم نیشاپوری (م ۲۵۵ھ) وغیرہ روایۃ کے طبقہ اولیٰ میں حضرات ابو بکر (م ۱۳ھ)، عمر بن الخطاب (م ۲۳ھ)، علی بن ابی طالب (م ۴۰ھ) اور زید بن ثابت (م ۴۵ھ) وغیرہم کا تذکرہ کرنے کے بعد لکھتے ہیں: "قد جرحوا وعدلوا وبحثوا عن صحة الروایات وسقیمها"۔ (۱)

حافظ ابن عدی الجرجانی (م ۳۶۵ھ) نے بھی متعدد صحابہ کے نام شمار کئے ہیں جو جرح و تعدیل میں کلام کیا کرتے تھے، ان میں عبادہ بن الصامت (م ۳۴ھ) عبد اللہ بن سلام (م ۳۴ھ)، عائشہ صدیقہ (م ۵۸ھ)، ابن عباس (م ۶۸ھ) اور انس بن مالک (م ۹۳ھ) وغیرہم کے نام شامل ہیں۔ (۲)

ان کے علاوہ مجالد بن مسعود السلمی ابو معبد (م ۴۳ھ)، عمران بن حصین (م ۵۲ھ)، ابو ہریرہ (م ۵۹ھ)، عبد اللہ بن عمرو بن العاص (م ۶۵ھ)، عبد اللہ بن عمر (م ۷۳ھ) اور ابو سعید الخدری (م ۷۴ھ) رضی اللہ عنہم سے بھی حدیث کی چھان بین، تحقیق و تنقیح اور جرح و تعدیل ثابت ہے۔ (۳) پھر تابعین، تبع تابعین اور محدثین کا دور شروع ہوتا ہے، چنانچہ امام ابو حاتم فرماتے ہیں:

"..... ثم أخذ مسلکهم واستن بسنتهم وأهتدی بهدیهم فیما استنوا من التیقظ فی الروایات جماعة من أهل المدينة من سادات التابعین منهم سعید بن المسیب والقاسم بن محمد بن أبی بکر وسالم بن عبد الله بن عمر وعلی بن الحسین بن علی وابو سلمة بن عبد الرحمن بن عوف وعبید الله بن عبد الله بن عتبة وخارجة بن زید بن ثابت وعروة بن الزبیر بن العوام وابو بکر بن عبد الرحمن ابن الحارث بن هشام وسليمان بن يسار . فجدوا فی حفظ السنن والرحلة فیها والتفتیش عنها والتفقه فیها ولزموا الدین ودعوة المسلمین ثم أخذ عنهم العلم وتتبع الطرق وانتقاء الرجال ورحل فی جمع السنن جماعة بعدهم منهم الزهري ويحيى بن سعید الأنصاری وهشام بن عروة وسعد بن ابراهيم الخ"۔ (۴)

امام سخاوی، امام ذہبی سے نقل فرماتے ہیں:

(۱) معرفۃ علوم الحدیث ص ۵۲، البحر وجین: ۱/۳۵-۳۸

(۲) مقدمۃ الکامل فی الضعفاء: ص ۸۳-۸۷، الإعلان بالتونج لمن ذم التاريخ: ص ۳۳۸

(۳) نقد عند الحدیث نشأتہ ومنتجہ لعبد اللہ علی احمد: ص ۷۱-۸۳ (رسالہ ماجیستر مکہ المکرمہ: ۱۳۹۱ھ)، اہتمام الحدیثین بقصد الحدیث للذکور محمد لقمان السلفی: ص ۳

(۴) البحر وجین: ۱/۳۸-۳۹

”صحابہ کی ایک جماعت نے رجال پر کلام کیا، پھر تابعین میں سے امام شعیبی اور امام ابن سیرین نے کلام کیا، لیکن اتباع تابعین کی بہ نسبت تابعین کے عہد میں رجال پر بہت کم کلام کیا گیا ہے، کیونکہ صحابہ کے متبوعین میں ضعف کی قلت تھی۔ اس عہد میں اکثر صحابہ تھے جو کہ بیشتر عدول تھے، اور متبوعین میں سے جو غیر صحابی تھے ان کی اکثریت بھی ثقات پر ہی مشتمل تھی، چنانچہ قرن اول میں جو صحابہ اور کبار تابعین کا عہد ہے اکادکا ہی ضعیف شخص نظر آتا ہے، مثلاً حارث الأعمش (م ۶۵ھ) اور مختار الکذاب (م ۶۷ھ)۔ لیکن جب قرن اول ختم ہوا اور قرن ثانی شروع ہوا تو اس کے اوائل میں اوسط درجہ کے تابعین تھے، ان میں ضعیف کی ایک جماعت بھی موجود تھی، جو غالباً تحمل و ضبط حدیث کے لحاظ سے ضعیف تھے، پس آپ انہیں موقوف کو مرفوع کرتے اور بکثرت ارسال کرتے ہوئے پائیں گے مثلاً ابو ہارون عبدی۔ لیکن آخر عصر تابعین میں (یعنی ۱۵۰ھ کے لگ بھگ) ائمہ کی ایک جماعت نے رواۃ کی توثیق و تضعیف کے متعلق کلام کیا ہے، چنانچہ امام ابو حنیفہ کا قول ہے کہ میں نے جابر جعفی سے زیادہ جھوٹا اور کوئی شخص نہیں دیکھا الخ“۔ (۱)

اور حافظ ابن الصلاح فرماتے ہیں:

”صالح بن محمد الحافظ جزرہ سے مروی ہے کہ وہ پہلے شخص جنہوں نے رجال میں کلام کیا، شعبہ بن الحجاج تھے، پھر یحییٰ بن سعید القطان نے ان کی اتباع کی، پھر ان کے بعد احمد بن حنبل اور یحییٰ بن معین نے کلام کیا۔ مگر میں کہتا ہوں کہ شعبہ بن الحجاج وہ پہلے شخص تھے جنہوں نے جرح و تعدیل کو باضابطہ معین کیا ورنہ جرح و تعدیل سے متعلق کلام تو ان سے قبل رسول اللہ ﷺ سے پھر بہت سے صحابہ، تابعین اور تبع تابعین سے ثابت ہے الخ“۔ (۲)

ذیل میں ہم عہد صحابہ کے بعد آنے والے جملہ جارحین و معدلین کے اسماء گرامی پیش کرتے ہیں:

سعید بن المسیب (م ۹۳ھ)، علی بن الحسین بن علی (م ۹۴ھ)، عروۃ بن الزبیر (م ۹۴ھ)، ابوسلمہ بن عبد الرحمن بن عوف (م ۹۴ھ) ابوبکر بن عبد الرحمن (م ۹۴ھ)، ابراہیم النخعی (م ۹۵ھ)، سعید بن جبیر (م ۹۵ھ)، عبید اللہ بن عبد اللہ بن بن عتبہ بن مسعود (م ۹۸ھ)، ابو عثمان النہدی (م ۱۰۰ھ)، خارجہ بن زید بن ثابت (م ۱۰۰ھ)، طاؤس بن کيسان (م ۱۰۶ھ)، قاسم بن محمد بن ابی بکر (م ۱۰۶ھ)، سالم بن عبد اللہ بن عمر (م ۱۰۶ھ)، سلیمان بن یسار (م ۱۰۶ھ)، حسن البصری (م ۱۱۰ھ)، محمد بن سیرین (م ۱۱۰ھ)، زہری (م ۱۲۲ھ)، سعد بن ابراہیم (م ۱۲۵ھ)، ایوب السختیانی (م ۱۳۱ھ) یحییٰ بن سعید الانصاری (م ۱۳۳ھ)، ہشام بن عروۃ (م ۱۳۶ھ)، اعمش (م ۱۳۸ھ)، ابو حنیفہ (م ۱۵۰ھ)، معمر بن راشد (م ۱۵۳ھ)، ہشام دستوائی (م ۱۵۴ھ)،

(۱) فتح المغیث للسخاوی: ۳/۳۵۶-۳۵۷

(۲) مقدمۃ ابن الصلاح: ص ۳۸۹، تدریب الراوی: ۲/۳۶۹ (مختصراً)

اوزاعی (م ۱۵۶ھ)، شعبہ بن الحجاج (م ۱۶۰ھ)، سفیان الثوری (م ۱۶۱ھ)، عبدالعزیز الماشون (م ۱۶۲ھ)،  
 حماد بن سلمہ (م ۱۶۷ھ)، حماد بن زید (م ۱۷۵ھ)، لیث بن سعد (م ۱۷۵ھ)، مالک بن انس (م ۱۷۹ھ)، عبد  
 اللہ بن مبارک (م ۱۸۱ھ)، ہشیم بن بشیر (م ۱۸۳ھ)، المعانی بن عمران الموصلی (م ۱۸۴ھ)، ابواسحاق الفرازی  
 (م ۱۸۵ھ)، بشر بن المفضل (م ۱۸۷ھ)، یحییٰ بن سعید القطان (م ۱۸۹ھ)، ابن علیہ (م ۱۹۳ھ)، ابن وہب  
 (م ۱۹۷ھ)، وکیع بن الجراح (م ۱۹۷ھ)، سفیان بن عیینہ (م ۱۹۸ھ)، عبدالرحمن بن مہدی (م ۱۹۸ھ)،  
 ابوداؤد الطیالسی (م ۲۰۳ھ)، محمد بن ادریس الشافعی (م ۲۰۴ھ)، یزید بن ہارون (م ۲۰۶ھ)، ابو عاصم النبیل  
 بن مخلد (م ۲۱۱ھ)، عبد الرزاق بن ہمام (م ۲۱۱ھ)، محمد بن یوسف الفریابی (م ۲۱۲ھ)، عبدالاعلیٰ بن مسہر  
 (م ۲۱۸ھ)، ابوبکر عبد اللہ بن الزبیر بن عیسیٰ الحمیدی (م ۲۱۹ھ)، عبد اللہ بن سلمہ القعنسی (م ۲۲۱ھ)، ابو عبید  
 القاسم ابن سلام (م ۲۲۲ھ)، یحییٰ بن یحییٰ النیسابوری (م ۲۲۶ھ)، ابوالولید الطیالسی (م ۲۲۷ھ)، محمد بن سعد  
 (م ۲۳۰ھ)، عبد اللہ بن عون الخزار (م ۲۳۲ھ)، یحییٰ بن معین (م ۲۳۳ھ)، علی بن المدینی (م ۲۳۴ھ)،  
 ابو یحیٰثمہ زہیر بن حرب (م ۲۳۴ھ)، ابو جعفر عبید اللہ بن محمد بن علی بن نفیل (م ۲۳۴ھ)، محمد بن عبد اللہ بن نمیر  
 (م ۲۳۴ھ)، ابوبکر بن ابی شیبہ (م ۲۳۵ھ)، عبید اللہ بن عمر القواریری (م ۲۳۵ھ)، اسحاق بن راہویہ  
 (م ۲۳۸ھ)، اسحاق الکونج، خلیفہ بن خیاط العصفری (م ۲۴۰ھ)، احمد بن حنبل (م ۲۴۱ھ)، ابو جعفر محمد بن عبد اللہ  
 عمار الموصلی (م ۲۴۲ھ)، ہارون بن عبد اللہ (م ۲۴۳ھ)، احمد بن صالح الطبری (م ۲۴۸ھ)، ابو عبد اللہ بن  
 البرقی (م ۲۴۹ھ)، عبد اللہ بن عبد الرحمن الدارمی (م ۲۵۵ھ)، امام بخاری (م ۲۵۶ھ)، محمد بن یحییٰ الذہلی  
 النیسابوری (م ۲۵۸ھ)، امام مسلم (م ۲۶۱ھ)، احمد بن عبد اللہ العجمی (م ۲۶۱ھ)، قتی بن مخلد، ابوزرعہ الرازی  
 (م ۲۶۴ھ)، ابوداؤد سجستانی (م ۲۷۵ھ)، ابو حاتم الرازی (م ۲۷۷ھ)، عبد الرحمن بن یوسف بن خراش  
 البغدادی، ابراہیم بن اسحاق اللہروی (م ۲۸۵ھ)، محمد بن وضاح قرطبی، ابوبکر بن ابی عاصم (م ۲۸۷ھ)،  
 عبد اللہ بن احمد بن حنبل (م ۲۹۰ھ)، ابوبکر البزار (م ۲۹۲ھ)، صالح الجزرہ (م ۲۹۳ھ)، محمد بن نصر المروزی  
 (م ۲۹۴ھ)، نسائی (م ۳۰۳ھ)، الدولابی (م ۳۱۰ھ)، ابو جعفر العقلی (م ۳۲۲ھ)، ابن ابی حاتم (م ۳۲۷ھ)،  
 ابن حبان البستی (م ۳۵۴ھ)، ابن عدی الجرجانی (م ۳۶۵ھ)، ابو جعفر محمد بن عثمان بن ابی شیبہ، ابوبکر الفریابی،  
 البردیحی، ابو یعلیٰ الموصلی، حسن ابن سفیان، ابن خزیمہ، ابن جریر الطبری، ابو عمرو بہ الحمرانی، ابوالحسن احمد بن عمر بن  
 جوصا، ابوطالب احمد بن بن نصر البغدادی، ابن عقدہ، عبد الباقی، ابن قانع، ابوسعید بن یونس، طبرانی، ابو علی الحسین  
 بن محمد الماسرجسی، ابو علی الحسین النیسابوری (م ۳۶۵ھ)، ابو الشیخ بن حبان (م ۳۶۹ھ)، ابوبکر اسماعیلی  
 (م ۳۷۱ھ)، ابواحمد الحاکم (م ۳۷۸ھ)، دارقطنی (م ۳۸۵ھ)۔ (آپ پر معرفتہ العلل کی ریاست ختم ہو جاتی



ہے پھر بعد کے طبقہ میں)۔ ابو عبد اللہ ابن مندہ (م ۳۹۵ھ)، ابو نصر الکلاباذی (م ۳۹۸ھ)، ابو مسعود الدمشقی (م ۴۰۰ھ)، خلف بن محمد الواسطی (م ۴۰۱ھ)، ابو مطرف عبد الرحمن بن فطیس قرطبی (م ۴۰۲ھ)، ابو عبد اللہ الحاکم (م ۴۰۵ھ) عبد الغنی بن سعید (م ۴۰۹ھ)، تمام الرازی، محمد بن ابی الفوارس بغدادی (م ۴۱۲ھ)، ابو بکر بن مردویہ (م ۴۱۶ھ)، ابو بکر البرقانی (م ۴۲۵ھ)، ابو حازم العبدوی، ابو القاسم حمزہ السہمی، ابو یعقوب القراب الہروی، ابو ذر الہروی، ابو الفضل الفلکی (م ۴۳۸ھ)، حسن بن محمد الخلال بغدادی (م ۴۳۹ھ)، ابو عبد اللہ الصوری، ابو یعلیٰ الخلیلی (م ۴۴۶ھ)، ابو سعد السمان، ابن حزم اندلسی (م ۴۵۶ھ)، بیہقی (م ۴۵۸ھ)، ابن عبد البر (م ۴۶۳ھ)، خطیب بغدادی (م ۴۶۳ھ)، ابو القاسم سعد بن محمد الزنجانی، شیخ الاسلام الانصاری، ابو الولید الباجی (م ۴۷۴ھ)، ابو صالح المؤذن، ابن ماکولا (م ۴۷۵ھ)، ابو عبد اللہ الحمیدی (م ۴۸۸ھ)، ابن مفوز المعافری، ابو الفضل ابن طاہر المقدسی (م ۵۰۰ھ)، شجاع بن فارس الذہلی، المؤمن بن احمد بن علی الساجی (م ۵۰۰ھ)، ابو عبد اللہ بن الفخار المالقی، ابو القاسم السہیلی، شیرویه الدیلی الہروی، ابو علی غسانی، ابن ناصر السلامی، قاضی عیاض، السلفی، ابو القاسم ابن عساکر (م ۵۲۳ھ)، ابن بشکوال (م ۵۷۸ھ)، ابو موسیٰ المدینی (م ۵۸۱ھ)، عبد الحق اشبیلی، ابو بکر حازمی (۵۸۴ھ)، ابن الجوزی (م ۵۹۷ھ)، عبد الغنی المقدسی (م ۶۰۰ھ)، الرہاوی، ابن مفضل المقدسی (م ۶۱۶ھ)، ابن الانماطی (م ۶۱۹ھ)، ابو شامہ (م ۶۲۵ھ)، ابن الدیشی، ابن خلیل الدمشقی، ابو بکر بن خلفون الازدی، ابن النجار، ابو البقاء خالد بن یوسف النابلسی، ابن الصابونی، الدمیاطی، ابن الظاہری، الدالصدر، ابن فرج، عبید الاسعدی، ابن الابار، ابن العدیم، ابن نقطہ (م ۶۲۹ھ)، ابو عبد اللہ البرزالی (م ۶۳۶ھ)، الصریغینی، رشید العطار، ابو الحسن ابن القطان (م ۶۳۸ھ)، ابن الصلاح (م ۶۴۳ھ)، الزکی المنذری (م ۶۵۶ھ)، ابن دقیق العید (م ۷۰۲ھ)، سعد الدین الحارثی، اشرف المیدومی، ابن تیمیہ (م ۷۲۸ھ)، مزنی (م ۷۲۲ھ)، ابن سید الناس، ابو عبد اللہ بن ایبک، ذہبی (م ۷۴۸ھ)، صنی الدین قرانی، ابن البرزالی، قطب الکحلی، شہاب بن فضل اللہ (م ۷۴۹ھ)، مغلطاوی (م ۷۶۳ھ)، شریف الحسینی الدمشقی، زین الدین عراقی (م ۸۰۶ھ)، ولی العراقی، برہان الدین الکحلی (م ۸۴۱ھ) اور ابن حجر عسقلانی (م ۸۵۲ھ) وغیرہم رحمہم اللہ نے بھی اپنے اپنے ادوار میں حسب استطاعت فن جرح و تعدیل کی خدمت سرانجام دی ہے۔

فجز اہم اللہ احسن الجزاء۔ (۱)

سلف و صالحین کی یہ یادگار فہرست اس بات کی واضح دلیل ہے کہ جرح و تعدیل کے جواز پر قرن اول سے

آج تک پوری امت متفق رہی ہے، واللہ اعلم۔

## جرح و تعدیل پر چند مشہور تصانیف:

امام سخاوی فرماتے ہیں:

”فن جرح و تعدیل پر بہت ساری تصانیف موجود ہیں۔ کتب الضعفاء کے مصنفین میں یحییٰ بن معین، ابوزرعہ الرازی، امام بخاری (صاحب الضعفاء الکبیر والصغیر)، امام نسائی، ابو حفص الفلاس، ابواحمد بن عدی (یہ سابقہ تمام تصانیف سے اکمل و اجل کتاب ہے لیکن اس میں آل رحمہ اللہ نے ان ثقات کو بھی ذکر کر دیا ہے جن پر کہ کلام کیا گیا تھا)، ابوالفضل ابن طاہر (صاحب تاملہ الکامل)، ابو جعفر العقیلی، ابوحاتم ابن حبان، ابوالحسن الدارقطنی، ابوزکریا الساجی، ابو عبد اللہ الحاکم، ابوالفتح الازدی، ابوعلی ابن السکن، ابن الجوزی (امام ذہبی نے اس کا اختصار کیا بلکہ اپنی دو تصانیف میں اس پر ذیل ترتیب دیا ہے) اور ذہبی (صاحب المغنی فی الضعفاء، الضعفاء والمتر وکین ومیزان الاعتدال۔ آخر الذکر کتاب میں امام ذہبی نے الکامل لابن عدی کی اتباع کی ہے) کا شمار ہوتا ہے۔

اور ثقات کے تراجم جمع کرنے والوں میں ابوحاتم ابن حبان، عجل، ابن شاہین، ابوالعرب التمیمی، شمس الدین محمد بن ایبک السروجی، ابن حجر (صاحب الثقات ممن لیس فی التہذیب) اور ذہبی (صاحب المغنی معرفۃ الرواة المتکلم فیہم بما لا یوجب الرد) ہیں۔

ان تصانیف کے علاوہ بعض کتب ایسی بھی ہیں جو ضعفاء اور ثقات دونوں کے تراجم پر مشتمل ہیں مثلاً: التاریخ الکبیر للبخاری، التاریخ الصغیر للبخاری، المعرفۃ والتاریخ للبسوی، تاریخ لابن بکر بن ابی خیشمہ، الطبقات الکبریٰ لابن سعد، التیمیز للنسائی، الجرح والتعدیل لابن ابی حاتم، التکمیل فی معرفۃ الثقات والضعفاء والمجاہل للعماد ابن کثیر (اس میں تہذیب الکمال للمزی اور میزان الاعتدال للذہبی کو مع زیادات جمع کیا گیا ہے)، تہذیب الکمال للمزی، لسان المیزان لابن حجر، تقویم اللسان لابن حجر اور تحریم المیزان لابن حجر وغیرہ۔ (۱)



(۱) فتح المغنی للعراقی: ص ۲۶۳، فتح المغنی للسخاوی: ۳۵۲/۴-۳۵۳ (ملخصاً)

# سند کی عظمت اور اس کے بعض کمزور پہلو

## اصلاحی صاحب کی نظر میں

[”سند کی عظمت اور اس کے بعض کمزور پہلو“ کے عنوان سے یہ باب جناب اصلاحی صاحب کا ایک مستقل مضمون ہے جو تقریباً چھ سال قبل رسالہ ”تدبر“ (۱) لاہور میں شائع ہوا تھا، اور اب شامل کتاب ہے۔ ذیل میں اس باب پر تبصرہ ملاحظہ فرمائیں، جا بجا جناب سید ابوالاعلیٰ مودودی صاحب کی کتب سے بھی مختلف اقتباسات پیش کئے جائیں گے۔ لیکن چونکہ یہاں جناب مودودی صاحب پر تبصرہ کرنا ہمارے پیش نظر نہیں ہے، لہذا ہم صرف آں محترم کی عبارتوں کو نقل کرنے پر ہی اکتفاء کریں گے۔ ان کو یہاں نقل کرنے کا مقصد اس کے سوا اور کچھ نہیں ہے کہ ہر دو صاحبان کے مابین فکری ہم آہنگی واضح ہو سکے۔“]

جناب اصلاحی صاحب سند کی تعریف بیان کرتے ہوئے رقمطراز ہیں:

”رسول اللہ ﷺ کی کوئی حدیث صحابہ کرام رضی اللہ عنہم سے ہو کر چند راویوں کے واسطے سے بتدریج کسی شیخ پر منتہی ہوتی ہے، اس سلسلہ روایت کو اس حدیث کی سند کہتے ہیں۔ کسی شیخ سے یہاں مراد شیوخ حدیث ہیں جو سلسلہ سند میں سنگ میل کی حیثیت اختیار کر چکے ہیں، اور جن کے ہاتھوں امت مسلمہ میں احادیث رسول کے مجموعوں کی جمع و تدوین کا عظیم کارنامہ صدر اول میں انجام پا چکا ہے، جیسے: امام مالک، امام احمد بن حنبل، امام بخاری، امام مسلم (رحمہم اللہ) وغیرہ۔ کتب حدیث کی تدوین کے بعد روایت حدیث کی سند کے لئے ان اکابر کو شیخ ماننا حدیث کے طالب علموں کے لئے ناگزیر ہے۔“ (۲)

لیکن راقم کے نزدیک جناب اصلاحی صاحب کی بیان کردہ سند کی یہ تعریف نہایت محدود اور نامکمل ہے۔ سند کی لغوی اور اصطلاحی تعریف پر اس باب کے حصہ اول میں تفصیلی روشنی ڈالی جا چکی ہے، لہذا یہاں اعادہ کی چنداں ضرورت نہیں ہے۔ قارئین کرام باب کے ابتدائی صفحات میں ملاحظہ کر سکتے ہیں۔ اگر جناب اصلاحی صاحب کی بیان کردہ تعریف کو جامع، مکمل اور درست مانا جائے تو یہ سوال پیدا ہوتا ہے کہ آخر سند کی دوسری اقسام (مثلاً مرسل، مقطوع اور موقوف احادیث کے طرق) کو کس خانہ میں رکھا جائے گا؟

(۱) رسالہ تدبر لاہور، عدد شمارہ نمبر ۷: ص ۱۸-۲۵، مجریہ ماہ مئی ۱۹۸۳ء

(۲) مبادی تدبر حدیث: ص ۸۸

## جناب اصلاحی صاحب کا منصب صحابہ کے لئے ایک باطل حدیث سے استدلال

سلسلہ روایت میں صحابہ کرام کی حیثیت کے متعلق جناب اصلاحی صاحب تحریر فرماتے ہیں: ”سلسلہ روایت میں صحابہ کرام کی جو حیثیت اور مرتبہ و مقام ہے اس کی ضروری وضاحت ہم اس سلسلہ کے مضمون، ’صحابہ‘ اور صحابیت کے تحت کر چکے ہیں۔ صحابہ بہر حال اس امت کے گل سرسبد ہیں۔ ان کے متعلق یہ طے ہے کہ وہ جرح و تنقید سے قطعی بالاتر ہیں اور محدثین کا یہ اصول کہ ”الصحابۃ کلہم عدول“ (تمام صحابہ جرح و تعدیل سے بالاتر ہیں) ان کے بارے میں بالکل ٹھیک ہے، اس لئے کہ صحابہ کا یہ منصب جو بیان ہوا ہے کہ:

”عن عمر بن الخطاب قال: قال رسول الله ﷺ: أصحابي كالنجوم فبأيهم اقتديتم اهتديتم“۔ ”حضرت عمر بن خطاب سے روایت ہے کہ رسول اللہ ﷺ نے فرمایا: میرے صحابی ستاروں کی مانند ہیں۔ ان میں سے جس کسی کی بھی پیروی کرو گے راہ یاب ہو گے۔ اس کا یہ تقاضا ہے کہ رسول اللہ ﷺ کی طرف ان کی منسوب کردہ حدیث کے بارے میں یہ رائے رکھیں کہ وہ پوری امانت و دیانت کے ساتھ روایت کی گئی ہے اور اس کے بارے میں بلاوجہ کسی شبہ میں نہ پڑیں“۔ (۱)

صحابہ کرام کے عدول اور جرح و تعدیل سے بالاتر ہونے کی بابت جو کچھ جناب اصلاحی صاحب نے یہاں تحریر فرمایا ہے وہ اگرچہ صد فی صد درست ہے، لیکن حق بات تو یہ ہے کہ امت جن تمام لوگوں کے صحابی رسول ﷺ ہونے پر متفق ہے، محترم اصلاحی صاحب کے نزدیک ان سب پر لفظ ’صحابی‘ کا اطلاق نہیں ہوتا لہذا امت کے نزدیک معروف (اصحاب رسول کا پورا طبقہ جرح و تنقید سے بالاتر نہیں ہے، بلکہ صرف وہ طبقہ ہی جرح و تعدیل سے بالاتر ہے، جس کو اصلاحی صاحب یا ان کے ہمنوا ’صحابی‘ تسلیم کرتے ہوں۔) اس بارے میں تفصیلی بحث سابقہ باب میں گزر چکی ہے۔ بہر کیف صحابہ کی عدالت کے لئے جناب اصلاحی صاحب نے ”مشکوٰۃ المصابیح“ (باب مناقب الصحابة) کی جس حدیث سے استدلال کیا ہے وہ اصلاً باطل ہے، اور جو چیز باطل ہو وہ دین میں محل احتجاج نہیں ہو سکتی، پس یہ استدلال قطعاً غیر درست ہوا۔

”مشکوٰۃ المصابیح“ کی یہ روایت اس قدر زبان زد ہے کہ اکثر علماء اس کو بلا تامل بیان کرتے نظر آتے ہیں، مثال کے طور پر برصغیر کے مشہور مصلح و مجدد شاہ اسماعیل شہید نے اس روایت کو اپنی کتاب ”تذکیر الإخوان“ (۲) بحوالہ رزین وارد کیا ہے، لیکن تمام اہل علم اس بات سے بخوبی واقف ہیں کہ علامہ خطیب تبریزی کا ”مشکوٰۃ المصابیح“ میں ایک ماخذ رزین عبد رزی کی ”التجرید للصحاح الستہ“ بھی ہے، جس میں آں رحمہ اللہ نے صحاح کے علاوہ مزید

(۱) مبادی تدبر حدیث: جس ۸۸-۸۹

(۲) تذکیر الإخوان مؤلفہ شاہ اسماعیل شہید: جس ۲۱۸-۲۱۹، طبع در الاشاعت کراچی طبع اول

روایات بھی ذکر کی ہیں، اور زیر مطالعہ حدیث کا تعلق بھی انہی زوائد سے ہے۔ ان زوائد کے متعلق امام ذہبی نے کیا خوب فرمایا ہے کہ: "أدخل كتابه وأهية لو تنزه عنها لأجاد" (۱) یعنی انہوں نے اپنی کتاب میں واہی زیادات داخل کر دی ہیں۔ اگر وہ ان سے اسے پاک رکھتے تو اچھا ہوتا۔ لہذا خطیب تبریزی کے رزین کی طرف اس کی نسبت بیان کرنے سے اس کی کوئی اصل ثابت نہیں ہوتی۔ محدث عصر علامہ شیخ محمد ناصر الدین الالبانی فرماتے ہیں:

حدیث باطل و اسنادہ واہ جدا (۲) یعنی "یہ حدیث باطل ہے اور اس کی اسناد بہت زیادہ واہی ہے۔"

**فن اسماء الرجال کی ضرورت، اہمیت اور عظمت کے متعلق جناب اصلاحي صاحب کی رائے:**

آگے چل کر جناب اصلاحي صاحب فن جرح و تعدیل کی ضرورت و اہمیت پر مختصر اُیوں روشنی ڈالتے ہیں:

"جہاں تک سلسلہ روایت کے باقی راویوں کا تعلق ہے وہ سب کے سب تنقید کی زد میں آتے ہیں۔ ان سب کی امانت و دیانت، علمی مرتبہ، حافظہ، دین پر عمل، ہر چیز کو پرکھا جاتا ہے اور ائمہ فن کی ان کے بارے میں آراء کو جمع کیا جاتا ہے۔ اس اہتمام کا مقصد یہ ہوتا ہے کہ روایت حدیث میں کوئی خرابی راہ نہ پائے۔ اسی اہم ضرورت نے فن اسماء الرجال کی راہ ہموار کی"۔ (۳)

پھر "سند کا اہتمام اور فن اسماء الرجال کی ایجاد" کے ذیلی عنوان کے تحت فن جرح و تعدیل کا تعارف اور اس بارے میں محدثین کی مساعی جمیلہ کا اعتراف کرتے ہوئے لکھتے ہیں:

"علم حدیث کی حفاظت کے لئے سند کا باقاعدہ اہتمام اور فن اسماء الرجال کی ایجاد مسلمانوں کا ایک کارنامہ ہے جس میں کوئی قوم ان کا مقابلہ نہیں کر سکتی۔ جرح و تعدیل کا یہ فن مسلمانوں کا خاص فن ہے۔"

جن لوگوں نے نبی ﷺ کے اقوال و احوال کی روایت، تحریر اور تدوین کا کام سرانجام دیا ان راویان حدیث میں صحابہ کرام، تابعین، تبع تابعین اور بعد کے تیسری صدی ہجری تک کے لوگ شامل ہیں، جن کی تعداد ایک محتاط اندازے کے مطابق لاکھوں تک پہنچتی ہے۔ صرف نبی ﷺ کے دیکھنے اور ملنے والوں میں سے کم و بیش بارہ ہزار اشخاص کے نام اور حالات ہمیں ملتے ہیں۔

ان تمام رواۃ حدیث کے حالات معلوم کرنے اور ان کے طبقات قائم کرنے میں ہزاروں اکابرین امت نے اپنی عمریں کھپا دیں۔ وہ قریہ قریہ پہنچے، راویوں سے ملے، ان کے متعلق ہر قسم کی معلومات مہیا کیں اور جو لوگ خود

(۱) سیر اعلام النبلاء: ۲۰/۲۰۵

(۲) مشکاة تحقیق الالبانی: ۳/۱۶۹۶ حدیث نمبر ۶۰۰۹، سلسلۃ الأحادیث الضعیفۃ والموضوۃ للالبانی: ۸۱/۱

(۳) مبادی تدبر حدیث: ص ۸۹

ان کے عہد میں بقید حیات نہیں تھے ان کے ملنے والوں سے یا ان کے توسط سے ان سے اوپر کے لوگوں سے ان کے حالات دریافت کئے اور جس حد تک انسانی امکان میں ہو سکتا تھا ان حاصل شدہ معلومات کی چھان پھٹک کی۔ اس طرح سے وہ عظیم الشان اور فقید المثال فن معرض وجود میں آیا جسے فن اسماء الرجال کہا جاتا ہے۔ اسکے تحت اصحاب روایت حدیث و آثار کے اسماء، القاب، سوانح، سیرت اور امانت و دیانت کا حال قلم بند کیا گیا، ائمہ محدثین کی ان کے بارے میں رائیں جمع کی گئیں، ان کی جرح و تعدیل کی گئی اور ان طبقات کی تعیین کی گئی۔ گویا جس کسی نے رسول اللہ ﷺ کی نسبت کے ساتھ کوئی بات کہنے کی جرأت کی اس کی ساری زندگی نہایت بے لاگ اور بے رحم نقادوں کا ہدف بن گئی، اور آخرت سے پہلے اس کو سارا حساب اسی دنیا میں دینا پڑ گیا۔

اس فن میں اگر کوئی قوم مسلمانوں کی حریف ہو سکتی تھی تو وہ اہل کتاب ہو سکتے تھے۔ لیکن ان کا حال یہ ہے کہ اس طرح کا انتظام اپنے نبیوں کے اقوال کی حفاظت کے لئے تو درکنار انہوں نے اپنے آسمانی صحیفوں تک کے لئے نہیں کیا۔ وہ اس میدان میں نہایت ہی ہیز نکلے۔ ان کی مذہبی کتابوں کی تو وہ حیثیت بھی نہیں ہے جو ہمارے ہاں ہماری تاریخ کی کتابوں کی ہے۔ ہمارے ہاں تاریخ کی بھی روایت ملے گی تو اس کی سند موجود ہوگی اور اس کے لئے کوئی معیار بہر حال مطلوب ہوگا۔ لیکن ان کے ہاں ان کی سب سے بڑی کتاب ”کتاب مقدس“ کے لئے بھی یہ اہتمام نہیں ملتا۔ اسی طرح انجیلیں حضرت مسیح علیہ السلام کے بعض حواریوں، جیسے لوقا، یوحنا، مرقس وغیرہ سے منسوب تو ہیں لیکن ان کے ان اولین راویوں تک کے اپنے حالات کسی کو معلوم نہیں۔ انجیلوں کی روایت حواریوں سے کس کس نے کی، اس کا تو سرے سے تذکرہ ہی نہیں ملتا۔ جن قوموں نے اپنے آسمانی صحیفوں کی حفاظت میں کمزوری دکھائی وہ اپنے رسولوں کے اقوال کی حفاظت کا بھلا کیا اہتمام کرتیں!

یہاں یہ نقطہ نہایت اہم اور قابل توجہ ہے کہ اس زمانہ میں حدیث کے طالب علموں کو جملہ رواۃ حدیث کے بارے میں جرح و تعدیل کے لئے بہر حال سلف کی تحقیقات پر ہی قناعت کرنی پڑے گی اور مجرد انہی کی تحقیقات کی کسوٹی پر کسی سند کے راویوں کا درجہ متعین کیا جائے گا۔ چنانچہ اب کسی حدیث کی سند کو متقدمین کی فراہم کردہ انہی معلومات کی روشنی میں جانچا پرکھا جائے گا۔ اس لئے کہ ذرائع تحقیق مرور زمانہ سے، اب معدوم ہو چکے ہیں۔ اس میں ہمارے ان اکابرین فن نے تحقیق کی معراج کی بلند یوں کو چھوا ہے اور انسانی امکان کی حد تک اس فن کی خدمت کی ہے۔ (۱)

سند کی اہمیت و عظمت - اصلاحی صاحب کی نظر میں:

سند کی عظمت کا تذکرہ یوں تو جناب اصلاحی صاحب نے زیر مطالعہ باب کی شہ سرخی میں بہت زور و شور سے کیا ہے، لیکن اگر بغور دیکھا جائے تو پورے باب میں صرف ایک مقام پر ”روایت کی جانچ کے لئے سند صرف

ایک کسوٹی ہے“ کے ذیلی عنوان کے تحت اولین چارسطور میں ضمناً سند کی اہمیت و عظمت کو بیان کیا گیا ہے، مگر افسوس کہ کسی حدیث کے صدق و کذب کے فیصلہ میں سند کے اہم کردار کا خود اعتراف کرنے کے بعد جناب اصلاحی صاحب نے اس کے تمام محاسن پر پانی پھیر دیا ہے، چنانچہ تحریر فرماتے ہیں:

”سند کو کسی حدیث کے صدق و کذب کے فیصلہ میں ایک اہم، بلکہ اولین عامل کی حیثیت حاصل ہے۔ ظاہر ہے کہ کسی حدیث کی تحقیق کے لئے سب سے پہلے اس کی سند پر نظر پڑے گی اور اس کے متن پر غور کرنے سے پہلے اس کی جانچ کرنا پڑے گی۔ اس جائزے کی روشنی میں اس روایت کا درجہ متعین کیا جائے گا۔

سند کی اس اہمیت سے انکار کی کسی کے لئے کوئی گنجائش نہیں ہے۔ لیکن حدیث کے بعض غالی حامیوں کا یہ خیال ہے کہ کسی حدیث کی صحت کے ثبوت کے لئے مجرد اس کی سند کا علم اصول کے معیار پر پورا ہونا کافی ہے۔ یعنی ان کے نزدیک صحت حدیث کے لئے صرف سند کی صحت اور اس کا قابل اعتماد ہونا فیصلہ کن امر ہے۔ ہمارے نزدیک ان کا یہ خیال صحیح نہیں ہے۔ یہ غلو پر مبنی اور محض حسن ظن ہے۔ یہ سلف کی ساری تحقیقات، جن کا ہم نے اوپر اجمالی خاکہ پیش کیا، کو گہنا دیتا ہے۔ اس لئے اس مسئلے پر ہم ذرا تفصیلی بحث کریں گے۔

سند کے تمام محاسن، لطائف، عظمت، اہمیت اور اس کے مطابق معیار ہونے کے باوجود اس میں بعض ایسے فطری خلل رہ جاتے ہیں۔ جن کی تلافی کے لئے ضروری ہے کہ حدیث کی صحت کو جانچنے کے لئے سند کے سوا بعض دوسرے طریقے بھی اختیار کئے جائیں۔ مجرد سند پر اعتبار کر کے کسی روایت کی صحت اور حسن و قبح کے متعلق پوری طرح سے اطمینان نہیں کیا جاسکتا۔ اس کو آپ مثال سے یوں سمجھ سکتے ہیں کہ جب ہمیں کسی درخت کی تحقیق مقصود ہو تو محض اس کی جڑ کی کیفیت کا مطالعہ کافی نہیں ہوگا بلکہ جڑ کے علاوہ اس کے تنے، ٹہنیوں، پتوں اور پھل پھول وغیرہ کا بھی مکمل جائزہ لینا پڑے گا، تب کہیں جا کر اس درخت کے متعلق ہم جامع اور حتمی رائے قائم کر سکیں گے۔“ (۱)

اسی طرح جناب سید ابوالاعلیٰ مودودی صاحب سند کی لازوال عظمت کو مانڈ کرنے کے لئے کسی ٹھوس علمی دلیل کی بنا پر نہیں بلکہ محض عقلی مفروضوں اور استحالات کی بنیاد پر، اس کی خامیاں بیان کرتے ہوئے رقمطراز ہیں:

”..... اصل واقعہ یہ ہے کہ کوئی روایت جو رسول اللہ ﷺ کی طرف منسوب ہو، اس کی نسبت کا صحیح و معتبر ہونا بجائے خود زیر بحث ہوتا ہے۔ آپ کے نزدیک ہر اس روایت کو حدیث رسول مان لینا ضروری ہے جسے محدثین سند کے اعتبار سے صحیح قرار دیں لیکن ہمارے نزدیک یہ ضروری نہیں ہے۔ ہم سند کی صحت کو حدیث کے صحیح ہونے کی لازمی دلیل نہیں سمجھتے۔ ہمارے نزدیک سند کسی حدیث کی صحت معلوم کرنے کا واحد ذریعہ نہیں ہے بلکہ وہ ان ذرائع میں سے ایک ہے جن سے کسی روایت کے حدیث رسول ہونے کا ظن غالب حاصل ہوتا ہے۔ اس کے ساتھ ہم یہ

بھی ضروری سمجھتے ہیں کہ متن پر غور کیا جائے۔ قرآن و حدیث کے مجموعی علم سے دین کا جو فہم ہمیں حاصل ہوا ہے۔ اس کا لحاظ بھی کیا جائے اور حدیث کی وہ مخصوص روایت جس معاملہ سے متعلق ہے اس معاملہ میں قوی تر ذرائع سے جو سنت ثابتہ ہمیں معلوم ہو اس پر بھی نظر ڈالی جائے۔ علاوہ بریں اور بھی متعدد پہلو ہیں جن کا لحاظ کئے بغیر ہم کسی حدیث کی نسبت نبی ﷺ کی طرف کر دینا درست نہیں سمجھتے الخ“۔ (۱)

اسی طرح آں موصوف ایک اور مقام پر فرماتے ہیں:

”..... یہ تو فن رجال کا معاملہ ہے۔ اس کے بعد دوسری اہم چیز سلسلہ اسناد ہے۔ محدثین نے ایک ایک حدیث کے متعلق یہ تحقیق کرنے کی کوشش کی ہے کہ، ہر راوی جس شخص سے روایت لیتا ہے آیا وہ اس کا ہم عصر تھا یا نہیں، ہم عصر تھا تو اس سے ملا بھی تھا یا نہیں، اور ملا تھا تو آیا اس نے یہ خاص حدیث خود اسی سے سنی یا کسی اور سے سنی اور اس کا حوالہ نہیں دیا۔ ان سب چیزوں کی تحقیق انہوں نے اسی حد تک کی ہے جس حد تک انسان کر سکتے تھے، مگر یہ لازم نہیں کہ ہر روایت کی تحقیق میں یہ سب امور ان کو ٹھیک ٹھیک ہی معلوم ہو گئے ہوں۔ بہت ممکن ہے کہ جس روایت کو وہ متصل السند قرار دے رہے ہیں وہ درحقیقت منقطع ہو اور انہیں یہ معلوم نہ ہو سکا ہو کہ بیچ میں کوئی ایسا مجہول الحال راوی چھوٹ گیا ہے، جو ثقہ نہ تھا۔ اسی طرح یہ بھی ممکن ہے کہ جو روایتیں مرسل، یا معضل یا منقطع ہیں اور اس بناء پر پایہ اعتبار سے گری ہوئی سمجھی جاتی ہیں، ان میں سے بعض ثقہ راویوں سے آئی ہوں اور بالکل صحیح ہوں۔ یہ اور ایسے ہی بہت سے امور ہیں جن کی بناء پر اسناد اور جرح و تعدیل کے علم کو کلیۃً صحیح نہیں سمجھا جاسکتا۔ یہ مواد اس حد تک قابل اعتماد ضرور ہے کہ سنت نبوی اور آثار صحابہ کی تحقیق میں اس سے مدد لی جائے اور اس کا مناسب لحاظ کیا جائے مگر اس قابل نہیں ہے کہ بالکل اسی پر اعتماد کر لیا جائے“۔ (۲)

یہ ہے جناب مودودی و اصلاحی صاحبان کے پر فریب ”سند کی عظمت و اہمیت“ کے دعویٰ کی حقیقت، لیکن امت سند کی جس عظمت و اہمیت کی قائل چلی آرہی ہے اس کا ایک خاکہ زیر نظر باب کے حصہ اول میں قرآن و سنت کی نصوص، سلف و صالحین کے اقوال، نیز اس کی ابتداء کی تاریخ اور محدثین کے اس پر اعتماد کرنے کے اسباب وغیرہ کی روشنی میں پیش کیا جا چکا ہے۔ قارئین کرام اگر ان چیزوں کو سامنے رکھتے ہوئے جناب مودودی اور اصلاحی صاحبان کی منقولہ بالا عبارتوں پر غور کریں تو خود بخود یہ حقیقت ان پر واضح ہو جائے گی کہ ان دو حضرات نے اسلاف کی جہد و مساعی کو گہنا دینے میں ذرہ برابر بھی کوئی کسر نہیں اٹھا رکھی ہے۔ بہر حال ذیل میں جناب اصلاحی صاحب کی منقولہ بالا عبارت پر تبصرہ ملاحظہ فرمائیں:

حدیث کے عالی حامیوں سے اصلاحی صاحب کی مراد:

نہ معلوم یہاں جناب اصلاحی صاحب کی ”حدیث کے بعض عالی حامیوں“ سے کیا مراد ہے؟ اگر یہ بھی



”بنیاد پرست“ (Fundamentalist) ”کٹر مذہبی“ (Fanatic) ”قدامت پسند“ (Orthodox) یا ”دین پسند“ جیسا ہی کوئی مغربی نعرہ ہے کو جاننا چاہیے کہ کسی سچے مسلمان کو اس طرح کے کھوکھلے نعروں سے پریشان ہونے کی قطعاً کوئی ضرورت نہیں ہے، کیونکہ بنیاد پرست، کٹر مذہبی، قدامت پسند اور دین پسند ہونانی نفسہ باعث طعن و شرمندگی نہیں بلکہ باعث فخر و سعادت ہے۔ چونکہ حدیث شریعت کے دو بنیادی ماخذ میں سے ایک اہم ماخذ ہے لہذا اس کی تعلیمات کا احترام کرنا، اس کو دین سمجھنا، اس پر بالکل عمل کرنے میں اپنی فلاح مضمحل سمجھنا اور اگر کبھی کسی طبقہ کی طرف سے اس پر حملہ ہو تو اسے دین پر حملہ تصور کرتے ہوئے اس کی حمایت و نصرت کے لئے اپنے تمام وسائل و ذرائع کے ساتھ سینہ سپر ہو جانا ہی ایک مسلمان کی شان ہے، خواہ کوئی اسے شدت پسند، کٹر مذہبی، متعصب، جنونی، بنیاد پرست یا غالی حامی جیسے القاب سے ہی کیوں نہ یاد کرے۔ ایسے مواقع پر اس کی صرف واجبی یا سرسری سی حمایت کرنا ایک سچے اور دیندار مسلمان کی غیرت و حمیت سے بعید ہے۔ یہاں غالباً جناب اصلاحی صاحب نے محدثین کرام کی شان میں ”حدیث کے بعض غالی حامیوں“ کے الفاظ بطور ہتک استعمال فرمائے ہیں، واللہ اعلم۔

جہاں تک جناب اصلاحی صاحب کے اگلے قول۔ ”کسی حدیث کی صحت کے ثبوت کے لئے مجرد اس کی سند کا علم اصول کے معیار پر پورا ہونا کافی ہے یعنی ان کے نزدیک صحت حدیث کے لئے صرف سند کی صحت اور اس کا قابل اعتماد ہونا فیصلہ کن امر ہے۔ ہمارے نزدیک ان کا یہ خیال صحیح نہیں ہے، یہ غلو پر مبنی اور محض حسن ظن ہے“..... کا تعلق ہے تو اس بارے میں ہم قارئین کرام کی توجہ اسلاف کے منہج تحقیق اور ان کی سنت کی طرف مبذول کروانا چاہیں گے، جس کا تذکرہ اس باب کے حصہ اول میں گزر چکا ہے، اور جو یہ بتاتا ہے کہ پہلی صدی ہجری سے ہی اسلاف نیز محدثین اور نقاد حدیث (کہ جنہیں اصلاحی صاحب نے ”حدیث کے غالی حامیوں“ سے تعبیر فرمایا ہے) کے نزدیک صحت حدیث کا معیار فقط علل اسناد کی چھان بین (یعنی اتصال، عدالت، ضبط اور حافظہ رواۃ وغیرہ) نہ تھا بلکہ وہ لوگ ان چیزوں کی تحقیق کے ساتھ متن حدیث پر بھی غور و فکر کیا کرتے تھے، اور ہمیں اپنے اسلاف کے متعلق قطعاً یہ بدگمانی لاحق نہیں ہے کہ انہوں نے دین کے اس اہم ماخذ کو قبول کرنے یا اسے ہم تک منتقل کرنے میں کسی قسم کی کوتاہی کو روا رکھا ہوگا۔ جناب اصلاحی صاحب کو اختیار ہے کہ اسلاف کا یہ منہج اگر ان کی جدید محدثانہ فکر سے مطابقت نہ رکھتا ہو تو اسے ”غلو پر مبنی اور محض حسن ظن“ ہی قرار دیں یا کچھ اور۔

**صحت حدیث کے لئے محدثین سند کے ساتھ اس کے متن پر بھی غور کرتے تھے:**

جناب اصلاحی صاحب نے آگے چل کر سند کے محاسن و عظمت کا سرسری تذکرہ کرتے ہوئے اس میں موجود کچھ ”فطری خلاء“ کی جانب اشارہ کیا ہے، پھر سند کے ان ”فطری خلاء“ کی تلافی کے لئے یہ نسخہ تجویز فرمایا ہے:

”..... جن کی تلافی کے لئے ضروری ہے کہ حدیث کی صحت کو جانچنے کے لئے سند کے سوا بعض دوسرے

طریقے بھی اختیار کئے جائیں، مجرد سند پر اعتبار کر کے کسی روایت کی صحت اور حسن و قبح کے متعلق پوری طرح اطمینان نہیں کیا جاسکتا۔“

اس بارے میں عرض یہ ہے کہ ہر حدیث کے دو جزء ہوتے ہیں، پہلا جزء سند اور دوسرا متن۔ لہذا کسی حدیث کی صحت و ضعف کے فیصلہ کے لئے محدثین اور نقاد، حدیث کے ان دونوں اجزاء پر غور و فکر اور بحث و تہیج کرتے ہیں۔ مگر کسی بھی حدیث کے متن پر غور و فکر سے قبل اس کی سند اور اس کے رواۃ کے احوال و کوائف کی تحقیق کی جاتی ہے۔ اس سے جناب اصلاحی اور مودودی صاحبان کو بھی عام مستشرقین کی طرح یہ غلط فہمی لاحق ہو گئی ہے کہ محدثین ”حدیث کی صحت کو جانچنے کے لئے سند کے سوا“ کوئی دوسرا طریقہ اختیار نہیں کرتے تھے، جیسا کہ اوپر آپ نے ملاحظہ فرمایا، حالانکہ ہم دیکھتے ہیں کہ سب سے قبل صحابہؓ نے حدیث کی تحقیق میں اسناد کے ساتھ نقد متن کی ضرورت کو محسوس کیا تھا۔ ان کے نزدیک اسناد کی اہمیت اور اس کی تحقیق و تہیج کے چند واقعات اوپر حصہ اول میں نقل کئے جا چکے ہیں۔ جہاں تک متن حدیث کے متعلق ان کی تحقیقات کا معاملہ ہے تو اس بارے میں بھی ہمیں صحابہ کرامؓ کے دور مسعود میں متعدد واضح مثالیں نظر آتی ہیں، مثلاً:

۱- حضرت ابو ہریرہؓ کی روایت کہ: ”من غسل میتا اغتسل ومن حملة توضاً“ یعنی جو مسلمانوں کی میت کو غسل دے وہ بھی غسل کرے اور جو اسے اٹھائے وہ وضو کرے۔“ کون کر حضرت عائشہ صدیقہؓ نے فرمایا تھا: ”أو نجس موتی المسلمین؟ وما علی رجل لو حمل عوداً“۔ (۱) اسی طرح حضرت ابن عباسؓ نے فرمایا: ”لا یلزمنا الوضوء فی حمل عیدان یابسة“۔ (۲)

۲- حضرت ابو ہریرہؓ کی مرفوع حدیث: ”الوضوء مما مست النار ولو من ثور إقط“۔ سن کر حضرت ابن عباسؓ نے پوچھا تھا: ”یا أبا ہریرة: أنتوضاً من الدهن؟ أنتوضاً من الحمیم“۔ (۳)

۳- جب حضرت عمرؓ نے رسول اللہ ﷺ سے روایت کی کہ ”إن المیت یعذب ببكاء أهله علیہ“۔ تو حضرت عائشہؓ نے اس کی تردید کرتے ہوئے فرمایا کہ: نبی ﷺ نے یہ بات تو ایک یہودیہ کے بارے میں کہی تھی کہ: ”إنها تعذب وهم یبکون علیہا“۔ (۴)

۴- حضرت عبداللہ بن عمر رضی اللہ عنہما کا حضرت ابو ہریرہؓ کی حدیث: ”من تبع جنازة فله قیراط“ قبول کرنے سے توقف کرنا حتیٰ کہ اس بارے میں انہوں نے حضرت عائشہؓ سے دریافت کیا اور آں رضی اللہ عنہا نے

(۱) الإجابة لإیراد ما استدرکتہ عائشہ علی الصحابہ للزرکشی: ص ۴۲-۴۳

(۲) جامع الترمذی مع تحفۃ الأوزی: ۱/۲۵۶

(۳) الاتجاہات الفقہیہ للذکور عبدالحمید محمود: ص ۱۵۱

(۴) صحیح مسلم: ۲/۶۳۸، الإجابة لإیراد ما استدرکتہ عائشہ: ص ۷۶-۷۷

حضرت ابو ہریرہؓ کے قول کی تائید و تصدیق فرمائی۔ (۱)

۵- حضرت عمر بن الخطابؓ کا فاطمہ بنت قیس کی حدیث: "طلقنی زوجی ثلاثا علی عهد النبی ﷺ فقال رسول اللہ ﷺ لا سکنی لك ولا نفقة" سن کر یہ فرمانا: "لا ندع کتاب ربنا وسنة نبینا لقول امرأة لعلها حفظت أو نسیت"۔ (۲)

۶- مجاہدؒ سے مروی ہے کہ بشیر عدوی حضرت عبداللہ بن عباسؓ کی خدمت میں حاضر ہوئے اور حدیثیں بیان کرنے لگے کہ رسول اللہ ﷺ نے یہ فرمایا اور یہ فرمایا، لیکن ابن عباسؓ کا یہ حال تھا کہ نہ ان کی بات پر کان دھرا اور نہ نگاہ اٹھا کر دیکھا، تو بشیر نے کہا: کیا معاملہ ہے؟ آپ میری بات نہیں سنتے؟ میں آپ سے رسول اللہ ﷺ کی حدیث بیان کرتا ہوں اور آپ توجہ نہیں دیتے؟ حضرت ابن عباسؓ نے فرمایا: ہمارا یہ حال تھا کہ جب ہم کسی کو یہ کہتے ہوئے سنتے کہ قال رسول اللہ ﷺ تو ہماری نگاہیں اس کی طرف فوراً اٹھ جاتی تھیں اور کان اس کی طرف لگ جاتے تھے، لیکن جب لوگوں نے رطب و یابس بیان کرنا شروع کر دیا تو ہم صرف وہی روایت قبول کرتے ہیں جس کو ہم جانتے ہوں کہ یہ حدیث نبوی ہے۔ (۳)

غرض دور صحابہ سے اس قسم کی اور بھی بہت سی مثالیں پیش کی جاسکتی ہیں۔ صحابہ کرامؓ کے بعد عہد تابعین میں بھی اسناد اور نقد رجال کے ساتھ متن حدیث پر نقد کا خوب اہتمام کیا گیا ہے، چنانچہ سوید بن عبدالعزیز، مغیرہ کے متعلق بیان کرتے ہیں کہ انہوں نے فرمایا:

۱- "ہم ایک شیخ کے پاس گئے جن کے متعلق ہم کو یہ خبر پہنچی تھی کہ وہ احادیث بیان کرتے ہیں۔ پس جب ہم ابراہیم نخعیؒ کے پاس جا پہنچے تو انہوں نے ہم سے آنے کا سبب دریافت کیا۔ ہم نے عرض کیا کہ ہم ایک ایسے شیخ کی خدمت میں حاضر ہوئے ہیں جو احادیث بیان کیا کرتے ہیں تو ابراہیم نخعیؒ نے فرمایا: "لقد رأیتنا وما نأخذ الأحادیث إلا ممن یعرف وجوہها وإنا لنجد الشیخ یحدث بالحديث یحرف حلاله من حرامه وما یعلم"۔ (۴)

۲- ایوب سختیانی (م ۱۳۱ھ) کا قول ہے کہ "اگر تو اپنے معلم کی خطا (یعنی متن حدیث میں راوی کی خطا) کو جاننا چاہے تو اس کے علاوہ کسی دوسرے شیخ کی مجلس درس میں بھی بیٹھ"۔ (۵)

۳- اسماعیل بن ابراہیم بیان کرتے ہیں کہ مجھے ایوب نے ابن ملیکہ (م ۱۱۱ھ) کے متعلق خبر دی کہ انہوں

(۲) جامع الترمذی مع التحفة: ۲/۲۱۲، الکفایۃ: ص ۸۳

(۴) التہمید لابن عبدالبر: ۱/۲۹

(۱) صحیح مسلم: ۲/۶۱۱

(۳) مقدمۃ صحیح مسلم: ۱/۸۱

(۵) سنن الدارمی: ۱/۱۵۳

نے مجھ سے فرمایا: ”کیا تجھے اس بات پر تعجب نہیں ہوتا کہ مجھ سے قاسم نے حضرت عائشہؓ کی ایک حدیث یوں روایت کی ہے: ”أهللت بالحج“ جبکہ مجھ سے عروہ نے حضرت عائشہ کی یہ حدیث یوں روایت کی ہے: ”أهللت بعمرة“ کیا تجھے اس پر تعجب نہیں ہوتا؟“۔ (۱)

۴- عبد اللہ بن صالح کہتے ہیں کہ معاویہ بن صالح نے مجھ سے بیان کیا کہ عبد الرحمن بن جبیر بن نفیر نے ابوالدرداء سے روایت کی کہ: ”كنا مع النبي ﷺ فمشخص بصره إلى السماء ثم قال: هذا أوان يختلس العلم من الناس حتى لا يقدرُوا منه على شيء“۔ ابن جبیر (م ۱۱۸ھ) فرماتے ہیں کہ میں عبادہ بن الصامت سے ملا تو میں نے عرض کیا: کیا آپ نے نہیں سنا کہ آپ کا بھائی ابوالدرداء کیا کہتا ہے؟ پھر میں نے انہیں ابوالدرداء جو کہتے تھے اس چیز سے باخبر کیا تو انہوں نے فرمایا: ”صدق أبو الدرداء“ (۲)

۵- محمد بن منکدر نے سعید بن المسیب سے روایت کی ہے کہ عامر بن سعد بن ابی وقاص نے اپنے والد سے روایت کی کہ رسول اللہ ﷺ حضرت علیؓ سے فرمایا: ”أنت منى بمنزلة هارون من موسى إلا أنه لا نبى بعدى“۔ سعید بن المسیب (م ۹۳ھ) فرماتے ہیں کہ میں نے یہ پسند کیا کہ اس حدیث کے متعلق سعد بن ابی وقاص سے بالمشافہ دریافت کروں، چنانچہ میں سعد بن ابی وقاص سے ملا اور ان سے وہ حدیث بیان کی جو عامر نے مجھے بیان کی تھی۔ انہوں نے فرمایا: میں نے اسے نبی ﷺ سے سنا تھا۔ میں نے تاکیداً پھر پوچھا کہ کیا آپ نے اسے نبی ﷺ سے سنا تھا؟ تو انہوں نے اپنی انگلیوں سے کانوں کو پکڑا اور فرمایا ہاں، ورنہ میں خاموش رہتا۔“۔ (۳)

عہد تابعین میں اس طرح کے اور بہت سے واقعات تھوڑے سے تتبع سے دریافت کئے جاسکتے ہیں۔ تابعین کے بعد تبع تابعین اور محدثین کے عہد میں امام مالک، ثوری اور شعبہ، پھر عبد اللہ بن مبارک، یحییٰ بن سعید القطان، عبد الرحمن بن مہدی اور امام شافعی، پھر یحییٰ بن معین، علی بن مدینی، امام احمد بن حنبل اور امام بخاری وغیرہم کی وہ قد آور شخصیات نظر آتی ہیں جنہوں نے حدیث کی تحقیق و تثبت میں سنداً و متناً ہر دو طرح غور و فکر کیا ہے۔ پھر ان کے بعد مصطلحات الحدیث کے مؤلفین کا دور آیا جنہوں نے صرف سند پر اقتصار نہ کر کے متن سے متعلق مسائل پر بھی خاص توجہ دی، چنانچہ ہم دیکھتے ہیں کہ ”حدیث صحیح“ کی تعریف ان کے نزدیک یہ ہے کہ وہ روایت جس کی سند متصل ہو، اس کے ناقلین عادل و ضابط ہوں اور وہ شذوذ و علت سے محفوظ بھی ہو۔ ظاہر ہے کہ اس تعریف میں ”شذوذ و علت سے محفوظ ہونا“ صرف سند کے لئے نہیں بلکہ متن کے لئے بھی بولا جاتا ہے، چنانچہ شذوذ فی المتن، اور اج فی المتن، قلب فی المتن، اضطراب فی المتن، تصحیف فی المتن یا اسی طرح محدثین کا حدیث کے سلسلہ میں روایت

(۲) جامع الترمذی، کتاب العلم: ۵/۳۲، ۳۱

(۱) لعل للامام احمد: ص ۳۹۶

(۳) صحیح مسلم بشرح النووی: ۱۵/۱۷۴-۱۷۵

بالفاظ کا اہتمام فرمانا، روایت بالمعنی کے لئے شرائط مقرر کرنا، منسوق بدعت کی روایات میں سے صرف ایسی احادیث کو ہی قبول کرنا جو اس کی بدعت کو تقویت نہ پہنچاتی ہوں، اسی طرح مخالفت ثقات، متابعات و شواہد، زیادت و نقصان، تفرد اور معروف، اعتبار و معارضت، شاذ و منکر کے مابین تفریق کرنا وغیرہ سبھی چیزیں تو متن حدیث سے متعلق ہیں۔ اسی طرح موضوع حدیث کی شناخت کے لئے محدثین کا سند اور احوال رواۃ کی جانچ پڑتال کے ساتھ ساتھ متن حدیث پر بھی غور و بحث کے قواعد مرتب کرنا اور اس کی علامات بیان کرنا مثلاً رکیک الفاظ کی موجودگی یا روایت میں دلیل قطعی یا سنت متواترہ یا اجماع قطعی یا حس و مشاہدہ یا دلیل عقلی یا تاریخی حقائق کے خلاف مروی ہونا یا حقیر فعل پر شدید وعید یا عظیم اجر کا ذکر ہونا وغیرہ سب متن حدیث پر نقد و جرح سے متعلق چیزیں ہی تو ہیں۔ چونکہ یہ کتاب ان تمام مباحث کی تفصیلات کی متحمل نہیں ہو سکتی لہذا متن حدیث کی جانب بھی محدثین کی تحقیقاتی کوششوں کے اس مختصر سے تعارف پر ہی ہم اکتفا کرتے ہیں۔

پس ثابت ہوا کہ اس بارے میں جناب اصلاحی صاحب نے اوپر جو کچھ فرمایا ہے وہ اسلاف اور محدثین کرام کی ہمہ جہتی جہد و مساعی سے ان کی قطعی لاعلمی کا مظہر ہے اور یہ بات تو معلوم و مشہود ہے کہ کسی چیز کا نہ جاننا اس کے عدم کی دلیل نہیں ہوتی۔ اس معاملہ میں جناب اصلاحی صاحب کے دیرینہ رفیق جناب سید ابوالاعلیٰ مودودی صاحب نے بھی اپنی کوتاہ علمی کو یوں ظاہر فرمایا ہے:

”جیسا کہ ہم نے اوپر عرض کیا محدثین رحمہم اللہ کا خاص موضوع اخبار و آثار کی تحقیق بلحاظ روایت کرنا تھا اس لئے ان پر اخباری نقطہ نظر غالب ہو گیا تھا اور وہ روایات کو معتبر یا غیر معتبر قرار دینے میں زیادہ تر صرف اسی چیز کا لحاظ فرماتے تھے کہ اسناد اور رجال کے لحاظ سے وہ کیسی ہیں، رہا فقہیانہ نقطہ نظر (یعنی متن حدیث پر غور کر کے یہ رائے قائم کرنا کہ وہ قابل قبول ہے یا نہیں) تو وہ ان کے موضوع خاص سے ایک حد تک غیر متعلق تھا اس لئے اکثر وہ ان کی نگاہوں سے اوجھل ہو جاتا تھا اور وہ روایات پر اس حیثیت سے کم ہی نگاہ ڈالتے تھے۔ اسی وجہ سے اکثر ہوا ہے کہ ایک روایت کو انہوں نے صحیح قرار دیا ہے حالانکہ معنی کے اعتبار سے وہ زیادہ اعتبار کے قابل نہیں ہے۔ اور ایک دوسری روایت کو وہ قلیل الاعتبار قرار دے گئے ہیں حالانکہ معنی وہ صحیح معلوم ہوتی ہے۔ یہاں اس کا موقع نہیں کہ مثالیں دے کر تفصیل کے ساتھ اس پہلو کی توضیح کی جائے مگر جو لوگ امور شریعت میں نظر رکھتے ہیں ان سے یہ بات پوشیدہ نہیں کہ محدثانہ نقطہ نظر بکثرت مواقع پر فقہیانہ نقطہ نظر سے ٹکرا گیا ہے اور محدثین کرام صحیح احادیث سے بھی احکام و مسائل کے استنباط میں وہ توازن و اعتدال ملحوظ نہیں رکھ سکے ہیں جو فقہائے مجتہدین نے رکھا ہے۔“ (۱)

”..... درایت کا تعلق احادیث کے نفس مضمون سے ہے اور روایت کا تعلق تمام تر سند سے۔ اہل روایت

نے جو خدمت اپنے ذمہ لی تھی وہ دراصل یہ تھی کہ قابل اعتماد ذرائع سے نبی ﷺ کے عہد سے متعلق جتنا مواد ان کو بہم پہنچے اسے جمع کر دیں۔ چنانچہ یہ خدمت انہوں نے انجام دے دی۔ اس کے بعد یہ کام اہل درایت کا ہے کہ وہ نفس مضمون پر غور کر کے ان روایات سے کام کی باتیں اخذ کریں۔ اگر اہل روایت خود اپنی اپنی فہم کے مطابق درایت کا کام بھی کرتے اور مضامین پر تنقید کر کے ان ساری روایتوں کو رد کرتے جاتے جن کے مضمون ان کی انفرادی رائے میں مناسب نہ ہوتے، تو ہم اس بہت سے مواد سے محروم رہ جاتے جو مجموعہ احادیث مرتب کرنے والوں کے نزدیک کام کا نہ ہوتا اور دوسرے بہت سے لوگوں کے نزدیک کام کا ہوتا۔ اس لئے یہ عین مناسب تھا کہ اہل روایت نے زیادہ تر تنقید اسناد تک اپنے کاموں کو محدود رکھا اور تنقید مضامین کی خدمت انجام دینے والوں کے لئے معتبر اسناد سے بہم پہنچایا ہوا مواد جمع کر دیا۔ (۱)

”محدثین رحمہم اللہ کی خدمات مسلم، یہ بھی مسلم کہ نقد حدیث کے لئے جو مواد انہوں نے فراہم کیا ہے وہ صدر اول کے اخبار و آثار کی تحقیق میں بہت کارآمد ہے۔ کلام اس میں نہیں بلکہ صرف اس امر میں ہے کہ کلیۃً ان پر اعتماد کرنا کہاں تک درست ہے۔ وہ بہر حال تھے تو انسان ہی۔ انسانی علم کے لئے جو حدیث فطرۃ اللہ نے مقرر کر رکھی ہیں ان سے آگے تو وہ نہیں جاسکتے تھے۔ انسانی کاموں میں جو نقص فطری طور پر رہتا ہے اس سے تو ان کے کام محفوظ نہ تھے۔ پھر آپ یہ کیسے کہہ سکتے ہیں کہ جس کو وہ صحیح قرار دیتے ہیں وہ حقیقت میں بھی صحیح ہے؟ صحت کا کامل یقین تو خود ان کو بھی نہ تھا۔ وہ بھی زیادہ سے زیادہ یہی کہتے تھے کہ اس حدیث کی صحت کا ظن غالب ہے۔ مزید برآں یہ ظن غالب ان کو جس بناء پر حاصل ہوتا تھا وہ بلحاظ روایت تھا نہ کہ بلحاظ درایت۔ ان کا نقطہ نظر زیادہ تر اخباری ہوتا تھا۔ فقہ ان کا اصل موضوع نہ تھا، اس لئے فقہانہ نقطہ نظر سے احادیث کے متعلق رائے قائم کرنے میں وہ فقہائے مجتہدین کی بہ نسبت کمزور تھے۔ پس ان کے کمالات کا جائزہ اعتراف کرتے ہوئے یہ ماننا پڑے گا کہ احادیث کے متعلق جو کچھ بھی تحقیقات انہوں نے کی ہے اس میں دو طرح کی کمزوریاں موجود ہیں ایک بلحاظ اسناد اور دوسرے بلحاظ تفقہ۔“ (۲)

”اس سلسلہ میں یہ بات بھی جان لینے کی ہے کہ کسی روایت کے سند صحیح ہونے سے یہ لازم نہیں آتا کہ اس کا نفس مضمون بھی ہر لحاظ سے صحیح اور جوں کا توں قابل قبول ہو۔ ہم کو خود اپنی زندگی میں بارہا اس کا تجربہ ہوتا رہتا ہے کہ ایک شخص کی گفتگو کو جب سننے والے دوسروں کے سامنے نقل کرتے ہیں تو صحیح روایت کی کوشش کرنے کے باوجود ان کی نقل میں مختلف قسم کی کوتاہیاں رہ جاتی ہیں۔ مثلاً کسی کو پوری بات یاد نہیں رہتی اور وہ اس کا صرف ایک حصہ نقل کرتا ہے۔ کسی کی سمجھ میں بات اچھی طرح نہیں آتی اس لئے وہ ناقص مفہوم ادا کرتا ہے۔ کوئی دوران گفتگو میں کسی

وقت پہنچتا ہے اور اس کو معلوم نہیں ہوتا کہ پہلے کیا بات ہو رہی تھی۔ اس طرح کے متعدد نقائص ہونے کی وجہ سے بسا اوقات نیک نیتی اور صداقت کے باوجود قائل کی بات اپنی صحیح صورت میں نقل نہیں ہوتی۔ اور ایسا ہی معاملہ حالات اور افعال کی رودادیں بیان کرنے میں بھی پیش آیا کرتا ہے۔ کبھی ان نقائص کو دوسری روایتیں رفع کر دیتی ہیں اور سب کو ملا کر دیکھنے سے پوری تصویر سامنے آجاتی ہے اور کبھی ایک ہی روایت موجود ہوتی ہے (جسے اصطلاح علم حدیث میں غریب کہتے ہیں) اس لئے وہ نقص علم روایت کی مدد سے رفع نہیں کیا جاسکتا اور درایت سے کام لے کر یہ رائے قائم کرنی پڑتی ہے کہ اصل بات کیا ہو سکتی تھی یا یہ کہ یہ بات اپنی موجودہ صورت میں قابل قبول ہے یا نہیں یا یہ کہ نبی ﷺ کے مزاج اور انداز گفتگو سے یہ چیز مناسبت رکھتی ہے یا نہیں۔ اس حد تک حدیث میں تحقیق کرنے کی صلاحیت جن لوگوں میں نہ ہو انہیں اول تو حدیث کی کتابیں پڑھنی ہی نہیں چاہئیں یا پڑھیں تو کم از کم ان کو فیصلے صادر نہ کرنے چاہئیں۔ (۱)

”اور نہ فن حدیث کے نقطہ نظر سے کسی روایت کی سند کا مضبوط ہونا اس بات کو مستلزم ہے کہ اس کا متن خواہ کتنا ہی قابل اعتراض ہو مگر اسے ضرور آنکھیں بند کر کے صحیح مان لیا جائے سند کے قوی اور قابل اعتماد ہونے کے باوجود بہت سے ایسے اسباب ہو سکتے ہیں۔ جن کی وجہ سے ایک متن غلط صورت میں نقل ہو جاتا ہے اور ایسے مضامین پر مشتمل ہوتا ہے جن کی قباحت خود پکار رہی ہوتی ہے کہ یہ باتیں نبی کریم ﷺ کی فرمائی ہوئی نہیں ہو سکتیں۔ اس لئے سند کے ساتھ ساتھ متن کو دیکھنا بھی ضروری ہے اور اگر متن میں کوئی قباحت ہو تو پھر خواہ مخواہ اس کی صحت پر اصرار کرنا صحیح نہیں ہے۔“ (۲)

قارئین کرام! آپ حضرات نے پچھتم خود ملاحظہ فرمالیا ہوگا کہ جناب مودودی صاحب نے سطور بالا میں حقائق کو کس طرح توڑ مروڑ کر اور منفی انداز میں پیش کیا ہے، لیکن چونکہ یہاں جناب مودودی صاحب کی ناقص معلومات کو اجاگر کرنا یا ان کی عبارتوں پر تبصرہ کرنا ہمارا مقصود نہیں ہے لہذا جناب اصلاحی و مودودی صاحبان کے درمیان فکری ہم آہنگی کو واضح کرتے ہوئے ہم آگے چلتے ہیں۔

**اصلاحی صاحب کا اپنے موقف پر ایک دنیاوی مثال سے استدلال:**

آگے چل کر جناب اصلاحی صاحب نے اپنے ناقص موقف کی تائید میں کسی درخت کی تحقیق کے لئے اس کی جڑ کے ساتھ اس کے تنے، ٹہنیوں، پتوں، پھل اور پھول وغیرہ کا بھی مکمل جائزہ لینے کی عقلی مثال پیش کی ہے لیکن ہر معاملہ میں صرف عقلی مثالوں یا دنیاوی مشاہدات سے استدلال کرنا درست نہیں ہوا کرتا بلکہ کبھی کبھی تو نہایت مضر ہوتا ہے، بالخصوص دینی معاملات میں۔ ایسی عقلی مثالیں ہم بھی پیش کر سکتے ہیں جن کی رو سے اصلاحی

صاحب موصوف کے موقف کی تردید ہوتی نظر آئے گی، مثلاً اگر کسی شخص کو ضعف بصارت کی شکایت ہو تو طبیب سب سے پہلے اس کی آنکھ کا ہی معائنہ کرے گا نہ کہ اس کی زبان، قلب، جگر، معدہ اور ہاتھ پاؤں وغیرہ کا۔ اسی طرح اگر کسی سائیکل کے پھیہ کی ہوائنکل جائے تو اس کے ٹیوب کو ہی چیک کیا جائے گا نہ کہ اس کے بریک، ہینڈل یا پیڈل یا چین وغیرہ کو۔

پس معلوم ہوا کہ جس راستہ سے کسی خرابی کا راہ پا جانا ممکن ہو بنیادی طور پر اسی پر غور و فکر کرنا مفید ہوتا ہے اور ”حدیث“ تو ایک ایسا درخت ہے کہ جس کے صرف دو ہی اجزاء ہیں: جڑ (سند) اور تنا (متن)۔ اگر محترم اصلاحی صاحب کو اس درخت کی نایاب ٹہنیاں، پتے، پھل اور پھول کہیں دستیاب ہوئے ہوں تو براہ کرم ہمیں بھی ان کی زیارت سے شرف یاب ہونے کا موقع دیں، ہم ان کے مشکور ہونگے۔

### سند کا پہلا خلا اور اس کا جائزہ:

جناب اصلاحی صاحب کے نزدیک سند کے پہلے خلا کا تعلق فن اسماء الرجال سے ہے، چنانچہ فرماتے ہیں ”سند کی تحقیق میں جو خلا باقی رہ جاتے ہیں وہ معمولی غور و تدبر سے سمجھ میں آجاتے ہیں۔ مثلاً پہلا خلا اس میں یہ ہے کہ اپنے تعلق اور علاقہ سے بعید، ہزاروں بلکہ لاکھوں آدمیوں کے عقیدہ و کردار، ان کے علم و عمل اور ان کے تعلقات و معاملات کی ایسی تحقیق کہ ان کے متعلق یہ طے کیا جاسکے کہ علم رسول کے حمل و نقل کے باب میں ان پر اطمینان کیا جاسکتا ہے یا نہیں، کوئی آسان کام نہیں ہے۔ بے شک محدثین نے اس میدان میں بڑی جاں فشائیاں کی ہیں، لیکن یہ کام ہے بہت مشکل! اس نوعیت کی تحقیق اگر ہم اپنے گاؤں یا قصبہ یا شہر کے لوگوں کے بارے میں کرنا چاہیں تو چنداں آسان نہیں چہ جائے کہ ہزاروں میل دور کے لوگوں کے بارے میں جو مختلف ادوار میں پھیلے ہوئے ہوں۔ اس قسم کی تحقیق کے بارے میں محتاط رائے یہ ہو سکتی ہے کہ فی الجملہ ہمیں ان لوگوں کے کوائف معلوم ہیں اور اب ان کی شخصیات مجہول نہیں رہیں۔ ان کے بارے میں کسی رائے کو حتمی یا قطعی کہنا مشکل اور غالباً اپنی معلومات پر ضرورت سے زیادہ اعتماد ہے۔

آدمی کے کردار و اخلاق کے معاملہ میں قابل اطمینان رائے اسی صورت میں قائم کی جاسکتی ہے جب معاملات میں اس سے عملاً سابقہ پڑا ہو۔ حضرت عمر رضی اللہ عنہ جیسے صاحب علم و فراست کی رائے یہی ہے۔ ان کی نسبت مشہور ہے کہ ایک صاحب نے ان کے سامنے کسی دوسرے شخص کی تعریف کی تو انہوں نے دریافت فرمایا کہ کیا تمہارا اس کے ساتھ کبھی پڑوس رہا ہے؟ انہوں نے جواب دیا، کہ نہیں۔ تب انہوں نے پوچھا کہ کیا تم نے اس کے ساتھ کوئی تجارتی سفر کیا ہے؟ انہوں نے جواب دیا کہ نہیں۔ اس پر حضرت عمرؓ نے فرمایا کہ تب تمہیں اس کا حال کیسے معلوم ہو سکتا ہے کہ وہ کیسا آدمی ہے۔ مطلب یہ ہے کہ جب تک آدمی کسی کے ساتھ کوئی معاملہ نہ کرے، اس



کے ساتھ کسی کاروبار یا تجارت میں شریک نہ رہا ہو، اس کے ساتھ سفر نہ کیا ہو، اس کا پڑوس نہ رہا ہو، مسجد میں ایک دوسرے سے میل ملاپ نہ رہا ہو، دیگر دنیاوی معاملات میں ایک دوسرے سے تعاون نہ رہا ہو، ربط ضبط کا ماحول نہ رہا ہو تو اس کے بارے میں واقعہ یہ ہے کہ آسانی کے ساتھ رائے نہیں قائم کی جاسکتی۔ ان حالات میں بعض اوقات ایک ذہین و فطین آدمی بھی دھوکا کھا سکتا ہے۔“ (۱)

اس ضمن میں جناب سید ابوالاعلیٰ مودودی صاحب بھی محترم اصلاحی صاحب کے ہمنوا نظر آتے ہیں، چنانچہ لکھتے ہیں:

”کسی روایت کے جانچنے میں سب سے پہلے جس چیز کی تحقیق کی جاتی ہے وہ یہ ہے کہ روایت جن لوگوں کے واسطے سے آئی ہے وہ کیسے لوگ ہیں۔ اس سلسلہ میں متعدد حیثیات سے ایک ایک راوی کی جانچ کی جاتی ہے۔ وہ جھوٹا تو نہیں؟ روایتیں بیان کرنے میں غیر محتاط تو نہیں؟ فاسق اور بد عقیدہ تو نہیں؟ وہمی یا ضعیف الحفظ تو نہیں؟ مجہول الحال ہے یا معروف الحال؟ ان تمام حیثیات سے روایت کے احوال کی جانچ پڑتال کر کے محدثین کرام نے اسماء الرجال کا عظیم الشان ذخیرہ فراہم کیا، جو بلاشبہ نہایت بیش قیمت ہے، مگر ان میں کون سی چیز ہے جس میں غلطی کا احتمال نہ ہو؟ اول تو روایت کی سیرت اور ان کے حافظہ اور ان کی دوسری باطنی خصوصیات کے متعلق بالکل صحیح علم حاصل ہونا مشکل، دوسرے خود وہ لوگ جو ان کے متعلق رائے قائم کرنے والے تھے، انسانی کمزوریوں سے مبرا نہ تھے۔ نفس ہر ایک کے ساتھ لگا ہوا تھا، اور اس بات کا قوی امکان تھا کہ اشخاص کے متعلق اچھی یا بری رائے قائم کرنے میں ان کے ذاتی رجحانات کا بھی کسی حد تک دخل ہو جائے۔ یہ امکان محض امکان عقلی نہیں ہے بلکہ اس امر کا ثبوت موجود ہے کہ بارہا یہ امکان فعل میں آ گیا ہے الخ۔“ (۲)

آں موصوف آگے چل کر مزید فرماتے ہیں:

”اس قسم کی مثالیں پیش کرنے سے ہمارا مقصد یہ نہیں ہے کہ اسماء الرجال کا سارا علم غلط ہے بلکہ ہمارا مقصد صرف یہ ظاہر کرنا ہے کہ جن حضرات نے رجال کی جرح و تعدیل کی ہے وہ بھی تو آخر انسان تھے، بشری کمزوریاں ان کے ساتھ بھی لگی ہوئی تھیں۔ کیا ضروری ہے کہ جس کو انہوں نے ثقہ قرار دیا ہو وہ بالیقین ثقہ اور تمام روایتوں میں ثقہ ہو، اور جس کو انہوں نے غیر ثقہ ٹھہرایا ہو وہ بالیقین غیر ثقہ ہو اور اس کی تمام روایتیں پایہ اعتبار سے ساقط ہوں۔ پھر ایک ایک راوی کے حافظہ اور اس کی نیک نیتی اور صحت ضبط وغیرہ کا حال بالکل صحیح معلوم کرنا تو اور بھی مشکل ہے، اور ان سب سے زیادہ مشکل یہ تحقیق کرنا ہے کہ ہر راوی نے ہر روایت کے بیان میں ان تمام جزئیات متعلقہ کو ملحوظ

(۱) مبادیٰ تدریجیہ: ص ۹۲-۹۳

(۲) تہذیبات: ۱/۳۵۶-۳۵۷

بھی رکھا ہے یا نہیں جو فقہانہ نقطہ نظر سے استنباط مسائل میں اہمیت رکھتی ہیں۔ (۱)

جناب مودودی صاحب کی ان عبارتوں سے صرف نظر کرتے ہوئے ہم جناب اصلاحی صاحب کے منقولہ بلاطویل اقتباس کی طرف متوجہ ہوتے ہیں جس کا لب لباب صرف یہ ہے کہ محدثین کرام نے حدیث نبوی کی تحقیق و تنقیح کے لئے فن اسماء الرجال کی جو اصولی بنیاد فراہم کی ہے وہ قابل اعتماد نہیں ہے کیونکہ ”اسی نوعیت کی تحقیق اگر ہم گاؤں یا قصبہ یا شہر کے لوگوں کے بارے میں کرنا چاہیں تو چنداں آسان نہیں“ ہے، تو پھر محدثین کا ہزار ہا میل دور اور وہ بھی مختلف ادوار میں پھیلے ہوئے لوگوں کے بارے میں فراہم کردہ علم کیوں کر معتبر ہو سکتا ہے، بالخصوص اس صورت میں کہ جب ان محدثین کا ان روایۃ حدیث سے ”معاملات میں عملاً کوئی سابقہ بھی نہ پڑا ہو“۔ مختصراً یہ کہ مسلمانوں کے اس عظیم الشان و فقید المثال فن سے اگر کوئی فائدہ پہنچتا ہے تو وہ زیادہ سے زیادہ یہ ہے کہ روایۃ حدیث حد جہالت سے نکل گئے ہیں۔ لیکن ان کے ضبط و عدالت کے متعلق کوئی قطعی رائے قائم کرنا اپنی معلومات پر ضرورت سے زیادہ اعتماد بلکہ محض خوش فہمی ہی ہے۔

محترم اصلاحی صاحب کی مندرجہ بالا عبارت کو پڑھنے سے ایسا محسوس ہوتا ہے کہ آں جناب نے فن اسماء الرجال کا ٹھیک سے مطالعہ ہی نہیں کیا ہے، ورنہ ایسے مہمل اعتراضات کبھی نہ کرتے۔ محترم اصلاحی صاحب کے ان اعتراضات کو اگر جناب مودودی صاحب کے پراعترزال خیالات کی روشنی میں پڑھا جائے تو ایسا محسوس ہوتا ہے کہ اصلاحی صاحب نے اس ضمن میں جو کچھ تحریر فرمایا ہے وہ ان کے اپنے مطالعہ و تحقیق کا حاصل نہیں ہے، بلکہ اس پر مودودی صاحب کی رفاقت یا جماعت اسلامی کے عمومی مسموم افکار کی چھاپ واضح طور پر نظر آتی ہے۔ یہ افکار ان کے اپنے ہوں یا مستعار لئے ہوئے، بہر حال اس فن سے عدم ممارست کا ثبوت ضرور ہیں، لہذا ہم نہایت خلوص کے ساتھ آں محترم کو مشورہ دیتے ہیں کہ علم حدیث کے معاملہ میں اس بے بصیرت جماعتی ماحول، کہ جس میں آں محترم کی ذہنی تربیت و تنظیم ہوئی ہے، کو ترک کر کے ذرا وسیع النظری کے ساتھ اس عظیم الشان فن کا دوبارہ مطالعہ کریں، ان شاء اللہ اس میں جو خلاء اور کمزوریاں ان کو دکھائی یا بتائی گئی ہیں وہ خود بخود دور ہوتی نظر آئیں گی۔ قارئین کرام کو اس فن کی عظمت سے روشناس کرانے کی غرض سے ایک ہلکا سا تعارفی خاکہ زیر نظر باب کے حصہ اول میں پیش کیا جا چکا ہے۔

جہاں تک جناب اصلاحی صاحب کی اس بات کا تعلق ہے کہ..... اپنے تعلق اور علاقہ سے بعید ہزاروں بلکہ لاکھوں آدمیوں کے اسماء، انساب، القاب، کنی، اوطان، موالید، وفیات، رحلات، اسماء والدین، اسماء اولاد، اسماء شیوخ، اسماء طلاب، اسماء اصحاب، اصحاب حدیث سے لقاء، سماع اور معاشرت، کذب و صدق، امانت و تقویٰ، حفظ

واقفان، ضبط و حمل، وہم و اختلاط، عقائد و نظریات، اخلاق و کردار، علم و عمل، تعلقات و معاملات اور مرویات کے نمونے وغیرہ کی ایسی جامع تحقیق کہ ان کے متعلق یہ طے کیا جاسکے کہ علم رسول کے حمل و نقل کے بارے میں ان پر اطمینان کیا جاسکتا ہے یا نہیں؟ کوئی آسان کام نہیں ہے۔ صد فی صد درست ہے۔ خود جناب اصلاحی صاحب کو اس ضمن میں ائمہ فن کی طرف سے کی جانے والی جدوجہد اور ان کی جاں فشانیوں کا پوری طرح احساس و اعتراف ہے جیسا کہ منقولہ بالا عبارتوں کے بعض مقامات سے ظاہر ہوتا ہے۔ لیکن ان نابغہ روزگار محدثین کی ان رفیع الشان کوششوں کا اعتراف کرنے کے بعد خود آں موصوف نے اس فن کی تخفیف و تحقیر کا جو اسلوب اختیار کیا ہے وہ نہ صرف باعث حیرت و استعجاب ہے بلکہ اس سے خود ان کی اپنی سابقہ تحریر کا بطلان بھی ہوتا ہے۔

یہ بات اپنی جگہ مسلم ہے کہ اگر آج بھی ہم اپنے گاؤں یا قصبہ یا شہر کے لوگوں کے بارے میں اتنی تفصیلی معلومات حاصل کرنا چاہیں تو یہ کام بہت ہی دشوار اور صبر آزما ہوگا، لیکن ناممکن بہر حال نہیں ہے۔ کسی کام کا آسان نہ ہو کر مشکل یا دشوار ہونا، اس کام کے غیر معتبر اور ناقابل اعتماد ہونے کی دلیل نہیں ہوتا اور نہ ہی اس راہ کی دشواریوں کو اس کام کے کمزور پہلو یا خلاء سے تعبیر کیا جاسکتا ہے۔ اگر حق و انصاف کی نگاہ سے دیکھا جائے تو تمام دشواریوں کے باوجود اس کام کا ایسے عمدہ طریقہ پر انجام پاجانا بجائے خود اس فن کی عظمت نیز محدثین کی رفعت شان، عرق ریزی، دقت نظر، ایثار و حلم، جستجو و نزاہت اور دقت فہم کی دلیل ہے۔ کاش جناب اصلاحی صاحب اس بارے میں محدثین کرام کی جاں فشانیوں کا عملی طور پر اندازہ کرنے کی غرض ہی سے سہی ان کی سنت پر عمل کرتے ہوئے اپنے رہائشی محلہ، قصبہ، گاؤں، شہر، تعلق یا علاقہ کے تمام باشندوں کے نہیں بلکہ ان میں سے صرف اہل علم و تقویٰ کے احوال جمع کرنے کی سعی کر دیکھتے، شاید آں موصوف کو محدثین کرام کی کاوشوں، ان کی جہد و سعی، ان کے صبر و ایثار اور اس فن کی عظمت کا کچھ نہ کچھ اندازہ ضرور ہو جاتا، اور اندازہ اگر نہ بھی ہوتا تو کم از کم یہ ضرور محسوس ہو جاتا کہ اس طرح کی تحقیق، کہ جس سے یہ طے کیا جاسکے کہ علم رسول کے اخذ و نقل کے بارے میں ان پر اطمینان کیا جاسکتا ہے یا نہیں، بہر حال ناممکن نہیں ہے، لہذا اس بارے میں محدثین کرام کی فراہم کردہ معلومات کو ناقابل اعتماد قرار دینا سراسر ناانصافی کی بات ہے۔

میں پوچھتا ہوں کہ اگر کسی بھی علاقہ کے باشندوں یا کسی ملک کے اندرونی حالات کا قابل اعتماد حد تک درست معلوم کرنا ناممکن ہی ہوتا تو آخر برصغیر میں آئی۔ ایس۔ آئی، سی۔ آئی، ڈی، سی۔ بی۔ آئی، ڈی۔ جیلینس، را اور بین الاقوامی سطح پر کے۔ جی۔ بی۔ سی۔ آئی۔ اے، خاد اور موساد وغیرہ جیسی خفیہ معلومات فراہم کرنے والی تنظیموں کے قیام کا مقصد اور دائرہ کار کیا ہے؟ شہری یا علاقائی سطح پر اگر آپ مشاہدہ کرنا چاہیں تو اپنے محلہ یا علاقہ کے قریبی پولیس اسٹیشن یا سی۔ آئی۔ ڈی۔ آفس جا کر دیکھیں اور ان سے پوچھیں کہ وہ کس طرح اپنے اپنے حلقوں کے تمام لوگوں کے احوال و اعمال، ان کی سیرت و کردار اور ان کی نقل و حرکت کا ریکارڈ محفوظ کرتے ہیں۔ ان کے پاس

آپ کو یہ تفصیل بھی ملے گی کہ فلاں ابن فلاں، عمر فلاں، مکان نمبر فلاں، محلہ فلاں، پیشہ فلاں، قومیت (برادری) فلاں، مذہب فلاں، تاریخ ولادت فلاں، کس جماعت سے تعلق رکھتا ہے؟ اس کی مادری زبان کیا ہے؟ آباء و اجداد سے اس علاقہ میں رہتا آیا ہے یا کسی دوسرے علاقہ سے آکر وہاں سکونت اختیار کر لی ہے؟ جعل ساز ہے یا قاتل یا زنا کار یا چور یا ڈاکو یا سٹہ باز یا جیب کتر یا جوار یا شرابی یا لٹیر یا غاصب یا راشی یا نشیات فروش یا اسمگلر یا کالا بازاری میں ملوث یا فحشہ گری کا ڈاچلانے والا یا جسم فروشوں کا دلال وغیرہ یا کہ نیک سیرت، متقی و پرہیزگار، شریف النفس اور ایماندار شخص؟ سزا یافتہ ہے یا نہیں؟ معاشرہ میں اس کا کیا مقام و مرتبہ ہے؟ سیاسی اعتبار سے اس کی کیا حیثیت ہے؟ اسکی نشست و برخاست کن لوگوں کے درمیان ہے؟ وغیرہ..... کیا کوئی ذی عقل و شعور ان ایجنسیوں کی فراہم کردہ ان دفتری معلومات سے صرف یہ نتیجہ اخذ کر سکتا ہے کہ فی الجملہ ان لوگوں کے کوائف معلوم ہو گئے ہیں اور اب ان کی شخصیات مجہول نہیں رہیں لیکن چونکہ ریکارڈ مرتب کرنے والے لوگوں کا ان تمام لوگوں کے ساتھ معاملات میں عملاً سابقہ نہیں پڑا ہے لہذا ان کی رائے کو حتمی یا قطعی یا قابل اعتماد سمجھنا ان ذرائع معلومات پر ضرورت سے زیادہ اعتماد کرنا ہے؟ یا یہ کہ جن لوگوں نے ریکارڈ مرتب کیا ہے آخر وہ بھی تو انسان ہی تھے، نفس ان میں سے ہر ایک کے ساتھ لگا ہوا تھا، کوئی بھی ان میں انسانی کمزوریوں سے مبرا نہ تھا لہذا ان کی فراہم کردہ معلومات پر پوری طرح اعتماد نہیں کیا جاسکتا؟ اگر اس طرح کی منفی سوچ کو درست اور عملی زندگی میں قابل قبول تسلیم کر لیا جائے تو دنیا کا تمام نظام درہم برہم ہو کر رہ جائے گا۔

محترم اصلاحی صاحب کے اگلے قول..... ”آدمی کے کردار و اخلاق کے معاملہ میں قابل اطمینان رائے اسی صورت میں قائم کی جاسکتی ہے جب معاملات میں اس سے عملاً سابقہ پڑا ہو..... مطلب یہ ہے کہ جب تک آدمی کسی کے ساتھ کوئی معاملہ نہ کرے، اس کے ساتھ کسی کاروبار یا تجارت میں شریک نہ رہا ہو، اس کے ساتھ سفر نہ کیا ہو، اس کا پڑوس نہ رہا ہو، مسجد میں ایک دوسرے سے میل ملاپ نہ رہا ہو، دیگر دنیاوی معاملات میں ایک دوسرے سے تعاون نہ رہا ہو، ربط و ضبط کا ماحول نہ رہا ہو تو اس کے بارے میں واقعہ یہ ہے کہ آسانی کے ساتھ رائے قائم نہیں کی جاسکتی۔ ان حالات میں بعض اوقات ایک ذہین و فطین آدمی بھی دھوکہ کھا سکتا ہے“..... کے متعلق ہم چند باتیں عرض کرنا ضروری سمجھتے ہیں:

پہلی بات تو یہ کہ محدثین نے رواۃ حدیث کے متعلق خود اپنے گھروں میں بیٹھ کر کوئی رائے قائم نہیں کی بلکہ مہینوں مہینوں کی طویل طویل مسافت طے کر کے وہ بہ نفس نفیس ان راویان حدیث کی بستیوں میں گئے ہیں، وہاں ان راویوں سے ملے ہیں جو کہ بقید حیات تھے، ان کی مرویات درج کی ہیں اور بستی والوں سے مل کر ان کے حالات و کوائف کی تفصیلات دریافت کی ہیں۔ پھر ان شہادتوں اور ان کی روایات کی اسناد و متون کے خورد بینی تجزیے

اور اپنے تجربات کی روشنی میں ان پر کوئی حکم لگایا ہے۔ یہ درست ہے کہ ان ائمہ فن کا ان راویان حدیث سے معاملات میں عملاً کوئی سابقہ نہیں پڑا، نہ وہ کسی کے ساتھ کاروبار یا تجارت میں شریک ہوئے، نہ ان کے ساتھ سفر کیا، نہ ان کے پڑوس میں جا بسے، نہ طویل عرصہ تک مسجد میں ایک دوسرے سے ملے جلے، نہ دنیاوی معاملات میں ایک دوسرے کے ساتھ تعاون کیا اور نہ ربط ضبط کا ماحول رکھا، لیکن اس کا مطلب ہرگز یہ نہیں ہے کہ وہ ائمہ بس چند ساعتوں کے لئے کسی بستی میں جا ٹھہرے اور لوگوں کو بلا کر لائن لگوائی پھر الیکشن کمیشن کی پونگ لسٹ کی طرح اس بستی میں ہی رہنے والے راویوں کے ناموں کی فہرست تیار کر ڈالی یا زیادہ سے زیادہ یہ کیا کہ ان راویوں سے چند دقیقہ ملے اور سرسری طور پر ان کی شکل و شبہت یا وضع قطع دیکھ کر اٹکل پچو سے کوئی رائے قائم کر ڈالی۔ حقیقت یہ ہے کہ ان ائمہ نے ان راویوں کے اہل بلد، جنہیں آپ گھر کے بھیدی بھی کہہ سکتے ہیں، سے ان کے حفظ و ضبط، امانت و دیانت، عدل و اتقان، اخلاق و کردار، علم و عمل، تعلقات و معاملات اور صداقت وغیرہ کے متعلق تفصیلی شہادتیں طلب کیں، پھر ان کا تجزیہ کیا اور بالآخر ان کے متعلق کوئی قطعی رائے قائم کی۔ بلاشبہ ان راویوں کے متعلق شہادت دینے والے اہل بلد میں ایسے لوگ بھی شامل ہوں گے جنہوں نے ان راویوں کو بچپن سے دیکھا ہوگا اور وہ بھی ہوں گے جن کا ان راویوں سے معاملات میں عملاً سابقہ پڑا ہوگا، ہو سکتا ہے ان میں سے کوئی ان کے کاروبار یا تجارت کا شریک یا ہم سفر یا پڑوسی یا مسجد کا ملاقاتی یا دنیاوی معاملات میں ایک دوسرے کا غمخوار بھی رہا ہو۔ اگر راویان حدیث کے متعلق کوئی قطعی و حتمی رائے قائم کرنے کے لئے جناب اصلاحی صاحب کے نزدیک صرف ان کے اہل بلد ہی نہیں بلکہ وہ اہل بلد جو ان میں تقویٰ کے اعتبار سے منفرد ہوں اور اعلیٰ مقام رکھتے ہوں کی تائید و شہادت کافی نہیں تو آں موصوف ہی فرمائیں کہ کیا انہیں اللہ تعالیٰ کی جانب سے ان راویوں کی ثقاہت کی تائید مطلوب ہے؟ پس معلوم ہوا کہ اگر کسی راوی کے متعلق متقدمین ائمہ میں سے کسی نے کوئی فیصلہ صادر کیا ہو تو ان کا قول اس راوی کے بارے میں قرب زمانہ نیز اہل بلد کی شہادت کے باعث معتبر اور قطعی ہی تصور کیا جائے گا، واللہ اعلم۔

محترم اصلاحی صاحب کی یہ منطق بھی خوب نرالی ہے کہ ”آدمی کے کردار و اخلاق کے معاملہ میں قابل اطمینان رائے اسی صورت میں قائم کی جاسکتی ہے جب معاملات میں اس سے عملاً سابقہ پڑا ہو الخ“..... میں پوچھتا ہوں کہ آخر پھر شہادت کا مطلب و منشا ہی کیا رہا؟ اگر بفرض مجال آں موصوف کی بات کو درست مان لیا جائے تو اس سے تمام دنیا کا نظام الٹ پلٹ ہو کر رہ جائے گا۔ کسی شاہد کی شہادت اس لئے قبول نہ کی جائے گی کہ ملزم کے ساتھ اس کو عملاً کوئی سابقہ نہیں پڑا، کوئی جج بھی کسی مجرم کو محض اس لئے سزا نہیں دے پائے گا کہ عملاً اس کا سابقہ مجرم سے نہیں پڑا ہے۔

جہاں تک ”حضرت عمر رضی اللہ عنہ جیسے صاحب علم و فراست کی رائے“ سے استدلال کا تعلق ہے تو جاننا

چاہئے کہ اس بارے میں جناب اصلاحی صاحب نے جو واقعہ نقل کیا ہے، راقم کو وہ بعینہ کسی کتاب میں نہ مل سکا۔ علامہ خطیب بغدادی نے اس بارے میں دو روایتیں نقل کی ہیں جو حدیث قارئین ہیں:

۱ - "شهد رجل عند عمر بن الخطاب رضى الله تعالى عنه بشهادة، فقال له لست أعرفك ولا يضرك أن لا أعرفك أنت بمن يعرفك فقال رجل من القوم أنا أعرفه قال فبأى شيء تعرفه؟ قال بالأمانة والعدل قال فهو جارك الأدنى الذى تعرف ليله ونهاره ومدخله ومخرجه؟ قال لا، قال فمعاملتك بالدينار والدرهم اللذين بهما يستدل على الورع؟ قال لا، قال فرفيقك فى السفر الذى يستدل به على مكارم الأخلاق؟ قال لا، قال لست تعرفه ثم قال للرجل أنت بمن يعرفك"۔ (۱)

یہ روایت بطریق عبداللہ بن محمد بن عبدالعزیز قال ثنا داود بن رشید ثنا الفضل بن زیاد قال ثنا شیبان عن الأعمش عن سليمان بن مسهر عن خرثة بن الحر قال شهد رجل به مروى ہے، لیکن اس سے استدلال درست نہیں ہے کیونکہ اس کے راوی عبداللہ بن محمد بن عبدالعزیز البغوی ابوالقاسم کو اگرچہ امام دارقطنی، خطیب بغدادی اور ذہبی وغیرہ نے ثقہ قرار دیا ہے لیکن امام ابن عدی فرماتے ہیں کہ "میں نے بغداد میں علماء کو اس کے ضعف پر متفق دیکھا ہے۔ ائمہ کی ایک جماعت نے اس پر کلام کیا ہے اور کذب کی طرف اس کی نسبت بیان کی ہے"۔ سلیمانی کا قول ہے کہ حدیث کے سرقہ کے لئے مہتمم ہے، اور عبدالحمید الوراق کا قول ہے: "هو ألقس من أن يكذب قال وكان بذئ اللسان يتكلم فى الثقات" مزید تفصیلی حالات کے لئے حاشیہ (۲) کے تحت مذکورہ کتب کی طرف رجوع فرمائیں۔

۲ - "أثنى رجل على رجل عند عمر بن الخطاب رضى الله عنه فقال له عمر هل صحبته فى سفر قط؟ قال لا، قال هل ائتمنته على أمانة قط؟ قال لا، قال هل كانت بينك وبينه مداراة فى حق؟ قال لا، قال اسكت، فلا أرى لك به علماء، أظنك والله رأيت فى المسجد يخفض رأسه ويرفعه"۔ (۳)

یہ روایت بطریق احمد بن محمد بن المغلس قال ثنا ابو ہمام قال ثنا عیسی بن یونس قال ثنا مصاد بن عقبہ البصرى قال حدثنى جليس لقتادة قال أثنى رجل على رجل

(۱) الکفایۃ فی علم الروایۃ للخطیب: ۸۳-۸۴

(۲) میزان الاعتدال للذہبی: ۲/۴۹۳، الضعفاء والمتردین لابن الجوزی: ۲/۱۳۹

(۳) الکفایۃ فی علم الروایۃ: ص ۸۴

بہ مروی ہے لیکن اس کا راوی احمد بن محمد بن الصلت بن المغلس ابو العباس الحمانی انتہائی مجروح ہے۔ ابن حبان، دارقطنی اور ابن ابی الفوارس کا قول ہے کہ ”وہ حدیث گھڑتا تھا“، ابو بکر الخطیب فرماتے ہیں: ”وہ احادیث بیان کیا کرتا تھا لیکن اس کی اکثر احادیث ایسی ہوتی تھیں کہ جنہیں اس نے خود گھڑا ہوتا تھا“۔ ابن قانع کا قول ہے: ”ثقة نہیں ہے“۔ صاحب التتبیح فرماتے ہیں: ”وہ کذاب وضاع ہے“۔ ابن عراق الکنانی اور ملاطہر پٹنی کا قول ہے کہ ”کذاب ہے“۔ امام ذہبی اس کی ایک روایت ذکر کرنے کے بعد لکھتے ہیں کہ ”یہ جھوٹ ہے“۔ اس کے متعلق منقول ہے کہ جھوٹوں میں اس سے زیادہ بے حیا شخص نہیں دیکھا گیا ہے۔ پس یہ روایت خانہ ساز ہونے کی بنا پر ناقابل استدلال قرار پائی۔ احمد بن محمد بن المغلس کے تفصیلی ترجمہ کے لئے حاشیہ (۱) کے تحت درج شدہ کتب کا مطالعہ مفید ہوگا۔

دوسری اہم بات یہ ہے کہ ائمہ فن نے راویان حدیث کے احوال و کوائف کے متعلق جو کچھ تفصیلات فراہم کی ہیں ان کے بارے میں محترم اصلاحی صاحب کو خواہ مخواہ یہ غلط فہمی لاحق ہوگئی ہے کہ وہ محض ان ائمہ کی رائے، ظن و اجتہاد یا قیاس پر مبنی ہیں، چنانچہ جگہ جگہ ”مخاطبہ رائے یہ ہو سکتی ہے“، ”کسی رائے کو قطعی اور حتمی کہنا“، ”قابل اطمینان رائے“ اور ”..... آسانی کے ساتھ رائے نہیں قائم کی جاسکتی“ درج فرماتے ہیں حالانکہ تمام اصحاب نظر جانتے ہیں کہ فن اسماء الرجال اور جرح و تعدیل کی اساس امور محسوسہ یعنی مشاہدات و مسوعات پر قائم ہے، چنانچہ شیخ محمد عبدالسلام مبارکپوری فرماتے ہیں:

”بڑی خصوصیت فن حدیث اور سلسلہ اسناد کو یہ حاصل ہے کہ اس میں اجتہاد، تخمین، ظن کو دخل نہیں۔ یا تو مشاہدات ہیں یا مسوعات۔ اتصال سند، توثیق رواۃ، راوی و مروی عنہ کی معاشرت، ان کا آپس میں لقاء، سماع، یہ سب امور مسوعات یا مشاہدات سے ہیں۔ دو شخصوں کی معاشرت یا آپس کے لقاء کو، سماع کو، شخص حاضر رویت و مشاہدہ جانتا ہے۔ غائب حاضر کی شہادت سے جان سکتا ہے۔ رواۃ کا ثقہ ہونا، ضابط القلب ہونا، جید الحافظ ہونا حاضرین ملاقات و تجربہ سے جانتے ہیں، غائبین ان کی شہادت اور ان کے درمیان شہرت سے..... محدثین نے رواۃ کی نسبت جو کچھ ثقہ، مثبت، ضعیف، واہم، صدوق، شیخ وغیرہ الفاظ جرح و تعدیل لکھے ہیں کل کی بناء حس اور مشاہدات پر ہے نہ کہ رائے و قیاس پر اور زیادہ تر تجربات ہیں“۔ (۲)

اس بارے میں تفصیلی بحث اوپر باب کے حصہ اول میں ”ائمہ جرح و تعدیل کے مابین اختلاف رائے کی

(۱) البحر و حین لابن حبان: ۱/۱۵۳، الضعفاء والمتر و کین للدارقطنی نمبر ۵۹، الکامل فی الضعفاء لابن عدی: ۱/۶۳، تاریخ بغداد للخطیب: ۳۳/۵، الکشف الحشیث للعلی: ص ۷۰، لسان المیزان: ۱/۲۶۹-۲۷۲، میزان الاعتدال للذہبی: ۱/۱۳۰-۱۳۱، الضعفاء والمتر و کین لابن الجوزی: ۱/۸۶، الموضوعات لابن الجوزی: ۲/۱۶۳، ۳/۱۱۸، العلیل المتناہیۃ فی الاحادیث الواہیۃ لابن الجوزی: ۱/۶۵، ۱۲۸، ۲۴۷، تنزیہ الشریعۃ لابن عراق: ۱/۳۳، المغنی فی الضعفاء للذہبی نمبر ۲۲۶، نصب الرایۃ للزیلعی: ۲/۱۹۰، قانون الموضوعات والضعفاء للفتنی: ص ۲۳۷

(۲) سیرۃ البخاری للمبارکفوری: ص ۲۷۴-۲۷۵

وجوہ“ کے زیر عنوان مذکور ہو چکی ہے۔ مزید تفصیل کے لئے راقم کی کتاب ”ضعیف احادیث کی معرفت اور ان کی شرعی حیثیت“ (۱) کی طرف مراجعت مفید ہوگی۔

سند کا دوسرا خلاء اور اس کا جائزہ:

فن اسماء الرجال کی تدوین کے ذرائع اور طریقہ کار کے متعلق شکوک و شبہات کی چادر تان دینے اور اس فن کو ناقابل اطمینان اور غیر قطعی قرار دینے کے بعد جناب اصلاحی صاحب نے فن جرح و تعدیل میں جن بعض کمزوریوں کو محسوس کیا ہے ان کا تذکرہ سند کے دوسرے خلاء کے تحت یوں فرمایا ہے:

”سند کی تحقیق میں دوسرا خلاء جرح و تعدیل کے کام کی نزاکت سے پیدا ہوتا ہے۔ ہر محقق یہ نہیں جانتا کہ جرح کس چیز پر ہونی چاہئے اور تعدیل کس چیز کی ہونی چاہئے یعنی یہ جانتا کہ کیا باتیں جرح کے حکم میں داخل ہیں اور کیا باتیں تعدیل کے مقتضیات میں سے ہیں، ہر شخص کا کام نہیں ہے۔ کردار کی اساسات کیا ہیں، بدکاری کی بنیادیں کیا ہیں، یہ چیزیں اتنی آسان نہیں کہ ہر خاص و عام اس کا کما حقہ ادراک کر سکے۔ اس بے خبری کی مثالیں ماضی میں رہی ہیں اور خود مشائخ نے ان کا تذکرہ کیا ہے۔ موجودہ دور کے غلو عقیدت و نفرت سے اس مشکل کا ایک سرسری اندازہ کیا جاسکتا ہے۔

جرح و تعدیل کا کام علم، فقاہت، بصیرت، تجربے اور معقولیت کا متقاضی ہے۔ انسان ہمیشہ انسان ہی رہے ہیں، فرشتے نہیں رہے ہیں۔ فن اسماء الرجال کے ماہرین کا معیار اخلاق، بصیرت و بصارت بے شک ہم سے اونچا رہا ہے، لیکن وہ بہر حال آدمی ہی تھے۔ رواۃ حدیث کے متعلق ان کی فراہم کردہ معلومات اور ان پر مبنی آراء عام انسانی جبلت میں موجود تعصب کے شائبہ سے پاک نہیں ہو سکتیں، جو حق یا مخالف دونوں صورتوں میں پایا جاتا ہے۔ جرح و تعدیل کے مقتضیات میں سے ہے کہ کسی کے متعلق معلومات فراہم کرنے والا شخص چچا تلا آدمی ہونا چاہئے اور اس سے زیادہ چچا تلا، متوازن اور زیرک اسکو ہونا چاہئے جو جرح و تعدیل کرتا ہے۔

ہمارے نزدیک جرح و تعدیل کے کام کی مشکلات کا لحاظ کرتے ہوئے محتاط طرز عمل یہ ہے کہ سلسلہ روایت یعنی سند کے راویوں کے متعلق اس فن کی فراہم کردہ معلومات کی روشنی میں فی الجملہ ایک رائے قائم کی جائے، لیکن اس رائے کو قطعیت کا یہ رنگ نہیں دیا جاسکتا کہ کسی حدیث کی صحت کا معیار اسی رائے کو ٹھہرا لیا جائے۔“ (۲)

جناب سید ابوالاعلیٰ مودودی صاحب بھی فن جرح و تعدیل پر اپنی بے اعتباری کا اظہار یوں فرماتے ہیں:

”..... اور اس بات کا قوی امکان تھا کہ رجال کے متعلق اچھی یا بری رائے قائم کرنے میں محدثین کے

(۱) ضعیف احادیث کی معرفت اور ان کی شرعی حیثیت: ص ۲۶-۲۷

(۲) مبادی تدبر حدیث: ص ۹۴-۹۵



اپنے جذبات کا بھی کسی حد تک دخل ہو جائے۔ (۱)

اب اس فقید المثال فن پر عائد کردہ الزامات کا جواب ملاحظہ فرمائیں:

فرماتے ہیں کہ ”سند کی تحقیق میں دوسرا خلاء جرح و تعدیل کے کام کی نزاکت سے پیدا ہوتا ہے۔ ہر محقق یہ نہیں جانتا کہ جرح کس چیز پر ہونی چاہیے اور تعدیل کس چیز کی ہونی چاہیے۔ یعنی یہ جاننا کہ کیا باتیں جرح کے حکم میں داخل ہیں اور کیا باتیں تعدیل کے مقتضیات میں سے ہیں ہر شخص کا کام نہیں ہے..... موجودہ دور کے غلو عقیدت و نفرت سے اس مشکل کا ایک سرسری اندازہ کیا جاسکتا ہے“۔ جرح و تعدیل کے کام کی نزاکت کا احساس و اعتراف کس کو نہیں ہے؟ بلاشبہ اس فن کی اہمیت، ضرورت اور نزاکت انتہائی احتیاط کی متقاضی ہے، لیکن اس چیز کو اس فن کی کمزوری یا خلاء کی علامت قرار نہیں دیا جاسکتا۔ فن جرح و تعدیل کے ابتدائی دور میں، جب کہ اس کے اصول و ضوابط باقاعدہ مقرر نہ ہوئے تھے، ائمہ فن نے اپنی فہم و بساط کے مطابق اس بارے میں حد درجہ محتاط رہنے کی کوشش کی تھی۔ اسی لئے بعض اوقات ان ائمہ کے کلام میں ہمیں کچھ ایسی چیزیں نظر آجاتی ہیں جو اس فن کے اصول و مبادیات سے متصادم یا غیر متعلق محسوس ہوتی ہیں مثلاً جب حکم بن عتبہ سے سوال کیا گیا کہ آپ زاذان سے روایت کیوں نہیں کرتے؟ تو انہوں نے فرمایا کہ ”وہ کثیر الکلام تھا“۔ حالانکہ اگر کلام مباح ہو تو کثرت کلام کوئی باعث جرح امر نہیں ہے۔ پس اس قول کو ان کی حد درجہ احتیاط پر محمول کرنا چاہیے کیونکہ رسول اللہ ﷺ کی ایک حدیث میں مروی ہے: ”من کثر کلامہ کثر سقطہ ومن کثر سقطہ کثر ذنوبہ ومن کثر ذنوبہ کثر کلامہ“ (رواہ الطبرانی فی الاوسط) اگرچہ یہ حدیث سنداً ضعیف ہے، کما فی فیض القدر للمناوی (۲)، لیکن حافظ سخاوی نے حکم بن عتبہ کے قول کی یہی توجیہ بیان کی ہے۔ اسی طرح جریر بن عبد الحمید کا سماک بن حرب کو کھڑے ہو کر پیشاب کرتے دیکھنے پر انہیں ترک کرنا بھی ان کے حد درجہ محتاط ہونے پر دلالت کرتا ہے۔ حافظ سخاوی اس کی وجہ یہ بیان کرتے ہیں کہ: ”لوگوں کی نگاہ ان کے ستر پر پڑتی ہوگی“۔

ایسی چند مثالوں کو دیکھ کر جناب اصلاحی صاحب کا یہ نتیجہ اخذ کر لینا کہ قدیم ائمہ فن کہ جنہوں نے فن جرح و تعدیل کی بنیاد رکھی اور اس میں اپنی پوری پوری عمریں اور تمام توانائیاں صرف کر دیں، یہ بھی نہ جانتے تھے کہ ”جرح کس چیز پر ہونی چاہیے اور تعدیل کس چیز کی“، یا ”کردار کی اساسات کیا ہیں اور بد کرداری کی بنیادیں کیا ہیں“۔ ان پر سراسر ظلم اور نا انصافی کی بات ہے۔ ان ائمہ متقدمین سے اس قسم کے بعض اقوال منقول ہونے کے اسباب پر اگر غور کیا جائے تو معلوم ہوگا کہ سارے انسان کا یکساں نہ ہونا ایک بدیہی امر ہے، حتیٰ کہ اللہ تعالیٰ نے انبیاء و رسل میں بھی بعض کو بعض پر فضیلت بخشی ہے، چنانچہ قرآن کریم میں ارشاد ہوتا ہے: ﴿تلك الرسل فضلنا

بعضہم علی بعض ﴿۱﴾ پس معلوم ہوا کہ ہر انسان کا ذہن اور اس کی دماغی صلاحیتیں مساوی نہیں ہوتیں، اس لئے ہر ایک کے سوچنے سمجھنے کے انداز بھی مختلف ہوتے ہیں۔ ظاہر ہے کہ اس بدیہی امر کے مطابق محدثین میں بھی مختلف ذہن اور معیار کے لوگ موجود ہوں گے جنہوں نے ماحول، ضرورت، اپنی جداگانہ دماغی صلاحیتوں اور اپنے مختلف معیار احتیاط کے مطابق جرح و تعدیل کے لئے اپنے اپنے اصول وضع کئے ہوں گے۔ ان کے معیار احتیاط مختلف ہونے سے ان کی وسعت علم، بصیرت و بصارت، فقاہت و تجربہ، معیار اخلاق اور معقولیت پر کوئی حرف نہیں آتا ہے اور نہ ہی یہ بات ثابت ہوتی ہے کہ وہ تمام محققین اس بات سے بھی لاعلم تھے کہ ”کیا باتیں جرح کے حکم میں داخل ہیں اور کیا باتیں تعدیل کے مقتضیات میں سے ہیں“۔ یا ”کردار کی اساسات کیا ہیں، بدکاری کی بنیادیں کیا ہیں“۔

اب جناب اصلاحی صاحب کا اگلا قول ملاحظہ فرمائیں، فرماتے ہیں: ”جرح و تعدیل کا کام علم، فقاہت، بصیرت، تجربے اور معقولیت کا متقاضی ہے، انسان ہمیشہ انسان ہی رہے ہیں، فرشتے نہیں رہے۔ فن اسماء الرجال کے ماہرین کا معیار اخلاق، بصیرت و بصارت بے شک ہم سے اونچا رہا ہے لیکن وہ بہر حال آدمی ہی تھے۔ رواۃ حدیث کے متعلق ان کی فراہم کردہ معلومات اور ان پر مبنی آراء عام انسانی جبلت میں موجود تعصب کے شائبہ سے پاک نہیں ہو سکتیں الخ“۔ ٹھیک یہی بات جناب مودودی صاحب کے الفاظ میں اوپر منقول ہو چکی ہے، لیکن جہاں تک مذکورہ احتمال کا تعلق ہے تو جاننا چاہیے کہ قدیم ائمہ فن وسعت علم، فقاہت، بصیرت، تجربے اور معقولیت کے مطلوبہ معیار سے متصف ہی نہیں بلکہ ان کے اعلیٰ مقام پر فائز تھے، جیسا کہ اوپر بیان کیا جا چکا ہے۔ ان کے فرشتے نہیں بلکہ بنی نوع آدم ہونے کے ہم بھی قائل ہیں، اور آدمی ہونے کے باعث رواۃ حدیث کے متعلق فراہم کردہ ان کی معلومات کو ”انسانی جبلت میں موجود تعصب کے شائبہ سے“ قطعاً پاک نہیں سمجھتے جو حق یا مخالف دونوں صورتوں میں موجود ہو سکتا ہے۔ بلاشبہ ان ماہرین فن میں سے بعض سے بعض اوقات ایسی فروگزاشت ہوئی ہے جن کا تذکرہ خود ہم نے اوپر ”فن جرح و تعدیل کی نزاکت“ اور ”جرح و تعدیل کے چند اصول و ضوابط“ کے تحت کیا ہے، لیکن بعض مواقع پر ان سے صادر ہونے والی خطاؤں اور بشری کمزوریوں کی بناء پر پورے فن جرح و تعدیل کو ہرگز مشتبہ قرار نہیں دیا جاسکتا۔ خود جناب اصلاحی صاحب بھی ان کے باعتبار معیار اخلاق اور بصیرت و بصارت ہم سے بلند ہونے کے معترف ہیں، پھر ان ماہرین سے اگر کبھی ایسی کوئی خطا سرزد ہوئی بھی ہے تو دوسرے علماء نے فوراً اس کا نوٹس لیا ہے اور دوسروں کو اس سے باخبر کر دیا ہے۔ یہی وجہ ہے کہ آج تک محققین میں سے کوئی بھی ان کے ان شاذ اقوال کی طرف نگاہ التفات نہیں کرتا۔

اوپر ہم نے جو ”جرح و تعدیل کے چند اصول و ضوابط“ بیان کئے ہیں، ان کی مدد سے بھی بہ آسانی اس بات

کافیصلہ کیا جاسکتا ہے کہ کس جرح یا کس تعدیل کو کن کن حالات میں قبول یا رد کیا جاسکتا ہے؟ افسوس کہ جناب اصلاحی صاحب رواۃ حدیث کے متعلق علمائے جرح و تعدیل کی فراہم کردہ معلومات اور ان پر مبنی آراء کو عام انسانی جبلت میں موجود تعصب کے شائبہ سے پاک نہیں سمجھتے، حالانکہ اس معاملہ میں سوائے چند استثنائی واقعات کے ان ماہرین کی نزاہت، شجاعت، اخلاص، ورع اور دیانتداری ہمیشہ قابل رشک رہی ہے، جس کا کہ اعتراف معروف دشمنان اسلام اور مستشرقین تک نے کیا ہے۔ باب کے حصہ اول میں ہم نے ”جرح و تعدیل میں ائمہ فن کی قابل رشک نزاہت و دیانت“ کے زیر عنوان اس کی چند مثالیں پیش کی ہیں، پس جناب اصلاحی صاحب کا یہ اعتراض بھی لغو ثابت ہوا۔

آگے چل کر جناب اصلاحی صاحب فرماتے ہیں: ”جرح و تعدیل کے مقتضیات میں سے ہے کہ کسی کے متعلق معلومات فراہم کرنے والا شخص جچا تلا آدمی ہونا چاہیے اور اس سے زیادہ جچا تلا متوازن اور زیرک اس کو ہونا چاہیے جو جرح و تعدیل کرتا ہے“۔ تمام محدثین اور ہم بھی اسی بات کے قائل ہیں، چنانچہ حافظ ابن حجر عسقلانی فرماتے ہیں:

”وينبغي أن لا يقبل الجرح والتعديل إلا من عدل متيقظ فلا يقبل جرح من أفرط فيه جرح بما لا يقتضى رد حديث محدث كما لا يقبل تزكية من أخذ بمجرد الظاهر فأطلق التزكية“۔ (۱)

یعنی ”جرح و تعدیل کے معاملہ میں صرف زیرک اور عادل کی رائے ہی قبول کی جانی چاہیے۔ پس جرح میں افراط سے کام لینے والے کی جرح کہ جو کسی محدث کی حدیث کو رد کرنے کی مقتضی ہو قبول نہیں کی جاتی جس طرح کہ اگر کسی نے مجرد ظاہر کو دیکھ کر تزکیہ کا اطلاق کیا ہو تو اس کا تزکیہ قبول نہیں کیا جاتا“۔

ہمارا دعویٰ ہے کہ الحمد للہ تمام ائمہ جرح و تعدیل اس فن کے مقتضیات سے پوری طرح باخبر اور اس کام کے ہر طرح اہل تھے۔ اگر ہم اپنے اس دعویٰ کے اثبات میں دلائل جمع کریں تو بحث بہت طویل ہو جائے گی، لہذا ہم اس سے صرف نظر کرتے ہوئے اصلاحی صاحب کی اگلی عبارت کی طرف متوجہ ہوتے ہیں، فرماتے ہیں:

”ہمارے نزدیک جرح و تعدیل کے کام کی مشکلات کا لحاظ کرتے ہوئے محتاط طرز عمل یہ ہے کہ سلسلہ روایت یعنی سند کے راویوں کے متعلق اس فن کی فراہم کردہ معلومات کی روشنی میں فی الجملہ ایک رائے قائم کی جائے، لیکن اس رائے کو قطعیت کا رنگ نہیں دیا جاسکتا کہ کسی حدیث کی صحت کا معیار اسی رائے کو ٹھہرایا جائے“۔ اس بارے میں ہم صرف یہ کہیں گے کہ فن جرح و تعدیل کی راہ کی تمام مشکلات اور صعوبتیں تو ائمہ اور نقاد صدیوں پہلے ہی جھیل چکے ہیں، اللہ تعالیٰ ان پر اپنا خاص فضل و انعام فرمائے اور ان کی تربتوں کو پر نور اور ٹھنڈی رکھے، آمین۔

جناب اصلاحی صاحب نے جب اس پر پیچ اور دشوار گزار وادی میں کوئی بھی قدم نہیں رکھا، تو آں محترم اس راہ کی اصل دشواریوں کو کیوں کر محسوس کر سکتے ہیں؟ محض کرکٹ کے تماشہ بینوں کی طرح دور سے کھلاڑیوں کی کارکردگی پر نقد و تبصرہ ہی کر سکتے ہیں۔ چونکہ فن جرح و تعدیل جناب اصلاحی صاحب کے اصل ذوق کا میدان نہیں ہے، لہذا اس کام میں جو مشکلات آں موصوف نے محسوس فرمائی ہیں، ان کا سبب اس عظیم الشان فن پر ان کی گہری نگاہ نہ ہونا ہے، اور بلاشبہ اللہ تعالیٰ کسی انسان کو اس کی حد و وسعت سے زیادہ زیر بار بھی نہیں فرماتا، جیسا کہ ارشاد باری ہے: "لا یکلف اللہ نفسا إلا وسعها"۔ (۱)

جہاں تک جناب اصلاحی صاحب کے مجوزہ محتاط طرز عمل کا تعلق ہے تو یہ بھی قطعاً بے بنیاد اور عبث ہے کیونکہ جرح و تعدیل کے کام کی جن مشکلات کا تذکرہ آں محترم نے "سند کا دوسرا خلاء" کے ذیلی عنوان کے تحت کیا ہے ان تمام مشکلات اور اعتراضات کے تسلی بخش جوابات نیز ان کے قابل قبول حل اوپر پیش کئے جا چکے ہیں، لہذا جب محترم اصلاحی صاحب کی بیان کردہ علت ہی باقی نہ رہی تو ان کے مجوزہ "محتاط طرز عمل" کی بھی کوئی حاجت باقی نہیں رہتی۔

یہاں یہ نکتہ بھی قابل غور ہے کہ "سند کا پہلا خلاء" کے تحت جناب اصلاحی صاحب نے فن اسماء الرجال کے متعلق اپنی محتاط رائے یوں بیان فرمائی تھی..... "فی الجملہ ہمیں ان لوگوں کے کوائف معلوم ہیں اور اب ان کی شخصیات مجہول نہیں رہیں۔ ان کے بارے میں کسی رائے کو حتمی یا قطعی کہنا مشکل اور غالباً اپنی معلومات..... الخ"۔ اور "سند کا دوسرا خلاء" کے زیر عنوان اپنی دوسری محتاط رائے کے مطابق فن جرح و تعدیل کی فراہم کردہ تمام معلومات کی روشنی میں فی الجملہ رواۃ حدیث کی شخصیات کو حد جہالت سے نکالنے کے بعد ان کے بارے میں ایک رائے قائم کرنے کے قائل نظر آتے ہیں، مگر وہ رائے بھی بقول آں موصوف قطعی اور حتمی نہیں بلکہ محض ایک وہم و خیال یا ظن و گمان کی حیثیت میں ہوگی۔ میں پوچھتا ہوں کہ آخر پھر اس رائے کو قائم کرنے کی ضرورت ہی کیا ہے؟ بالخصوص اس صورت میں جبکہ فن جرح و تعدیل کے ضمن میں خود آں محترم ایک مقام پر فرما چکے ہیں:..... "یہاں یہ نکتہ نہایت اہم اور قابل توجہ ہے کہ اس زمانہ میں حدیث کے طالب علموں کو جملہ رواۃ حدیث کے بارے میں جرح و تعدیل کے لئے بہر حال سلف کی تحقیقات پر ہی قناعت کرنی پڑے گی اور مجرد انہی کی تحقیقات کی کسوٹی پر کسی سند کے راویوں کا درجہ متعین کیا جائے گا۔ چنانچہ اب کسی حدیث کی سند کو متقدمین کی فراہم کردہ انہی معلومات کی روشنی میں جانچا پرکھا جائے گا، اس لئے کہ ذرائع تحقیق مرور زمانہ سے اب معدوم ہو چکے ہیں۔ اس میں ہمارے اکابرین فن نے تحقیق کی معراج کی بلند یوں کو چھوا ہے اور انسانی امکان کی حد تک اس فن کی خدمت کی ہے"۔ (۲)

چونکہ احادیث نبوی دین کا ماخذ ہیں اور فن جرح و تعدیل انہی احادیث کی صحت روایت کو پرکھنے کی ایک معروف کسوٹی ہے، لہذا اگر اس کسوٹی کو ہی کھوٹی قرار دے دیا جائے تو جو چیز بھی اس پر پرکھی جائے گی وہ کیوں کر کھری ہوگی؟ پس جو چیز صد فی صد کھری، شک و شبہ سے بالاتر اور قطعی الثبوت نہ ہو وہ جزو دین کیوں کر ہو سکتی ہے؟ اس طرز عمل سے تو یک گونہ انکار حدیث لازم آتا ہے، فنعود باللہ من ذلك۔

### سند کا تیسرا خلاء اور اس کا جائزہ:

جناب اصلاحی صاحب فرماتے ہیں:

”سند کی تحقیق میں تیسرا خلاء یہ ہے کہ ہمارے ائمہ نے اہل بدعت، خصوصاً شیعہ اور روافض سے روایات لینے میں بڑی مسامحت برتی ہے۔ یہ لوگ دوسرے معاملات میں تو بڑے بیدار ثابت ہوئے، لیکن صاف معلوم ہوتا ہے کہ اس معاملے میں انہوں نے واقعی چشم پوشی سے کام لیا۔ امام مالک علیہ الرحمۃ سے متعلق تو بے شک اس معاملے میں احتیاط منقول ہے لیکن دوسرے تمام ائمہ: امام شافعی، امام احمد بن حنبل، امام ابوحنیفہ، قابضی ابو یوسف، امام مسلم علیہم الرحمۃ وغیرہ کے متعلق صاف معلوم ہوتا ہے کہ یہ حضرات اہل بدعت سے روایات لینے میں کوئی قباحت نہیں خیال کرتے تھے۔ بس اتنی احتیاط فرماتے تھے کہ ان کے خیال میں وہ اپنی بدعت کا باقاعدہ داعی نہ ہو۔ گویا ان کے نزدیک محض مبتدع سے روایات لینے میں کوئی قباحت نہیں تھی۔

لیکن واقعہ یہ ہے کہ از روئے قرآن، از روئے حدیث اور حدیث کے مجموعی مزاج کے تقاضے کے لحاظ سے مجرد اہل بدعت کے گروہ سے ہونا ضعف کے لئے کافی ہے، اگرچہ راوی اپنی بدعت کا داعی نہ رہا ہو۔ اس کی وجہ یہ ہے کہ شیعیت، رافض، باطنیت اور اس قبیل کے دوسرے مذاہب اصل دین سے انحراف پر قائم ہیں۔ اپنے مذہب کو ثابت کرنے کی خاطر جب تک یہ اصل دین میں جھوٹ نہ بولیں تو اپنا گروہی فریضہ نہیں ادا کرتے۔ انہیں اپنی بدعت کے حق میں دلیل فراہم کرنے کے لئے روایات کے سہارے کی ضرورت پڑتی ہے اور ان کے لئے روایات میں خیانت کے سوا کوئی چارہ نہیں کیونکہ ان کے مذاہب بہر حال بدعت ہی کے اوپر قائم ہیں، کسی ماثور حقیقت کے اوپر قائم نہیں ہیں۔ سوادامت سے ان فرقوں کا اختلاف کسی ایک آدھ آیت یا چند حدیثوں کی توجیہ میں نہیں ہے، بلکہ بیشتر دین کے ماخذ میں اختلاف ہے، جس سے ان کا مذہب بالکل الگ ہو گیا ہے۔ اب اگر کسی کو ان فرقوں کے ساتھ صلح کل کے فلسفے کو نبھانا اور بھائی چارہ اور دوستی قائم کرنا ہو تو وہ ضرور ایسا کرے، لیکن دین کے معاملے میں اس باطل فلسفے کو راہ نہیں دی جاسکتی۔

ہمارے نزدیک اہل بدعت کی روایات قبول کرنے کی یہ گنجائش فتنوں کا دروازہ کھولنے کے مترادف ہے اور ماضی میں اس کا باعث بنی ہے۔ مجرد کسی کا مبتدع ہونا اس کے ساقط الروایۃ ہونے کے لئے کافی ہے اور ان فرقوں

میں سے کسی کی روایت قابل قبول نہیں ہونی چاہیے خواہ وہ قسم کھا کے روایت کرے کہ میں سچ ہی روایت کروں گا۔ ہمارے نزدیک یہی صحیح مسلک ہے جو قرآن و سنت کے مطابق ہے۔ (۱)

جناب اصلاحی صاحب کا یہ فرمانا کہ محدثین کرام نے اہل بدعت سے ”روایات لینے میں بڑی مسامت برتی ہے“، ”یہ حضرات اہل بدعت سے روایات لینے میں کوئی قباحت نہیں خیال کرتے تھے“ اور ”گویا ان کے نزدیک محض مبتدع سے روایات لینے میں کوئی قباحت نہیں تھی“۔ دراصل حدیث اور مصطلحات حدیث کی کتب پر آنجناب کی قلت نگاہ کے باعث ہے جیسا کہ آگے ثابت کیا جائے گا، مگر جہاں تک آں موصوف کے اس قول کا تعلق ہے کہ ”یہ لوگ دوسرے معاملات میں تو بڑے بیدار ثابت ہوئے“ لیکن ”اس معاملے میں انہوں نے واقعی چشم پوشی سے کام لیا ہے“۔ تو ہم جناب اصلاحی صاحب سے پہلے یہ پوچھنا چاہیں گے کہ آپ کے نزدیک یہ لوگ کن کن معاملات میں ”بڑے بیدار“ ثابت ہوئے ہیں، جبکہ راقم نے زیر تبصرہ پوری کتاب (مبادی تدبر حدیث) میں بیشتر مقامات پر محدثین کرام کی مساعی جمیلہ کے تذکرہ کے بجائے ان کی تنقیص ہی درج پائی ہے، بالخصوص اس جملہ میں جس طرح جناب اصلاحی صاحب نے در پردہ محدثین عظام پر مجرمانہ سازش کا الزام لگایا ہے وہ باعث صد افسوس ہے، فانا للہ وانا الیہ راجعون۔

جناب اصلاحی صاحب کے عائد کردہ مذکورہ بالا الزامات کی حقیقت جاننے کے لئے ضروری ہے کہ پہلے یہ جانا جائے کہ بدعت کیا ہے؟ بدعت و مبتدعین کی کتنی قسمیں ہیں؟ مبتدع کی روایات قبول کرنے کے بارے میں محدثین کا عمومی موقف کیا تھا؟ نیز محدثین نے کن شرائط اور احتیاط کے ساتھ کسی مبتدع کی روایات کو قبول کیا ہے؟ وغیرہ۔

### بدعت کی تعریف:

لغوی اعتبار سے ”بدعت“، ”بدع“، بمعنی ”اِثْتًا“ (یعنی ایجاد کرنا) کا مصدر ہے۔ (۲) جیسا کہ ”قاموس“ میں ہے۔ حافظ سخاوی فرماتے ہیں:

”هو خلاف المعروف عن النبي ﷺ فالمبتدع من اعتقد ذلك لا بمعاندة بل بنو شبهة“۔ (۳)

یعنی ”بدعت اس اعتقاد کو کہتے ہیں جو اللہ کے رسول ﷺ کے مشہور طریقہ کے برعکس، مخالفت میں نہیں بلکہ بطور شبہ رائج کر دیا گیا ہو“۔

(۳) تیسیر مصطلح الحدیث: ص ۱۲۳

(۱) مبادی تدبر حدیث: ۹۵-۹۶

(۲) فتح المغیث للسخاوی: ۲/۵۸-۵۹، نزہۃ النظر: ص ۲۹

آں رحمہ اللہ مزید فرماتے ہیں: "البدعة هي ما أحدث على غير مثال متقدم". (۱)  
حافظ ابن رجب حنبلی کا قول ہے:

"والمراد بالبدعة ما أحدث مما لا أصل له في الشريعة يدل عليه". (۲)  
علامہ فیروز آبادی فرماتے ہیں:

"الحدث في الدين بعد الإكمال أو ما استحدث بعد النبي ﷺ من الأهواء والأعمال". (۳)

علامہ عبدالرحمن مبارکپوری، شاہ عبدالحق محدث دہلوی سے نقلاً بیان کرتے ہیں:

"وهي اعتقاد أمر محدث على خلاف ما عرف في الدين وما جاء من رسول الله ﷺ وأصحابه بنوع شبهة وتأويل لا بطريق جحود وإنكار فإن ذلك كفر". (۴)  
یعنی "بدعت سے مراد یہ ہے کہ دین کی معروف باتوں کے خلاف اور اس کے خلاف جو رسول اللہ ﷺ اور آپ کے صحابہ سے منقول ہیں کسی امر محدث (نو ایجاد کام) کا اعتقاد شبہ اور تاویل کی بناء پر کرنا بطریق جحود و انکار نہیں اس لئے کہ ایسا انکار تو کفر ہے۔"

اور جناب عبدالرحمان بن عبید اللہ رحمانی فرماتے ہیں:

"بدعت لغت میں ابتداء سے ماخوذ ہے جس کے معنی اس اختراع کے ہیں جس کی پہلے سے مثال نہ ہو اور شریعت میں بدعت، امور دین میں نو ایجاد کو کہتے ہیں۔ یعنی ایسی چیز جس پر رسول اللہ ﷺ یا آپ کے اصحاب کا حکم نہ ہو یا ایسی چیز جس کا کتاب اللہ یا سنت رسول میں کوئی ثبوت نہ ہو اور نہ ہی رسول اللہ ﷺ کے اصحاب میں سے کسی کا اس پر حکم یا عمل یا دینی اعتقاد ہی ہو۔" (۵)

**بدعت و مبتدعین کا تعارف نیز ان کی قسمیں:**

اہل بدعت میں وہ تمام فرقے شامل ہیں جنہوں نے اجماع سلف سے خروج کیا ہے مثلاً زندق، سبائی، خارجی، ناصبی، قدری، چہمی، شیعہ، رافضی، حشوی اور مرجئی وغیرہ، لیکن اکثر محدثین نے ان تمام فرقوں کو ان کے بدعتی عقائد کی سنگینی کے اعتبار سے دو طبقوں میں تقسیم کیا ہے۔

(۱) فتح المغیث للسخاوی: ۲/۵۸

(۲) کمانی عون العبود: ۳/۳۳۰

(۳) التاموس المحیط للفیروز آبادی: ۳/۳، تیسیر مصطلح الحدیث للطحان: ص ۱۲۳

(۴) شفاء الغلل شرح کتاب العلل للمبارکفوری مع التحفة: ۳/۳۸۸، مقدمہ در مصطلحات حدیث مع مشکاؤة مترجم: ص ۶-۷

(۵) تحفۃ اہل الفکر: ص ۲۵

۱- بدعت مکفرہ یا کافر بنادینے والی بدعت

۲- بدعت مفسقہ یا فاسق بنادینے والی بدعت

مکفر بدعت وہ شخص ہے جو دین کے ضروری اور فطری امور کا جو تو اتر سے ثابت ہوں انکار کرتا ہو یا ان کے برعکس اعتقاد رکھتا ہو، مثال کے طور پر غلاۃ روافض کہ جن میں سے بعض حضرت علیؑ وغیرہ میں حلول الہیت کا دعویٰ رکھتے ہیں یا روز قیامت سے قبل دنیا میں ان کی واپسی پر ایمان رکھتے ہیں، حالانکہ ان چیزوں کے متعلق صحیح احادیث میں کچھ بھی وارد نہیں ہے۔

اور مفسق بدعت وہ شخص ہے جس کی بدعت اس کے فسق پر مستلزم ہو۔ علامہ ابن حجر عسقلانی فرماتے ہیں:

”مفسق بدعت مثلاً خوارج اور وہ روافض جو غلو نہیں کرتے۔ اگرچہ یہ اصول سنت کے مخالفین گروہ سے

تعلق رکھتے ہیں اور بظاہر اختلاف بھی رکھتے ہیں لیکن تاویل ظاہری میں مستند ہیں“۔ (۱)

مگر حافظ ابن رجب حنبلیؒ نے مبتدعین کو تین طبقات میں تقسیم کیا ہے: بدعت غلیظہ، بدعت متوسطہ اور بدعت خفیہ، چنانچہ اکثر محدثین کی تقسیم پر ان کے اقوال و دلائل نقل کرنے کے بعد ایک مزید قسم کا اضافہ کرتے ہوئے فرماتے ہیں:

”فیخرج من هذا أن البدع الغليظة كالتجهم يرد بها الرواية مطلقا والمتوسطة كالقدر إنما يرد رواية الداعي إليها والخفيفة كالإرجاء هل تقبل معها الرواية مطلقا أو يرد عن الداعية على روايتين“۔ (۲)

یعنی ”خلاصہ یہ ہے کہ بدعت غلیظہ جیسے جہمیت اختیار کرنے والے کی روایت مطلقاً مردود ہے اور بدعت متوسطہ جیسے تقدیر کا انکار کرنے والے کی روایت اگر وہ اس کی طرف داعی نہ ہو تو مقبول ہے، اور بدعت خفیہ جیسے ارجاء کرنے والے کی روایت مطلقاً مقبول ہے یا نہیں تو اس بارے میں اختلاف ہے“۔

چونکہ جناب اصلاحی صاحب نے اہل بدعت (خصوصاً ”شیعہ“ اور ”روافض“) سے روایات قبول کرنے کے بارے میں محدثین پر طعن کیا ہے لہذا ہم قارئین کرام کو ان اہل بدعت میں سے چند کے بارے میں مختصراً یہ بتانا چاہیں گے کہ قدماء اور محدثین کے نزدیک ”شیعہ“، روافض، مرجئی، قدری، جہمی اور ناصبی وغیرہ کا اطلاق کن عقائد کے حاملین پر ہوتا تھا، تاکہ ان کی روایات کی نوعیت واضح ہو سکے۔

(۱) نزہۃ النظر: ص ۵۲، ہدی الساری: ص ۳۸۵، تدریب الراوی: ص ۳۲۳، قواعد الحدیث: ص ۱۹۳، مقدمہ در مصطلحات حدیث (مع مشکوٰۃ مترجم) لشاہ

عبدالحق: ص ۶، شفاء الغلل مع التحفة: ۳/۳۸۸، قواعد فی علوم الحدیث: ص ۲۳۱، تیسیر مصطلح الحدیث: ص ۱۲۳-۱۲۴، تحفہ اہل الفکر: ص ۲۵

(۲) شرح علل التردی: ص ۸۶



حافظ ابن حجر عسقلانی فرماتے ہیں:

”تشیع حضرت علیؑ کی محبت اور ان کو دوسرے صحابہ پر مقدم ٹھہرانا ہے۔ پس جو انہیں حضرت ابو بکر و عمر رضی اللہ عنہما پر مقدم ٹھہرائے وہ تشیع میں غالی ہے، اس پر رافضی کا اطلاق ہوتا ہے، ورنہ وہ شیعہ ہے۔ اگر تبرا (برا، بھلا کہنے) یا بغض کی صراحت پائی جاتی ہو تو وہ رافض میں غالی ہے اور اگر روز قیامت سے قبل دنیا میں حضرت علیؑ کی واپسی کا اعتقاد رکھتا ہو تو وہ غلو میں بہت زیادہ شدید ہے۔“ (۱)

”ارجاء“ کے متعلق آل رحمہ اللہ فرماتے ہیں:

”ارجاء کے معنی تاخیر کے ہیں۔ اس کی دو قسمیں ہیں۔ ان میں سے ایک قسم وہ ہے جو ان دو گروہوں میں سے کسی ایک گروہ کی تصویب کے حکم میں تاخیر کرتی ہے جنہوں نے حضرت عثمان رضی اللہ عنہ کے بعد قتال کیا تھا اور دوسری قسم وہ ہے جو ان لوگوں پر دوزخی ہونے کا حکم لگانے میں تاخیر کرتی ہے جو کہ کبار کے مرتکب اور تارک فرائض ہیں کیونکہ ان کے نزدیک ایمان محض اقرار و اعتقاد ہے، عمل سے ایمان کو کوئی نقصان نہیں پہنچتا۔“ (۲)

اسی طرح فرماتے ہیں:

”قدری وہ ہے جو یہ دعویٰ کرے کہ شرف عبد کا فعل ہے۔“ (۳) اور ”جہمی وہ ہے جو اللہ تعالیٰ کی ان صفات کی نفی کرتا ہو جو کتاب اللہ اور سنت رسول سے ثابت ہیں اور یہ کہتا ہو کہ قرآن مخلوق ہے۔“ (۴) اور ”ناصبی وہ ہے جو حضرت علیؑ سے بغض رکھتا ہو اور ان پر دوسروں کو مقدم ٹھہراتا ہو۔“ (۵)

### مبتدعین کی روایات کا حکم:

یہ بات اپنی جگہ حقیقت پر مبنی ہے کہ مبتدعین نے اپنے مسلک کی تائید میں بے شمار احادیث گھڑ لی تھیں اور عوام میں انہیں مشہور بھی کر دیا تھا۔ ایسے متعدد افراد جو پہلے انہی گمراہ فرقوں میں سے کسی ایک سے تعلق رکھتے تھے، جب تائب ہوئے تو انہوں نے اپنے اس مذموم فعل کا برملا اعتراف کیا تھا جیسا کہ ”الکفایۃ فی علم الروایۃ“ (۶) اور ”الموضوعات“ لابن الجوزی (۷) وغیرہ میں مذکور ہے، لیکن اس کا مطلب ہرگز یہ نہیں ہے کہ ان فرقوں میں سب کے سب کذاب، وضاع اور ناخدا ترس انسان ہی تھے، چنانچہ محدثین کی ایک کثیر جماعت نے احادیث رسول اللہ ﷺ کی حفاظت اور جامع تدوین کے پیش نظر نہ ہر صاحب بدعت کی روایت پر علی الاطلاق رد اور عدم قبول کا حکم

(۱) حدی الساری: ص ۴۵۹، تدریب الراوی: ۱/۳۲۸، قواعد فی علوم الحدیث: ص ۲۳۲-۲۳۳

(۲)، (۳)، (۴) حدی الساری: ص ۴۵۹، تدریب الراوی: ۱/۳۲۹

(۲) نفس مصادر

(۵) حدی الساری: ص ۴۵۹، تدریب الراوی: ۱/۳۲۸

(۷) الموضوعات لابن الجوزی: ۱/۳۷-۳۹

(۶) الکفایۃ للخطیب: ص ۱۲۳

لگایا ہے اور نہ ہی مساحت برتتے ہوئے ہر شخص کی الم غلم روایات کو اپنی تصانیف میں جگہ دے ڈالی ہے، بلکہ ان کے رد و قبزل کے لئے کچھ قواعد و ضوابط وضع کئے تھے تاکہ ان کی مدد سے حدیث نبوی کو مبتدعین کی بدعت و ضلالت سے چھان پھٹک کر علیحدہ کیا جاسکے، چنانچہ مکفر بدعت کے متعلق حافظ ابن حجر عسقلانی فرماتے ہیں:

”فالأول لا يقبل صاحبها الجمهور وقيل يقبل مطلقا وقيل إن كان لا يعتقد حل الكذب لنصرة مقالته قبل والتحقيق أنه لا يرد كل مكفر ببدعة لان كل طائفة تدعى أن مخالفيها مبتدعة وقد تبالغ متكفر مخالفيها فلو أخذ ذلك على الإطلاق لاستلزم تكفير جميع الطوائف فالمعتمد أن الذي ترد روايته من أنكر أمرا متواترا من الشرع معلوما من الدين بالضرورة وكذا من اعتقد عكسه فأما من لم يكن بهذه الصفة وانضم إلى ذلك ضبطه لما يرويه مع ورعه وتقواه فلا مانع من قبوله“۔ (۱)

یعنی ”اول (مکفر بدعت) کی حدیث جمہور کے نزدیک مقبول نہیں ہے۔ بعض لوگ کہتے ہیں کہ مطلقا مقبول ہے، بعض لوگ یہ بھی کہتے ہیں کہ اگر مبتدع اپنی بات منوانے کے لئے جھوٹ بولنا حلال نہ سمجھتا ہو تو مقبول ہے ورنہ مردود اور صحیح بات تو یہ ہے کہ جس شخص پر بوجہ بدعت کفر کا فتویٰ لگایا گیا ہو اس کی روایت کو علی الاطلاق رد کرنا مناسب نہیں کیونکہ ہر فریق اپنے مخالف گروہ کو مبتدع قرار دیتا ہے، اور اس حد تک بڑھ جاتا ہے کہ اپنے مخالف پر کفر کا فتویٰ لگا دیتا ہے۔ پس اگر اس چیز کو علی الاطلاق مان لیا جائے تو ہر فریق کی تکفیر لازم آئیگی۔ پس معتمد طریقہ یہ ہے کہ صرف اس کی روایت کو رد کیا جائے جو شریعت کے کسی قطعی حکم متواتر کا انکار کرتا ہو اور اسی طرح جو اس کے بالکل برعکس اعتقاد رکھتا ہو۔ پس جو شخص اس صفت کا حامل نہ ہو بلکہ اس کے ساتھ ہی جب وہ روایت کرتا ہو تو ضبط و ورع اور تقویٰ کا اہتمام کرتا ہو تو اس کے مقبول ہونے میں کوئی چیز مانع نہیں ہے۔“

امام نووی شرح مسلم میں فرماتے ہیں:

”قال العلماء من المحدثين والفقهاء وأصحاب الأصول المبتدع الذي يكفر ببدعته لا يقبل روايته بالاتفاق“۔ (۲)

”علمائے محدثین و فقہاء و اصحاب اصول کا قول ہے کہ مکفر بدعت کی روایت بالاتفاق قبول نہ کی جائے گی۔“

علامہ محمد جمال الدین قاسمی فرماتے ہیں:

”جمہور اس طرف گئے ہیں کہ مکفر بدعت کی روایت قبول نہ کی جائے گی۔“۔ (۳)

(۱) نزہۃ النظر: ص ۵۲-۵۳، تدریب الراوی: ۱/۳۲۳

(۲) شرح مسلم: ۱/۶۰ و کذانی الإرشاد للنووی: ۱/۱۹۳ و تقریب للنووی: ۱/۳۲۳ و شفاء الغلل مع الحقہ: ۳/۳۸۸

(۳) قواعد التحدیث للقاسمی: ص ۱۹۳

علامہ عبدالرحمن مبارکپوریؒ شاہ عبدالحق محدث دہلوی سے ناقل ہیں:

”حدیث المبتدع مردود عند الجمهور وعند البغض إن كان متصفا بصدق اللهجة وصيانة اللسان قبل وقال بعضهم إن كان منكرا لأمر متواتر في الشرع وقد علم بالضرورة كونه من الدين فهو مردود وإن لم يكن بهذه الصفة يقبل وإن كفره المخالفون مع وجود ضبط وورع وتقوى واحتياط وصيانة“۔ (۱)

”اور بدعتی کی حدیث جمہور کے نزدیک مردود ہے اور بعض کے نزدیک مقبول ہے بشرطیکہ صدق لہجہ اور زبان کی حفاظت کے ساتھ متصف ہو اور بعض کہتے ہیں کہ اگر وہ کسی ایسے تواتر شرعی کا انکار کرے جس کے متعلق یقینی علم ہو کہ وہ امر دینی میں سے ہے تو وہ مردود ہے اور اگر اس طرح پر نہ ہو تو مقبول ہے گو مخالفین اس کی تکفیر کریں بشرطیکہ اس میں ضبط وورع و تقویٰ و احتیاط اور صیانت کی صفات پائی جائیں۔“

عزالدین بلیقؒ ”اصحاب البدع والاهواء“ کے تحت فرماتے ہیں:

”اگر صاحب بدعت اپنی بدعت کے سبب کفر کا مرتکب ہو تو اس کی حدیث قبول نہ کرنے پر تمام علماء کا

اتفاق ہے۔“ (۲)

ڈاکٹر محمود الطحان فرماتے ہیں:

”إن كانت بدعته مكفرة ترد روايته“۔ (۳)

”راوی حدیث اگر بدعت مکفرہ کا مرتکب ہے تو اس کی روایت رد کر دی جائے گی۔“

اور جناب عبدالرحمن بن عبید اللہ رحمانی فرماتے ہیں:

”اگر مبتدع مجمع علیہ متواتر شرعی امر کا منکر ہو تو اس کی حدیث مطلقاً قبول نہ کی جائے گی۔“ (۴)

اصل کلام یہ ہے کہ جمہور کے نزدیک بالاتفاق مکفر بدعت کی روایت مطلقاً ناقابل قبول ہے، البتہ مفسق

بدعت کی روایت کے قبول کرنے کے بارے میں محدثین کے مابین اختلاف پایا جاتا ہے۔ جن لوگوں نے تمام اہل

بدعت کی روایات کو (بلا امتیاز بدعت مکفرہ و مفسقہ) قابل قبول بتایا ہے ان کا تعلق محدثین کی جماعت کے بجائے

متکلمین (اور بعض اہل النقل) کے گروہ سے ہے جیسا کہ علامہ خطیب بغدادیؒ (۵) وغیرہ نے بیان کیا ہے۔ پس

ثابت ہوا کہ جناب اصباحی صاحب کا یہ دعویٰ قطعی طور پر غلط اور لاعلمی پر مبنی ہے کہ محدثین کرام نے اہل بدعت سے

(۱) شفاء الغائل مع التفتیہ: ۳/۳۸۸، مقدمہ در مصطلحات حدیث مع مشکوٰۃ مترجم: ص ۶-۷

(۲) مقدمہ منہاج الصالحین: ص ۳۵ (۳) تیسیر منہاج الحدیث: ص ۱۲۳

(۴) تفتیہ آسئل الفکر: ص ۲۵ (۵) اللغایۃ فی علم الروایۃ: ص ۱۲۱، فتح المغیث للسخاوی: ۲/۶۹، فتح المغیث للدراتی: ص ۱۶۲

بلا امتیاز روایات قبول کرنے میں کسی قسم کی چشم پوشی یا مسامحت برتی ہے، یا وہ لوگ ہر اہل بدعت سے ہر طرح کی روایات لینے میں کوئی قباحت خیال نہیں کرتے تھے۔

جہاں تک مفسق بدعت کی روایات کے قبول کرنے کا تعلق ہے تو اس بارے میں علماء کا اختلاف مشہور ہے، جیسا کہ اوپر بیان کیا جا چکا ہے۔ علامہ خطیب بغدادی فرماتے ہیں:

”اختلف أهل العلم في السماع من أهل البدع والأهواء كالقدرية والخوارج والرافضة وفي الاحتجاج بما يروونه“۔ (۱)

شاہ عبدالحق محدث دہلوی فرماتے ہیں:

”بالجملة الأئمة مختلفون في أخذ الحديث من أهل البدع والأهواء وأرباب المذاهب الزائغة وقال صاحب جامع الأصول أخذ جماعة من أئمة الحديث من فرقة الخوارج والمنتسبين الى القدر والتشيع والرفض وسائر أصحاب البدع والأهواء وقد احتاط جماعة اخرون وتورعوا من أخذ حديث من هذه الفرق ولكل منهم نيات انتهى۔ ولا شك أن أخذ الحديث من هذه الفرق يكون بعد التحري والاستصواب ومع ذلك الاحتياط في عدم الأخذ لأنه قد ثبت أن هؤلاء الفرق كانوا يضعون الأحاديث لترويج مذاهبهم وكانوا يقرون به بعد التوبة و الرجوع“۔ (۲)

”مختصر یہ ہے کہ اہل بدعت وہو اور باطل مذاہب والوں سے حدیث اخذ کرنے میں اختلاف ہے۔ صاحب جامع الاصول نے کہا ہے کہ محدثین کی ایک جماعت نے خوارج، قدریہ، رافضی و شیعہ اور دیگر اصحاب بدعت سے حدیثیں اخذ کی ہیں اور ایک دوسری جماعت نے احتیاط سے کام لیا ہے اور تمام بدعتی فرقوں سے اخذ حدیث میں اجتناب کیا ہے۔ ان میں سے ہر ایک کی اپنی اپنی نیت ہے۔ بلاشبہ ان فرقوں سے حدیثوں کا اخذ کرنا بہت زیادہ تلاش و جستجو کے بعد ہوتا ہے تاہم پھر بھی احتیاط اسی میں ہے کہ ان سے حدیث اخذ نہ کی جائے اس لئے کہ یہ بات ثابت شدہ ہے کہ یہ فرق مبتدعہ اپنے مذاہب کی ترویج کے لئے حدیثیں گھڑا کرتے تھے اور توبہ و رجوع کے بعد اس کا اقرار کر لیتے تھے“۔

امام نووی نے ”شرح صحیح مسلم“ (۳) میں، امام ابن حجر عسقلانی نے ”شرح منجیة الفکر“ (۴) اور ”ہدی

(۱) الکفایۃ فی علم الروایۃ: ص ۱۲۰

(۲) مقدمہ در مصطلحات حدیث از شاہ عبدالحق مع مشکوٰۃ شریف مترجم: ص ۶-۷، شفاء الغلل مع التحفۃ: ۳/۳۸۸

(۳) کفای شفاء الغلل مع التحفۃ: ۳/۳۸۸

(۴) شرح منجیة الفکر: ص ۵۲

الساری“ (۱) میں، علامہ جلال الدین سیوطی نے ”تدریب الراوی“ (۲) میں، علامہ محمد جمال الدین قاسمی نے ”قواعد التحدیث“ (۳) میں اور جناب ظفر احمد عثمانی تھانوی صاحب نے ”قواعد فی علوم الحدیث“ (۴) وغیرہ میں بھی علماء کے اس اختلاف کو ذکر کیا ہے۔

## فریق اول:

جو فریق اس بات کا قائل ہے کہ ہر مبتدع کی روایت مطلقاً مردود ہے، ان کا خیال ہے کہ اگر مبتدع کی روایات کو قبول کیا جائے تو اس سے اس کی بدعت کو فروغ ملے گا، لہذا مبتدع سے کوئی چیز روایت نہیں کرنی چاہیے۔ اس نظریہ کے حامل امام مالک، حسن بصری، ابن سیرین اور قاضی ابوبکر وغیرہ ہیں۔ علامہ خطیب بغدادی بیان کرتے ہیں:

”سلف کی ایک جماعت نے مبتدعین سے سماع کی صحت کا انکار کیا ہے کیونکہ جو متاولین کی تکفیر کے قائل ہیں ان کے نزدیک یہ کافر ہیں اور جو متاولین کی تکفیر کے قائل نہیں ان کے نزدیک بھی یہ فساق ضرور ہیں۔ امام مالک ان کی روایات کو قبول نہیں کرتے تھے۔ جو علماء اس طرف گئے ہیں وہ کہتے ہیں کہ کفار و فساق بالتأویل بمثابہ کافر معاند و فاسق عامد ہیں۔ پس ضروری ہے کہ ان کی خبر قبول نہ کی جائے۔ ان کی روایتیں ثابت نہیں ہوتیں“ (۵)

حافظ ابن الصلاح فرماتے ہیں:

”ان میں بعض علماء وہ ہیں جو مبتدع کی روایت مطلقاً رد کرتے ہیں کیونکہ بہ سبب بدعت وہ فساق ہے اور جس طرح مبتدع کفر میں متاول وغیر متاول ہوتا ہے ٹھیک اسی طرح مبتدع مفسق بھی فسق میں متاول وغیر متاول ہوتا ہے“۔ (۶)

امام نووی فرماتے ہیں:

”فمنهم من ردھا مطلقاً لفسقہ ولا ینفعہ التأویل“۔ (۷)

حافظ ابن حجر عسقلانی کا قول ہے: ”فقیل ردہ مطلقاً“ (۸)

حسن بصری سے منقول ہے:

”لا تجالسوا أهل الأهواء ولا تجادلوهم ولا تسمعوا منهم“۔ (۹)

(۲) تدریب الراوی: ۱/۳۲۳

(۴) قواعد فی علوم الحدیث: ص ۲۳۰

(۶) مقدمۃ ابن الصلاح: ص ۱۲۶

(۸) شرح منجیہ الفکر: ص ۵۲، ہدی الساری: ص ۳۸۵

(۱) ہدی الساری: ص ۳۸۵

(۳) قواعد التحدیث: ص ۱۹۴

(۵) الکفایۃ: ص ۱۲۰

(۷) شفاء الغلل مع التختہ: ۳/۳۸۸

(۹) جامع بیان العلم وفضلہ: ۲/۱۱۸، الجرح والتعدیل: ۱/۳۳

یعنی ”نہ اہل ہوا کے ساتھ ہم نشینی اختیار کرو، نہ ان کے ساتھ جدال کرو اور نہ ہی ان سے حدیث کا سماع کرو۔“  
ہشام نے حضرت حسن کا قول یوں نقل کیا ہے:

”لا تفتاحوا أهل الأهواء ولا تسمعوا منهم فالتليين بالبدعة باب سلف فيه اختلاف

بین العلماء“ (۱)

عاصم الاحول امام ابن سیرین سے نقل فرماتے ہیں:

”لم يكونوا يسألون عن الإسناد حتى وقعت الفتنة فلما وقعت نظروا من كان من

أهل السنة أخذوا حديثه ومن كان أهل البدعة تركوا حديثه“۔ (۲)

”فتنہ کے وقوع سے قبل تک لوگ اسناد کے بارے میں نہیں پوچھتے تھے لیکن جب فتنہ کا وقوع ہوا تو دیکھنے

لگے کہ کون اہل سنت میں سے ہے تاکہ اس کی حدیث کو قبول کیا جائے اور کون اہل بدعت میں سے ہے تاکہ اس کی

حدیث کو چھوڑا جائے۔“

امام ابن سیرین کا ایک دوسرا قول یوں بھی منقول ہے:

”إن هذا العلم دين فانظروا عمن تأخذونہ“۔ (۳)

”یہ علم دین ہے، پس دیکھ لیا کرو کہ تم اسے کس سے لے رہے ہو۔“

اسحاق بن موسیٰ بھی مبتدع کی حدیث کو بالکل ہی ساقط کر دیا کرتے تھے چنانچہ آں رحمہ اللہ کا قول ہے:

”وإن كان أصدق الناس لأن أصحاب الأهواء ليسوا على الدين الذي ارتضى الله

عز وجل“۔ (۴)

”خواہ وہ مبتدع بہت ہی سچا ہو کیونکہ تمام بدعتی اس دین پر قائم نہیں ہیں کہ جس دین سے اللہ عزوجل

راضی ہوا۔“

محمد بن الحسن بن الفرغ الانماطی بیان کرتے ہیں کہ علی بن حرب کا قول ہے:

”من قدر أن لا يكتب الحديث إلا عن صاحب سنة فإنهم يكذبون كل صاحب

هوى، يكذب ولا يبالي“۔ (۵)

شبابہ بن سوار بیان کرتے ہیں کہ میں نے یونس بن ابی اسحاق سے سوال کیا کہ ”آپ نے تویرا بن ابی فاخنتہ

(۱) میزان الاعتدال: ۳/۱ (۲) البحر وحین: ۸۲/۱، مقدمۃ صحیح مسلم: ۱/۱۱، الکفایۃ: ص ۱۲۲، الضعفاء الکبیر: ۱/۱۰، میزان الاعتدال: ۳/۱

(۳) البحر وحین: ۲۱/۱، الضعفاء الکبیر: ۱/۷، الکفایۃ: ص ۱۲۲ (۴) البحر والتحدیل: ۱۹/۱

(۱) فتح المغیث للسخاوی: ۲/۶۰، الکفایۃ: ۱۲۳

کو کس وجہ سے ترک کیا ہے؟“ انہوں نے جواب دیا: ”اس لئے کہ وہ رافضی ہے۔“ میں نے کہا کہ ”آپ کے والد نے تو اس سے روایت کی ہے“ انہوں نے کہا: ”ہو علم“۔ (۱)

عوام بیان کرتے ہیں کہ ”مجھ سے حمیدی نے کہا کہ بشر بن السری جہمی تھا اس کی حدیث لکھنا جائز نہیں ہے“۔ (۲)  
سوید بن سعید بیان کرتے ہیں کہ ”کسی شخص نے سفیان بن عیینہ سے سوال کیا کہ آپ سعید بن ابی عروبہ سے اس قدر کم روایت کیوں لیتے ہیں؟“ انہوں نے جواب دیا: ”میں اس سے کم روایت کیوں نہ لوں جبکہ میں نے اسے یہ کہتے ہوئے سنا ہے: ”هو رأی ورأی الحسن ورأی قتادة یعنی القدر“۔ (۳)

ابن وہب کا قول ہے کہ ”میں نے مالک بن انس کو یہ کہتے ہوئے سنا کہ قدریہ کے پیچھے نماز نہ پڑھی جائے اور نہ ان سے حدیث لی جائے“۔ (۴)

سفیان الثوری سے منقول ہے:

”وسمع الحديث من الرجل لا أعتد بحديثه وأحب معرفة مذهبه ليدرك مدى تورطه في البدعة ليصدر عليه حكمه النهائي وفيما يروى من حديث كما فعل مع ابن أبي رواد المرجئي و ابراهيم بن ابي يحيى القدرى إذ نادى في الناس محذرا من مجالستهما“۔ (۵)  
امام مسلم بھی اہل البدع سے مجاہبت کے بارے میں یوں فرماتے ہیں:

”من أهل التهم والمعاندين من أهل البدع“ (۶)

حافظ زین الدین عراقی فرماتے ہیں:

”قاضی ابوبکر باقلانی اور ان کے متبع مفسق مبتدع کی روایت مطلقاً رد کرنے کی جانب گئے ہیں۔ آمدی نے اکثر علماء سے اس بات کی حکایت کی ہے اور ابن الحاجب نے بھی اس کو بالجزم اختیار کیا ہے۔“ (۷)

قاضی عیاض بھی مبتدع کی روایت مطلقاً رد کرنے کے قائل ہیں۔ (۸)

جو ائمہ مبتدع کی روایت مطلقاً قبول نہ کرنے کے قائل ہیں ان کی دلیل یہ روایات ہیں:

(۳) نفس مصدر: ۲۳-۲۴

(۱) (۲) الکفایۃ: ص ۱۲۳

(۲) نفس مصدر: ص ۱۲۲

(۵) معرفۃ علوم الحدیث: ص ۱۳۵-۱۳۶

(۶) مقدمۃ صحیح مسلم: ۸/۱

(۷) التقیید والایضاح: ص ۱۲۶-۱۲۷، الأحکام للآمدی: ۲/۱۰۳، المستصفی: ۱/۱۶۰، مقدمۃ اللسان: ۱/۱۰، نہایۃ السوال: ۲/۱۰۸، التقریر والتجیر: ۲/۲۳۹،

توضیح الأفكار: ۲/۲۳۵

(۸) ترتیب المدارک: ۱/۱۷۶، إرشاد الفحول: ص ۵۱، فتح المغیث للسخاوی: ۲/۶۵

۱- "من أحدث في أمرنا هذا ما ليس منه فهو رد" (۱)

اور

۲- "عن عبد الله بن عمر عن النبي ﷺ أنه قال يا ابن عمر دينك دينك انما هو

لحمك ودمك فانظر عن تأخذ عن الذين استقاموا ولا تأخذ عن الذين مالوا" (۲)

لیکن امام ابن الجوزی فرماتے ہیں کہ "اس کی سند میں عطف بن خالد الخزومی ہے جو کہ مجروح ہے۔"

لیکن اس کی توثیق و تضعیف میں علماء کا اختلاف پایا جاتا ہے، بظاہر وہ صدوق ہے لیکن اسے وہم ہو جاتا ہے۔ (۳)

علامہ سخاوی نے بھی اس روایت کو غیر درست (لا یصح) (۴) قرار دیا ہے۔

اور

۳- حضرت علی کا قول ہے: "انظروا عن تأخذون هذا العلم فإنما هو الدين" (۵)

لیکن امام نووی فرماتے ہیں: "أما المذهب الأول فضعيف جدا" (۶) یعنی "یہ مذہب نہایت کمزور

ہے"۔ اسی طرح امام ابن حجر عسقلانی فرماتے ہیں: "وهو بعيد" (۷) یعنی "یہ انصاف سے بعید ہے"۔

فریق دوم:

محدثین کے دوسرے گروہ نے مفسوق بدعت کی روایات کو مطلقاً قبول کیا ہے بشرطیکہ وہ جھوٹ کے حلال

ہونے کا اعتقاد نہ رکھتا ہو۔ اس گروہ کے سرخیل امام شافعی ہیں۔ امام ابن ابی لیلی، امام ثوری، امام ابوحنیفہ، قاضی

ابو یوسف اور یزید بن ہارون وغیرہم (۸) بھی اسی فکر کے حامل ہیں۔ امام حاکم نے "المدخل" (۹) میں اسے اکثر

ائمہ حدیث سے حکایت کیا ہے۔ فخر الدین رازی نے اس مسلک کو حق سے تعبیر کیا ہے۔ (۱۰) ابن دینق العید بھی

اسے راجح قرار دیتے ہیں۔ (۱۱) علامہ سخاوی فرماتے ہیں:

"اس بارے میں جو چیز معتمد ہے یہ ہے کہ جو شخص شریعت کے متواتر اور معلوم امور کا انکار نہ کرتا ہو اور

(۱) صحیح بخاری مع الفتح: ۵/۲۵۹، ۶/۲۳۰، صحیح مسلم: ۳/۳۲۳، سنن ابی داؤد مع العون: ۳/۳۲۹، سنن ابن ماجہ: ۱/۶

(۲) الکفایۃ: ص ۱۲۱، مقدمۃ الکامل: ص ۲۱۳۶، العلل المتناهیۃ لابن الجوزی: ۱/۱۲۳، فتح المغیث للسخاوی: ۲/۵۹

(۳) البحر وحین: ۲/۱۹۳، تہذیب: ۷/۲۲۱-۲۲۳، میزان: ۲/۱۹۶، تقریب التہذیب: ۲/۲۲

(۴) فتح المغیث للسخاوی: ۲/۶۰ (۵) الکفایۃ: ۱۲۱

(۶) کمانی شفاء الغلل مع التحفۃ: ۳/۳۸۸ (۷) شرح نخبۃ الفکر: ص ۵۲، ہدی الساری: ص ۳۸۵

(۸) الکفایۃ: ص ۱۲۰، ۱۲۵، فتح المغیث للسخاوی: ۲/۶۳، تدریب الراوی: ۱/۳۲۵، ارشاد الفحول: ص ۵۱، فتح المغیث للعراقی: ص ۱۶۳، التقریر والتخیر: ۲/۲۳۱

(۹) المدخل للحاکم: ص ۱۶

(۱۰) المحصول: ۲/۱ ص ۲۷۵، التعمیر والایضاح: ص ۱۲۷، نہایۃ السوال: ۲/۱۱۱، تدریب الراوی: ۱/۳۲۳، فتح المغیث للسخاوی: ۲/۶۳

(۱۱) الاقتراح: ص ۳۳۶، فتح المغیث للعراقی: ص ۱۶۳، فتح المغیث للسخاوی: ۲/۶۳



ساتھ ہی ضبط و تقویٰ اور ورع سے متصف بھی ہو تو اس کی روایات قبول کرنے میں کوئی چیز مانع نہیں ہے۔“ (۱)

حافظ ابن الصلاح فرماتے ہیں:

”ان علماء میں سے بعض وہ بھی ہیں جو مبتدع کی روایت قبول کرتے ہیں، بشرطیکہ وہ اپنے مذہب یا اپنے اہل مذہب کی نصرت و حمایت کے لئے کذب کو حلال نہ سمجھتا ہو۔ اس میں داعی بدعت اور غیر داعی دونوں یکساں طور پر شامل ہیں۔“ (۲)

امام شافعیؒ کا قول ہے:

”وتقبل شهادة أهل الأهواء إلا الخطابية من الرافضة لأنهم يرون الشهادة بالزور لموافقهم“۔ (۳)

”اہل ہواہ یعنی مبتدعین کی شہادت مقبول ہے بجز رافضیوں میں سے خطابیہ فرقہ کے کیونکہ وہ لوگ جھوٹی شہادت کو اپنی موافقت میں درست سمجھتے ہیں۔ امام ابن ابی لیلیٰ، امام ثوری اور قاضی ابو یوسف سے بھی یہی مذہب منقول ہے۔“

حرملہ بن یحییٰ کا قول ہے:

”میں نے امام شافعیؒ کو کہتے ہوئے سنا: ”لم أر أحدا من أهل الأهواء أشهد بالزور من الرافضة“۔ (۴)

امام بیہقیؒ ”المعرفة“ میں فرماتے ہیں:

”امام شافعیؒ نے بیان کیا کہ ابراہیم بن محمد اسلمی قدری لیکن ثقہ تھا (پھر امام بیہقیؒ فرماتے ہیں:) لہذا اس سے امام شافعیؒ نے روایت کی ہے۔“ (۵)

امام شافعیؒ فرمایا کرتے تھے: ”حدثنا الثقة في حديثه المتهم في دينه“۔ (۶)

(۱) فتح المغیث للسخاوی: ۶۹/۲

(۲) مقدمہ ابن الصلاح: ص ۱۲۶، شفاء الغلل مع التحفة: ۳۸۸/۴، تدریب الراوی: ۱/۳۲۵ و کذا فی الکفایۃ: ص ۱۲۰

(۳) الام: ۶/۲۰۶، المختصر: مع الام: ص ۳۱۰، الکفایۃ: ص ۱۲۰، الارشاد للنووی: ۱/۱۹۵، الباعث الحثیث: ص ۹۹، فتح المغیث للسخاوی: ۶۱/۲، فتح المغیث

للعراقی: ص ۱۶۲، تدریب الراوی: ۱/۳۲۵، مقدمہ ابن الصلاح: ص ۱۲۷، شفاء الغلل مع التحفة: ۳۸۸/۴

(۴) میزان الاعتدال: ۱/۲۷-۲۸، الکفایۃ: ص ۱۲۶، فتح المغیث للسخاوی: ۶۲/۲، سنن الکبریٰ للبیہقی: ۱۰/۲۰۸، مناقب الشافعی لابن ابی حاتم: ۱۸۷، ۱۸۹،

الحدیۃ لابن نعیم: ۹/۱۱۳، اثناء لابن عبدالبر: ص ۷۹، سیر اعلام النبلاء: ۱۰/۱۸۹، فتح المغیث للعراقی: ص ۱۶۲

(۵) معرفۃ السنن والآثار للبیہقی: ۱/۱۶۳، تہذیب: ۱/۱۵۹، میزان الاعتدال: ۱/۲۷، نصب الرایۃ: ۱/۱۰۳

(۶) فتح المغیث للسخاوی: ۶۳/۲

علامہ سیوطی اور استاذ احمد محمد شاہ رحمہما اللہ فرماتے ہیں:

”اگر مفسق بدعت ورعاً، صادقاً اور معتبداً معروف ہو تو بعض علماء مثلاً امام شافعی وغیرہ نے اس کی روایت کو

قبول کیا ہے اور اس بات کی تمیز نہیں کی کہ وہ راوی مبلغ بدعت ہے یا غیر مبلغ“۔ (۱)

امام مالکؒ بھی روافض کی روایت سے بسبب کذب منع فرمایا کرتے تھے چنانچہ منقول ہے: ”لا تکلمہم

ولا ترعونہم فإنہم یكذبون“۔ (۲)

فضل بن مروان بیان کرتے ہیں کہ ایک دن محدث علی بن عاصم نے کہنا شروع کیا: ”حدثنا عمرو بن عبید وکان قد ریا۔“ یہ سن کر معتصم نے کہا: اے ابوالحسن! کیا آپ قدریہ کو اس امت کے مجوس نہیں سمجھتے؟

انہوں نے جواب دیا: ہاں سمجھتا ہوں۔ انہوں نے دریافت کیا: پھر آپ نے ان سے کیوں روایت کی ہے؟ انہوں نے جواب دیا: اس لئے کہ وہ حدیث میں ثقہ اور صدوق تھے۔ معتصم نے پوچھا کہ اگر کوئی مجوسی ثقہ ہو تو کیا آپ اس

سے بھی روایت کریں گے؟ یہ سن کر انہوں نے: ”انت شغاب یا ابا اسحاق“۔ (۳)

حافظ سخاویؒ، علامہ ابن دینق العید کا قول نقل کرتے ہیں:

”ہمارے نزدیک یہ طے ہے کہ ہم روایت میں مذاہب کا اعتبار نہیں کرتے اور نہ ہی اہل قبلہ میں سے کسی کی تکفیر کرتے ہیں الا یہ کہ وہ شریعت میں سے کسی قطعی چیز کا منکر ہو، پس اگر ہم اس چیز کا اعتبار کریں اور اس میں ورع وتقویٰ کا انضمام بھی ہو تو معتمد روایت حاصل ہوئی۔ یہ امام شافعیؒ کا مذہب ہے کیونکہ وہ اہل اہواء کی شہادت قبول کرتے ہیں۔“ (۴)

حضرت عمرؓ کا قول ہے: ”لا تظنن بکلمۃ خرجت من فی امرئ مسلم شراً وأنت تجد لها

فی الخیر محلاً“۔ (۵)

حافظ زین الدین عراقی صاحب ”المحصل“ کا قول نقل کرتے ہیں:

”الحق أنه إن اعتقد حرمة الكذب قبلنا روايته وإلا فلا“۔ (۶)

”حق یہ ہے کہ اگر مبتدع حرمت کذب کا اعتقاد رکھتا ہو تو ہم اس کی روایت قبول کرتے ہیں ورنہ نہیں۔“

(۱) الباعث الحثيث: ص ۹۹-۱۰۰، تدریب الراوی: ۱/۳۲۵ (۲) میزان الاعتدال: ۱/۲۷

(۳) الکفایۃ: ص ۱۲۴

(۴) الاقتراح: ص ۳۳۳، ۳۳۵، فتح المغیث للسخاوی: ۲/۶۹-۷۰، توضیح الأفكار: ۲/۲۳۶، قواعد التحدیث: ص ۱۹۴

(۵) قواعدنی علوم الحدیث: ۱۹۴، فتح المغیث للسخاوی: ۲/۷۰-۷۱، البحر والتعدیل لابی لبابہ حسین: ص ۱۱۳

(۶) التقیید والإيضاح: ص ۱۲۶-۱۲۷، نہایۃ السؤل: ۲/۱۱۱، إرشاد النول: ۵۰، تدریب الراوی: ۱/۳۲۳، فتح المغیث للعراقی: ص ۱۶۳، فتح المغیث للسخاوی:

۲/۶۹، المحصول: ۲/۵۶۷، تنقیح الأ نظار مع توضیح الأفكار: ۲/۲۳۶، فتح الباقی: ۱/۳۳۲

سلیمان بن موسیٰ کہتے ہیں:

”لقيت طاؤسا فقلت حدثني فلان كيت وكيت قال ان كان صاحبك مليئا فخذ عنه“۔ (۱)  
 ”میری ملاقات طاؤس سے ہوئی تو میں نے کہا کہ فلاں نے مجھے ایسے حدیث سنائی فرمایا کہ اگر تمہیں  
 سنانے والا ثقہ اور عادل ہے تو پھر اس سے حدیث کو قبول کرو“۔

مؤمل بن اھاب کا قول ہے کہ میں نے یزید بن ہارون کو یہ کہتے ہوئے سنا ہے:

”يكتب عن كل صاحب بدعة إذا لم يكن داعية إلا الرافضة فإنهم يكذبون“۔ (۲)  
 ”ہر صاحب بدعت سے حدیث لکھی جائے بشرطیکہ وہ رافضیت کا مبلغ نہ ہو کیونکہ وہ جھوٹ بولتے ہیں۔“  
 محمد بن سعید بن اصہبانی فرماتے ہیں کہ میں نے شریک کو کہتے ہوئے سنا ہے:

”أحمل العلم عن كل من لقيت إلا الرافضة فإنهم يضعون الحديث ويتخذونه ديناً“۔ (۳)  
 علی بن الجعد بیان کرتے ہیں کہ میں نے قاضی ابو یوسف کو یہ کہتے ہوئے سنا ہے:  
 ”أجيز شهادة أهل الأهواء أهل الصدق منهم إلا الخطابية والقدرية الذين يقولون  
 إن الله لا يعلم الشيء حتى يكون“۔ (۴)

ابو ایوب بیان کرتے ہیں کہ ابراہیم نخعیؒ سے خطابیہ کے متعلق سوال کیا گیا تو انہوں نے فرمایا: ”صنف من  
 الرافضة“ یعنی رافضہ کی ایک قسم ہے۔ پھر جھوٹی شہادت کی ایک مثال ان کے وصف کے طور پر بیان کی۔ (۵)  
 امام ابو حاتم کا قول ہے:

”ومنهم المعلن بالفسق والسنة وإن كان صدوق في روايته لأن الفاسق لا يكون  
 عدلا و العدل لا يكون مجروحا من خرج عن حد عدالة لا يعتمد على صدقه، وإن صدق في  
 شيء بعينه في حالة من الأحوال إلا أن يظهر عليه ضد الجرح حتى يكون أكثر أحواله  
 طاعة الله عز وجل فحينئذ يحتج بخبره فأما قبل ظهور ذلك عنه فلا“۔ (۶)  
 ”جمع الجوامع“ میں ہے:

”يقبل مبتدع يحرم الكذب“ (۷) وقال المحلى: ”لأمنه فيه مع تاويله في الابتداع  
 سواء دعا الناس اليه أم لا“۔

(۱) شرح مسلم للنووي: ۱۲/۱، فتح البہیم: ۱۳۰/۱، الضعفاء الکبیر: ۱۲/۱، مقدمہ الدراری: ۱۱۲/۱-۱۱۳

(۲) میزان الاعتدال: ۲۸/۱ (۳) نفس مصدر: ۱/۱-۲۷-۲۸

(۴) الکفایۃ: ۱۲۶، فتح المغیث للسخاوی: ۲/۲۲

(۵) الکفایۃ: ۱۲۶، جمع الجوامع: ۲/۱۱۵

(۶) البحر وجین: ۱/۷۹

علامہ احمد محمد شاہ کر، حافظ ابن حجر کے غیر مکفر مبتدع کے مطلقاً مقبول ہونے سے متعلق قول کو نقل کرنے کے بعد فرماتے ہیں:

”وهذا الذى قاله الحافظ هو الحق الجدير بالاعتبار ويؤيده النظر الصحيح“۔ (۱)

فریق سوم:

محدثین کا تیسرا گروہ اس بات کا قائل ہے کہ اگر مفسق بدعت اپنی بدعت کی تبلیغ نہ کرتا ہو تو مقبول ہے ورنہ نہیں، کیونکہ اپنی بدعت کو خوشنما بنانے کا خیال اسے روایات میں تحریف کرنے اور انہیں اپنے مسلک کے مطابق بنانے کی تحریک پیدا کر سکتا ہے۔ اس مسلک کے سرخیل امام احمد بن حنبل ہیں۔ امام ابن حبان وغیرہ کا شمار اسی گروہ میں ہوتا ہے۔ خطیب بغدادی نے اس قول کو ”عن کثیرین“ اور ابن الصلاح نے ”کثیر“ یا ”اکثر“ (۲)۔ حکایت کیا ہے۔

حافظ ابن حجر عسقلانی فرماتے ہیں:

”هذا المذهب هو الأعدل وصارت إليه طائفة من الأئمة“۔ (۳)

حافظ ابن کثیر بالجزم فرماتے ہیں: ”أنه قول الأكثرين“۔ (۴)

حافظ ابن الصلاح اس موقف کی وضاحت کرتے ہوئے فرماتے ہیں:

”ایک گروہ اس بات کا قائل ہے کہ اگر مبتدع داعی بدعت نہ ہو تو اس کی روایت قبول کی جائے اور جو داعی

بدعت ہو اس کی روایت قبول نہ کی جائے۔ یہ مذہب کثیر یا اکثر علماء کا ہے۔“ (۵)

حافظ جعفر بن ابان بیان کرتے ہیں کہ میں نے امام احمد بن حنبل سے دریافت کیا: کیا ہم اہل الاہواء

مرجئی اور قدری وغیرہ سے احادیث لکھیں؟ تو انہوں نے فرمایا:

”نعم إذا لم يكن يدعو إليه ويكثر الكلام فيه فأما إذا كان داعياً فلا“۔ (۶)

عبداللہ بن احمد بن حنبل بیان کرتے ہیں کہ میں نے اپنے والد سے پوچھا کہ آپ نے ابو معاویہ الضری

روایت تو کی ہے جب کہ وہ مرجئی تھا لیکن شبابہ بن سوار سے روایت کیوں نہیں کی جبکہ وہ قدری ہے؟ آل رحمہ

نے فرمایا:

(۱) تعلیق علی اختصار علوم الحدیث لآحمد شاہ کر: ۱۱۰-۱۱۱

(۲) فتح المغیث للسخاوی: ۶۳/۲، الإرشاد للنووی: ۱۹۶/۱، فتح المغیث للعراقی: ص ۱۶۲، التقریر والتخیر: ۲۳۰/۲

(۳) ہدی الساری: ص ۳۸۵ (۴) الباعث الحثیث: ص ۹۹

(۵) مقدمۃ ابن الصلاح: ص ۱۲۷، شفاء الغلل مع التحفة: ۳۸۸/۳

(۶) الحجج وحبیب: ۸۲/۱

”اس لئے کہ ابو معاویہ ارجاء کا داعی نہ تھا جب کہ شبابہ قدر کا داعی تھا۔“ (۱)  
 ابراہیم بن الحر بنی کہتے ہیں کہ امام احمد بن حنبلؒ سے کسی نے دریافت کیا: اے ابو عبد اللہ! کیا میں ابوقطن  
 قدری سے حدیث کا سماع کروں؟  
 آن رحمہ اللہ نے فرمایا:

”لم أره داعية ولو كان داعية لم اسمع منه“۔ (۲)  
 محمد بن عبد العزیز الأیورودی بیان کرتے ہیں کہ میں نے امام احمد بن حنبلؒ سے سوال کیا کہ کیا مرجئی اور  
 قدری کی احادیث لکھی جائیں؟ آپ نے فرمایا:

”نعم یکتب عنه إذا لم یکن داعیا“ (۳) یعنی ”ہاں اگر داعی بدعت نہ ہو تو اس کی حدیث لکھی جائے۔“  
 ابوداؤد سلیمان بن الأشعث السجری نے بھی ایسا ہی ایک قول نقل کیا ہے، (۴) اس بارے میں امام  
 رحمہ اللہ کا ایک قول یوں بھی مروی ہے:

”من رأى رأيا ولم يدع إليه احتمل ومن رأى رأيا ودعا إليه فقد استحق الترك“۔ (۵)  
 نعیم بن حماد بیان کرتے ہیں کہ میں نے عبد اللہ بن مبارک کو یہ کہتے ہوئے سنا کہ ان سے کسی نے سوال کیا  
 کہ آپ نے عمرو بن عبید کو ترک کیا ہے لیکن ہشام دستوائی اور سعید اور فلاں فلاں سے حدیث روایت کرتے ہیں،  
 حالانکہ وہ سبھی اہل بدعت ہیں؟ تو انہوں نے فرمایا کہ: ”عمرو بن عبید داعی بدعت ہے“ (۶) ایک دوسری روایت میں  
 عبد اللہ بن مبارک نے عمرو بن عبید کو ”چوٹی کا داعی بدعت“ قرار دیا ہے۔ (۷)

عباس بن محمد نے امام تکبیری بن معین سے سوال کیا کہ کیا آپ اہل الأھواء میں سے ہر داعی بدعت کے متعلق  
 یہی حکم فرماتے ہیں کہ اس کی حدیث نہ لکھی جائے خواہ وہ قدری ہو یا رافضی یا کوئی اور؟ آن رحمہ اللہ نے جواب دیا:  
 ”ہم ان کی روایات نہیں لکھتے مگر اس وقت جب کہ ہمیں اس بات کا غالب گمان ہو جائے کہ وہ اپنی  
 بدعت کا داعی نہیں ہے، مثال کے طور پر ہشام دستوائی وغیرہ کہ جو قدری ہونے کے باوجود اس کی طرف دعوت نہ  
 دیتے تھے“۔ (۸)

عبدالرحمن بن مہدی کا قول ہے:

”ثلاثة لا يحمل عنهم: رجل متهم بالكذب ورجل كثير الوهم والغلط ورجل صاحب

(۱) طبقات الحنابلة: ۱/۱۸۲، حدی الساری: ص ۴۰۹، تہذیب: ۳/۳۰۱، میزان الاعتدال: ۱/۳۰۱، فتح المغیث للسخاوی: ۲/۶۲

(۲)، (۳) نفس مصدر: ص ۱۲۸

(۴) الکفایۃ: ۱۲۷-۱۲۸

(۵)، (۶)، (۷) نفس مصدر: ص ۱۲۷

(۸) نفس مصدر: ص ۱۲۶-۱۲۷

ہوی يدعو إلى بدعة“۔ (۱)

علامہ رضی الدین بن حنبلی حنفی فرماتے ہیں:

”ہمارے (یعنی حنفیہ) کے نزدیک بھی اکثر اصولیین کے مطابق مکفر مبتدع کی روایت غیر مقبول ہے، لیکن اگر وہ منسق ہو تو اس بارے میں یہ بیان کیا گیا ہے کہ اس مبتدع کی روایت مقبول ہے، بشرطیکہ وہ عدل، ثقہ اور غیر مبلغ بدعت ہو۔“ (۲)

امیر ابن الحاج حنفی، امام حاکم سے ناقل ہیں:

”الداعی إلى الضلال متفق على ترك الأخذ منه“۔ (۳)

حافظ ابن حجر عسقلانی فرماتے ہیں:

”اگر راوی اخذ و اداء میں ثابت ہو اور اپنی رائے کا داعی نہ ہو تو تشبیح باعث ضرر نہیں ہے۔“ (۴)

امام مالک کا قول ہے:

”أربعة لا يكتب عنهم: رجل سفیه معروف بالسفه، وصاحب هوى داعية إلى هواه

ورجل صالح لا يدري ما يحدث ورجل يكذب في حديث رسول الله ﷺ وسائرهم يكتب

عنهم“۔ (۵)

یعنی ”چار قسم کے لوگوں سے حدیث نہ لکھی جائے: ۱- سفیہ شخص جو سفاہت کے لئے معروف ہو، ۲- مبتدع

جو داعی بدعت ہو، ۳- ایسا صالح شخص جسے علم نہ ہو کہ وہ کیا بیان کر رہا ہے ۴- اور ایسا شخص جو رسول اللہ ﷺ کی

حدیث میں دروغ گوئی کرتا ہو۔ ان کے علاوہ سب سے حدیث لکھی جائے۔“

امام ابن حبان، جعفر بن سلیمان الضبعی کے ترجمہ میں فرماتے ہیں:

”ہمارے ائمہ میں سے اہل الحدیث کے مابین اس بارے میں کوئی اختلاف نہیں ہے کہ اگر کسی صدوق

و متقن راوی میں بدعت موجود ہو لیکن وہ اس کا داعی نہ ہو تو اس کی اخبار سے احتجاج درست ہے، لیکن اگر وہ داعی ہو تو

اسکی اخبار سے حجت پکڑنا ساقط ہے۔“ (۶)

مختلف اہل مذاہب مثلاً مرجئی اور روافض وغیرہ کی روایات سے احتجاج کرنے کے متعلق امام ابن حبان

(۱) الضعفاء الکبیر: ۱/۸

(۲) قفولاً ثر: ص ۲۱

(۳) التقریر والتجیر: ۲/۲۳۰-۲۳۱

(۴) فتح الباری: ۱۰/۱۸۲، ہدی الساری: ۳۰۰

(۵) البحر دین: ۱/۷۹-۸۰، الضعفاء الکبیر: ۱/۱۳، مقدمۃ الکامل: ص ۱۳۹، التہذیب لابن عبدالبر: ۱/۶۶، الجرح والتعديل: ۱/۱ ص ۲۲۲، معرفۃ علوم الحدیث:

ص ۱۶۸، المدخل: ص ۱۶، الحدیث الفاصل: ص ۳۰۳، فتح المغیث للسخاوی: ۲/۶۵، ارشاد الفحول: ص ۵۱، مقدمۃ تحفۃ الأحموی: ص ۳

(۶) الثقات لابن حبان: ۱۳۰-۱۳۱، وانظر أيضا التقييد والایضاح: ص ۱۲۷، الارشاد للنووی: ۱/۱۹۷، ارشاد الفحول: ص ۵۱، فتح المغیث للسخاوی: ۲/۶۵

ایک اور مقام پر فرماتے ہیں:

”نحتج بأخبارهم إذا كانوا ثقات ..... ولكل مذاهبهم وما تقلدوا فيما بينهم وبين خالقهم جل و علا إلا أن يكونوا دعاة إلى ما انتحلوا“۔ (۱)

حافظ ابن الصلاح فرماتے ہیں:

”امام شافعیؒ کے بعض اصحاب نے ان کے اصحاب کے مابین غیر داعی بدعت مبتدع کی روایت قبول کرنے کے بارے میں اختلاف نقل کیا ہے اور کہا ہے کہ اگر وہ داعی بدعت ہو تو اس کی روایت کی عدم قبولیت کے بارے میں ان کے مابین کوئی اختلاف نہیں ہے۔ ابو حاتم بن حبان البستی جو کہ ائمہ حدیث میں سے ایک مصنف ہیں، کا قول ہے کہ داعی بدعت کے ساتھ ہمارے ائمہ قاطبہ کے نزدیک احتجاج درست نہیں ہے۔ مجھے اس بارے میں ان کے مابین کسی اختلاف کا علم نہیں ہے۔“ (۲)

[نوٹ: لیکن حافظ زین الدین عراقی، امام حبان کے مذکورہ بالا اتفاق کو نقل کرنے کے بعد فرماتے ہیں:

”اس بارے میں ابن حبان نے جو اتفاق نقل کیا ہے وہ محل نظر ہے۔“ (۳)

حافظ ابن حجر عسقلانی بھی اس مذکورہ اتفاق پر نقد کرتے ہوئے لکھتے ہیں:

”إن ابن حبان أغرب في حكاية الاتفاق“۔ (۴)

شاہ عبدالحق محدث دہلوی فرماتے ہیں:

”المختار أنه إن كا داعيا إلى بدعته ومروجا له رد وإن لم يكن كذلك قبل إلا أن

يروى شيئاً يقوي به بدعته فهو مردود قطعاً“۔ (۵)

یعنی ”بدعتی کے بارے میں مذہب مختاریہ ہے کہ اگر وہ بدعت کا داعی اور اس کے راجح کرنے والا ہو تو مردود ہے ورنہ مقبول، بشرطیکہ وہ ایسی چیز روایت نہ کرتا ہو جس سے اس کی بدعت کو تقویت پہنچتی ہو کیونکہ اس صورت میں تو وہ قطعاً مردود ہے۔“

امام ابو حاتم چند مشہور داعی بدعت رواۃ کا تذکرہ کرتے ہوئے ان کی روایات سے بچنے کے متعلق لکھتے ہیں:

(۱) صحیح ابن حبان: ۱/۱۲۱

(۲) مقدمہ ابن الصلاح: ص ۱۲۷، شفاء الغلل مع التحفة: ۳/۳۸۸، فتح المغیث للعراقی: ص ۱۶۲، فتح المغیث للسخاوی: ۲/۶۵، شرح مسلم للنووی: ۱/۶۰-۶۱، الباعث الحثیث: ص ۹۹، التقریر والتجیر: ۲/۲۴۰، علوم الحدیث: ۱۰۳، ۱۰۴

(۳) التقیید والایضاح للعراقی: ص ۱۲۷، فتح المغیث للعراقی: ۱۶۳

(۴) حدی الساری: ص ۳۸۹، النزہة: ص ۹۰، فتح الباقی: ۱/۳۳۱، التقریر والتجیر: ۲/۲۴۱، فتح المغیث للسخاوی: ۲/۶۵

(۵) کمانی شفاء الغلل مع التحفة: ۳/۳۸۸، مقدمہ در مصطلحات حدیث مع مشکوٰۃ مترجم: ص ۶-۷

”ومنهم المبتدع إذا كان داعية يدعو الناس إلى بدعته حتى صار إما ما يقتدى به في بدعته ويرجع إليه في ضلالتة كغيلان وعمرو بن عبید وجابر الجعفی وذویہم“۔ (۱)  
ڈاکٹر محمود الطحان فرماتے ہیں:

”وان كانت بدعته مفسقة فالصحيح الذي عليه الجمهور أن روايته تقبل بشرطين:  
ألا يكون داعية الى بدعته وألا يروى ما يروج بدعته“۔ (۲)  
”اگر مبتدع بدعت مفسقہ کا مرتکب ہے تو جمہور کے نزدیک جو صحیح بات ہے وہ یہ ہے کہ اس کی روایت دو شرطوں کے ساتھ قبول کر لی جائے گی: (۱) وہ اپنی بدعت کی طرف داعی نہ ہو، (۲) ایسی بات کی روایت نہ کرے جو اس کی بدعت کی ترویج کا سبب بنے۔“

جناب عبدالرحمن بن عبید اللہ رحمانی فرماتے ہیں:

”ایسی بدعت جو اس کے حامل کے فسق پر مستلزم ہو۔ ایسے شخص کی روایت قبول کی جانی ہے بشرطیکہ وہ اپنی بدعت کا داعی نہ ہو اور نہ ایسی چیز کی روایت کرتا ہو جس سے اس کی بدعت کو تقویت ملتی ہو۔ پس اگر وہ اپنی بدعت کا داعی ہو یا اس کو تقویت پہنچانے والی چیز کو روایت کرے تو اس کی روایت رد کر دی جائے گی۔ جمہور کے نزدیک یہ مذہب مختار اور درست ہے۔“ (۳)

اس مسلک کے متعلق علامہ خطیب بغدادی، حافظ ابن الصلاح، حافظ ابن حجر عسقلانی اور حافظ عماد الدین ابن کثیر رحمہم اللہ کے اقوال اوپر گزر چکے ہیں۔ امام سیوطی اور امام نووی وغیرہما نے بھی اسی مذہب کو اکثر علماء کا پسندیدہ، صحیح اور عادل بیان کیا ہے، چنانچہ امام نووی کا قول ہے:

”وهذا مذهب كثيرين أو الأكثر من العلماء وهو الأعدل الصحيح“۔ (۴)

اور حافظ ابن حجر و امام سیوطی کا قول ہے: ”وهذا في الأصح“۔ (۵)

لیکن اس بارے میں یہ جاننا بھی مفید ہوگا کہ حافظ زین الدین عراقی نے ان لوگوں کا رد فرمایا ہے جو دعاة کے ساتھ احتجاج نہ کرنے کے قائل ہیں کیونکہ شیخین نے دعاة کے ساتھ بھی احتجاج کیا ہے، چنانچہ فرماتے ہیں:  
”امام بخاری نے عمران بن حطان السدوسی کے ساتھ احتجاج کیا ہے جو کہ خوارج کے دعاة میں سے تھا۔ اسی طرح شیخین نے عبدالحمید بن عبدالرحمن الجمانی کے ساتھ بھی احتجاج کیا ہے جو کہ رجائیت کا داعی تھا، جیسا کہ

(۲) تیسیر مصطلح الحدیث: ص ۱۲۴

(۱) البحر وحین: ۸۱-۸۲

(۴) کمانی شفاء الغلل مع التحفة: ۳۸۸/۴

(۳) تحفة أهل الفكر في مصطلح أهل الأثر: ص ۲۵

(۵) شرح منجبة الفكر: ص ۵۲-۵۳، تدریب الراوی: ۱/۳۲۳، ہدی الساری: ص ۳۸۷



ابوداؤد کا قول ہے۔ (پھر فرماتے ہیں): ابوداؤد کا قول ہے "لیس فی أهل الأهواء أصح حديثا من الخوارج" پھر آں رحمہ اللہ نے عمران بن حطان اور ابو حسان الأعرج کا ذکر فرمایا ہے۔" (۱)

حافظ عراقی نے محدثین کے اس موقف پر امام بخاریؒ کے عمران بن حطان السدوسی سے تخریج فرمانے کو دلیل بناتے ہوئے جو اعتراض کیا ہے وہ درست ہے کہ عمران بن حطان، قاتل علی عبدالرحمن بن ملجم کی مدح کرنے والا بلکہ اپنی بدعت کے بڑے دعاۃ میں سے تھا (۲)، لیکن اس کا جواب امام سخاویؒ یوں دیتے ہیں:

"امام بخاریؒ نے سدوسی سے جو روایت کی ہے تو وہ اس کے ابتداء سے قبل کی ہے، یہ بھی ہو سکتا ہے کہ اس نے آخر عمر میں اپنی رائے سے رجوع کر لیا ہو اور یہ روایت اسکے رجوع کے بعد کی ہو۔ پھر امام رحمہ اللہ نے اس سے صرف ایک ہی حدیث (کتاب التوحید میں) تخریج کی ہے اور وہ بھی متابعات میں سے ہے، پس یہ تخریج متابعات میں مضمر نہیں ہے۔" (۳)

اور حافظ ابن حجر عسقلانیؒ فرماتے ہیں:

"ایسے رواۃ جن کی بہ سبب اعتقاد تضعیف کی گئی ہے مگر وہ داعی بدعت نہ تھے یا تابع ہو گئے تھے یا ان کی روایت کا متابع کے ساتھ اعتقاد ممکن تھا ان کو امام بخاریؒ نے صالح الاحتجاج تسلیم کیا ہے۔" (۴)

حافظ ابن حجر عسقلانیؒ مفسق بدعت مبتدع کی روایت قبول کرنے کے متعلق علماء کے ان تینوں گروہوں کے اقوال اور دلائل نقل کرتے ہوئے نہایت فیصلہ کن انداز میں اپنی وقیع رائے یوں درج فرماتے ہیں:

"والثانی وهو من لا يقتضى بدعته التكفير أصلا وقد اختلف أيضا في قبوله وردة فقیل یرد مطلقا وهو بعيد وأكثر ما علل به أن فی الروایة عنه ترويجا لامره وتنويها بذكره وعلى هذا فينبغي أن لا يروى عن مبتدع شيء يشاركه فيه غير مبتدع وقد يقبل مطلقا إلا إن اعتقد حل الكذب كما تقدم وقيل يقبل من لم يكن داعية إلى بدعته لأن تزيين بدعته قد يحمل على تحريف الروایات وتسويتها على ما يقتضيه مذهبه وهذا في الأصح. وأغرب ابن حبان فادعى الاتفاق على قبول غير الداعية من غير تفصيل نعم أكثر على قبول غير الداعية إلا إن روى ما يقوى بدعته فيرد على المذهب المختار وبه صرح الحافظ ابو اسحق ابراهيم بن يعقوب الجوز جانی شيخ ابى داود والنسائی في كتابه

(۱) قواعد التحدیث: ص ۱۹۴-۱۹۵، شرح مقدمة ابن الصلاح: ص ۱۲۸

(۲) فتح المغیث للسخاوی: ۲/۶۸، حمدی الساری: ص ۴۳۳، فتح الباری: ۱۰/۲۹۰

(۳) الباعث الحثیث: ص ۹۹-۱۰۰

(۴) حمدی الساری: ص ۲۵۹

معرفة الرجال فقال في وصف الرواة ومنهم زائع عن الحق أي عن السنة صادق اللهجة فليس فيه حيلة إلا أن يؤخذ من حديثه ما لا يكون منكرا إذا لم يقويه بدعته انتهى وما قاله متجه لأن العلة التي بها يرد حديث الداعية واردة فيما إذا كان ظاهر المروي يوافق مذهب المبتدع ولو لم يكن داعية - والله أعلم - (۱)

”دوسرا بدعتی یعنی مفسق بدعت وہ مبتدع ہے جس کی بدعت اصلا متقاضی تکفیر نہ ہو۔ اس کی روایت قبول ورد کرنے کے بارے میں بھی اختلاف ہے۔ ایک فریق کا قول ہے کہ مطلقا مردود ہے لیکن یہ انصاف سے بعید ہے۔ یہ لوگ اس کی وجہ یہ بیان کرتے ہیں کہ اگر مبتدع کو قبول کیا جائے تو اس کے ذکر سے اس کے مسلک کو فروغ ملے گا، لہذا مبتدع سے کوئی بھی روایت نہیں کرنی چاہئے جبکہ مبتدع کے ساتھ کوئی غیر مبتدع بھی شریک روایت ہو۔ بعض نے اس کو مطلقا قبول کیا ہے الا یہ کہ وہ جھوٹ کے حلال ہونے کا اعتقاد نہ رکھتا ہو اور بعض لوگ کہتے ہیں کہ اگر مبتدع اپنی بدعت کی تبلیغ نہ کرتا ہو تو مقبول ہے کیونکہ اپنی بدعت کو خوشنما بنانے کا خیال روایات میں تحریف اور انہیں اپنے مسلک کے مطابق بنانے کی تحریک پیدا کر سکتا ہے۔ یہ مسلک اصح ہے۔ امام ابن حبان نے عجیب دعویٰ کیا ہے کہ غیر مبلغ مبتدع کی روایت قبول کرنے پر بلا فصل سب کا اتفاق ہے۔ ہاں اکثر محدثین غیر مبلغ مبتدع کے مقبول ہونے کی طرف گئے ہیں الا یہ کہ مبتدع ایسی روایت بیان کرتا ہو جس سے اس کی بدعت کو تقویت پہنچتی ہو تو یہ مذہب مختار کے مطابق بہر حال مردود ہے۔ اس کی صراحت حافظ ابواسحاق ابراہیم بن یعقوب الجوزجانی کہ جو امام ابوداؤد و امام نسائی کے استاذ ہیں، نے اپنی کتاب ”معرفة الرجال“ میں کی ہے۔ چنانچہ رواۃ کے وصف بیان کرتے ہوئے فرماتے ہیں کہ ان میں سے بعض راوی حق یعنی سنت سے بھٹک جاتے ہیں اگرچہ اپنی گفتگو میں راست گو ہوتے ہیں۔ ان کی غیر منکر حدیث کو قبول کرنے کے سوا کوئی چارہ نہیں ہے بشرطیکہ وہ روایت ان کی بدعت کو تقویت نہ پہنچاتی ہو، انتہی۔ جو حافظ ابواسحاق نے فرمایا ہے بڑی معقول بات ہے کیونکہ مبتدع مبلغ کی حدیث رد کرنے کی جو دلیل بیان کی گئی ہے وہ اسی صورت میں ہے جب روایت ظاہری طور پر مبتدع کے مسلک کے موافق ہو خواہ وہ مبتدع غیر مبلغ ہی ہو اور اللہ ہی بہتر جانتا ہے۔“

حافظ رحمہ اللہ ایک اور مقام پر یوں فرماتے ہیں:

”پس اہل سنت میں ایسے فاسق بدعتی گروہ کی حدیث قبول کرنے کے بارے میں اختلاف ہے۔ اگر وہ کذب سے احتراز کے لئے معروف، خوارم المرؤۃ سے سلامتی کے لئے مشہور اور دیانت و عبادت سے متصف ہو تو اہل سنت کا ایک گروہ اس کی روایت کو مطلقا قبول کرنے کے حق میں ہے جبکہ دوسرا گروہ مطلقا رد کرتا ہے۔ اس

(۱) نزہۃ النظر شرح نخبۃ الفکر: ص ۵۲-۵۳، فتح المغنیۃ للسخاوی: ۲/۶۰، تدریب الراوی: ۱/۳۲۵-۳۲۶ (ملخصاً)

بارے میں علماء کا ایک تیسرا گروہ بھی ہے جو اس کے داعی بدعت یا غیر داعی بدعت ہونے کی صورت میں فرق کرتا ہے۔ ان کے نزدیک غیر داعی کی حدیث قابل قبول ہے جبکہ داعی بدعت لائق رد ہے، یہ مذہب نہایت عدل پر مبنی ہے چنانچہ ائمہ کے اکثر گروہ اسی کے قائل ہیں۔ امام ابن حبان نے اس پر اہل النقل کے اجماع کا دعویٰ کیا ہے، لیکن یہ دعویٰ محل نظر ہے۔ پھر داعی و غیر داعی بدعت کے مابین اس فصل کے قائلین کا بھی آپس میں اختلاف ہے۔ بعض کے نزدیک یہ مطلق ہے جبکہ دوسروں نے اس کے ساتھ اس بات کا مزید اضافہ کیا ہے کہ اگر داعی کی روایت کسی ایسی چیز پر مشتمل ہو کہ جو اس کی بدعت کو بظاہر تقویت پہنچاتی ہو یا اسکی تزیین و تحسین کرتی ہو تو وہ قابل قبول نہ ہوگی اگر ان چیزوں پر مشتمل نہ ہو تو قبول کی جائے گی۔ بعض نے اس فرق کو بعینہ بالعکس داعی بدعت کے حق میں بیان کیا ہے، چنانچہ ان کا قول ہے کہ اگر اس کی روایت ایسی چیز پر مشتمل ہو کہ جس سے اس کی بدعت کی تردید ہوتی ہو تو وہ قبول کی جائے ورنہ نہیں۔ اسی طرح اگر مبتدع داعی ہو یا غیر داعی اس کی کوئی ایسی روایت جس کا تعلق اصلاً اس کی بدعت سے نہ ہو تو کیا اس کی روایت مطلقاً قبول کی جائے گی یا مطلقاً رد؟ ابوالفتح القشیری نے اس بارے میں ایک دوسری تفصیل بیان کی ہے، فرماتے ہیں کہ اگرچہ کوئی دوسرا بھی اس کی موافقت کرتا ہو تو بھی اس کی طرف التفات نہ کیا جائے کہ یہ اس کی بدعت کا انخاد اور اس کے لئے جہنم کا اطفاء ہے، لیکن اگر کوئی دوسرا اس کی موافقت نہ کرتا ہو یا اس کے علاوہ حدیث اور کہیں نہ ملے اس کے ساتھ ہی وہ صدق، کذب سے احتراز، دین کے لئے مشہر بھی ہو نیز اس کی اس حدیث کا تعلق اس کی بدعت سے بھی نہ ہو تو اس حدیث کی تحصیل کی مصلحت اور اس سنت کے نشر کو اس کی اہانت اور اس کی بدعت کے اطفاء کی مصلحت پر مقدم کرنا چاہیے، واللہ اعلم“۔ (۱)

شیخ احمد شاکرؒ مبتدع کی روایت کی قبولیت کے لئے بعض علماء کی شرائط — مثلاً یہ کہ وہ اپنے مذہب کی تائید میں کذب کو حلال نہ سمجھتا ہو اور یہ کہ اپنی بدعت کا داعی و مبلغ نہ ہو۔ بیان کرنے کے بعد لکھتے ہیں:

”وهذه الأقوال كلها نظرية والعبرة في الرواية بصدق الراوي وأمانته والثقة بدينه و خلقه والمتتبع لأحوال الرواة يرى كثيرا من أهل البدع موضعا للثقة والاطمئنان، وإن روى ما يوافق رأيهم ويرى كثيرا منهم لا يوثق بأى شيء يرويه ولذلك قال الحافظ الذهبي في الميزان في ترجمة أبان بن تغلب الكوفي ( ١ / ٥ ) ”شيعي جلد لكنه صدوق فلنا صدقه وعليه بدعته وقد وثقه أحمد ابن حنبل وابن معين وابو حاتم“ . ثم قال والذي قاله الذهبي مع ضميمه ما قاله ابن حجر فيما مضى: هو التحقيق المنطبق على أصول الرواية. والله أعلم“ . (۲)

ہمیں توقع ہے کہ مبتدعین سے روایت قبول کرنے کے بارے میں محدثین کرام کی بیداری مغز اور ہر ممکن

احتیاط کا پورا نقشہ قارئین کرام کے سامنے آچکا ہوگا جو جناب اصلاحی صاحب کے تمام سابقہ دعاوی کے بطلان کے لئے کافی ہے، مگر حیرت ہوتی ہے کہ جناب اصلاحی صاحب نے مبتدعین سے روایات لینے والے ائمہ حدیث میں امام شافعی، امام احمد بن حنبل اور امام مسلم رحمہم اللہ کے ساتھ امام ابو حنیفہ اور قاضی ابو یوسف کو تو شمار کیا ہے۔ مگر امام بخاری اور امام حاکم نیشاپوری رحمہما اللہ کے نام چھوڑ دیئے ہیں۔ یہ درست ہے کہ امام مسلم کے متعلق امام حاکم کا قول ہے: "إن کتاب مسلم ملآن من الشیعة" (۱) یعنی "امام مسلم کی کتاب شیعہ رواۃ کی حدیثوں سے بھری پڑی ہے۔" لیکن امام بخاری نے بھی اپنی "الجامع الصحیح" میں متعدد مبتدعین کی روایت کو قبول کیا ہے، چنانچہ حافظ ابن حجر عسقلانی نے "ہدی الساری" میں بخاری کے ۶۹/۱ ایسے رواۃ کے نام شمار کئے ہیں جن پر اعتقاد کے سبب طعن کیا گیا تھا مگر باوجود طعن کے امام بخاری نے ان سے تخریج کی ہے۔ (۲) امام سیوطی نے بھی ایک مقام پر فائدہ کے تحت ۸۱/۱ ایسے مرئی بدعت رواۃ کے نام شمار کئے ہیں جن سے شیخین یا ان میں سے کسی ایک نے تخریج کی ہے۔ ان رواۃ میں سے ۱۴/۱ مر جئی، ۱۷/۱ ناصبی، ۲۵/۱ شیعہ، ۳۰/۱ قدری، ایک جہمی، ۲/۱ حروری، ایک قفٹی اور ایک عقدی ہیں۔ (۳) حافظ ابو بکر الخطیب نے "تاریخ بغداد" میں امام حاکم کے ترجمہ میں لکھا ہے:

"وكان الحاكم يميل إلى التشيع، فحدثني ابو اسحاق ابراهيم بن محمد الأرموي بنيسابور وكان شيخا صالحا فاضلا عالما، قال: جمع الحاكم ابو عبد الله أحاديث زعم أنها صحاح على شرط البخاري ومسلم يلزمهما إخراجها في صحيحيهما منها حديث الطير وحديث من كنت مولاه فعلى مولاه فأنكر عليه أصحاب الحديث ذلك ولم يلتفتوا إلى قوله ولا صوبوه في فعله"۔ (۴)

حافظ ابن طاہر المقدسی اور حافظ ابن حجر عسقلانی نے بھی امام حاکم کے متعلق فرمایا ہے: "الحاکم شیعہ مشہور۔" (۵) لیکن علامہ تاج ابن السبکی نے امام حاکم کے تشیع کا سخت رد فرمایا ہے۔ (۶) یہاں علامہ محمد جمال الدین قاسمی کا یہ قول نقل کرنا بھی خالی از فائدہ نہ ہوگا کہ:

"یہاں یہ امر لائق تفتن ہے کیونکہ رجال جرح وتعدیل اپنی بیشتر تصانیف میں اہل بدعت کے دشمن نظر آتے ہیں۔ اس بارے میں ان کی سند یہ ہے کہ رواۃ کے متعلق وہ کسی سے نقل کرتے ہیں کہ فلاں شیعہ یا خارجی یا

(۱) فتح المغیث للعراقی: ج ۱۶۳، فتح المغیث للسخاوی: ۲/۶۷، الکفاۃ: ص ۱۳۱، تدریب الراوی: ۱/۳۲۵

(۲) تدریب الراوی: ۱/۳۲۸-۳۲۹

(۳) خاتمۃ المستدرک: ۲/۶۱۴

(۴) ہدی الساری: ص ۴۶۰

(۵) تاریخ بغداد للخطیب: ۵/۴۷۴

(۶) طبقات الشافعی لابن السبکی: ۳/۱۹۰۶۷

ناصبی وغیرہ ہے۔ باوجود اس کے کہ جو اقوال انہوں نے کسی سے نقل کئے ہیں افتراء پر مبنی تھے۔ اس امر پر یہ بات دلالت کرتی ہے کہ صحیحین کے رواۃ میں سے اکثر جن پر تشیع کی جرح کی گئی ہے ان کو شیعہ اصلاً جانتے بھی نہیں ہیں۔ خود میں نے رجال شیعہ کی کتاب ”الکشی“ اور ”النجاشی“ کی طرف مراجعت کی تو میں نے ان کتب میں ان رواۃ کو نہ پایا جن سے کہ شیخین نے تخریج کی ہے، اور سیوطی نے کتاب ”التقریب“ کی شرح میں جن پر اپنے اسلاف سے تشیع کی جرح نقل کی ہے۔ ان کی کل تعداد پچیس (۲۵) ہے۔ رجال شیعہ کی کتب میں ایسے صرف دو راویوں کا تذکرہ ہی مجھے مل سکا ہے، وہ ابان بن تغلب اور عبدالملک بن اُعین ہیں۔ باقی رواۃ کا ذکر مجھے ان کتابوں میں کہیں نہیں ملا۔ اس سے ہم کو یہ نیا اور اہم علمی فائدہ پہنچا ہے کہ مرئی بدعت کے بارے میں تحقیق کے لئے اس فرقہ کی اصل تصانیف رجال کی طرف رجوع کیا جائے تاکہ اصل و ذخیل نیز معروف و منکر میں تمیز کی جاسکے۔“ (۱)

جناب اصلاحی صاحب نے منقولہ بالا عبارت میں بظاہر نہایت جوشیلے انداز میں سنت کو مبتدعین کی آلائشوں اور ضلالت سے محفوظ رکھنے کے وسائل پر روشنی ڈالی ہے لیکن اگر بغور دیکھا جائے تو اس میں بھی جا بجا خلاف واقعہ باتیں نظر آئیں گی، مثال کے طور پر فرماتے ہیں:۔ از روئے قرآن، از روئے حدیث اور حدیث کے مجموعی مزاج کے تقاضے کے لحاظ سے مجرد اہل بدعت کے گروہ سے ہونا ضعف کے لئے کافی ہے اگرچہ راوی اپنی بدعت کا داعی نہ رہا ہو۔ لیکن یہ دعویٰ محض ایک دعویٰ بلا دلیل ہے۔ کیا جناب اصلاحی صاحب یہ ثابت کرنا چاہتے ہیں کہ محدثین کرام، کہ جن کی بدولت ہی آج احادیث نبوی کا موجودہ ذخیرہ ہمارے اور خود جناب اصلاحی صاحب کے پاس بھی پہنچا ہے وہ قرآن و حدیث کے ”مجموعی مزاج“ و تقاضوں سے بے بہرہ اور لاعلم تھے یا امت جو آج تک ان چیزوں کو درست مانتی چلی آئی ہے تو گویا وہ بھی اب تک اصلاحی صاحب کے تجویز کردہ قرآن و حدیث کے مجموعی مزاج و تقاضوں سے لاعلم ہونے کے باعث گمراہ نہیں تو کم از کم قعر جاہلیت میں ضرور پڑی ہوئی تھی، فإنا لله وإنا الیہ راجعون۔

واضح رہے کہ غیر داعی بدعت مبتدع کی ایسی روایت کہ جس سے اس کی بدعت کو تقویت نہ پہنچتی ہو، کو قبول کرنا ہی اکثر علماء کا پسندیدہ مذہب ہے، چنانچہ اس بارے میں امام ابن حبان کا دعویٰ اجماع اور امام احمد بن حنبل، امام مالک، امام ابواسحاق ابراہیم بن یعقوب (استاذ امامین ابوداؤد و نسائی)، حافظ ابوالفتح القشیری، حافظ ابن الصلاح، حافظ زین الدین عراقی، حافظ ابن حجر عسقلانی، حافظ عماد الدین ابن کثیر، حافظ سخاوی، علامہ سیوطی، شاہ عبدالحق محدث دہلوی، علامہ احمد محمد شاہ اور علامہ عبدالرحمن مبارکپوری وغیرہم رحمہم اللہ کا اسے ”مذہب مختار“، ”اصح“ اور ”أعدل“ بیان کرنا گزشتہ صفحات میں گزر چکا ہے۔ جہاں تک از روئے قرآن کسی حدیث کا مجرد اہل

(۱) قواعد التحدیث للفتاویٰ: ۱۹۵ (ملخصاً)

بدعت کے گروہ سے مروی ہونا ہی اس کے ضعف کے لئے کافی ہونے والے قول کا تعلق ہے تو اگر جناب اصلاحی صاحب شہادت کی آیتوں سے اس پر استدلال کرنا چاہیں تو ہم کہیں گے کہ خبر اور شہادت میں احکام کے اعتبار سے فرق ہے اور اگر سورۃ الحجرات کی آیت ”یا ایہا الذین امنوا ان جاءکم فاسق بنباء فتبینوا ان تصیبوا قوما بجهالة فتصبحوا علی ما فعلتم نادمین“ (۱) (یعنی اے ایمان والو! اگر تمہارے پاس کوئی فاسق آدمی خبر لائے تو خوب تحقیق کر لیا کرو، کبھی کسی قوم کو نادانی سے کوئی نقصان نہ پہنچا دو پھر اپنے کئے تمہیں پر پچھتانا پڑے) سے استدلال کریں تو ہم کہیں گے کہ اس میں بھی توقف اور تبیین و تثبیت کا حکم دیا گیا ہے، کما هو منقول عن ابن تیمیۃ فی ”فتح الملہم“ (۲) وکذا قیل فی مقدمۃ ”فضل الباری“ (۳)، کہ صدق و کذب کے دلائل دیکھ کر اس کے تقاضہ کے مطابق رد و قبول کیا جائے اور یہی تو محدثین کرام کیا کرتے ہیں۔ پس اعتراض خود قرآن و حدیث کے عمومی مزاج اور تقاضوں سے لاعلمی پر مبنی ثابت ہوا۔

جناب اصلاحی صاحب نے اپنے دعویٰ کی تائید میں جو دلیل پیش فرمائی ہے وہ یہ ہے کہ شیعہ اور روافض ”چونکہ اصل دین سے انحراف پر قائم ہیں، (لہذا) اپنے مذہب کو ثابت کرنے کی خاطر جب تک یہ اصل دین میں جھوٹ نہ بولیں، تو اپنا گروہ ہی فریضہ ادا نہیں کرتے۔ انہیں اپنی بدعت کے حق میں دلیل فراہم کرنے کے لئے روایات کے سہارے کی ضرورت پڑتی ہے لہذا ان کے لئے روایات میں خیانت کے سوا کوئی چارہ نہیں (رہتا) الخ“۔ جناب اصلاحی صاحب کا یہ دعویٰ بھی حقائق سے لاعلمی کی بنیاد پر قائم ہے۔ پہلی بات تو یہ کہ جناب اصلاحی صاحب نے یہاں متقدمین شیعہ کو متاخرین شیعہ پر قیاس کر لیا ہے حالانکہ شیعہ کے ان دونوں طبقات کے مابین زمین و آسمان کا بعد ہے، پھر ہر شیعہ رافضیت میں متشدد اور غالی بھی نہیں ہوتا، چنانچہ حافظ ابن حجر عسقلانی فرماتے ہیں:

”عرف متقدمین میں تشیع حضرت علیؑ کی حضرت عثمانؓ پر تفضیل کا اعتقاد اور یہ کہ حضرت علیؑ جنگ میں برحق اور ان کا مخالف گروہ خطا پر تھا، ہے۔ وہ شخصین کی تفضیل و تقدیم کے بھی قائل تھے، البتہ ان میں سے بعض یہ اعتقاد بھی رکھتے تھے کہ حضرت علیؑ رسول اللہ ﷺ کے بعد افضل الخلق ہیں۔ اگر کوئی راوی ان چیزوں کا معتقد ہو مگر ساتھ ہی ورع، دین، صدق اور اجتہاد سے متصف بھی ہو تو اس کی روایت محض اس تشیع کی بنیاد پر رد نہیں کی جائے گی کیونکہ وہ غیر مبلغ ہے۔

پس جو حضرت علیؑ کو حضرات ابو بکر و عمر پر مقدم ٹھہرائے وہ تشیع میں غالی ہے۔ اس پر رافضی ہونے کا اطلاق ہوگا ورنہ وہ شیعہ ہے۔ پس اگر تبرایا بغض کی تصریح موجود ہو تو یہ عرف متاخرین میں تشیع ہے، یعنی رافضیت میں غالی۔ اور اگر دنیا میں حضرت علیؑ کی رجعت کا اعتقاد رکھتا ہو تو اس کا غلو شدہ پدتر ہے پس ایسے غالی رافضی کی روایت قبول نہ کی

جائے گی۔“ (۱)

اور امام ذہبیؒ، ابان بن تغلب الکوئی شیعہ کے ترجمہ میں لکھتے ہیں کہ کوئی شخص اہل بدعت کی ثقاہت و عدالت کے متعلق یہ سوال کر سکتا ہے۔ ”کیف ساغ توثیق مبتدع و حد الثقة العدالة والإتقان؟ فكيف يكون عدلا من هو صاحب بدعة؟“۔ تو اس کا جواب یہ ہے کہ:

”ان البدعة على ضربين: فبدعة صغرى كغلو التشيع أو كالتشيع بلا غلو ولا تحرف - فهذا كثير فى التابعين وتابعيهم مع الدين والورع والصدق - فلورده حديث هؤلاء لذهب جملة من الآثار النبوية وهذه مفسدة بينة۔

ثم بدعة كبرى، كالرفض الكامل والغلو فيه، والخط عن أبى بكر وعمر رضى الله عنهما والدعاء إلى ذلك، فهذا النوع لا يحتج بهم ولا كرامة وأيضا فما أستحضر الآن فى هذا الضرب رجلا صادقا ولا مأمونا، بل الكذب شعارهم والتقية والنفاق دثارهم فكيف يقبل نقل من هذا حاله! حاشا وكلا -

فالشيعى الغالى فى زمان السلف وعرفهم هو من تكلم فى عثمان والزبير وطلحة ومعاوية وطائفة ممن حارب عليا رضى الله عنه وتعرض لسبهم -  
والغالى فى زماننا وعرفنا هو الذى يكفر هؤلاء السادة ويتبرأ من الشيخين أيضا،  
فهذا ضال معثر“۔ (۲)

یعنی ”بدعت کی دو قسمیں ہیں: بدعت صغریٰ: مثلاً غلو تشیع یا تشیع بلا غلو و بلا تحرف۔ یہ چیز تابعین اور تبع تابعین کے عہد میں، دین و ورع اور صدق کے باوجود بکثرت موجود تھی۔ پس اگر ان سب کی احادیث رد کر دی جائیں تو تمام آثار نبویہ سے ہاتھ دھونا پڑے گا، جو کہ ایک واضح دینی خسارہ اور فساد ہوگا۔

دوسری قسم بدعت کبریٰ ہے: مثلاً رفض کامل اور غلو فی الرفض، حضرت ابو بکر و عمر رضی اللہ عنہما پر تبرا بھیجنا، اس کی تبلیغ کرنا، پس اس گروہ سے تعلق رکھنے والوں کے ساتھ کوئی حجت نہیں ہے۔ اس گروہ کا کوئی شخص نہ صادق ہو سکتا ہے اور نہ مامون بلکہ کذب ان کا شعار اور تقیہ و نفاق ان کا دثار ہے۔ پس ان لوگوں سے منقول روایات کو کس طرح قبول کیا جاسکتا ہے۔ حاشا وکلا!

پس اسلاف کے زمانہ میں اور ان کے نزدیک معروف غالی شیعہ وہ تھے جو حضرات عثمانؓ، زبیرؓ، طلحہؓ، معاویہؓ

(۱) تہذیب التہذیب: ۱/۹۳، فتح المغیب للسخاوی: ۲/۶۳

(۲) میزان الاعتدال: ۱/۵-۶، فتح المغیب للسخاوی: ۲/۶۳

اور حضرت علیؑ کے ساتھ جنگ کرنے والوں پر کلام کیا کرتے تھے، مگر ان پر سب و شتم سے تعرض کرتے تھے۔ مگر ہمارے زمانے میں ہمارے نزدیک معروف غالی شیعہ وہ ہیں جو ان سادات کی تکفیر کرتے ہیں، شیخین پر تبرا کرتے ہیں، پس یہ گمراہ اور معتر ہیں۔“

غالی روافض کے متعلق علامہ جلال الدین سیوطیؒ فرماتے ہیں:

”علماء کا اس بات پر اتفاق ہے کہ جو سلف صالحین پر سب و شتم کرتا ہو اس کی روایت رد کی جائیگی، کیونکہ مسلمان پر سب و شتم کرنا فسق ہے، پس صحابہ اور سلف صالحین پر یہ بدرجہ اولیٰ فسق ہوگا۔“ (۱)

حافظ خطیب بغدادیؒ، ابن مبارک سے نقل کرتے ہیں:

”سأل ابو عصمة أبا حنيفة فمن تأمرني أن أسمع الآثار؟ قال: من كل عدل في هواه إلا الشيعة فإن أصل عقدهم تضليل أصحاب محمد ﷺ ومن أتى السلطان طائعا أما إني لا أقول: إنهم يكذبونهم أو يأمرونهم بما لا ينبغي ولكن وطأوا لهم حتى انقادت العامة بهم فهذان لا ينبغي أن يكونا من أئمة المسلمين.“ (۲)

ہم دیکھتے ہیں کہ محدثین میں سے علی بن مدینیؒ نے ابو اسرائیل الملائیٰ کی حدیث فقط اس وجہ سے رد کی تھی کہ وہ حضرت عثمانؓ کا ذکر برائی کے ساتھ کرتا تھا اور اس کے ساتھ حدیث میں بھی قوی نہ تھا۔ (۳) اسی طرح حسین بن واقد الصدی کو بھی جب آں رحمہ اللہ نے حضرت ابو بکر و عمر رضی اللہ عنہما پر سب و شتم کرتے ہوئے سنا تو اس کو ترک کر دیا تھا۔ (۴) عبداللہ بن مبارکؒ نے تو علی روؤس الاشہاد فرمایا تھا کہ:

”دعوا حدیث عمرو بن ثابت فإنه كان يسب السلف.“ (۵)

یعنی ”عمرو بن ثابت کی حدیثیں چھوڑ دو کیونکہ وہ سلف یعنی صحابہ کرام کو گالیاں دیا کرتا تھا۔“

اسی طرح آں رحمہ اللہ نے علی بن الحسن بن شقیق کے استفسار پر کہ حدیث بیان کرتے وقت آپ

عمرو بن عبید کا نام نہیں لیتے جبکہ دوسرے قدریوں کا نام لیتے ہیں۔ جواب فرمایا تھا: ”لأن هذا كان رأساً.“ (۶)

اور حافظ ابو عبد اللہ ابن الأخرم بیان کرتے ہیں کہ کسی نے سوال کیا کہ امام بخاریؒ نے ابو طفیل عامر بن

واثلہ کی حدیث کیوں ترک فرمائی ہے؟ تو انہوں نے جواب دیا کہ وہ تشیع میں افراط و تفریط سے کام لیتا تھا۔“ (۷)

دوسری بات یہ کہ محدثین میں سے کوئی بھی شیعہ اور روافض کی تمام روایات کو مطلقاً اور بلا تمیز و تحقیق قبول

(۲) الکفایۃ: ص ۱۲۶

(۱) تدریب الراوی: ۱/۳۲۶

(۳) نفس مصدر: ص ۱۳۷

(۳) معرفۃ علوم الحدیث: ص ۱۳۶

(۶) الکفایۃ: ص ۱۲۷

(۵) مقدمۃ صحیح مسلم: ۱/۱۶، فتح الملہم: ۱/۱۳۱

(۷) نفس مصدر: ص ۱۳۱



کرنے کا قائل نہیں ہے۔ ان کی روایات کو قبول کرنے کے بارے میں محدثین کرام نے کچھ نہ کچھ شرائط ضرور بیان کی ہیں تاکہ حق و باطل میں تمیز ممکن ہو سکے۔ محدثین کی ان شرائط کا آپس میں مختلف ہونا ہی بذات خود اس بات کی واضح دلیل ہے کہ وہ اس بارے میں حتی الوسع محتاط تھے، چنانچہ امام ذہبی، ابراہیم بن الحکم بن ظہیر الکوفی شیعہ کے ترجمہ میں لکھتے ہیں:

”رافضہ کی روایت سے احتجاج کے بارے میں لوگوں کا اختلاف ہے، اس بارے میں تین اقوال یہ ہیں: (۱) مطلقاً منع، (۲) مطلقاً رخصت الایہ کہ وہ دروغ گو یا حدیث گھڑنے والا ہو (۳) تفصیل یعنی صدوق رافضی کی روایات کو قبول کرنا جو حدیث کے مدلول کو جانتا ہو لیکن مبلغ رافضی کی روایت کو رد کرنا خواہ وہ صدوق ہی ہو، چنانچہ اشہب کا قول ہے کہ امام مالک سے رافضہ کے متعلق سوال کیا گیا تو انہوں نے فرمایا: نہ ان سے کلام کرو اور نہ ان سے روایت لو کیونکہ وہ کذب بیانی کرتے ہیں۔ حرمہ کا قول ہے کہ میں نے امام شافعی کو کہتے ہوئے سنا کہ: ”لم أر أشهد بالزور من الرافضة“ اور مؤمل بن اصاب کا قول ہے: میں نے یزید بن ہارون کو یہ کہتے ہوئے سنا ہے کہ ہر صاحب بدعت سے حدیث لکھی جائے بشرطیکہ وہ رافضیت کا مبلغ نہ ہو کیونکہ وہ دروغ گو ہیں اور محمد بن سعید بن اصہبانی بیان کرتے ہیں کہ میں نے شریک کو کہتے ہوئے سنا ہے کہ: ”أحمل العلم عن كل من لقیت إلا الرافضة فإنهم يضعون الحدیث ویتخذونه دیناً۔“ (۱)

جناب اصلاحی صاحب نے شیعہ وروافض کے دین میں جھوٹ بولنے کے جس گروہی فریضہ (یعنی تقیہ) اور اپنے بدعتی مذہب کی نصرت و تائید میں روایات وضع کر لینے کی طرف اشارہ کیا ہے تو یہ تمام شیعہ وروافض کا شعار نہ تھا، بلکہ فقط رافض کامل اور رافضیت میں غلو کرنے والا طبقہ ہی ایسا کیا کرتا تھا لیکن محدثین میں سے کوئی بھی ایسا نظر نہیں آتا کہ جس نے اس طبقہ سے روایات کو قبول کرنا جائز سمجھا ہو۔ ہم دیکھتے ہیں کہ تابعین اور تبع تابعین میں سے متعدد اور معتدل شیعہ حضرات کی ایک بڑی تعداد ایسی تھی جو انتہائی ورع، دینداری، امانت، صداقت اور تقویٰ سے متصف تھی۔

حسین بن ادریس بیان کرتے ہیں کہ میں نے محمد بن عبداللہ بن حماد الموصلی سے علی بن غراب کے متعلق دریافت کیا تو انہوں نے فرمایا: وہ صاحب بصیرت محدث تھا۔ میں نے پوچھا کہ کیا وہ ضعیف نہیں ہے؟ انہوں نے فرمایا کہ وہ تشیع ضرور کرتا تھا، لیکن میں کسی ایسے محدث کی روایت ترک نہیں کرتا جو حدیث پر بصیرت رکھتا ہو اور تشیع یا قدر کی نصرت و حمایت کے لئے دروغ گوئی سے بھی دور ہو اور نہ ہی ایسے کسی شخص سے روایت لیتا ہوں جو حدیث پر نہ تو بصیرت رکھتا ہے اور نہ ہی اسے اس کی سمجھ ہے، خواہ وہ فتح الموصلی سے افضل ہی ہو۔“ (۱)

اسی طرح اکثر علماء کے نزدیک چونکہ خوارج اپنی بدعت کے سبب مرتکب کفر نہیں ہیں (الصحيح عند الأكثرين أن الخوارج لا يكفرون ببدعتهم)۔ (۲) لہذا ان کی روایت مقبول ہے بلکہ ابو داؤد اور سلیمان بن الأشعث کا قول ہے:

”اصحاب الأهواء میں خوارج سے زیادہ صحیح تر حدیث کسی کی نہیں ہوتی، پھر عمران بن حطان اور ابو حسان الأعرج کا ذکر فرمایا۔“ (۳)

بعض قدری رواۃ کے ثقہ ہونے کی صراحت بھی محدثین سے منقول ہے چنانچہ سلیمان بن احمد الواسطی فرماتے ہیں:

”میں نے عبدالرحمن بن مہدی سے عرض کیا: میں نے آپ کو سنا ہے کہ آپ اس شخص سے بھی حدیث بیان کرتے ہیں جس سے حدیث روایت کرنا ہمارے اصحاب ناپسند کرتے ہیں۔ عبدالرحمن بن مہدی نے دریافت کیا: وہ کون ہے؟ میں نے عرض کیا محمد بن راشد دمشقی۔ پوچھا کہ: کیوں ناپسند کرتے ہیں؟ میں نے عرض کیا: اس لئے کہ وہ قدری ہے۔ یہ سن کر آپ غصہ ہوئے اور فرمایا کہ اس کا قدری ہونا روایت حدیث کے لئے مضر نہیں ہے۔“ (۴)

سفیان ثوری کا قول ہے:

”ابن ابی لبید اہل مدینہ کے عباد میں سے تھا اور ثبت تھا اگرچہ قدری تھا۔“ (۵)  
اور امام بیہقی فرماتے ہیں:

”ابراہیم بن محمد الأسلمی کان قد ریا لکنہ ثقۃ، فلذک روٰی عنہ الشافعی۔“ (۶)  
یعنی ”ابراہیم بن محمد اسلمی قدری لیکن ثقہ تھا، چنانچہ امام شافعی نے اس سے روایت کی ہے۔“  
حسین بن الفرغ بیان کرتے ہیں کہ امام احمد بن حنبل نے مجھ سے دریافت کیا:

”عبداللہ کے اصحاب میں سے تمہارے پاس کون کون باقی بچا ہے؟ میں نے کہا: عبدان۔ آپ نے پوچھا: اس کا حال کیسا ہے؟ میں نے کہا: مذہب کے اعتبار سے وہ مرجئی مذہب کا حامل ہے۔ آپ نے فرمایا: اس کی حدیث لکھی جائے اگرچہ وہ مرجئی ہی ہو۔“ (۷)

اسی طرح مسعر بن کدام مرجئی کے ترجمہ میں امام ذہبی فرماتے ہیں:

(۲) فتح الباری: ۱۰/۳۶۶

(۳) نفس مصدر: ص ۱۲۹

(۶) معرفة السنن والآثار للبیہقی: ۱/۱۶۳، نصب الراية للزيلعي: ۱/۱۰۳

(۱) الکفایۃ: ۱۳۰

(۳) الکفایۃ: ص ۱۳۰

(۵) نفس مصدر: ص ۱۳۰

(۷) الکفایۃ: ص ۱۲۹

”الإرجاء مذهب لعدة من جلة العلماء لا ينبغي التحامل على قائله“۔ (۱)  
 علامہ شہرستانی سے بھی ایسا ہی ایک قول منقول ہے۔ (۲) ابوالولید الطیالسی فرماتے ہیں کہ شعبہ نے بیان کیا:  
 ”قوادہ نے ابو حسان الأعرج سے حدیث روایت کی ہے حالانکہ وہ حروری تھا۔“ (۳)

محدثین کرام نے مبتدعین میں سے اکثر اسی طبقہ کی روایات کو قبول کیا ہے لہذا میں نہیں سمجھتا کہ ان کی روایات کو قبول کرنے میں کوئی امر مانع ہو سکتا ہے۔ جہاں تک جناب اصلاحی صاحب کے اس قول کا تعلق ہے کہ:  
 ”اب اگر کسی کو ان فرقوں کے ساتھ صلح کل کے فلسفے کو نبھانا اور بھائی چارہ اور دوستی کو قائم کرنا ہو تو وہ ضرور ایسا کرے، لیکن دین کے معاملے میں اس باطل فلسفے کو راہ نہیں دی جاسکتی“۔ تو یہ بھی محض عصر حاضر یا ماضی قریب کے چند پرفریب نعروں کے پس منظر میں کہا گیا ہے۔ اسلاف اور محدثین کرام کے زمانہ میں اس فلسفہ کا کوئی وجود تک نہ تھا۔ اگر جناب اصلاحی صاحب یہ سمجھتے ہیں کہ محدثین کرام نے محض ان فرقوں کے ساتھ صلح کل یا دوستی اور بھائی چارہ کی فضا قائم کرنے کے لئے ان کی روایات کو قبول کیا تھا تو ان کا یہ خیال بلا دلیل قطعی، لغو اور انتہائی عبث ہے کیونکہ اس سے جہاں محدثین کرام کے امت محمدیہ پر عظیم احسانات کا ابطال ہوتا ہے وہیں ان کی تمام مساعی جمیلہ و جلیلہ اور ان کے اخلاص پر صریح طعن بھی واقع ہوتا ہے جو کہ کسی طرح درست اور مناسب نہیں، پھر اس سے جناب اصلاحی صاحب کا حقائق سے لاعلم ہونا بھی ظاہر ہوتا ہے کیونکہ واقعہ یہ ہے کہ اگر محدثین غیر مضر مبتدعین کی روایات کو بھی علی الاطلاق رد کر دیتے تو امت احادیث نبوی کے ایک بڑے ذخیرہ سے تہی دست ہو جاتی۔ امام ابن حبان نے اس حقیقت کی طرف یوں اشارہ فرمایا ہے:

”علماء کا یہ گروہ غیر دعاة مبتدعین کی روایات، سنت کی حفاظت کے پیش نظر قبول کرتا ہے۔ اگر ایسے مبتدع رواۃ کی تمام احادیث بلا امتیاز رد کر دی جائیں تو یہ تمام سنن کا ترک ہوگا اور ہمارے پاس بہت ہی مختصر سی احادیث پہنچ پائیں گی۔“ (۴)

حافظ ابن المدینی کا قول ہے:

”لو تركت أهل البصرة للقدر وتركت أهل الكوفة للتشيع لخربت الكتب“۔ (۵)  
 یعنی ”اگر بصرہ والوں کو قدر کی وجہ سے اور کوفہ والوں کو تشیع کی وجہ سے ترک کر دیا جائے تو ساری کتابیں بیکار و ویران ہو جائیں گی۔“

(۲) اہل بل وائل للشمہستانی: ۱/۱۳۰

(۴) صحیح ابن حبان: ۱/۱۲۱

(۱) میزان الاعتدال: ۴/۹۹

(۳) الکفایۃ: ص ۱۲۹-۱۳۰

(۵) الکفایۃ: ص ۱۲۹، شرح علی الترمذی: ۸۴

امام علی بن مدینی بیان کرتے ہیں کہ میں نے تکھی بن سعید القطان سے کہا کہ عبد الرحمان بن مہدی فرماتے ہیں:

”میں نے اہل الحدیث میں سے ان تمام کو ترک کر دیا ہے جو اپنی بدعت کے راس (سرے یا چوٹی) پر تھے۔ یہ سن کر تکھی بن سعید ہنسے اور پوچھا: پھر انہوں نے قتادہ، عمر بن ذر ہمدانی اور ابن ابی رواد وغیرہم کے ساتھ کیا معاملہ کیا؟ تکھی بن سعید نے اسی طرح مزید ایک جماعت کے نام گنوائے اور کہا: اگر عبد الرحمان بن مہدی نے اس قسم کے لوگوں کو بھی ترک کیا ہے تو حدیث کا ایک بہت بڑا حصہ چھوڑ دیا ہے۔“ (۱)

امام ذہبی اور امام سخاوی رحمہما اللہ نے بھی اس حقیقت کو یوں بیان فرمایا ہے:

”بدعت صغریٰ مثلاً غلو فی التشیع یا تشیع بلا غلو و بلا تحرف۔ پس یہ چیز تابعین اور اتباع تابعین میں دینداری، ورع اور صدق کے باوجود بکثرت موجود تھی۔ پس اگر ان سب کی احادیث رد کر دی جائیں تو تمام آثار نبوی ہمارے ہاتھوں سے چلا جائے گا اور دین میں یہ ایک بین فساد و نقصان ہوگا۔“ (۲)

پس جناب اصلاحی صاحب کا یہ فرمانا کیوں کر درست ہو سکتا ہے کہ ”ہمارے نزدیک اہل بدعت کی روایات قبول کرنے کی گنجائش فتنوں کا دروازہ کھولنے کے مترادف ہے اور ماضی میں اس کا باعث بنی ہے۔“ اگر جناب اصلاحی صاحب پھر بھی اس بات پر مصر ہوں کہ محدثین کرام نے غیر داعی، غیر مضر، متقی، متورع، صادق، عادل ضابط اور حافظ مبتدعین کی روایات کو تحقیق و تنقیح اور تثبت و تبیین کے بعد قبول کر کے فتنوں کا دروازہ کھول دیا ہے یا محدثین کی یہی روایات ماضی میں فتنوں کا باعث بنی ہیں تو ہم اس کو جناب اصلاحی صاحب کی فہم کا قصور سمجھتے ہوئے مزید کلام سے گریز کرتے ہیں۔

اس ضمن میں جناب اصلاحی صاحب کے آخری قول کہ ”مجرد کسی کا مبتدع ہونا اس کے ساقط الروایہ ہونے کے لئے کافی ہے۔ اور ان فرقوں میں سے کسی کی روایت قابل قبول نہیں ہونی چاہئے خواہ وہ قسم کھا کے روایت کرے کہ میں سچ ہی روایت کروں گا۔ ہمارے نزدیک یہی صحیح مسلک ہے جو قرآن و سنت کے مطابق ہے۔“ کے جواب میں ہم امام نووی اور خطیب بغدادی رحمہما اللہ کے مندرجہ ذیل اقوال پیش کرنے پر اکتفا کرتے ہیں:

امام نووی فرماتے ہیں:

”أما المذهب الأول فضعيف جدا ففي الصحيحين وغيرهما من كتب الحديث الاحتجاج بكثيرين من المبتدعين غير الدعاة ولم يزل السلف والخلف على قبول الرواية منهم والاحتجاج بها والسمع منهم وإسماعهم من غير إنكار منهم“۔ (۱)

(۲) میزان الاعتدال: ۱/۵، فتح المغیث للسخاوی: ۲/۶۳

(۱) الکفایۃ: ص ۱۲۸-۱۲۹

یعنی ”پہلا مذہب انتہائی ضعیف ہے چنانچہ کتب حدیث میں سے صحیحین وغیرہ میں کثیر تعداد میں غیر مبلغ مبتدعین کے ساتھ احتجاج کیا گیا ہے۔ سلف و خلف نے ان سے روایت قبول کرنا، ان سے احتجاج کرنا اور ان سے سماع کرنا ترک نہیں کیا ہے، ان مبتدعین سے محدثین کا سماع بغیر کسی انکار کے ہے۔“

اور اصلاحتی صاحب کے نزدیک کتب اصول حدیث کے مصنفین میں سے سب سے معتبر ترین شخص علامہ خطیب بغدادی فرماتے ہیں:

”اہل بدعت کی اخبار سے احتجاج کے جواز پر جو چیز تاکید کرتی ہے وہ صحابہ کا خوارج اور فساق بالتاویل کی اخبار و شہادات کا قبول کرنا، پھر تابعین اور ان کے مخالفین کا اس پر استمرار عمل ہے۔ پس اہل بدعت میں سے جو تحری صدق کے لئے مشہور ہوں، کذب کو گناہ عظیم جانتے ہوں، اعمال محظورات سے اپنے نفوس کی حفاظت کرنے والے ہوں، اہل الریب اور طرائق مذمومہ پر نکارت کرتے ہوں، جن کی احادیث کی روایات خود ان کی ذاتی آراء کے خلاف ہوں بلکہ ایسی ہوں کہ جن کو ان کے مخالفین ان پر حجت قائم کرنے کے لئے پیش کرتے ہوں، ایسے مبتدعین کی روایات سے احتجاج کرنا جائز ہے۔ پس ہم دیکھتے ہیں کہ عمران بن حطان کہ جو خوارج میں سے تھا، عمرو بن دینار اور وہ جو کہ قدری و شیعہ تھے، عکرمہ جو اباضی تھا، ابن نجیح جو معتزلی تھا، عبدالوارث بن سعید و شبل بن عباد، سیف بن سلیمان و ہشام دستوائی، سعید بن ابی عروبہ و سلام بن مسکین جو سب قدری تھے اور علقمہ بن مرثد، عمرو بن مرہ اور مسعر بن کدام جو مرجئی تھے، اسی طرح عبید اللہ بن موسیٰ، خالد بن مخلد، عبدالرزاق بن ہمام اور ایک خالق کثیر، جن کا کہ یہاں تذکرہ دشوار ہے، تشیع کی طرف گئے تھے، ان سب کی روایات کو تمام متقدمین و متاخرین علماء نے مدون کیا ہے اور ان کی احادیث سے حجت پکڑی ہے۔ پس یہ چیز ان کے اجماع کے مثل ہوئی۔ علماء کا یہ اجماع اس باب میں سب سے بڑی دلیل ہے، مقاربتہ الصواب کے گمان کو اس اجماع سے تقویت ملتی ہے۔“ (۲)

چونکہ جناب اصلاحتی صاحب اس بات کے قائل ہیں کہ محض اسناد کی بنیاد پر کسی حدیث کی صحت و ضعف کا فیصلہ نہیں کرنا چاہئے بلکہ اسکے متن اور مضمون پر بھی غور کرنا چاہئے لہذا میں پوچھتا ہوں کہ آخر یہاں کیوں آں محترم اپنا یہ اصول بھول گئے ہیں کہ متن حدیث پر غور و فکر کئے بغیر محض کسی راوی کے مبتدع ہونے کو ہی اس کے ساقط الروایہ ہونے کے لئے کافی سمجھتے ہیں؟ جبکہ کسی راوی کا مبتدع ہونا بھی صرف فن اسماء الرجال بالخصوص فن جرح و تعدیل کے ذریعہ ہی معلوم ہو سکتا ہے۔ پس یہاں محترم اصلاحتی صاحب کی اصول شکنی، سبیل المؤمنین سے انحراف، واقعات کی غلط ترجمانی اور اجماع امت سے اختلاف آشکارا ہوا۔

(۱) شفا، الغلل مع النخبة: ۳/۳۸۸، بحوالہ شرح صحیح مسلم للہودوی

(۲) الکتاب: ص ۱۲۵، فتح البیہد للستائوی: ۲/۱۷

## سند کا چوتھا خلاء اور اس کا جائزہ:

”سند کا چوتھا خلاء“ کی ذیلی سرخی کے تحت جناب اصلاحی صاحب فرماتے ہیں:

”سند کی تحقیق میں چوتھا خلاء یہ ہے کہ ہمارے اکابر حدیث نے حلال و حرام کے متعلق حدیثیں قبول کرنے میں فی الجملہ احتیاط برتی ہے، لیکن ترغیب و ترہیب اور فضائل وغیرہ کی روایات میں انہوں نے عمدتاً تساہل برتا ہے ”الکفایۃ فی العلم الروایۃ“ میں امام احمد بن حنبل کا قول نقل ہوا ہے، وہ فرماتے ہیں:

إذا روینا عن رسول اللہ ﷺ فی الحلال والنحرمان والسنن والأحكام لشددنا فی  
الأسانید وإذا روینا عن النبی ﷺ فی فضائل الأعمال وما لا یصح حکما ولا یرفعہ  
تساهلنا فی الأسانید۔

(یعنی) جب ہم رسول اللہ ﷺ سے حلال و حرام اور سنن و احکام کے بارے میں روایات کرتے ہیں تو سند کے معاملے میں پوری احتیاط برتتے ہیں، لیکن اگر معاملہ فضائل اعمال وغیرہ کا ہو جس سے نہ کوئی حکم قائم ہوتا ہو نہ کوئی حکم منسوخ ہوتا ہو تو اس کی سند میں ہم تساہل برتتے ہیں۔

گویا محدثین نے سند کی صحت کو صرف ان روایات کے ضمن میں درخور اعتناء سمجھا جن میں کسی نوعیت کے احکام تھے، ترغیب و ترہیب کی کمزور روایات کو مفید سمجھا گیا کہ ان کے باعث لوگ نیکی کی طرف رجوع کریں۔ فضائل کی روایات سے بھی نیکی کے عمل کو ہمیز ملتی تھی، اس لئے ان کو سند کے ضعف کے باوجود کتابوں میں جگہ دے دی گئی لیکن ہمیں یہ جائزہ لینا چاہیے کہ آیا محدثین ایسا کرنے میں حق بجانب تھے یا نہیں۔“ (۱)

اس اقتباس میں پہلی قابل ملاحظہ چیز تو یہ ہے کہ علامہ خطیب بغدادی نے ”الکفایۃ فی العلم الروایۃ“ میں صرف امام احمد بن حنبل کا قول ہی نہیں بلکہ سفیان ثوری، ابن عیینہ، ابو عبد اللہ اور ابو زکریا عنبری رحمہم اللہ کے اقوال بھی نقل کئے ہیں۔ (۲) دوسری قابل ملاحظہ چیز یہ ہے کہ جناب اصلاحی صاحب نے بزعم خود سند کے اس چوتھے خلاء کو کچھ اس طرح پیش کیا ہے گویا تمام یا بیشتر ”محدثین نے سند کی صحت کو صرف ان روایات کے ضمن میں درخور اعتناء سمجھا (ہے) جن میں کسی نوعیت کے احکام تھے“، ”لیکن ترغیب و ترہیب اور فضائل (اعمال) وغیرہ کی روایات میں انہوں نے عمدتاً تساہل برتا ہے۔ حالانکہ واقعہ یہ ہے کہ محدثین کے مابین یہ کوئی متفق علیہ امر نہیں تھا بلکہ اس بارے میں وہ مختلف نظریات کے حامل تھے۔ ابتداء سے ہی اہل فضل محدثین، محققین، محتاط علماء اور فقہائے حدیث میں سے اکابرین کی ایک بڑی جماعت اس نظریہ کی حامل رہی ہے کہ امور شریعت میں جب کسی حدیث کا ضعف بدلائل ثابت ہو جائے تو پھر اس ضعیف حدیث پر عمل کرنے کا کوئی جواز باقی نہیں رہتا خواہ اس کا تعلق احکام

و عقائد سے ہو یا فضائل اعمال، ترغیب و ترہیب اور مناقب وغیرہ سے۔ اس کے برعکس علمائے حدیث اور فقہاء کی ایک جماعت ایسی بھی تھی جو بلا تکلف فضائل اعمال اور ترغیب و ترہیب وغیرہ میں ضعیف حدیث کو معتبر و لائق عمل ہی نہیں بلکہ مستحب بیان کرتی تھی۔ بعض علماء و فضلاء حدیث نے فضائل اعمال میں ضعیف حدیث کو قبول کرنے کے لئے کچھ آداب و شرائط بھی مقرر کی تھیں۔ بعض علماء ایسے بھی تھے جو فضائل اعمال میں ضعیف حدیث کو شخصی قیاس سے افضل سمجھتے ہوئے مطلقاً قابل قبول بتاتے تھے۔

## فضائل اعمال وغیرہ میں ضعیف حدیث کا مقبول ہونا محل نزاع ہے

صرف جناب اصلاحی صاحب ہی نہیں بلکہ اکثر علماء و فقہاء اپنی تصانیف میں بلا تکلف فضائل اعمال، ترغیب و ترہیب اور مناقب وغیرہ میں ضعیف حدیث کو عند الحدیث معتبر اور لائق عمل بیان کرتے نظر آتے ہیں حالانکہ یہ امر جملہ محققین، محدثین، اصولیین اور علماء کے نزدیک محل نزاع رہا ہے۔ کتب مصطلح الحدیث پر نگاہ رکھنے والے کسی شخص پر یہ بات مخفی نہیں ہے۔ محدثین کے اس اختلاف کے متعلق علامہ ابوالحسنات عبدالحی لکھنوی فرماتے ہیں:

”فضائل اعمال وغیرہ میں ضعیف حدیث پر عمل کے متعلق اتفاق کا دعویٰ باطل ہے، اگرچہ جمہور کا مذہب یہی، مگر مشروط ہے۔“ (۱)

علامہ سخاویٰ ایک مقام پر فرماتے ہیں:

”حاصل کلام یہ ہے کہ ضعیف حدیث پر عمل کے متعلق تین مذاہب ہیں: مطلقاً اس پر عمل نہ کرنا، (اگر اس باب میں کوئی دوسری چیز وارد نہ ہو تو) مطلقاً اس پر عمل کرنا، اور فضائل میں چند شرائط کے ساتھ اس پر عمل کرنا (اس پر جمہور کا اتفاق ہے)۔“ (۲)

ذیل میں ہم ان مختلف نظریات کے حامل محدثین اور ان کے دلائل کا مختصر جائزہ پیش کریں گے:

## علماء جن کے نزدیک ضعیف حدیث مطلقاً قابل قبول ہے

علماء کا ایک گروہ ضعیف حدیث کے مطلقاً قابل قبول اور بلا شرط لائق عمل ہونے کا قائل ہے، کیونکہ ان حضرات کے نزدیک ضعیف حدیث شخصی قیاس و اجتہاد سے مقدم اور بدرجہا اولیٰ ہوتی ہے، چنانچہ علامہ جلال الدین سیوطی فرماتے ہیں:

”بعض علماء کہتے ہیں کہ ضعیف حدیث پر مطلقاً عمل کیا جاتا ہے۔ امام ابوداؤد اور امام احمد کے متعلق پہلے

(۱) الآثار المفروضة: ص ۸۱، ضعیف احادیث کی معرفت: ص ۸۶

(۲) القول البدیع فی الصلاة علی الجیب الشفیخ للسخاوی: ص ۱۹۵، لا جوب الفانسیۃ لأبی الحسنات: ص ۵۰، ضعیف احادیث کی معرفت اور انکی شری حیثیت: ص ۸۶

گزر چکا ہے کہ آل رحمہما اللہ اس بات کے قائل ہیں کیونکہ ان کے نزدیک ضعیف حدیث شخصی قیاس اور رائے سے قوی تر ہے۔“ (۱)

امام احمد بن حنبلؒ (۲) اور امام شافعی (۳) رحمہما اللہ کا ضعیف حدیث کو قیاس پر مقدم فرمانا، امام مالک (۴) کا مرسل و منقطع احادیث کو قیاس پر ترجیح دینا اور علمائے حنفیہ کے نزدیک بھی ضعیف حدیث کا قیاس و اجتہاد سے اولی ہونا (۵) کتب مصطلحات میں بصراحت مذکور ہے۔

علماء جن کے نزدیک ضعیف حدیث فضائل اعمال وغیرہ میں بلا قید و شرط مقبول ہے

علماء کا یہ گروہ احکام شرعی اور عقائد میں ضعیف حدیث کو حجت تسلیم نہیں کرتا مگر فضائل اعمال، ترغیب و ترہیب اور مناقب وغیرہ کے باب میں ضعیف احادیث کو غیر مشروط طریقہ پر قبول کرنے کا قائل ہے۔ اس فکر کے قائل حضرات میں ابو زکریا العنبری، عبدالرحمان بن مہدی، احمد بن حنبل، عبداللہ بن مبارک، بیہقی، نووی، ابن الصلاح، ابن عبدالبر، علاء الدین بن محمد بن علی الحسکفی الحنفی، ابن عابدین حنفی، ابن حجر ایشی الہکی، جلال الدین سیوطی، ملا علی قاری حنفی اور ابن الہمام حنفی وغیرہم کے اسمائے گرامی قابل ذکر ہیں۔ ان تمام حضرات کا موقف یہ ہے کہ:

”جب ہم نبی ﷺ سے حلال و حرام اور احکام کی کوئی خبر روایت کرتے ہیں تو اسانید میں تشدد اور رجال میں تنقید سے کام لیتے ہیں مگر جب فضائل اعمال اور ترغیب و ترہیب وغیرہ میں کوئی خبر روایت کرتے ہیں تو اسانید میں تساہل اور رجال میں تسامح کو روار کھتے ہیں۔“

تفصیل کے لئے حاشیہ (۱) کے تحت درج کردہ کتب کی طرف مراجعت مفید ہوگی۔

(۱) تدریب الراوی: ۱/۲۹۹

(۲) فتح المغیث للسخاوی: ۱/۳۳۳، المحلی لابن حزم: ۱/۶۸، التقیید والإيضاح للعراقی: ص ۱۲۱، تدریب الراوی للسیوطی: ۱/۱۶۸، الاعتصام للشاطبی: ۱/۲۳۶

منہاج السنۃ لابن تیمیہ: ۲/۱۹۱، قواعد التحدیث للقاہی: ص ۱۱۷-۱۱۸، ضعیف احادیث کی معرفت: ص ۸۹

(۳) المجموع للنووی: ۷/۴۷۹، المذہب للشیرازی: ۱/۲۱۹، فتح العزیز شرح الوجیز للرافعی: ۷/۵۱۸-۵۲۰، فتح المغیث للسخاوی ج ۱ ص ۳۳۳، ضعیف

احادیث کی معرفت: ص ۹۵

(۴) إعلام الموقعین لابن قیم: ۱/۳۱-۳۲، ضعیف احادیث کی معرفت: ص ۹۵

(۵) ملخص إبطال القیاس لابن حزم: ص ۶۸، مناقب الامام ابی حنیفہ للذہبی: ص ۲۱، فتح المغیث للسخاوی: ۱/۳۳۳، احکام فی اصول الأحکام لابن حزم:

۷/۵۲، خیرات الحسان لابن حجر ایشی الہکی: ص ۷۸، قواعد التحدیث للقاہی: ۱۱۸، ظفر الامانی شرح مختصر الجرجانی لابی الحسنات: ۱/۱۰۸، اعلام الموقعین لابن قیم:

۱/۷۷، قواعد فی علوم الحدیث للتھانوی: ص ۹۶، ضعیف احادیث کی معرفت: ص ۹۵-۹۷



## علماء جن کے نزدیک فضائل اعمال وغیرہ میں ضعیف حدیث چند شرائط کے ساتھ مقبول ہے

علماء کا یہ گروہ فضائل اعمال، ترغیب و ترہیب اور مناقب وغیرہ میں ضعیف حدیث کو مقبول تو کرتا ہے لیکن اس کے لئے چند شرائط کی پابندی کو لازم قرار دیتا ہے، جو کہ حسب ذیل ہیں:

”۱- حدیث کا ضعف شدید نہ ہو، لہذا کذاب، متہم بالکذب اور فحش غلطی کرنے والے راوی کی حدیث نارج ہو جائے گی جب کہ وہ روایت کرنے میں منفرد ہو۔

۲- وہ حدیث کسی اصل عام کے تحت داخل ہو لہذا ہر موضوع (خانہ ساز) حدیث خارج ہو جائے گی کیونکہ اس کے لئے کوئی اصل نہیں ہوتی۔

۳- اس حدیث پر عمل کرتے وقت اس کے ثبوت کا اعتقاد نہیں رکھنا چاہیے تاکہ نبی ﷺ کی جانب کسی ایسی بات کا انتساب نہ ہو جسے آپ نے ارشاد نہیں فرمایا ہے۔“ (۲)

واضح رہے کہ علماء کے اس موقف کو شیخ محمد جمال الدین قاسمی نے ”ائمہ کے نزدیک معتمد مذہب“ (۳) قرار دیا ہے، لیکن حق یہ ہے کہ ان اہم اور دقیق شرائط قبول کا التزام و اہتمام ضعیف حدیث کے دائرہ عمل کو تنگ کرتا ہے نیز بالفعل ان تمام شرائط کا التزام ناممکن ہے کیونکہ ضعیف حدیث پر عمل کرنے والے ہر شخص سے اس حدیث کے پورے کوائف کی معرفت کی امید رکھنا عبث ہے، لہذا پہلی شرط ناقابل عمل ہوئی، پھر کسی اصل عام کے تحت داخل ہونے سے عمل اس ضعیف حدیث پر نہیں بلکہ اس اصل عام کے تحت ہوتا ہے، چنانچہ معلوم ہوا کہ دوسری شرط کے

(۱) فتح المغیث للسخاوی: ۱/۳۳۲-۳۳۱، الکفایۃ للخطیب: ص ۱۳۲، الجامع للخطیب: ۲/۹۰-۹۱، المدخل للحاکم: ص ۴، البحر والتعدیل لابن ابی حاتم: ۱/۱ ص ۳۰-۳۱، المحذات الفاصل للراہر مزنی: ص ۴۰۶، ۴۱۸، لسان العیون فی سیرة الامین المؤمن للکلمی: ۲/۱، التمهید لابن عبد البر: ۶/۳۹، الأذکار للنووی: ص ۷-۸، تقریب النوادی مع تدریب الراوی: ۱/۲۹۸، التکت: ۲/۶۶۳، مقدمۃ الکامل لابن عدی: ص ۲۴۰-۲۴۲، منہاج السنۃ النویۃ لابن تیمیہ: ۳/۸، المسودہ: ص ۲۷۳، مختصر الباعث الحثیث لابن کثیر تحقیق احمد شاکر: ص ۱۰۱، تدریب الراوی للسیوطی: ۱/۲۹۸، دلائل النبوة للسیوطی: ۱/۳۳-۳۴، تلمس إلیہ حاجۃ القاری صحیح الامام البخاری للنووی: ۸۷، قواعد التحدیث للقاظمی: ص ۱۱۶، فتح المغیث للعراقی: ۱/۱۳۷، در المختار: ۱/۸۷، رد المختار لابن عابدین علی ہوامش در المختار: ۱/۸۷، فتح المبین لابن حجر عسقلانی: ص ۳۲، الأسرار المفوتۃ للقاظمی: ص ۳۱، فتح القدر لابن الہمام: ۱/۲۳۶، قواعد فی علوم الحدیث للتحناوی: ص ۳۷، الأجوبۃ الفاضلۃ لأبی الحسنات: ص ۳۷، تحفۃ الکلمۃ لأبی الحسنات: ص ۴، ظفر الامانی لأبی الحسنات: ص ۹۸، مقدمۃ مختصر الترغیب والترہیب لابن حجر تحقیق حبیب الرحمن عظیمی: ص ۷، تحفۃ اہل الفکر للشیخ عبدالرحمن: ص ۲۶، ضعیف احادیث کی معرفت: ص ۹۸-۱۰۵

(۲) القول البدیع فی الصلاة علی الحبیب الشفیخ للسخاوی: ص ۱۹۵، تمییز العجب فیما ورد فی فضل رجب لابن حجر: ص ۲۱، فتح المغیث للسخاوی: ۱/۳۳۳، تدریب الراوی للسیوطی: ۱/۲۹۸-۲۹۹، قواعد التحدیث للقاظمی: ص ۱۱۶، مقدمۃ صحیح الجامع الصغیر زیادۃ للألبانی: ۱/۵۲-۵۳، تحفۃ اہل الفکر لعبد الرحمن: ص ۲۶،

ضعیف احادیث کی معرفت: ص ۱۰۹-۱۱۴

(۳) قواعد التحدیث للقاظمی: ص ۱۱۳

مطابق ضعیف حدیث پر عمل محض شکلی و ظاہری ہے، حقیقی نہیں ہے، اور تیسری شرط تو خود ضعیف حدیث پر ترک عمل کی متقاضی ہے۔ تفصیل کے لئے راقم کی کتاب ”ضعیف احادیث کی معرفت اور ان کی شرعی حیثیت“ (۱) کی طرف مراجعت مفید ہوگی۔

## علماء جن کے نزدیک ضعیف حدیث پر عمل مطلقاً ناجائز ہے:

کبار محدثین اور علماء کا یہ گروہ ضعیف حدیث پر عمل کو نہ احکام میں جائز تصور کرتا ہے اور نہ فضائل اعمال وغیرہ میں۔ علامہ ابوالحسنات عبدالحی لکھنویؒ کا دعویٰ ہے کہ ”یہ مذہب ضعیف ہے۔“ (۲) مگر واقعہ یہ ہے کہ یہی موقف درست، محتاط اور انصاف پر مبنی ہے، چنانچہ محدثین و اصولیین کے اس گروہ میں امام تھمی بن معین (م ۲۳۳ھ)، امام ابن حبان البستی (م ۲۵۴ھ)، امام مسلم (م ۲۶۱ھ)، امام بخاری (م ۲۵۶ھ)، امام ابن حزم اندلسی (م ۴۵۶ھ)، امام خطیب البغدادی (م ۴۶۳ھ)، امام ابن العربی المالکی (م ۵۴۳ھ) امام ابوشامہ المقدسی (م ۶۶۵ھ)، امام ابن تیمیہ الحرانی (م ۷۲۸ھ)، امام شاطبی الغرناطی (م ۷۹۰ھ) اور امام شوکانی (م ۱۲۵۰ھ) وغیرہم رحمہم اللہ جیسی عظیم المرتبت شخصیات شامل ہیں۔

تفصیل کے لئے حاشیہ (۳) کے تحت درج شدہ کتب کی طرف مراجعت مفید ہوگی۔

## ضعیف احادیث سے احکام میں احتجاج:

جناب اصلاحی صاحب کا یہ دعویٰ کہ ”ہمارے اکابر حدیث نے حلال و حرام کے متعلق حدیثیں قبول کرنے میں فی الجملہ احتیاط برتی ہے لیکن ترغیب و ترہیب اور فضائل وغیرہ کی روایات میں انہوں نے عمداً تساہل برتا ہے۔“ میں سے آخر الذکر جزء کا جواب تو مختصراً اوپر ہو چکا، جہاں تک اس دعویٰ کے اول الذکر جزء کا تعلق ہے تو جان لینا چاہیے کہ بعض علماء نے ضعیف حدیث کو فضائل اعمال کے ساتھ حلال و حرام اور احکام میں بھی قبول کیا ہے، چنانچہ علامہ جلال الدین سیوطیؒ لکھتے ہیں:

(۱) ضعیف احادیث کی معرفت: ص ۱۱۴-۱۲۸

(۲) الأ جوبۃ الفاضلۃ لأبی الحسنات: ص ۵۳

(۳) فتح المغنیث للسخاوی: ۱/۳۳۳-۳۳۴، البحر وحین لابن حبان: ۱/۳۲۲، المسئل والنحل لابن حزم: ۲/۸۳، الکفایۃ للخطیب: ص ۱۴۱، الباعث الحثیث

تتقیق احمد شاہ: ص ۱۰۱، خطبہ صحیح مسلم: ص ۳۳، تدریب الراوی للسیوطی: ۱/۲۹۹، قواعد التحدیث للقاسمی: ص ۱۱۳، مقالات الکوثری: ص ۲۵-۲۶، الفوائد

المجموعۃ للشوکانی: ص ۲۸۳، مجموع الفتاویٰ للشیخ الاسلام ابن تیمیہ: ۱۸/۶۵-۶۸، القاعدۃ الجلیلیۃ فی التوسل والوسیلۃ لابن تیمیہ: ص ۸۲، الاعتصام للشاطبی:

۱/۲۲۹، الموافقات للشاطبی، القول البدیع للسخاوی: ص ۱۹۵، مقدمۃ صحیح الترغیب والترہیب للمذری بقلم الألبانی: ص ۱۶-۳۶، مقدمۃ صحیح الجامع الصغیر

وزیادۃ للألبانی: ۱/۳۹-۷۵، حدیث النبوی ﷺ للصبغ: ۲۲۲-۲۲۳، ضعیف احادیث کی معرفت: ص ۱۲۸-۱۵۹

”ويعمل بالضعيف أيضا في الاحكام إذا كان فيه احتياط“۔ (۱)

شاید یہی وجہ ہے کہ کتب فقہ میں ضعیف احادیث سے احتجاج کو صرف فضائل اعمال تک ہی محدود نہیں رکھا گیا ہے بلکہ اس سے تجاوز کر کے احکام میں بھی ان سے احتجاج کیا گیا ہے۔ جن لوگوں کی نظر کتب ادلۃ الأحکام یا ان کتب پر ہے جن میں کتب فقہ کی احادیث کی تخریج و تحقیق کی گئی ہے، وہ اس امر سے بخوبی واقف ہیں۔

امام نوویؒ نے بھی فقہاء کے ضعیف حدیث سے احکام میں احتجاج کرنے پر تنقید ایلوں اشارہ فرمایا ہے:

”ائمہ حدیث کسی بھی حال میں ضعفاء سے کوئی چیز روایت نہیں کرتے اور نہ ہی ان سے احتجاج کرتے

ہیں۔ ائمہ محدثین اور علمائے محققین میں سے کسی ایک نے بھی ایسا نہیں کیا ہے مگر بہت سے فقہاء بلکہ اکثر فقہاء ایسا کرتے ہیں اور اس پر اعتماد کرتے ہیں جو صواب نہیں بلکہ انتہائی فتیح بات ہے الخ۔“ (۲)

امام احمد بن حنبلؒ کا غیر احکامی روایات کی اسناد میں تساہل فرمانے کا مطلب:

جہاں تک جناب اصلاحی صاحب کا ”الکفایۃ فی علم الروایۃ“ کے حوالہ سے امام احمد بن حنبلؒ کے قول کو نقل کرنے کا تعلق ہے تو جاننا چاہیے کہ امام احمد بن حنبلؒ کے کلمہ ”ضعیف“ سے مراد ”حسن“ اور فضائل اعمال وغیرہ کی روایتوں میں ”تساهل“ سے مراد وہ چیز ہوتی ہے جو ”رائج“ ہو جیسا کہ شیخ الاسلام ابن تیمیہؒ، شاطبی الغرناطیؒ، زین الدین عراقیؒ، ابن قیمؒ، ابن علانؒ، سخاویؒ، محمد جمال الدین قاسمیؒ، احمد محمد شاکرؒ، محمد عطاء اللہ حنیف بھوجیائیؒ، محمد بن لطفی الصباغؒ، ظفر احمد تھانوی عثمانی اور محمد ناصر الدین الالبانی وغیرہم نے بیان کیا ہے۔

علامہ احمد محمد شاکرؒ ”اختصار علوم الحدیث“ لابن کثیر کی شرح میں فرماتے ہیں:

”امام احمد بن حنبلؒ، عبدالرحمان بن مہدی اور عبداللہ بن مبارک رحمہم اللہ کا یہ فرمانا کہ: جس وقت حلال و حرام کے بارے میں ہم سے کوئی روایت کی جاتی ہے تو ہم اس پر شدت اختیار کرتے ہیں اور جب فضائل وغیرہ کے بارے میں روایت کی جاتی ہے تو ہم اس میں تساہل کرتے ہیں۔ تو اس قول سے ان کی مراد وہ چیز ہے جو رائج ہے، واللہ اعلم۔“ (۳)

شیخ الاسلام امام ابن تیمیہؒ فرماتے ہیں:

”امام احمد وغیرہ بعض علماء نے فضائل اعمال میں ضعیف احادیث کی روایت کو جائز قرار دیا ہے بشرطیکہ ان کا کذب پایہ ثبوت کو پہنچا ہوا ہو، اور اس وجہ سے ہے کہ جب کوئی عمل شرعی دلیل سے ثابت ہو جائے کہ مشروع ہے اور اس کی فضیلت میں ضعیف حدیث روایت کی گئی ہو تو یہ سمجھا جاتا ہے کہ ثواب درست ہوگا، لیکن کسی امام نے

(۲) شرح صحیح مسلم للنووی: ۱/۱۲۶، ضعیف احادیث کی معرفت: ۸۵-۸۶

(۱) تدریب الراوی للسیوطی ۱/۱۹۹

(۳) شرح مختصر الباعث الخسیت: ص ۱۰۱

بھی یہ نہیں کہا کہ ضعیف حدیث سے کوئی عمل بھی واجب یا مستحب قرار دیا جاسکتا ہے۔ جو کوئی یہ کہتا ہے وہ اجماع کا مخالف ہے۔ اسی طرح کوئی چیز بغیر شرعی دلیل کے حرام قرار نہیں دی جاسکتی، لیکن اگر حرمت ثابت ہوگئی پھر اس کی وعید میں کوئی حدیث روایت کی گئی تو اس کی روایت روا ہے بشرطیکہ اس کا جھوٹ ثابت نہ ہو چکا ہو۔ اس بناء پر ترغیب و ترہیب میں غیر موضوع احادیث کی روایت جائز ہے۔ مگر شرط یہ ہے کہ دوسرے قوی دلائل سے معلوم ہو گیا ہو کہ اللہ عزوجل کی جانب سے اس فعل کی ترغیب یا ترہیب ہوئی ہے ورنہ نہیں۔“ (۱)

امام ابن قیم، امام احمد بن حنبل کے اصول بیان کرتے ہوئے لکھتے ہیں:

”چوتھا اصول مرسل اور ضعیف حدیث کو لینے کے متعلق ہے، اگر اس باب میں کوئی چیز موجود نہ ہو۔ یہ وہ چیز ہے جس کو امام رحمہ اللہ نے قیاس پر ترجیح دی ہے یا اسناد میں تساہل سے تعبیر کیا ہے، لیکن ان کے نزدیک ضعیف حدیث سے مراد نہ باطل ہے نہ منکر اور نہ ہی وہ روایات جن میں کہ متہم بالکذب رواۃ موجود ہوں، بلکہ ان کے نزدیک ضعیف حدیث قسم صحیح اور حسن کی اقسام میں سے ایک قسم ہے کہ اس وقت حدیث کو صحیح، حسن اور ضعیف میں تقسیم نہیں کیا جاتا تھا، بلکہ اس زمانہ میں فقط ”صحیح“ اور ”ضعیف“ کی دو اصطلاحات ہی رائج تھیں، پھر ضعیف میں بھی ان کے نزدیک مراتب ہوتے تھے الخ۔“ (۲)

حافظ زین الدین عراقی فرماتے ہیں:

”بعض محققین بیان کرتے ہیں کہ ان کے نزدیک ضعیف سے مراد وہ حدیث ہوتی تھی جو درجہ صحت پر پہنچنے

سے قاصر یعنی حسن ہو۔“ (۳)

اور محدث عصر علامہ محمد ناصر الدین الالبانی رحمہ اللہ فرماتے ہیں:

”میرے نزدیک اس تساہل کو اختیار کرنے کی ایک دوسری وجہ یہ ہے کہ انکی عادت کے پیش نظر ان کے تساہل کو ان روایتوں پر محمول کیا جائے جو متصل الاسانید ہوں۔ یہ وہ اسانید ہیں کہ جن سے احادیث کے ضعف کی معرفت ممکن ہے پس فقط سند کا ذکر کر دینا بھی ضعیف حدیث کی تصریح سے مستغنی کر دیتا ہے برخلاف ان لوگوں کے جو احادیث کو بغیر اسانید کے روایت کرتے ہیں..... پس وہ لوگ اس معاملہ میں کوئی غفلت برتنے کے بجائے اللہ عزوجل کا تقویٰ زیادہ اختیار کرنے والے تھے، واللہ اعلم۔“ (۴)

مزید تفصیلات کے لئے راقم کی کتاب ”ضعیف احادیث کی معرفت اور ان کی شرعی حیثیت“ (۱) کی طرف

مراجعت مفید ہوگی۔

(۲) اعلام الموقعین لابن قیم: ۱/۳۱

(۱) القاعدۃ الجلیلیۃ فی التوسل والوسیلۃ لابن تیمیہ: ص ۸۲

(۴) مقدمہ صحیح الجامع الصغیر و زیادۃ لئلا لبانی: ۱/۵۲

(۳) التفتیح والإيضاح للعراقی: ص ۱۳۴-۱۳۵

## محدثین کا غیر احکامی روایات میں تساہل فرمانے کا اصل سبب:

محدثین کرام کے اس تساہل کے اسباب کے متعلق جناب اصلاحی صاحب کا یہ دعویٰ بھی قطعی بے بنیاد اور بلا دلیل ہے کہ ترغیب و ترہیب کی کمزور روایات کو مفید سمجھا گیا کہ ان کے باعث لوگ نیکی کی طرف رجوع کریں۔ فضائل کی روایات سے بھی نیکی کے عمل کو ہمیز ملتی تھی اس لئے ان کو سند کے ضعف کے باوجود سناہوں میں جگہ دے دی گئی الخ۔“

اوپر بیان کیا جا چکا ہے کہ بعض حفاظ حدیث نے صرف ترغیب و ترہیب یا فضائل کے بارے ہی میں نہیں بلکہ احکام اور حلال و حرام وغیرہ کے ابواب میں بھی ضعیف احادیث کو اپنی کتابوں میں جگہ دی ہے، لہذا جناب اصلاحی صاحب کا فقط ترغیب و فضائل وغیرہ کے لئے ہی اس کی تخصیص فرمانا خلاف واقعہ ہے۔ ان میں سے بعض محدثین وہ ہیں جنہوں نے کمزور روایات کو ”حسن الاسناد“ ہونے کی بناء پر قبول کیا تھا۔ چونکہ ان کا مقام درجہ صحت سے فروتر تھا اس لئے وہاں ”تساہل“ اختیار کرنا بیان کیا گیا، جیسا کہ اوپر بیان کیا جا چکا ہے۔ بعض محدثین مثلاً امام احمد بن حنبل، امام ابو داؤد اور امام نسائی وغیرہم نے اس باب میں کوئی دوسری صحیح روایت نہ پا کر باطل و منکر اور موضوع کے علاوہ کم ضعف والی روایات کو بھی قبول کیا ہے، جیسا کہ حاشیہ (۲) کے تحت درج شدہ کتب میں مذکور ہے۔ البتہ حفاظ میں سے بعض متأخرین نے ضعیف روایات کو تکثیر احادیث کی طلب اور احادیث نبوی کی زیادہ سے زیادہ تحفیظ کی حرص میں بلا تمیز اپنی تصانیف میں جگہ دے دی ہے۔ لیکن ان کے نزدیک بھی اس بارے میں فضائل اعمال یا ترغیب و ترہیب یا ایسی روایات کہ جن سے ”نیکی کے عمل کو ہمیز ملتی“ ہو اور حلال و حرام یا احکام سے متعلق احادیث کے مابین کوئی واضح تخصیص نہیں تھی اور نہ ہی محترم اصلاحی صاحب کا بیان کردہ لوگوں کو ”نیکی کی طرف رجوع“ کروانے کا اعلیٰ مقصد ان کے پیش نظر تھا۔ اگر کبھی ایسا ہوا بھی ہے تو وہ محض اتفاق ہے۔

جہاں تک قدامت محدثین کے ضعیف روایات کو درج کتاب کرنے کا تعلق ہے تو اس معاملہ میں وہ اس لئے حق بجانب تھے کہ اگر ان روایات کو وہ اپنی کتب میں جگہ نہ دیتے تو ہم صحیح و سقیم کے مابین کس طرح امتیاز کر پاتے؟ واضح رہے کہ بیشتر ائمہ نے ایسی احادیث کو درج کرنے کے بعد ان کے ضعف کی صراحت کا اہتمام بھی فرمایا ہے، فجز اہم اللہ احسن الجزاء۔

(۱) ضعیف احادیث کی معرفت: ص ۹۱، ۹۲، ۱۰۵، ۱۰۷

(۲) فتح المغنیث للسخاوی:، اعلان بالتویح للسخاوی: ص ۱۶۷، شروط الأئمة السیة للمقدسی: ص ۱۳، تدریب الراوی للسیوطی: ۱/۱۶۷، مقدمۃ فی علوم الحدیث لابن الصلاح: ص ۱۸، قواعد التحدیث للقاہی: ص ۱۱۷، مقدمۃ زہر الرئی للسیوطی: ۱/۳، الرفع والتکمیل لأبی الحسنات: ص ۱۸۱-۱۸۲، قواعد فی علوم الحدیث

للتھانوی: ص ۷۴-۷۵، ضعیف احادیث کی معرفت: ص ۸۷-۸۹

آگے چل کر جناب اصلاحی صاحب فرماتے ہیں:

”نہایت عمیق مطالعے اور غور و فکر کے بعد ہم اس نتیجے پر پہنچے ہیں کہ جہاں تک اہل تصوف کے اصل دین سے انحراف پر مبنی خیالات اور تصورات اعمال کا تعلق ہے یہ بیشتر محدثین کی مہربانیوں کا نتیجہ ہے۔ انہوں نے کمزور روایات کا ایک دفتر کھول دیا جس سے من پسند تصورات دین نے جنم لیا، گویا معاملہ اصلاح اعمال تک ہی محدود نہ رہا بلکہ ان روایات سے عقائد بھی متاثر ہوئے اور یہ لے اس قدر بڑھی کہ دین کے نام سے نئے عقائد، نئے اعمال اور نئے اخلاق تیار کر لئے گئے۔ جب اہل تصوف کے اس ناحق تجاوز کو محدثین نے ان کی سراسر زیادتی قرار دیا اور ان کے خیالات پر گرفت کی، تو معلوم ہوا کہ پانی سر سے گزر چکا تھا۔ اس لئے جواب میں انہیں یہ طعنہ دیا گیا کہ محدثین کا کام تو راویوں کی غیبت کرنا ہے اور ان کا جرح و تعدیل کا کام اس حرام کام کے ارتکاب پر مبنی ہے۔ تاریخ سے یہ معلوم ہوتا ہے کہ اہل تصوف نے محدثین کے انتباہ کو درخور اعتناء نہیں سمجھا۔ اس طرح محدثین کا یہ خیال کہ اگر وہ حلال و حرام اور سنن و احکام کے بارے میں احتیاط کر لیں گے اور ترغیب و ترہیب اور فضائل اعمال وغیرہ سے متعلق روایات میں تساہل برت لیں گے تو امت پر اس کے برے اثرات نہ پڑیں گے، بالکل غلط بلکہ مہلک ثابت ہوا۔

فی الحقیقت روایات میں اس تساہل کے نتیجے میں کمزور روایات کی بھرمار تصوف کی کتابوں میں ہو گئی اور ان سے دین کا تصور جس قدر مسخ ہوا ہے وہ مخفی نہیں ہے بلکہ یہ کہنا مبالغہ نہیں ہوگا کہ ان کی بدولت دین کا ایک متوازی تصور قائم ہو گیا جس کی بنیاد نبی ﷺ اور خلفائے راشدین کے عمل میں ہمیں نہیں ملتی۔“ (۱)

**متصوفین کے اصل دین سے انحراف کے ذمہ دار محدثین کرام نہیں ہیں:**

یہاں جناب اصلاحی صاحب کا یہ فرمانا قطعاً غلط اور بے بنیاد ہے کہ ”اہل تصوف کے اصل دین سے انحراف پر مبنی خیالات اور تصورات اعمال کا تعلق بیشتر محدثین کی مہربانیوں کا نتیجہ ہے“، خواہ آں محترم ”نہایت عمیق مطالعے اور غور و فکر کے بعد اس نتیجے پر پہنچے“ ہوں، کیونکہ یہ ضروری تو نہیں کہ کوئی فرد کسی معاملہ میں نہایت عمیق مطالعہ اور غور و فکر کے بعد جو نتیجہ اخذ کرے اس سے ہر شخص متفق ہو جائے یا وہ نتیجہ صدیوں سے درست ہی ہو۔ انسان کا اپنا جیسا ذہن اور جیسا انداز فکر ہوگا اور جیسے وسائل اسے میسر ہوں گے ویسا ہی نتیجہ برآمد ہوگا۔ چونکہ جناب اصلاحی صاحب نے قبل از تحقیق و تدبر ہی یہ ذہن تیار کر رکھا تھا کہ دین میں پیدا ہونے والی تمام برائیوں اور فتنہ و فساد کا ذمہ دار اکیلے محدثین کرام کو ہی ٹھہرانا ہے لہذا انہیں اپنی موافقت میں وسائل و دلائل تلاش کرنے میں کوئی دشواری نہ ہوئی ہوگی۔ ان حالات میں جو نتائج جناب اصلاحی صاحب نے اخذ کئے ہیں ان کے سوا کوئی دوسرا نتیجہ نکل ہی نہیں سکتا تھا۔ مگر محترم اصلاحی صاحب کے برخلاف ہم اپنے ”عمیق مطالعے اور غور و فکر“ سے جس نتیجے پر پہنچے

ہیں وہ یہ ہے کہ اصل دین سے انحراف پر مبنی صوفیانہ خیالات اور تصورات عمل دراصل جسد اسلامی میں فلسفیانہ موشگافیوں اور رہبانیت کے متعدی جراثیم داخل ہو جانے سے وجود میں آئے ہیں، یہ علیحدہ بات ہے کہ صوفیاء کو کتب احادیث سے اپنی فکر کی تائید میں جو بھی حدیث مل سکی اسے انہوں نے ہاتھوں ہاتھ لیا خواہ وہ صحیح ہو یا کہ ضعیف یا موضوع۔ مثال کے طور پر ہم یہاں صوفیاء کے نزدیک نظریہ وحدۃ الوجود کے اثبات کے لئے بہت ہی مقبول اس حدیث قدسی کو پیش کرتے ہیں جس میں اللہ تعالیٰ ارشاد فرماتا ہے کہ ”میں اپنے بندہ کی سماعت و بصارت بن جاتا ہوں، اس کے ہاتھ و پیر بن جاتا ہوں“۔ پس معلوم ہوا کہ صوفیاء کو قرآن و حدیث کے احکام اور تقاضوں سے دور کا بھی واسطہ نہیں تھا، اگر کبھی انہوں نے قرآن و حدیث کا نام لیا بھی ہے تو صرف اپنے اتحادی دین کی مخصوص اصطلاحات یا اپنے مشرکانہ و ملحدانہ افکار باطلہ کو سند جوڑ دینے کے لئے، واللہ اعلم۔ جب کبھی انہیں ذخیرہ احادیث میں اپنے ان افکار باطلہ کی تائید میں کوئی معقول اور وزنی دلیل میسر نہ آئی تو انہوں نے اپنے ناپاک مقاصد کے حصول کے لئے نبرد و کار راستہ (یعنی خود جعلی حدیثیں گھڑنے کا سہل ترین راستہ) اپنایا۔

### صوفیاء اور زہاد کا احادیث وضع کرنا معروف ہے:

حافظ ابن الصلاح، علامہ سیوطی اور ملا طاہر پٹنی گجراتی وغیرہم رحمہم اللہ نے احادیث گھڑنے والوں

میں سب سے زیادہ ضرر رساں صوفیاء اور زہاد کو بتایا ہے، چنانچہ فرماتے ہیں:

”حدیث گھڑنے والوں کی کئی قسمیں ہیں لیکن ان میں سب سے زیادہ مضر وہ ہیں جو زہد کی جانب منسوب

ہیں۔ وہ اپنے فاسد خیال کے مطابق اللہ تعالیٰ سے اجر پانے کی نیت سے حدیث وضع کرتے ہیں اور لوگ ان کی

موضوعات کو انہیں ثقہ جان کر قبول کر لیتے ہیں۔“ (۱)

امام مسلم نے اپنی ”صحیح“ کے مقدمہ میں یحییٰ بن سعید القطان (۱۹۸ھ) سے روایت کی ہے:

”لم نر الصالحین فی شیء أكذب منهم فی الحدیث“۔ (۲)

یعنی ”ہم نے صوفیاء سے زیادہ کسی کو حدیث کے معاملہ میں جھوٹ بولنے والا نہیں دیکھا۔“

ایک دوسری روایت میں ہے:

”لم تر اهل الخیر فی شیء أكذب منهم فی الحدیث“۔ (۳)

یعنی ”اہل الخیر یعنی صوفیاء سے زیادہ حدیث کے معاملہ میں تو کسی کو جھوٹا نہ دیکھے گا۔“

امام مسلم فرماتے ہیں:

(۱) مقدمۃ ابن الصلاح: ص ۱۱۰، تدریب الراوی: ۱/۲۸۱-۲۸۲، تذکرۃ الموضوعات: ص ۶-۷

(۲)، (۳) مقدمۃ صحیح مسلم: ۱/۱۷، قواعد التحدیث: ص ۱۱۳

”یعنی أنه یجری الکذب علی لسانهم ولا یتعمدون الکذب“۔ (۱)  
 یعنی ”جھوٹ ان کی زبانوں پر بے ساختہ جاری ہو جاتا ہے خواہ ان کا جھوٹ بولنے کا ارادہ بھی نہ ہو۔“  
 اور امام نووی فرماتے ہیں:

”لکونهم لا یعانون صناعة أهل الحدیث فیقع الخطأ فی روایاتهم ولا یعرفونه  
 ویروون الکذب ولا یعلمون أنه کذب“۔ (۲)

امام تھمی بن سعید القطانؒ کا مذکورہ بالا قول مختلف کتب میں تھوڑے لفظی اختلاف کے ساتھ یوں بھی وارد ہے:

”لم نجد الصالحین أكذب منهم فی الحدیث“۔ (۳)

اور

”ما رأیت الکذب فی أحد أكثر منه فیمن ینسب إلی الخیر“۔ (۴)

صوفیاء کی احادیث کے متعلق حافظ ابو عبد اللہ ابن مندہ کا قول ہے:

”إذا رأیت فی حدیث حدثنا فلان الزاهد فاغسل یدک منه“۔ (۵)

یعنی ”جب تم کسی حدیث میں دیکھو کہ فلاں زاہد نے مجھ سے روایت کی ہے تو اس سے دست بردار ہو جاؤ۔“

علامہ ابن عراق الکنانیؒ ”اصناف الوضاعین“ کی پانچویں صنف بیان کرتے ہوئے لکھتے ہیں:

”زہد کی طرف منسوب جماعت نے بزعم خود انسانوں کو خیر کی طرف راغب کرنے اور شر سے ڈرانے کے

لئے ترغیب و ترہیب سے متعلق احادیث وضع کرنا دینداری سمجھ لیا ہے حالانکہ یہ بات جہل کی پروردہ ہے۔ اس چیز کو

کرامیہ فرقہ اور بعض صوفیاء نے بھی جائز قرار دیا ہے جیسا کہ حافظ ابن حجرؒ نے بیان کیا ہے۔ حجۃ الاسلام امام غزالیؒ کا

قول ہے کہ یہ نزعات الشیطان میں سے ہے..... شیخ الاسلام امام نوویؒ فرماتے ہیں: اس بارے میں ان لوگوں نے

مسلمانوں کے اجماع کے خلاف کام کیا اور رسول اللہ ﷺ پر کذب تعدد کی تحریم کا لحاظ نہیں کیا ہے حالانکہ یہ کبار

میں سے ہے۔ بلکہ شیخ ابو محمد الجوینیؒ نے تو اسے کفر تک بتایا ہے۔ حافظ عماد الدین ابن کثیرؒ نے حنابلہ میں سے

ابو الفضل الہمدانی شیخ ابن عقیلؒ سے ان کا جوینیؒ کے قول کے ساتھ اتفاق نقل کیا ہے۔ اور حافظ ذہبیؒ کتاب الکبار

میں فرماتے ہیں: بلاشبہ اللہ تعالیٰ اور رسول اللہ پر تحلیل حرام یا تحریم حلال میں عمداً کذب کفر محض ہے الخ۔“ (۱)

علامہ برہان الدین حلبیؒ (۸۴۱ھ) فرماتے ہیں:

(۱)، (۲) مقدمہ صحیح مسلم: ۱/۱۷، قواعد الحدیث: ص ۱۱۳ (۳) البحر وحین لابن حبان: ۱/۶۷

(۴) الموضوعات: لابن الجوزی: ۱/۴۱، الضعفاء الکبیر للعقلمی: ۱/۱۴، تدریب الراوی: ۱/۲۸۲

(۵) شرح علل الترمذی: ص ۱۱۳، ۲۸۰



”متدین طبقہ نے بزعم خود انسانوں کو اعمال خیر کی طرف ترغیب دلانے کے لئے احادیث گھڑی ہیں۔ یہ لوگ زہد کی طرف منسوب تھے لیکن انسانوں کے لئے عظیم ضرر رساں تھے۔“ (۲)

امام ابن الجوزیؒ وضاعین کی اقسام بیان کرتے ہوئے لکھتے ہیں:

”پہلی قسم: وہ جماعت جن پر زہد و تقشف کا غلبہ تھا پس انہوں نے حفظ و تمیز میں غفلت برتی الخ۔“ (۳)

امام ابن حبانؒ ”انواع جرح الضعفاء“ کی نوع خامس کے تحت فرماتے ہیں:

”ان میں وہ لوگ ہیں جن پر صلاح و عبادت کا غلبہ تھا لیکن وہ حفظ و تمیز میں غافل تھے، پس جب حدیث

بیان کرتے تو مرسل کو مرفوع، موقوف کو مسند کر دیتے اور اسانید کو الٹ پلٹ کر دیتے تھے الخ۔“ (۴)

شیخ عزالدین بلیق ”وضع الحدیث وأسبابہ“ کے تحت چھٹا سبب ”الجهل بالدين مع الرغبة في الخير“ بیان

کرتے ہوئے لکھتے ہیں:

”یہ وہ چیز ہے جسے کثیر تعداد میں زہاد، عباد اور صالحین نے کیا ہے۔ یہ لوگ ترغیب و ترہیب میں حدیثیں

گھڑا کرتے تھے۔ ان کا گمان یہ تھا کہ وہ ایسا کر کے اللہ تعالیٰ کا تقرب حاصل کرتے اور اسلام کی خدمت انجام

دیتے ہیں۔ جب علماء نے ان پر نکارت کی اور ان کو رسول اللہ ﷺ کا یہ ارشاد یاد دلایا: ”من كذب علي متعمدا

فليتبوا مقعده من النار“۔ تو ان میں سے بعض نے جواب دیا کہ: ”نحن نكذب له ﷺ ولا نكذب

عليه“۔ یعنی ہم آل ﷺ کے لئے جھوٹ بولتے ہیں، ان پر جھوٹ نہیں بولتے..... ایسے لوگوں میں ایک زاہد

شخص تھا جو عبادت کے لئے کنارہ کش ہو گیا تھا، عوام کا محبوب تھا اور اس کے موت کے دن بغداد کا تمام بازار بند ہو گیا

تھا اس نے اس کے باوجود ترقیق القلوب کی بہت سی احادیث گھڑی تھیں اور خود اس بات کا اعتراف بھی کر لیا تھا:

”وضعناها لترقق بها قلوب العامة (۵) الخ۔“ (۶)

اور جناب عبدالرحمان بن عبید اللہ رحمانی فرماتے ہیں:

”قصد التقرب إلى الله تعالى بوضع ما يرغب الناس في طاعته ويرهبهم عن

معصيته كما فعل المتصوفة“۔ (۷)

ذیل میں ہم صالحین و زہاد میں سے چند معروف وضاعین کی مثالیں پیش کرتے ہیں:

امام حاکمؒ نے ابوعمار مروزی سے روایت کی ہے کہ انہوں نے کسی کو ابو عصمہ نوح بن ابی مریم سے پوچھتے

(۲) مقدمۃ الکشف الحثیث: ص ۳۲

(۳) الحجر و حین: ۱/۶۷

(۶) مقدمۃ منہاج الصالحین: ص ۳۱-۳۲

(۱) تزییۃ الشریعۃ لابن عراق: ۱/۱۲

(۲) الموضوعات لابن الجوزی: ۱/۳۶

(۵) الموضوعات لابن الجوزی: ۱/۴۰

(۷) تحفۃ اہل الفکر: ص ۲۱

ہوئے سنا کہ آپ عکرمہ عن ابن عباس فضائل قرآن میں فلاں فلاں سورہ کی فضیلت کہاں سے بیان کرتے ہیں حالانکہ عکرمہ کے اصحاب میں سے اسے کوئی بیان نہیں کرتا؟ تو انہوں نے جواب دیا:

”جب میں نے لوگوں کو قرآن سے اعراض کرتے ہوئے اور امام ابوحنیفہؒ کے فقہ نیز ابن اسحاق کے مغازی کے ساتھ اشتغال کرتے دیکھا تو اس بارے میں یہ حدیث گھڑ ڈالی۔“ (۱)

واضح رہے کہ یہ ابو عصمہ وہ شخص تھا جس نے امام ابوحنیفہؒ اور ابن ابی لیلیٰ سے فقہ، حجاج بن ارطاة سے علم حدیث، کلبی و مقاتل سے تفسیر اور ابن اسحاق سے مغازی کا علم حاصل کیا تھا، مرو کا ولی القضاء تھا، ”الجامع“ کہلاتا تھا، لیکن امام ابن حبانؒ کا قول ہے کہ: ”جمع کل شیء إلا الصدق۔“ (۲) یعنی اس نے صدق کے سوا سب کچھ جمع کر دیا تھا۔“ تفصیلی ترجمہ کے لئے حاشیہ (۲) کے تحت مذکورہ کتب کی طرف مراجعت مفید ہوگی۔

اسی طرح امام ابن حبانؒ نے ”الضعفاء“ میں ابن مہدی سے روایت کی ہے کہ میں نے میسرہ بن عبد ربہ سے پوچھا کہ یہ احادیث تمہیں کہاں سے ملیں کہ جس نے فلاں سورہ پڑھی تو اس کا اتنا اور اتنا ثواب ہے؟ اس نے جواب دیا:

”میں نے اس کو خود گھڑا ہے تاکہ اس سے لوگوں کو رغبت دلاؤں۔“ (۳)

میسرہ بن عبد ربہ کے تفصیلی ترجمہ کے لئے حاشیہ (۴) کے تحت درج کردہ کتب کی طرف مراجعت مفید ہوگی۔

ایک شخص مرغوبات دنیا سے کنارہ کش تھا۔ اس کی موت پر بغداد کے بازار بند ہو گئے تھے، لیکن باوجود اس کے وہ حدیث گھڑا کرتا تھا۔ کسی شخص نے اس کی موت سے کچھ قبل پوچھا: ”حسن ظنک؟“ تو اس نے جواب دیا:

(۱) المدخل للحاکم: ص ۲۰، مقدمۃ ابن الصلاح: ص ۱۱۱، الموضوعات لابن الجوزی: ۱/۴۱، تدریب الراوی: ۱/۲۸۲، میزان الاعتدال: ۴/۲۷۹، اللآلی المصنوعہ: ۲/۳۶۹، قواعد التحدیث: ۱۵۶

(۲) التاريخ الكبير للبخاری: ۱۱-۱۲، التاريخ الصغير للبخاری: ۲/۱۷۹، الضعفاء الكبير للعقيلي: ۳/۳۰۴، الجرح والتعديل لابن ابی حاتم: ۳/۲۸۴، الجرح وحين لابن حبان: ۳/۲۸، الکامل لابن عدی: ۷/۲۵۰۵، العلیل لابن حنبل: ۱/۲۲۰، میزان الاعتدال: ۳/۲۷۹، تہذیب التہذیب: ۱۰/۲۸۷-۲۸۸، تقریب التہذیب لابن حجر: ۲/۲۰۹، الضعفاء والمتر وکین للدارقطنی: ۳۵۹، الضعفاء والمتر وکین لابن الجوزی: ۳/۶۷، قانون الموضوعات والضعفاء للفتنی: ص ۳۰۱، سنن الدارقطنی: ۲/۱۲، الموضوعات لابن الجوزی: ۱/۴۱، ۲/۶۰، ۳/۲۹۲، ۳/۳۵، ۴/۲۲۸، تنزیہ الشریعة: ۱/۱۲۲، نصب الرایة: ۱/۱۵۳، ۲/۲۱۳، ۳/۱۵۰، مجمع الزوائد: ۲/۱۲۴، ۹۵، تحفة الأوزی: ۳/۳۹۵

(۳) الموضوعات لابن الجوزی: ۱/۴۰، میزان الاعتدال: ۳/۲۳۰، اللآلی المصنوعہ: ۲/۳۶۹، تدریب الراوی: ۱/۲۸۳، قواعد التحدیث: ص ۱۵۶

(۴) التاريخ الكبير للبخاری: ۳/۳۷۷، التاريخ الصغير للبخاری: ۲/۱۷۱، الضعفاء الصغير للبخاری: ۱/۱۰۹، الضعفاء الكبير للعقيلي: ۳/۲۶۳، الجرح وحين لابن حبان: ۳/۱۱، الجرح والتعديل: ۳/۲۵۴، الکامل لابن عدی: ۶/۲۳۲، الضعفاء والمتر وکین للنسائی: ۵۸۰، الضعفاء والمتر وکین للدارقطنی: ۳/۵۱۰، الضعفاء والمتر وکین لابن الجوزی: ۳/۱۵۱، میزان الاعتدال: ۳/۲۳۱، الکشف الحشیش للحلی: ص ۲۳۵، لسان المیزان لابن حجر: ۶/۱۳۸، تاریخ ابن معین: ۲/۵۹۹، قانون الموضوعات والضعفاء للفتنی: ص ۳۰۰، تنزیہ الشریعة: ۱/۱۲۱، سنن الدارقطنی: ۲/۱۰۷، نصب الرایة: ۲/۳۷۳، ۳/۲۸۳

”کیوں نہیں، میں نے فضائل علی میں ستر (۷۰) حدیثیں گھڑی ہیں۔“ (۱)

ابوداؤد النخعی لوگوں میں رات کو طویل قیام کرتا اور دن میں بکثرت روزے رکھتا تھا مگر حدیث گھڑتا تھا۔  
(تفصیلی ترجمہ کے لئے حاشیہ (۲) کے تحت درج کردہ کتب کی طرف رجوع فرمائیں۔)

امام ابن حبان بیان کرتے ہیں: ”ابو بشر احمد بن محمد الفقیہ المرزوی بھی حدیثیں گھڑا کرتا تھا۔“ (۳)  
(تفصیلی ترجمہ کے لئے حاشیہ (۴) کے تحت مذکورہ کتب کی طرف مراجعت مفید ہوگی۔)

اور امام ابن عدی کا قول ہے کہ: ”وہب بن حفص صالحین میں سے تھا، بیس سال گوشہ نشین رہا۔ اس دوران اس نے کسی سے گفتگو تک نہ کی، لیکن ابو عمرو بہ کا قول ہے کہ فحش قسم کا جھوٹ بولا کرتا تھا۔“ (۵) (تفصیلی ترجمہ کے لئے حاشیہ (۶) کے تحت درج شدہ کتب کی طرف مراجعت مفید ہوگی۔)

لیکن چونکہ یہاں ہمارا موضوع بحث تصوف یا صوفیاء کے افکار و اعتقادات پر بحث کرنا نہیں ہے، لہذا ہم اس پہلو سے صرف نظر کرتے ہوئے یہ ضرور کہیں گے کہ: ”اہل تصوف کے اصل دین سے انحراف پر مبنی خیالات اور تصورات اعمال“ بلکہ دین اسلام کے مقابلہ میں ایک دوسرا متوازی دین لاکھڑا کرنا ”محدثین کی مہربانیوں کا نتیجہ“ نہیں خود انہی دشمنان اسلام کی مجرمانہ سازشوں کا انجام ہے۔ اصلاحی صاحب محترم نے بلاوجہ اور خواہ مخواہ ہی بے چارے محدثین کو اس ضلالت کا اکیلا ذمہ دار ٹھہرایا ہے، فانا للہ وانا الیہ راجعون۔

بعض متساہل محدثین:

(۱) تدریب الراوی: ۱/۲۸۳، مقدمہ منہاج الصالحین: ص ۳۲

(۲) تاریخ یحییٰ بن معین: ۳/۵۴۳، المعرفۃ والتاریخ للیبوی: ۳/۵۷، التاریخ الکبیر للبخاری: ۲/۲ ص ۲۸، التاریخ الصغیر للبخاری: ۲/۲۹۲، الضعفاء الصغیر للبخاری: نمبر ۵۳، الضعفاء الکبیر للعقلی: ۲/۱۳۳، الضعفاء والمتر وکین للدارقطنی: نمبر ۶۱۳، الضعفاء والمتر وکین لابن الجوزی: ۲/۲۲، الجرح والتعديل لابن ابی حاتم: ۲/۱۳۲، میزان الاعتدال: ۲/۲۱۶، الکشف الحثیث للکلی: ص ۲۰۲، التحقیق لابن الجوزی: ۱/۱۹۹، الموضوعات لابن الجوزی: ۲/۲۲۹، ۳/۱۲۵، العلل المتناہیۃ فی الأحادیث الواہیۃ لابن الجوزی: ۱/۳۸۳، ۲/۲۳۲، تنزیہ الشریعۃ لابن عراق: ۱/۶۵، قانون الموضوعات والضعفاء للفتنی: ص ۲۶۱، نصب الراية للزیلعی: ۱/۱۹۱، ۲/۱۹۷

(۳) الموضوعات لابن الجوزی: ۱/۳۰-۳۱، تدریب: ۱/۲۸۳، اللآلی: ۲/۳۶۹

(۴) الجرح وحین لابن حبان: ۱/۱۵۶، الضعفاء والمتر وکین للدارقطنی: نمبر ۶۰، میزان الاعتدال للذہبی: ۱/۱۳۹، المغنی فی الضعفاء: نمبر ۴۳۸، لسان المیزان: ۱/۲۹۰، الضعفاء والمتر وکین لابن الجوزی: ۱/۸۸، الکشف الحثیث للکلی: ۳/۷۳، قانون الموضوعات والضعفاء: للفتنی: ص ۲۳۷، الکامل فی الضعفاء لابن عدی

(۵) اللآلی المصنوعۃ للسیوطی: ۲/۴۷۰، تدریب الراوی للسیوطی: ۱/۲۸۳، الموضوعات لابن الجوزی: ۱/۴۱

(۶) الجرح وحین لابن حبان: ۳/۷۶، الضعفاء والمتر وکین لابن الجوزی: ۳/۱۸۸، الکشف الحثیث للکلی: ص ۴۵۳، میزان الاعتدال: ۴/۳۵۱، قانون الموضوعات والضعفاء للفتنی: ص ۳۰۲، تنزیہ الشریعۃ لابن عراق: ۱/۱۲۵، فتح الباری لابن حجر: ۱۰/۴۲۰، مجمع الزوائد للسیوطی: ۱/۲۲۷، ۸/۲۲۷

یہ درست ہے کہ حفاظ حدیث میں سے بعض متأخرین نے سنت نبوی کی زیادہ سے زیادہ جامع تدوین و تحفیظ کے لئے تکثیر احادیث کی حرص و طلب میں اپنی تصانیف میں ہر طرح کی روایات کو بلا تصریح ضعف جمع کر دیا تھا، چنانچہ امام ابن الجوزی فرماتے ہیں:

”مجھے بہت تعجب ہوتا ہے ان بہت سے محدثین پر کہ جنہوں نے تکثیر احادیث کی طلب میں احادیث موضوعہ تک روایت کر دی ہیں اور انسانوں کے لئے انہیں واضح نہیں کیا ہے۔ یہ قبیح خطا اور اسلام دشمنی ہے الخ۔“ (۱)

ایسے متساہل محدثین میں واقدی (۲۰۷ھ)، طحاوی (۲۱۱ھ)، ابن ماجہ (۲۷۳ھ)، ابن مندہ (۳۰۷ھ)، ابن جریر الطبری (۳۱۰ھ)، حاکم نیشاپوری (۳۷۸ھ)، دارقطنی (۳۸۵ھ)، طبرانی (۳۶۰ھ)، ابن مردویہ (۴۱۰ھ)، ابونعیم (۴۳۰ھ)، بیہقی (۴۲۸ھ)، خطیب بغدادی (۴۶۳ھ)، دیلمی (۵۰۹ھ)، ابن عساکر (۵۷۵ھ)، ابن الجوزی (۵۹۷ھ)، ابن نجار (۶۲۳ھ)، اور خوارزمی (۶۵۵ھ)، وغیرہم کے اسمائے گرامی محققین کے نزدیک پردہ خفاء میں نہیں ہیں چنانچہ امام ابن تیمیہ فرماتے ہیں:

”وَأَبُو نَعِيمٍ يَرَوِي فِي الْحَلِيَّةِ فِي فَضَائِلِ الصَّحَابَةِ وَفِي الزُّهْدِ أَحَادِيثَ غَرَائِبَ يَعْلَمُ أَنَّهَا مَوْضُوعَةٌ وَكَذَلِكَ الْخَطِيبُ وَابْنُ الْجَوْزِيِّ وَابْنُ عَسَاكِرَ وَابْنُ نَاصِرٍ وَأَمْثَالُهُمْ“۔ (۲)

اسی طرح حافظ ذہبی فرماتے ہیں:

”أحمد بن علي بن ثابت الحافظ أبو بكر الخطيب تكلم فيه بعضهم وهو أبو نعيم وكثير من العلماء المتأخرين لا أعلم لهم ذنبا أكبر من روايتهم الأحاديث الموضوعة في تأليفهم غير محذرين منها وهذا إثم وجناية على السنن الخ“۔ (۳)

حافظ ابن تیمیہ فرماتے ہیں:

”والبیهقی یعزو ما رواه إلى الصحيح في الغالب وهو من أقلهم استدلالاً بالموضوع“۔ (۴)

آں رحمہ اللہ ایک اور مقام پر فرماتے ہیں:

”والبیهقی یروی فی الفضائل أحادیث كثيرة ضعيفة بل موضوعة كما جرت عادة أمثاله من أهل الحديث“۔ (۱)

علامہ بدرالدین عینی فرماتے ہیں:

(۲) الرد علی البکری: ص ۱۹

(۱) الموضوعات لابن الجوزی: ۵۲/۱

(۳) الرد علی البکری: ص ۲۰

(۴) الرواة الثقات المتكلم فيهم بمالا يوجب رد هم: ص ۱۱۱

”وكذا تصانيف الخطيب فإنه قد تجاوز عن حد التحامل والتعصب واحتج بالأحاديث الموضوعية مع علمه بذلك“۔ (۲)  
ایک اور مقام پر فرماتے ہیں:

”قد عرف تساهله وتصحيحه للأحاديث الضعيفة بل الموضوعية“۔ (۳)  
امام ذہبی، امام حاکم کے ترجمہ میں لکھتے ہیں:

”لا ريب أن في المستدرک أحاديث كثيرة ليست على شرط الصحة بل فيه أحاديث موضوعية شأن المستدرک بإخراجها فيه الخ“۔ (۴)  
آں رحمہ اللہ ایک اور مقام پر فرماتے ہیں:

”فلما عقلت هذا الكتاب رأيت الهول من الموضوعات التي فيه“۔ (۵)  
امام ابن تیمیہ ایک اور مقام پر ابو نعیم اصبہانی کے متعلق فرماتے ہیں:

”إن أبا نعیم روی كثيرا من الأحاديث التي هي ضعيفة بل موضوعية باتفاق علماء الأحاديث وأهل السنة والشيعة“۔ (۶)  
آں رحمہ اللہ ایک اور مقام پر فرماتے ہیں:

”وما يرويه ابو نعیم في ”الحلية“ أو في ”فضائل الخلفاء“ قد اتفق أهل المعرفة بالحديث على أن فيه كثيرا من الكذب الموضوع الخ“۔ (۷)  
امام ابن الجوزی، امام ابن ماجہ کے متعلق فرماتے ہیں:

”وقد كان ابن ماجة حافظا صدوقا واسع العلم وإنما غض من رتبة سننه ما في الكتاب من المناكير وقليل من الموضوعات“۔ (۸)  
محمد بن جعفر الکتائی، امام دارقطنی کے متعلق فرماتے ہیں:

”سنن الدارقطنی جمع فيها غرائب السنن وأكثر فيها من رواية الأحاديث الضعيفة“

(۲) البناية شرح الهداية للعيني: ۱/۶۲۸، الأوجية الفاضلة: ۷۹

(۳) تذكرة الحفاظ: ۱۰۳۲، ۱۰۳۵، تدریب الراوی: ۱/۱۰۶

(۶) منجارج السنة: ۱۵/۳

(۱) منجارج السنة النبوية: ۸/۳

(۳) البناية: للعيني: ۱/۶۲۷

(۵) تلخیص المستدرک: ۳/۱۳۰-۱۳۱

(۷) نفس مصدر: ۳/۱۰، ۳۸

(۸) تعلیق علی شروط الائمة السیة للحافظ المقدسی مصنفہ کوثری: ص ۱۶، توضیح الأفكار للصنعانی: ۱/۲۲۳، تلمس رالیہ الحاجہ لمن یرطاح سنن ابن ماجہ مؤلفہ محمد عبدالرشید نعمانی: ۳۸-۳۴

والمنكرة بل والموضوعة“۔ (۱)

صاحب نوادر الاصول، حکیم ترمذی کے متعلق شاہ عبدالعزیز محدث دہلوی نقل فرماتے ہیں:

”وہرچہ بخاطری رسد می نوشتم۔“ (۲)

آں رحمہ اللہ مزید فرماتے ہیں:

”در نوادر الاصول اکثر احادیث غیر معتبر وارد۔“ (۳)

خود حکیم ترمذی فرماتے ہیں:

”ما صنفت حرفاً عن تدبیر ولا ینسب الی شیء منہ ولكن کان إذا اشتد علی وقتی

أتسلی بہ“۔ (۴)

امام ابن تیمیہ، ابن شیریہ الدیلی الہمدانی کے متعلق لکھتے ہیں:

”ذکر فی کتابہ الفردوس احادیث کثیرة صحیحة وأحادیث حسنة، وأحادیث

موضوعة وإن کان من أهل العلم والدين ولم یکن ممن یکذب هو لکنہ نقل ما فی کتب

الناس والکتب فیہا الصدق والکذب“۔ (۵)

اسی طرح آں رحمہ اللہ ابن مندہ کے متعلق فرماتے ہیں:

”وکذلك ما یجمعه عبد الرحمن بن مندة مع أنه من أكثر الناس حدیثاً لکن یروی

شیئاً کثیراً من الأحادیث الضعیفة ولا یمیز بین الصحیح والضعیف وربما جمع بابا وکل

أحادیثہ ضعیفة ..... وقد وقع ما رواه من الغرائب الموضوعة إلى حسن بن عدی فبنی علی

ذلك عقائد باطلة“۔ (۶)

جامعہ ازہر کی کلیۃ الشریعہ کے استاذ عبدالوہاب عبداللطیف، تنزیہ الشریعہ کے مقدمہ میں لکھتے ہیں:

”جن مؤلفات وکتب میں مجھے اکثر جھوٹی اور ضعیف احادیث ملیں وہ کتب مسانید و معاجم مختلفہ ہیں کہ جو

محدثین اور فقہاء میں سے علماء کے نزدیک مشہور نہیں بلکہ متون و اسانید کی جانچ پڑتال کے بغیر چھپی پڑی ہیں اور

استنباط و مذاکرہ میں علماء کے ہاں متداول نہ ہو سکیں مثلاً خطیب بغدادی، ابو نعیم، جوزقانی، ابن عساکر، ابن نجار،

دیلمی کی کتب اور جو کچھ ابن عدی کی کتاب الکامل میں ہے، بلکہ اس کے ساتھ مسند الخوارزمی کو بھی شامل کر لینا

(۱) الرسالة المستطرفة للکتانی: ص ۳۱، نصب الرایة: ۱/۳۵۶

(۲) بتان الحدیث: ص ۶۳

(۳) الرسالة القشیریة: ص ۲۳

(۴) نفس مصدر: ص ۶۸

(۵) جموعہ تفسیر لشیخ الاسلام ابن تیمیہ: ص ۳۵۳-۳۵۴

(۶) منہاج النبیة: ۳/۷۸

چاہئے۔ یہ تمام کتب امام ابن الجوزی کی کتاب الموضوعات کا مادہ ہیں الخ۔“ (۱)  
 محدثین میں سے ان متأخرین حفاظ نے جس انداز پر احادیث جمع کی ہیں اس سے بلاشبہ سلف کی روش کو  
 سخت نقصان پہنچا ہے، لیکن اسے طریقہ تصنیف کی ایک لغزش ہی کہا جاسکتا ہے کیونکہ ان حضرات میں سے کوئی بھی  
 اس بات کا مدعی نہ تھا کہ اس کی تصنیف میں جو کچھ جمع کیا گیا ہے وہ سب کا سب مستند اور قابل عمل ہے۔  
 بعض محدثین کی کمزور روایات سے تصوف نے جنم نہیں لیا، بلکہ تصوف کے  
 باعث یہ خرابی ذخیرہ احادیث میں داخل ہوئی ہے:

جناب اصلاحی صاحب کا ارشاد ہے کہ ”انہوں (یعنی محدثین) نے کمزور روایات کا ایک دفتر کھول دیا جس  
 سے من پسند تصورات دین نے جنم لے لیا گویا معاملہ اصلاح اعمال تک ہی محدود نہ رہا بلکہ ان روایات سے عقائد  
 بھی متاثر ہوئے اور یہ لے اس قدر بڑھی کہ دین کے نام سے نئے عقائد، نئے اعمال اور نئے اخلاق تیار کر لئے  
 گئے۔ جب اہل تصوف کے اس ناحق تجاوز کو محدثین نے ان کی سراسر زیادتی قرار دیا اور ان کے خیالات پر گرفت کی  
 تو معلوم ہوا کہ پانی سر سے گزر چکا تھا“۔ لیکن حق تو یہ ہے کہ اس قول میں جناب اصلاحی صاحب نے حقائق کو الٹ  
 پلٹ کر رکھ دیا ہے۔ واقعہ یہ ہے کہ دین بندگی (یعنی اسلام) کے مقابلہ میں جو متوازی دین خدائی اپنی فلسفیانہ  
 موشگافیوں اور رہبانیت کے چور دروازوں سے در آیا تھا اس نے اپنی فکر کو ٹھوس بنیادیں فراہم کرنے اور مسلمانوں کو  
 دین اسلام سے برگشتہ کرنے کے لئے خانہ ساز احادیث کی بے شمار ٹکسالیں کھول لیں، اور ان سے دھڑا دھڑ جھوٹی  
 حدیثیں تیار ہو کر نکلنے لگیں۔ پھر ان فیکٹریوں میں تیار ہونے والی من گھڑت احادیث اس برق رفتاری سے چہار سو  
 پھیلنے لگیں کہ محدثین کی اس سیلاب بے کنار پر بندھ باندھنے کی ہزار ہا کوششوں کے باوجود حفاظ حدیث میں سے  
 بعض متساہل متأخرین کی تصانیف میں صوفیاء کی وضع کردہ احادیث نے جگہ پانی شروع کر دی اور اسی چیز کو جناب  
 اصلاحی صاحب نے ”کمزور روایات کا ایک دفتر کھول“ دینے سے تعبیر کیا ہے۔ جناب اصلاحی صاحب ہی  
 انصاف فرمائیں کہ اگر موضوع احادیث پہلے سے موجود نہ ہوتیں تو انہیں درج کتاب کس طرح کیا جاسکتا تھا؟ کہیں  
 اصلاحی صاحب موصوف کی ”کمزور روایات“ کے دفتر سے مراد یہ تو نہیں کہ ان محدثین ہی نے از خود حدیثیں  
 گھڑ کر انہیں اپنی تصانیف میں درج کر دیا تھا؟ اگر یہ مقصد نہیں ہے تو موضوع احادیث کا وجود محدثین کی تصانیف  
 سے قبل ثابت ہوا۔ پھر آخر کیوں بیچارے محدثین کو طبقہ کو صوفیاء حدیث کے ہتھیار سے لیس کرنے کے الزام سے  
 مطعون کیا جا رہا ہے؟

اگر محترم اصلاحی صاحب انصاف سے کام لیتے تو ہرگز یوں نہ فرماتے کہ محدثین کرام نے کمزور روایات کا

دفتر کھول دیا جس سے من پسند تصورات دین (بالفاظ دیگر تصوف) نے جنم لے لیا، کیونکہ حقیقت یہ ہے کہ تصوف محدثین کی ان تصانیف سے برسہا برس پہلے پیدا ہی نہیں بلکہ جو ان بھی ہو چکا تھا، چنانچہ اگر تاریخ تصوف پر نگاہ ڈالی جائے تو ہمیں ۱۶۲ھ میں ابراہیم بن ادہم، ۱۷۷ھ میں عبدالواحد بن زید، ۱۸۵ھ میں رابعہ بصری، ۲۰۶ھ میں معروف کرخی، ۲۱۰ھ میں عبدک الصوفی، ۲۲۵ھ میں ذوالنون مصری، ۲۵۹ھ میں سری سقطی، ۲۶۱ھ میں بایزید بسطامی، ۲۸۵ھ میں ابو عبد اللہ الترمذی، ۲۹۸ھ میں جنید بغدادی، ۳۳۲ھ میں ابوبکر شبلی، ۳۸۱ھ میں ابواسماعیل ہروی، ۵۰۵ھ میں ابو حامد الغزالی، ۵۶۱ھ میں عبدالقادر جیلانی، ۵۷۸ھ میں احمد الرفاعی اور ۶۳۸ھ میں محمد بن عربی وغیرہ مشہور صوفیاء نظر آتے ہیں جبکہ صدر اول کے ممتاز محدثین مثلاً ۱۵۰ھ میں امام ابو حنیفہ، ۱۷۹ھ میں امام مالک، ۲۰۴ھ میں امام شافعی، ۲۳۱ھ میں امام احمد بن حنبل اور ۲۷۵ھ میں ابوداؤد السجستانی وغیرہم رحمہم اللہ کے بعد نیم متساہل محدثین کا دور آتا ہے چنانچہ ۲۷۳ھ میں ابن ماجہ، ۳۰۰ھ میں ابن مندہ، ۳۰۳ھ میں نسائی، ۳۶۰ھ میں طبرانی، ۳۶۴ھ میں ابن اسنی، ۳۶۹ھ میں ابوالشیخ اصہبانی، ۳۷۸ھ میں حاکم نیشاپوری اور ۳۸۵ھ میں دارقطنی گزرے ہیں پھر ۴۵۸ھ میں بیہقی، ۴۶۳ھ میں خطیب بغدادی، ۴۵۴ھ میں قضاعی، ۵۰۹ھ میں دیلمی، ۵۷۱ھ میں ابن عساکر، ۵۹۷ھ میں ابن الجوزی، ۶۴۳ھ میں ابن نجار اور ۶۵۵ھ میں خوارزمی وغیرہ کا دور آتا ہے اور اکثر خرابی اسی دور میں پیدا ہوئی ہے۔ پس ثابت ہوا کہ تصوف ان محدثین کی کتب کے معرض وجود میں آنے سے ساہا سال قبل بھی اپنی تمام تر فتنہ سامانیوں کے ساتھ موجود تھا، اور جو چیز خود بعد کے زمانوں میں وجود میں آئی ہو وہ اپنے سے قبل کی اشیاء پر کس طرح اثر انداز یا اس کی ماوراء ایجاد ہو سکتی ہے؟ یہ زالی منطق کم از کم ہماری سمجھ سے تو ماوراء ہے۔ پس اگر یہ کہا جائے کہ بعض متساہل متاخرین کی کتب حدیث میں اصل خرابی اور فساد بیشتر انہی صوفیوں کی ”مہربانیوں کا نتیجہ ہے“ تو قطعاً غلط نہ ہوگا۔

### بعض محدثین کا ضعیف احادیث کو روایت کرنے کا سبب:

اس بارے میں اگر ان محدثین کا کوئی تصور ہے تو فقط اس قدر ہے کہ انہوں نے ان روایات کو اپنی تصانیف میں بار دینے کے ساتھ ان کے ضعف یا موضوع ہونے کی صراحت نہیں کی ہے۔ لیکن اس کا جواب یہ بھی دیا جاسکتا ہے کہ ان محدثین نے ہر روایت کو مکمل سند کے ساتھ درج کیا ہے۔ چونکہ کسی محدث کا سند روایت بیان کر دینے کا التزام واہتمام ہی اسے اس کے ضعف کی صراحت سے مستغنی کر دیتا ہے، لہذا ان کو قصور وار ٹھہرانا کسی طرح مناسب نہیں ہے کہ کسی حدیث کی سند سے ہر شخص بہ آسانی اس کے مقام و مرتبہ کو پہچان سکتا ہے۔ اب اگر کوئی یہ سوال کرے کہ ان محدثین نے چونکہ سند روایت بیان کرنے کا التزام واہتمام کیا ہے تو ظاہر ہے کہ خود ان پر ان روایات کی حقیقت مخفی نہ ہوگی، پھر آخر ان روایات کو کتب احادیث میں کیوں جگہ دی گئی؟ تو اس کا پہلا جواب خود جناب اصلاحی صاحب



کے الفاظ میں یہ ہے کہ ”جب وباء عام ہو تو محتاط آدمی بھی اس سے کچھ نہ کچھ زخم اٹھا ہی لیتا ہے۔“ (۱) اور دوسرا جواب امام نوویؒ کے الفاظ میں ملاحظہ فرمائیں، فرماتے ہیں:

”محدثین نے ضعیف حدیث کی روایت اس لئے کی ہے کہ:

۱- وہ عوام میں ضعیف کی حیثیت سے معروف ہو جائیں اور ان کا ضعف واضح ہو جائے تاکہ کوئی شخص کسی وقت التباس میں پڑ کر ان کی صحت کا شک نہ کرنے لگے۔

۲- ضعیف احادیث استتھاد و اعتبار کے لئے لکھی جاتی ہیں، اکیلے ان سے کوئی حجت نہیں پکڑتا۔

۳- ضعیف راوی کی روایت میں صحیح، ضعیف اور باطل ہر طرح کی روایات ہو سکتی ہیں۔ ان کو اس لئے لکھا جاتا ہے تاکہ علمائے حدیث اور (صاحب اتقان) ان کے درمیان تمیز کر سکیں (جو کہ ان کے لئے آسان اور جانا پہچانا کام ہے)، یہی وجہ ہے کہ سفیان رحمہ اللہ کلبی کی روایت سے دوسروں کو منع فرمانے کے باوجود خود احتجاج کرتے تھے، چنانچہ کسی شخص نے ان سے پوچھا لیا کہ آپ تو کلبی سے روایت کرتے ہیں، ہمیں کیوں روکتے ہیں؟ تو انہوں نے جواب دیا: میں اس کے سچ کو اس کے جھوٹ سے پہچانتا ہوں۔

۴- محدثین ان سے صرف وہ احادیث روایت کرتے ہیں جن کا تعلق حلال و حرام، تمام احکام و عقائد وغیرہ سے نہیں بلکہ ترغیب و ترہیب، فضائل اعمال، قصص، احادیث الزہد اور مکارم اخلاق وغیرہ سے ہوتا ہے الخ۔“ (۲)

سفیان ثوریؒ کا مندرجہ ذیل قول بھی اس امر کی حقیقت خوب واضح کرتا ہے:

”میں تین طرح کی احادیث لکھنے کا خواہاں ہوں: اول وہ احادیث جن کو میں دین سمجھ کر ان پر عمل پیرا ہونا چاہتا ہوں، (دوم) بعض احادیث لکھ کر میں توقف اور سوچ بچار سے کام لیتا ہوں، نہ بالکل ہی نظر انداز کرتا ہوں اور نہ ہی ان پر عمل کرتا ہوں اور (سوم) ضعیف راویوں سے صرف اس لئے روایت کرتا ہوں کہ انکی روایات کو پہچان سکوں، مگر میں ان روایات پر اعتماد نہیں کرتا۔“ (۳)

اور حافظ ابن عبد البرؒ فرماتے ہیں:

”احادیث صحیحہ و ضعیفہ دونوں ہی قسم کی احادیث کی روایت کرنی چاہیے تاکہ جو احادیث ضعیف ہیں ان کا علم ہو سکے۔“ (۱)

جہاں تک جناب اصلاحی صاحب کے اس قول کا تعلق ہے کہ — ”جب اہل تصوف کے اس ناحق تجاوز کو

(۱) مبادی تدریج حدیث: ۱۳۹

(۲) شرح صحیح مسلم للنووی: ص ۶۰ و کذانی قواعد التحدیث للقمی: ص ۱۱۴-۱۱۵، حدیث النبوی ﷺ لمحمد بن لطفی الصباغ: ص ۲۲۵، ضعیف احادیث کی

معرفت اور ان کی شرعی حیثیت: ص ۳۴، ۳۵

(۳) جامع بیان العلم و فضلہ: ۱/۳۸، قواعد التحدیث: ص ۱۱۶

محدثین نے ان کی سراسر زیادتی قرار دیا اور ان کے خیالات پر گرفت کی تو معلوم ہوا کہ پانی سر سے گزر چکا تھا اس لئے جواب میں انہیں طعنہ دیا گیا کہ محدثین کا کام تو راویوں کی غیبت کرنا ہے اور ان کا جرح و تعدیل کا کام اس حرام کام کے ارتکاب پر مبنی ہے۔ تو محترم اصلاحی صاحب نے فن جرح و تعدیل پر صوفیاء کا طعن تو نقل کرنا ضروری سمجھا لیکن نہ خود اس کی تردید فرمائی اور نہ ہی ان کے اعتراضات پر محدثین کرام کا جواب بیان کیا ہے، جس سے یہ غلط تاثر پیدا ہو جانا فطری امر ہے کہ آل موصوف کے نزدیک صوفیاء کا یہ اعتراض بالکل بے وزن اور بیجا نہ تھا۔ فیانا للہ وانا الیہ راجعون۔

باب زیر مطالعہ کے حصہ اول کے آخری صفحات میں بدلائل یہ ثابت کیا جا چکا ہے کہ صوفیاء کی جانب سے محدثین کے نزدیک معروف فن جرح و تعدیل پر عائد کردہ اعتراض قطعی لغو اور بے وزن تھا۔ یہ اسلام دشمن اعتراض تو صوفیہ کی جانب سے اصلاً اس لئے وارد کیا گیا تھا تا کہ اس کے مطابق انہیں ان کی من مانی صوفیانہ تاویلات سے روکا نہ جاسکے۔ جس چیز کو وہ اپنی مرضی و مطلب کے مطابق سمجھتے، خود گھڑ لیا کرتے تھے مگر چونکہ ان کے اثبات کا کوئی طریق کار نظر نہ آتا تھا لہذا انہوں نے تصحیح احادیث بالکشف و منامات کا قاعدہ وضع کیا۔ چنانچہ ہم شیخ اکبر محی الدین ابن عربی کی کتاب ”فتوحات مکیہ“ کے متعدد مقامات پر دیکھتے ہیں: ”عرفت صحة الحديث بصحة كشفه وصحة كشفه بصحة الحديث“ مگر تصحیح حدیث کا یہ قاعدہ دراصل دین اور اصول دین سے فرار کو ایک بنیاد فراہم کرنا تھا۔ مزید تفصیل کے لئے راقم کی کتاب ”ضعیف احادیث کی معرفت اور ان کی شرعی حیثیت“ (۲) کی طرف مراجعت مفید ہوگی۔

اختتام بحث پر جناب اصلاحی صاحب فرماتے ہیں:

”خلاصہ بحث: کسی حدیث کے صدق و کذب کے فیصلہ میں سند کے ایک اہم عامل ہونے سے انکار کی گنجائش تو کسی کے لئے نہیں ہے لیکن اس کے لطائف، محاسن، عظمت اور اس کے مطابق معیار ہونے کے باوجود سند کی تحقیق میں بعض ایسے خلاء رہ گئے ہیں جن کے باعث سند کو روایت کی صحت کے جانچنے کا واحد ذریعہ قرار نہیں دیا جاسکتا، بلکہ یہ ضروری ہے کہ تحقیق حق کے لئے آج بھی نہ صرف سند کو مزید پرکھنے کی کوشش کی جائے، بلکہ اس کے علاوہ وہ تمام فطری طریقے اختیار کئے جائیں جن سے روایت کی حیثیت متعین کرنے میں مدد مل سکتی ہو۔“ (۳)

اسی طرح جناب سید ابوالاعلیٰ مودودی صاحب فرماتے ہیں:

”احادیث کی تنقید و تحقیق و ترتیب کا کام جو کچھ ابتدائی چار صدیوں میں ہوا ہے، وہ اگرچہ نہایت قابل قدر ہے، مگر کافی نہیں ہے۔ ابھی بہت کچھ اس سلسلے میں کرنا باقی ہے۔ رہی یہ بات کہ علماء نے پھر یہ کام کیوں نہیں کیا

(۲) ضعیف احادیث کی معرفت اور ان کی شرعی حیثیت: ص ۴۱، ۴۲

(۱) جامع بیان العلم و فضلہ: ۱/۶۷

(۳) مبادی تدبر حدیث: ص ۹۸-۹۹

تو اس کا جواب یہ ہے کہ جن علماء نے چوتھی صدی کے بعد اجتہاد کو حرام قرار دیا ہو، ان کے متعلق یہ پوچھنا ہی غلط ہے کہ انہوں نے حدیث کی چھانٹ پر کھ کا کام کیوں نہیں کیا۔“ (۱)  
اور فرماتے ہیں:

”محدثین جن بنیادوں پر احادیث کے صحیح یا غلط یا ضعیف وغیرہ ہونے کا فیصلہ کرتے ہیں ان کے اندر کمزوری کے مختلف پہلو میں بیان کر چکا ہوں۔ آپ براہ کرم مجھے بتائیے کہ فی الواقع کمزوری کے وہ پہلو فن حدیث میں موجود ہیں یا نہیں؟ اگر موجود ہیں تو پھر آخر آپ حضرات ہم سے محدثین کی آراء پر ایمان لے آنے کا مطالبہ کیوں اس شد و مد سے کرتے ہیں؟ محدثین کو بالکل ناقابل اعتبار تو ہم نے کہا نہیں، نہ کبھی ہم اس کا خیال بھی دل میں لاسکتے ہیں الخ۔“ (۲)

آگے چل کر لکھتے ہیں:

”..... فن حدیث کی ان کمزوریوں کی بنا پر جن کا ذکر کیا ہے، ہم اس امر کا التزام نہیں کر سکتے کہ محض علم روایت کی بہم پہنچائی ہوئی معلومات ہی پر پورا پورا اعتماد کر لیں اور ہر اس حدیث کو ضرور ہی حدیث رسول تسلیم کر لیں جسے اس علم کی رو سے صحیح قرار دیا گیا ہو الخ۔“ (۳)

لیکن حقیقت یہ ہے کہ سند کی تحقیق میں کوئی قابل لحاظ خلاء موجود نہیں ہے جیسا کہ اوپر بدلائل ثابت کیا جا چکا ہے لیکن چونکہ جناب اصلاحی و مودودی صاحبان ائمہ متقدمین کے طریقہ کار سے قطعاً مطمئن نہیں ہیں لہذا انہیں خواہ مخواہ حدیث اور اصول حدیث کے صافی چشمے روز اول سے مکرر نظر آتے ہیں یا پھر یہاں بالخصوص صاحب ”مبادی تدبر حدیث“ کو صرف موقع احتمال و ظن کا اظہار مقصود ہے حالانکہ یہ کوئی بات نہیں ہے۔ اگر ایسے ہی احتمالات اور اوہام کی پابندی کی جائے تو ضروریات دین میں احتمالات کو دخل ہے آخر فرق باطلہ کا اختلاف بھی تو ایسی ہی باتوں پر مبنی ہے۔ جہاں تک جناب اصلاحی صاحب کا تحقیق حق کے لئے آج بھی سند کو مزید پرکھنے کی کوشش کرنے کی طرف دعوت دینے کا تعلق ہے تو ہمیں اس پر کوئی اعتراض نہیں ہے اور شاید ہی کوئی ایسا نامعقول شخص ہو جو محترم اصلاحی صاحب کو ان کے اس بنیادی حق سے محروم رکھنے کی کوشش کرے۔ اصول حدیث کے متعلق جملہ تبعیین حدیث کی ترجمانی جس طرح جناب اصلاحی اور مودودی صاحبان نے فرمائی ہے وہ قطعاً غلط ہے۔ ائمہ حدیث اور تبعیین حدیث نے کبھی یہ دعویٰ نہیں فرمایا کہ یہ اصول تنقید آخری ہیں، ان پر اضافہ ناممکن ہے، بلکہ ہماری نظر میں اصول حدیث ایک متحرک فن ہے وہ بتدریج اس حد تک پہنچا ہے جہاں وہ آج موجود ہے۔ اگر کسی معقول اصل کا

اس میں اضافہ فرمایا جائے تو فن زیر بحث میں اس کی گنجائش موجود ہے۔

سند کی اس تحقیق جدید و مزید کے ساتھ جناب اصلاحی صاحب نے کسی روایت کی حیثیت متعین کرنے کے سلسلہ میں جن دوسرے فطری طریقوں کو بھی اختیار کئے جانے کا تذکرہ فرمایا ہے اس پر تفصیلی بحث ان شاء اللہ آگے باب ہشتم: ”حدیث کے غٹ و سمین میں امتیاز کے لئے اساسی کسوٹیاں۔ اصلاحی صاحب کی نظر میں“ کے تحت ہوگی۔



## استدراک

[پیش نظر باب تمام کرنے کے بعد فن ”جرح و تعدیل“ سے متعلق ”مبادی تدبر حدیث“ میں شامل مضمون سے جدا محترم اصلاحی صاحب کی ایک اور تحریر سامنے آئی ہے جو ذیل میں بصورت ”استدراک“ ہدیہ قارئین ہے۔ یہاں اس مضمون کو پیش کرنے کا مقصد اس کے سوا اور کچھ نہیں ہے کہ موضوع زیر بحث سے متعلق آں موصوف کی فکر اور نظریات پوری طرح قارئین کے سامنے آجائیں، لکھتے ہیں:]

”قرآن میں جرح و تعدیل کا ماخذ: ہمارے محدثین اور فن رجال کے ائمہ نے سورہ حجرات کی اسی آیت ﴿إِنْ جَاءَ كُمْ فَاسِقٌ بِنَبَأٍ فَتَبَيَّنُوا﴾ کو ماخذ قرار دیا ہے۔ راویوں پر جرح و تنقید کے حکم کا، جس کی بدولت اُسماء الرجال کا عظیم الشان فن وجود میں آیا، جو ان علوم میں سے ایک ہے، جن کے بانی ہونے کا شرف دنیا میں سب سے پہلے مسلمانوں کو حاصل ہوا۔

آیت میں مسلمانوں کو حکم دیا گیا ہے کہ جب کوئی فاسق کسی اہم واقعہ کی خبر دے تو اسکی اچھی طرح تحقیق کر لیا کرو۔ یہ حکم یوں تو عام ہے، ہر ایسی خبر کی تحقیق ضروری ہے جو دور رس نتائج کی حامل ہو، لیکن کوئی شخص رسول اللہ ﷺ سے منسوب کر کے کوئی روایت کرے، تو اسکی تحقیق و تنقید بدرجہ اولیٰ ضروری ہے۔ حضور ﷺ، اللہ تعالیٰ کی طرف سے مامور واجب الاطاعت ہادی ہیں۔ آپ کی ہر بات، بلکہ ہر اداء امت کے لئے اسوہ حسنہ کی حیثیت رکھتی ہے۔ اگر حضور ﷺ کی ذات سے منسوب کر کے کوئی غلط روایت کر دی جائے، اور وہ تحقیق کے بغیر قبول کر لی جائے تو یہ چیز دنیا میں بھی موجب خسران بن سکتی ہے اور آخرت میں بھی۔

آیت میں، اگرچہ، فاسق ہی کی روایت کی تحقیق کا حکم ہے، لیکن اس سے آپ سے آپ، یہ بات بھی نکلی کہ اگر کوئی راوی مجہول ہو، نہ اس کا فسق معلوم ہو، نہ اس کی ثقاہت، تو اس کی تحقیق بھی ضروری ہوگی، کیونکہ ایک مجہول راوی کی روایت قبول کر لینے میں اندیشہ ہے کہ راوی فاسق ہو۔ چنانچہ محدثین نے مجہول راویوں کی بھی اچھی طرح

تحقیق کی، تاکہ ان کافسق یا ان کی عدالت واضح ہو جائے۔ اگر کسی راوی کی تحقیق میں ان کو کامیابی نہیں ہوئی، تو اس کو مجہول قرار دے کر اسکی روایت انہوں نے رد کر دی۔

آیت سے یہ بات بھی نکلتی ہے کہ یہ تحقیق، اسی صورت میں ضروری ہوگی، جب فاسق کوئی ایسی روایت کرے، جو دور رس نتائج کی حامل ہو، اس لئے کہ یہاں لفظ نبأ وارد ہوا ہے، جو کسی اہم اور دور رس نتائج کی حامل خبر ہی کے لئے آتا ہے۔ عام خبر یا واقعہ کے لئے یہ لفظ نہیں آتا۔ چنانچہ روزمرہ زندگی کے عام معاملات میں فاسق یا کافر کی خبر مان لینے میں کوئی حرج نہیں ہے۔

آیت میں راوی اور روایت، دونوں کی تحقیق کا حکم دیا گیا ہے۔ اس لئے کہ فرمایا گیا ہے کہ اے ایمان والو! اگر تمہارے پاس کوئی فاسق کوئی اہم خبر لائے تو تحقیق کر لیا کرو۔ ظاہر ہے کہ یہاں ’تبینوا‘ کا مفعول راوی بھی ہے اور روایت بھی، بلکہ روایت کا مفعول ہونا زیادہ واضح ہے، اس لئے کہ راوی کافسق تو یہاں معلوم ہی ہے۔ کسی روایت کی تحقیق میں جس طرح راوی کی ثقاہت، عدالت اور فقاہت اہمیت رکھتی ہے، اسی طرح خود روایت کے الفاظ، اسکا موقع و محل، دوسری روایات باب کے ساتھ اسکی مخالفت یا موافقت، عقل و نقل کی کسوٹی پر اس کا مرتبہ اور سب سے زیادہ خدا کی کتاب کے ساتھ اس کی ہم آہنگی اور اس قبیل کی دوسری چیزیں بھی، اس سے کہیں زیادہ اہمیت رکھتی ہیں۔ اگر صرف راوی کی تحقیق پر کفایت کر کے یہ چیزیں نظر انداز کر دی جائیں تو تحقیق کا حق ادا نہیں ہو سکتا۔ ہمارے محدثین زیادہ زور صرف راوی کی تحقیق پر صرف کرتے ہیں، نفس متن پر ان پہلوؤں سے غور کرنے کو زیادہ اہمیت نہیں دیتے جن کی طرف ہم نے اشارہ کیا ہے، حالانکہ ان پہلوؤں سے تحقیق کے بغیر تحقیق کا حق، جیسا کہ ہم نے عرض کیا، ہرگز ادا نہیں ہو سکتا۔ چنانچہ یہی وجہ ہے کہ ہمارے فقہانے متن حدیث پر غور کرنے کے لئے اصول وضع کئے اور اس کا نام ’درایت‘ رکھا۔ اس خدمت خاص میں سب سے بڑا حصہ حضرت امام ابوحنیفہ رحمہ اللہ علیہ کا ہے۔ یہ خدمت انجام دے کر انہوں نے صرف فقہ ہی پر احسان نہیں کیا ہے، بلکہ فن حدیث کی بھی بہت بڑی خدمت انجام دی ہے۔ اگر ہمارے علماء ان اصولوں کو صحیح طور پر استعمال کرنے کی توفیق پاتے تو حدیث کے خلاف وہ فتنہ ہرگز نہ اٹھ سکتا جو فتنہ پردازوں نے اٹھا دیا اور جس نے گمراہ فرقوں کے لئے دین میں دراندازی کی بہت سی راہیں کھول دیں۔ اگر اللہ تعالیٰ نے مجھے ’تدبر حدیث‘ پر اپنی پیش نظر کتاب لکھنے کی توفیق اور مہلت بخشی تو اس کے مقدمہ میں، ان شاء اللہ، ان اصولوں کی قدر و قیمت واضح کروں گا۔ (۱)

اوپر کی تفصیل سے یہ بات واضح ہوئی کہ ہمارے محدثین کرام نے فاسق اور مجہول راویوں کی جو پردہ دری کی ہے، وہ قرآن کے اسی واضح قطعی حکم کی تعمیل میں کی ہے، تاکہ فاسق راویوں کی روایات سے دین کو بچائیں۔ مگر

اگر اس نکتہ سے کچھ حضرات نے ایک اور اس سے بھی زیادہ عمیق و دقیق نکتہ پیدا کر لیا کہ شریعت کی تمام حرمتیں ابدی نہیں ہیں، اس وجہ سے ایک 'قائد تحریک اسلامی، کو بھی یہ حق حاصل ہے کہ وہ 'حکمت عملی' کے تقاضوں کے تحت، جب ضرورت محسوس کرے کسی حرمت کو حلت میں بدل دیا کرے۔ ان نکات پر اپنے ناچیز خیالات ہم اپنے مقالات میں ظاہر کر چکے ہیں۔ (۲) یہاں ان پر تنقید کی نہ ضرورت ہے، نہ گنجائش۔ بس اتنی بات یاد رکھئے کہ جب قرآن نے فاسق اور مجہول راویوں کی پردہ دری اور ان کی روایات کی تحقیق کا حکم خود اس صراحت کے ساتھ دیا ہے تو محدثین اس خدمت کے لئے غیبت جیسی ناپاک چیز کو 'حکمت عملی' کے تحت جائز بنانے کی زحمت کیوں اٹھاتے۔

یہ بات بھی یہاں یاد رکھنے کی ہے کہ راویوں پر جرح کو غیبت قرار دینے کا سہرا ہمارے ارباب تصوف کے سر ہے۔ تصوف کی ساری عمارت، چونکہ ضعیف اور بے بنیاد روایات ہی پر قائم ہے، اس وجہ سے جب محدثین نے راویوں کی چھان بین کا کام شروع کیا، تو ان حضرات کو محسوس ہوا کہ اگر محدثین اسی بے خونی کے ساتھ یہ کام کرتے رہے، تو تصوف کی پوری عمارت زمین پر آ رہے گی۔ اس خطرے سے تصوف کو بچانے کے لئے ان حضرات نے یہ نکتہ نکالا کہ یہ محدث حضرات تو لوگوں کی غیبت کرتے پھرتے ہیں۔ صوفیوں کا یہ نکتہ ان کے اپنے حلقوں میں بہت مقبول ہوا۔

آخر میں اس آیت سے متعلق ایک بات اور یاد رکھیے۔ بعض محدثین اور فقہاء فاسق کی روایت قبول کرنے کے باب میں اس کے فسق عملی کو تو اہمیت دیتے ہیں، لیکن اس کے عقائدی فسق کو زیادہ اہمیت نہیں دیتے۔ ان کی رائے یہ ہے کہ کوئی شخص اگر کسی عملی فسق، مثلاً جھوٹ اور بد کرداری وغیرہ میں مبتلا ہو، تو اس کی روایت یا شہادت تو بے شک قبول نہیں کی جائے گی، لیکن اگر وہ صرف کسی فاسقانہ عقیدہ میں مبتلا ہے، تو مجرد اس کے فساد عقیدہ کی بنا پر، اسکی روایت یا شہادت رد نہیں کی جائے گی۔ ہمارے نزدیک یہ رائے بالکل غلط ہے۔ تجربہ گواہ ہے کہ جتنی جھوٹی روایتیں فساد عقیدہ میں مبتلا راویوں نے گھڑی ہیں، اتنی فساد عمل میں مبتلا راویوں نے نہیں گھڑی ہیں۔ یہ انہی کی گھڑی ہوئی روایتیں ہیں، جو سیرت، تفسیر، تصوف اور تاریخ کی کتابوں میں بھری ہوئی ہیں اور جن سے اہل بدعت و ضلالت نے اپنی دکانیں سجائی ہیں۔ اللہ تعالیٰ ان علماء پر رحم فرمائے، جنہوں نے فساد عقیدہ راویوں کو چھوٹ دے کر ملت کو ایک ایسے فتنہ سے دوچار کر دیا جس سے اہل حق کے لئے عہدہ برآ ہونا نہایت دشوار کام ہو گیا ہے۔

(۱) مولانا اصلاحی، بوجہ ضعیفی، یہ کتاب تصنیف تو نہیں کر سکے، تاہم، 'مبادی تدبر حدیث' کے عنوان سے ان کے خطبات مرتب کئے گئے ہیں، جو کتابی

صورت میں شائع ہو چکے ہیں۔ (ادارہ)


(۲) ملاحظہ ہو: 'مقالات اصلاحی' ج ۱، مضامین: دین میں حکمت عملی کا مقام، غیبت کی حقیقت اور احادیث کی جرح و تعدیل۔

ہمارے نزدیک فسق عملی و فسق عقائدی کی یہ تقسیم بے معنی ہے۔ قرآن و حدیث میں اس کے حق میں کوئی دلیل موجود نہیں ہے۔ اوپر جو کلیہ عام فاسقوں کے بارے میں بیان ہوا ہے، وہی فاسد العقیدہ راویوں کے بارے میں بھی عقل و نقل کے موافق ہے، یعنی ان کی روایت اور شہادت ان امور میں تو قبول کی جائے گی جن میں ایک کافر کی روایت بھی قبول کی جاسکتی ہے، لیکن اہم امور، بالخصوص، معاملات دین میں ان کی روایت یا شہادت قبول کرنے کی کوئی گنجائش نہیں ہے۔ (۱)

ہمیں اگرچہ اس مضمون کی بھی بعض عبارتوں سے اختلاف ہے، لیکن چونکہ اس بارے میں میں صلحائے امت کا موقف پوری طرح اوپر واضح کیا جا چکا ہے، لہذا بخوف طوالت ہم یہاں علیحدہ سے کسی مزید تبصرہ کی حاجت محسوس نہیں کرتے۔



(۱) ماہنامہ "اشراق" لاہور نمبر ۶ عدد شمارہ نمبر ۶: ص ۱۵-۱۸ مگر یہ ماہ جون ۱۹۹۴ء





## روایت بالمعنی

بے شک اللہ عزوجل نے اپنا مکمل دین بذریعہ وحی نازل فرمایا ہے لیکن یہ اس کی حکمت و رحمت کا تقاضہ ہی تھا کہ اس نے اس وحی کو دو قسموں میں تقسیم فرمادیا۔ وحی کی ایک قسم وہ ہے جس کی روایت بالمعنی درست نہیں، بلکہ اصل نازل شدہ الفاظ کا التزام ہی ضروری ہے اور اس کی دوسری قسم وہ ہے جسے خود رسول اللہ ﷺ پر بالمعنی نازل کیا گیا ہے، الفاظ کو ان کے معانی کی علامت ٹھہرایا گیا ہے، اس سے اصل الفاظ مطلوب نہیں بلکہ اصل مراد و مضمون مطلوب ہے۔ چنانچہ وحی کے اس حصہ کی روایت بالمعنی ان لوگوں کے لئے جائز ہے جو اس کی اہلیت سے بہرہ ور ہوں۔ وحی کی اول الذکر قسم قرآن کریم ہے اور آخر الذکر قسم سنت نبوی ہے۔ وحی کی اس تقسیم میں تحفظ شریعت کے ساتھ سہولت امت کا راز بھی مضمر ہے۔ اگر وحی بہر دو اقسام میں نازل شدہ الفاظ کا التزام ضروری ہوتا تو امت ایک بڑی دشواری میں مبتلا ہو جاتی اور عین ممکن تھا کہ بطریقہ احسن اس ذمہ داری سے عہدہ برآ نہ ہو سکتی۔ پس اللہ عزوجل نے قابل اعتماد لوگوں کو وحی کے ایک حصہ (یعنی سنت مطہرہ) کی بالمعنی روایت کی اجازت دے کر امت کے بوجھ کو ہلکا فرمادیا ہے تاکہ لوگوں پر سہولت کے ساتھ اتمام حجت ہو جائے اور دین میں بھی کوئی کسر باقی نہ رہے۔ اس ضمن میں تفصیلی بحث باب اول (۱) کے تحت گزر چکی ہے۔

قرآن کریم کے مقابلہ میں احادیث نبوی کے لئے نازل شدہ الفاظ کے التزام کا ضروری نہ ہونا اس بات سے بھی ظاہر ہوتا ہے کہ کتب حدیث کی تلاوت عبادت شمار نہیں ہوتی اور نہ ہی اس کے الفاظ، نظم اور ترتیب کی بناء پر دوسروں کو مقابلہ کی دعوت دی گئی ہے۔ لیکن اس کا مطلب ہرگز یہ نہ سمجھنا چاہئے کہ صحابہ کرام، تابعین، تبع تابعین اور دیگر تابعین و حفاظ حدیث، سنت نبوی میں حسب منشاء تصرف کر لیا کرتے تھے۔ جن لوگوں کی کتب سیر صحابہ و تابعین و تبع تابعین اور رجال حدیث پر گہری نگاہ ہے وہ لوگ بخوبی جانتے ہیں کہ یہ حضرات روایت باللفظ کے حد درجہ حریص تھے اور صرف مجبوری کی حالت ہی میں بالمعنی روایت کیا کرتے تھے۔ صحابہ کرام اور ان کے بعد کے رواۃ حدیث کو احادیث کے الفاظ میں نسیان کا جو عارضہ پیش آتا تھا وہ عموماً معمولی الفاظ میں ہوا کرتا تھا، مثلاً یہ کہ کوئی حرف عطف یا مفرد لفظ بھول جائے یا الفاظ میں تقدیم و تاخیر کے بارے میں شک ہو جائے۔ شاذ و نادر ہی ایسا ہوتا تھا کہ ان کو حدیث کا پورا جملہ یا متن یاد نہ رہا ہو۔

## الفاظ حدیث میں اختلاف کا سبب صرف روایت بالمعنی نہیں ہوتا

اکثر اوقات احادیث کے الفاظ میں جو فرق و اختلاف واقع ہوتا ہے اس کی وجہ صرف روایت بالمعنی ہی نہیں ہوتی۔ یہ ایک سخت غلطی ہے کہ ایک ہی مفہوم ادا کرنے والی مختلف احادیث کے اختلاف الفاظ کو روایت بالمعنی پر محمول کیا جائے۔ متعدد وجوہ میں سے اس کی ایک وجہ یہ بھی ہے کہ رسول اللہ ﷺ کی مجالس زمان و مکان اور احوال و واقعات کے اعتبار سے مختلف ہوا کرتی تھیں۔ اسی طرح آپ کے سامعین و مخاطب بھی ایک طرح کے نہیں ہوتے تھے۔ کوئی فتویٰ پوچھنے آتا، کوئی نزاع اور جھگڑے کا فیصلہ کروانے آتا، کوئی بیعت کرنے کے لئے حاضر ہوتا، کوئی دعاء کی درخواست لے کر آتا، کوئی اعتراف جرم کے لئے اور کوئی حد جاری کرنے کا مطالبہ لیکر آتا اور کوئی وفد کی صورت میں حاضر ہوتا۔ ان مجالس میں حسب موقع و مقام رسول اللہ ﷺ کے ارشادات کا بلحاظ اختصار و طوالت، وضوح و خفاء اور تقدیم و تاخیر مختلف ہونا قدرتی امر ہے۔

مثال کے طور پر رسول اللہ ﷺ سے افضل الأعمال کے متعلق دریافت کیا گیا تو آپ نے ہر سوال کو جداگانہ جواب دیا۔ اسی طرح جب آپ سے افضل الجہاد یا افضل الصدقہ یا البر والاثم کے معنی و مفہوم کے بارے میں دریافت کیا گیا تو آپ نے ہر سوال کو جو جوابات دیئے وہ ایک دوسرے سے مختلف تھے۔ ایک لاکھ شخص ان جوابات کو دیکھ کر نہیں یا تو تعارض پر محمول کرے گا یا پھر یہ سوچے گا کہ راویوں نے حدیث کے الفاظ کو اچھی طرح ضبط نہیں کیا ہے۔ حالانکہ اصل بات یہ ہے کہ رسول اللہ ﷺ روحانی طبیب تھے، وہ ہر شخص کو اسکے حسب حال جواب دیا کرتے تھے۔ آپ کا جواب کبھی سب کے لئے مفید ہوتا تھا اور کبھی صرف اس حالت خاص سے ہم آہنگ ہوتا تھا جس میں کہ وہ سوال دریافت کیا گیا تھا۔

اس کی ایک اور مثال یہ بھی ہے کہ مختلف احادیث میں تشہد، نماز کے اندر مختلف حالات میں اور نماز کے بعد پڑھی جانے والی ادعیہ و اذکار کے الفاظ مختلف ہیں حالانکہ ان تمام احادیث کے رواۃ عادل و ضابط اور قوی الحافظ ہیں۔ فن حدیث سے جس شخص کو مہارت نہیں ہے وہ ان مختلف روایات کو دیکھ کر تعارض پر یا پھر روایت بالمعنی پر محمول کرے گا یا یہ سوچے گا کہ ان مختلف احادیث کے رواۃ ضبط و حفظ اور نقل و حمل میں پختہ نہیں ہیں۔ لیکن حقیقت حال یہ ہے کہ نہ تو ان روایات میں تعارض ہے اور نہ ہی ان کے رواۃ میں کوئی خرابی، بلکہ یہ تمام الفاظ رسول اللہ ﷺ نے ہی ارشاد فرمائے ہیں۔ ان ادعیہ کو مختلف الفاظ کے ساتھ بیان کرنے سے ہو سکتا ہے کہ شارع کے پیش نظر امت کو وسعت و سہولت دینے کی مصلحت بھی ہو۔

اسی طرح رسول اللہ ﷺ جمعہ، عیدین، غزوات اور فود کی آمد کے مواقع پر خطبہ فرمایا کرتے تھے اور اس میں وقت، موقع، محل اور مخاطب کی عقل و فہم کی مناسبت سے اسلامی احکام، دین کے قواعد و ضوابط، جنت و جہنم کے

احوال، علامات قیامت، اور عذاب قبر وغیرہ کا تذکرہ فرماتے، لوگوں کو غلطیوں کی اصلاح کرنے اور توبہ کرنے پر ابھارتے، اللہ تعالیٰ سے ڈرتے رہنے کی تلقین کرتے، اخلاق جلیلہ و جمیلہ کی ترغیب دلاتے اور اخلاق رذیلہ و ذمیمہ سے اجتناب کا حکم دیتے۔ بعض اوقات عبرت آموزی کے لئے امم سابقہ کے احوال و اخبار بھی بیان فرماتے تھے اور ان تمام مواقع پر آپ کا طرز و انداز مختلف ہوتا تھا، کبھی مفصل کبھی مجمل۔ پس اختلاف روایات کا سبب تعلیمی حکمت عملی، موقع و محل کی مناسبت اور وحی الہی کی دعوت و تبلیغ میں تدریج و تلطیف ہے۔ آں ﷺ افراد کو وہی احکام و مسائل اور مواعظ و نصائح بیان کیا کرتے تھے جو ان کے حسب حال ہوتے تھے۔

### روایت بالمعنی کے جواز پر قرآن کریم کی شہادت:

اگر بغور دیکھا جائے تو معلوم ہوتا ہے کہ روایت بالمعنی کا اسلوب خود اللہ عز و جل کی سنت ہے، چنانچہ اسے قرآن کریم میں متعدد مقامات پر اختیار کیا گیا ہے، مثال کے طور پر:

جب حضرت موسیٰ علیہ السلام نے مدین سے آتے ہوئے رات کو کوہ طور کی جانب آگ دیکھی تو اپنے گھر والوں سے جس طرح گویا ہوئے اور جو کچھ آگ کے پاس دیکھا اور سنا اس کی مختصر حکایت پر غور فرمائیں، ارشاد ہوتا ہے:

﴿إِذْ رَأَىٰ نَارًا فَقَالَ لِأَهْلِهِ امْكُثُوا إِنِّي آنَسْتُ نَارًا لَعَلِّي آتِيكُمْ مِنْهَا بِقَبَسٍ أَوْ أَجْدِ عَلَىٰ النَّارِ هَدًى فَلَمَّا أَتَاهَا نُودِيَ يَا مُوسَىٰ إِنِّي أَنَا رَبُّكَ فَاخْلَعْ نَعْلَيْكَ إِنَّكَ بِالْوَادِ الْمُقَدَّسِ طَوًى﴾ (۱)

”جب (حضرت موسیٰ نے) ایک آگ دیکھی تو اپنے گھر والوں سے فرمایا کہ تم ٹھہرے رہو۔ میں نے آگ دیکھی ہے۔ شاید اس میں سے میں تمہارے پاس کوئی شعلہ لاؤں یا (وہاں) آگ کے پاس راستہ کا پتہ مجھ کو مل جائے سو جب وہ اس (آگ) کے پاس پہنچے تو (ان کو من جانب اللہ) آواز دی گئی کہ اے موسیٰ! میں تمہارا رب ہوں پس تم اپنی جوتیاں اتار ڈالو (کیونکہ) تم ایک پاک میدان یعنی طوی میں ہو۔“ حضرت موسیٰ علیہ السلام کی اپنے اہل خانہ کے ساتھ ہونے والی گفتگو کو قرآن مجید میں مختلف مقامات پر مختلف الفاظ کے ساتھ یوں بھی نقل کیا گیا ہے:

﴿إِذْ قَالَ مُوسَىٰ لِأَهْلِهِ إِنِّي آنَسْتُ نَارًا سَاتِيكُمْ مِنْهَا بِخَبَرٍ أَوْ آتِيكُمْ بِشَهَابٍ قَبَسٍ لَعَلَّكُمْ تَصْطَلُونَ فَلَمَّا جَاءَهَا نُودِيَ أَنْ بُورِكَ مَنْ فِي النَّارِ وَمَنْ حَوْلَهَا وَسُبْحَانَ اللَّهِ رَبِّ الْعَالَمِينَ﴾ (۲)

”جب موسیٰ نے اپنے گھر والوں سے کہا کہ میں نے آگ دیکھی ہے میں ابھی (جا کر) وہاں سے (یا تو

راستہ کی) کوئی خبر لاتا ہوں یا تمہارے پاس (وہاں سے) آگ کا شعلہ کسی لکڑی وغیرہ میں لگا ہوا لاتا ہوں تاکہ تم سینکو۔ سو جب اس (آگ) کے پاس پہنچے تو ان کو (من جانب اللہ) آواز دی گئی کہ جو اس آگ کے اندر ہیں (یعنی فرشتے) ان پر بھی برکت ہو اور جو اس کے پاس (یعنی موسیٰ) اس پر بھی برکت ہو۔ اور پاک ہے اللہ سب جہاں والوں کا رب۔“

اور

﴿آنس من جانب الطور نارا قال لأهله أمكثوا إني آنست نارا لعلی اتیکم منها بخبر أو جذوة من النار لعلکم تصطلون فلما أتها نودی من شاطئ الواد الأيمن فی البقعة المباركة من الشجرة أن یا موسیٰ إنی أنا الله رب العالمین﴾ (۱)

”(موسیٰ کو) کوہ طور کی طرف سے ایک آگ دکھائی دی تو انہوں نے اپنے گھر والوں سے کہا کہ تم ٹھہرے رہو میں نے ایک آگ دیکھی ہے (میں وہاں جاتا ہوں) شاید تمہارے پاس وہاں سے (راستہ کی) کچھ خبر لاؤں یا کوئی آگ کا (دہکتا ہوا) انگارہ لے آؤں تاکہ تم سینکو۔ سو وہ جب اس آگ کے پاس پہنچے تو ان کو اس میدان کی داہنی جانب سے اس مبارک مقام میں ایک درخت سے آواز آئی کہ اے موسیٰ! میں اللہ رب العالمین ہوں۔“

اسی طرح اس موقع پر اللہ عز و جل نے حضرت موسیٰ علیہ السلام سے جو کچھ فرمایا اس میں اختلاف کا کچھ نمونہ تو اوپر پیش ہو چکا، اب مزید کچھ نمونے ملاحظہ فرمائیں، ارشاد ہوتا ہے:

﴿و أنا اخترتك فاستمع لما یوحیٰ إنی أنا الله لا إله إلا أنا فاعبدنی وأقم الصلوة لذكریٰ إن الساعة آتیة أكاد أخفیها لتجزیٰ كل نفس بما تسعى فلا یصدك عنها من لا یؤمن بها واتبع هواه فتردی وما تلك بيمينك یا موسیٰ قال هی عصای اتوكؤا علیها وأهش بها علی غنمی ولی فیها مآرب أخرى قال ألقها یا موسیٰ فألقاها فإذا هی حية تسعى قال خذها ولا تخف سنعیدها سیرتها الأولى واضم یدك إلی جناحك تخرج بیضاء من غیر سوء آیة أخرى لنریك من ایتنا الكبرى اذهب إلی فرعون إنه طغیٰ﴾ (۲)

”اور میں نے تجھ کو چن لیا ہے، سن جو کچھ وحی کیا جاتا ہے۔ میں ہی اللہ ہوں۔ میرے سوا کوئی الہ نہیں ہے پس تو میری بندگی کر اور میری یاد کے لئے نماز قائم کر۔ قیامت کی گھڑی ضرور آنے والی ہے۔ میں اس کا وقت مخفی رکھنا چاہتا ہوں تاکہ ہر تنفس اپنی سعی کے مطابق بدلہ پائے۔ پس کوئی ایسا شخص جو اس پر ایمان نہیں لاتا اور اپنی

خواہش نفس کا بندہ بن گیا ہے تجھ کو اس گھڑی کی فکر سے نہ روک دے، ورنہ تو ہلاکت میں پڑ جائیگا اور اے موسیٰ یہ ترے ہاتھ میں کیا ہے؟ موسیٰ نے جواب دیا، یہ میری لاٹھی ہے اس پر ٹیک لگا کر چلتا ہوں، اس سے اپنی بکریوں کے لئے پتے جھاڑتا ہوں اور بھی بہت سے کام ہیں جو اس سے لیتا ہوں۔ فرمایا پھینک دے اس کو موسیٰ۔ اس نے پھینک دیا اور یکا یک وہ ایک سانپ تھا جو دوڑ رہا تھا۔ فرمایا: پکڑ لے اس کو اور ڈر نہیں ہم اسے پھر ویسا ہی کر دیں گے جیسی یہ تھی اور ذرا اپنا ہاتھ اپنی بغل میں دبا، چمکتا ہوا نکلے گا بغیر کسی تکلیف کے، یہ دوسری نشانی ہے۔ اس لئے کہ ہم تجھے اپنی بڑی نشانیاں دکھانے والے ہیں۔ اب تو فرعون کے پاس جا وہ سرکش ہو گیا ہے الخ۔“

اور

﴿يَا مُوسَىٰ إِنَّهُ أَنَا اللَّهُ الْعَزِيزُ الْحَكِيمُ وَأَلْقِ عَصَاكَ فَلَمَّا رَآهَا تَهْتَزُّ كَأَنَّهَا جَانٌ وَلِي مُدَبِّرًا وَلَمْ يَعْقِبْ يَا مُوسَىٰ لَا تَخَفْ إِنِّي لَا يَخَافُ لَدَى الْمَرْسَلُونَ إِلَّا مَنْ ظَلَمَ ثُمَّ بَدَلْ حَسَنًا بَعْدَ سَوْءٍ فَإِنِّي غَفُورٌ رَحِيمٌ وَأَدْخِلْ يَدَكَ فِي جَيْبِكَ تَخْرُجْ بَيْضًا مِّنْ غَيْرِ سَوْءٍ فِى تِسْعِ آيَاتٍ إِلَىٰ فِرْعَوْنَ وَقَوْمِهِ إِنَّهُمْ كَانُوا فٰسِقِينَ﴾. (۱)

”اے موسیٰ! یہ میں ہوں، اللہ زبردست اور دانا۔ اور پھینک تو ذرا اپنی لاٹھی۔ جو نہی کہ موسیٰ نے دیکھا لاٹھی سانپ کی طرح بل کھا رہی ہے تو پیٹھ پھیر کر بھاگا اور پیچھے مڑ کر بھی نہ دیکھا۔ اے موسیٰ ڈر نہیں، میرے حضور رسول ڈر نہیں کرتے الا یہ کہ کسی نے قصور کیا ہو پھر اگر برائی کے بعد اس نے بھلائی سے (اپنے فعل کو) بدل لیا تو میں معاف کرنے والا مہربان ہوں اور ذرا اپنا ہاتھ اپنے گریبان میں تو ڈالو چمکتا ہوا نکلے گا بغیر کسی تکلیف کے۔ یہ (دونشانیاں) نو (۹) نشانیوں میں سے ہیں فرعون اور اس کی قوم کی طرف (یجانے کے لئے) وہ بڑے بدکردار لوگ ہیں۔“

اور

﴿وَأَن أَلْقِ عَصَاكَ فَلَمَّا رَآهَا تَهْتَزُّ كَأَنَّهَا جَانٌ وَلِي مُدَبِّرًا وَلَمْ يَعْقِبْ يَا مُوسَىٰ أَقْبَلْ وَلَا تَخَفْ إِنَّكَ مِنَ الْآمِنِينَ أَسْلَكَ يَدَكَ فِي جَيْبِكَ تَخْرُجْ بَيْضًا مِّنْ غَيْرِ سَوْءٍ وَأَضْمِ إِلَيْكَ جَنَاحَكَ مِنَ الرَّهْبِ فَذَانِكَ بُرْهَانَانِ مِّنْ رَبِّكَ إِلَىٰ فِرْعَوْنَ وَمَلَئِهِ إِنَّهُمْ كَانُوا فٰسِقِينَ﴾. (۲)

”اور (حکم دیا کہ) پھینک دے اپنی لاٹھی جو نہی کہ موسیٰ نے دیکھا کہ وہ لاٹھی سانپ کی طرح بل کھا رہی ہے تو وہ پیٹھ پھیر کر بھاگا اور اس نے مڑ کر بھی نہ دیکھا۔ (ارشاد ہوا) موسیٰ پلٹ آ اور خوف نہ کر تو بالکل محفوظ ہے۔ اپنا ہاتھ گریبان میں ڈال چمکتا ہوا نکلے گا بغیر کسی تکلیف کے اور خوف سے بچنے کے لئے اپنا بازو بھینچ لے۔ یہ دو روشن نشانیاں ہیں تیرے رب کی طرف سے فرعون اور اس کے درباریوں کے سامنے پیش کرنے کے لئے وہ بڑے

نا فرمان لوگ ہیں۔“

بظاہر یہ تمام آیات اپنی ہیئت اور کلمات میں لفظی اختلاف کی بناء پر مختلف ہیں مگر معانی و مفہوم کے اعتبار سے ان میں کوئی اختلاف نہیں ہے۔ اسی طرح دربار فرعون میں جادوگروں کے ایمان لے آنے کے بعد فرعون کی دھمکی کا جو جواب انہوں نے دیا تھا اسے ملاحظہ فرمائیں، ارشاد ہوتا ہے:

﴿فلسوف تعلمون لأقطعن أيديكم وأرجلكم من خلاف ولأوصلبنكم أجمعين قالوا لا ضير إنا إلى ربنا منقلبون إنا نطمع أن يغفر لنا ربنا خطايانا أن كنا أول المؤمنين﴾ (۱)۔  
 ”..... (فرعون نے کہا) اب تم کو حقیقت معلوم ہوئی جاتی ہے میں تمہارے (ایک طرف کے) ہاتھ اور (دوسری طرف کے) پاؤں کاٹوں گا اور تم سب کو سولی پر ٹانگ دوں گا۔ انہوں نے جواب دیا کہ حرج نہیں ہم اپنے رب کے پاس جا پہنچیں گے۔ ہم امید رکھتے ہیں کہ ہمارا رب ہماری خطاؤں کو معاف کر دے گا اس وجہ سے کہ ہم ایمان لانے والوں میں سب سے پہلے ہیں۔“

جبکہ ایک دوسرے مقام پر اس گفتگو کے الفاظ یوں وارد ہیں:

﴿..... فسوف تعلمون لأقطعن أيديكم وأرجلكم من خلاف ثم لأصلبنكم أجمعين قالوا إنا إلى ربنا منقلبون وما تنقم منا إلا أن آمننا بآيات ربنا لما جاءتنا ربنا أفرغ علينا صبرا وتوفنا مسلمين﴾ (۲)۔

”..... (فرعون نے کہا) اب تم کو حقیقت معلوم ہوئی جاتی ہے۔ میں تمہارے (ایک طرف کے) ہاتھ اور (دوسری طرف کے) پیر کاٹوں گا پھر تم سب کو سولی پر ٹانگ دوں گا۔ انہوں نے جواب دیا: ہم اپنے رب کے پاس جا پہنچیں گے اور تو نے ہم میں کونسا عیب دیکھا ہے بجز اس کے کہ ہم اپنے رب کے احکام پر ایمان لائے جب وہ احکام ہمارے پاس آئے۔ اے ہمارے رب ہمارے اوپر صبر کا فیضان فرما اور ہمیں بحیثیت مسلمان وفات دے۔“  
 ایک اور جگہ یہ واقعہ اس طرح بیان ہوا ہے:

﴿..... فلأقطعن أيديكم وأرجلكم من خلاف ولأوصلبنكم في جذوع النخل ولتعلمن أينا أشد عذابا وأبقى قالوا لن نؤثرک علی ما جاءنا من البینت والذی فطرنا فاقض ما أنت قاض إنما تقضى هذه الحیوة الدنیا إنا آمنا بربنا لیغفر لنا خطایانا وما أکرهتنا علیہ من السحر﴾ (۳)۔

(۲) الأعراف: ۱۲۳-۱۲۶

(۱) الشعراء: ۴۹-۵۱

(۳) ط: ۷۱-۷۳

”.....(فرعون نے کہا) پس میں تم سب کے ہاتھ پاؤں کٹواتا ہوں ایک طرف کے ہاتھ اور ایک طرف کا پاؤں اور تم سب کو کھجوروں کے درختوں پر ٹنگواتا ہوں اور یہ بھی تم کو معلوم ہوا جاتا ہے کہ ہم دونوں میں کس کا عذاب زیادہ سخت اور دیر پا ہے۔ ان لوگوں نے صاف جواب دیا کہ ہم تجھ کو کبھی ترجیح نہ دیں گے بمقابلہ ان دلائل کے جو ہم کو ملے ہیں اور بمقابلہ اس ذات کے جس نے ہم کو پیدا کیا ہے۔ تجھ کو جو کچھ کرنا ہے کر ڈال، تو بجز اس کے کہ اس دنیاوی زندگی میں کچھ کر لے اور کر ہی کیا سکتا ہے پس اب تو ہم اپنے رب پر ایمان لا چکے تاکہ ہماری خطاؤں اور تونے جادو میں جو ہم پر زور ڈالا اس کو معاف فرمادے۔“

ملاحظہ فرمائیں کہ ان تینوں آیات میں الفاظ کی نوعیت اور ترتیب کے اعتبار سے اگرچہ اختلاف ہے مگر سب کا مفہوم و مطلب ایک ہی ہے۔ اسی طرح قرآن کریم میں مذکور اس واقعہ پر نظر ڈالئے جو حضرت آدم علیہ السلام کو سجدہ کے حکم الہی کے وقت ابلیس کے ساتھ پیش آیا، ارشاد ہوتا ہے:

﴿قال ما منعك ألا تسجد إذ أمرتك قال أنا خير منه خلقتني من نار وخلقته من طين قال فاهبط منها فما يكون لك ان تتكبر فيها فاخرج إنك من الصغرين قال أنظرنى إلى يوم يبعثون قال إنك من المنظرين قال فيما أغويتني لأقعدن لهم صراطك المستقيم ثم لا تينهم من بين أيديهم ومن خلفهم وعن أيمنهم وعن شمائلهم ولا تجد أكثرهم شكركم قال اخرج منها مذء وما مدحورا لمن تبعك منهم لأملئن جهنم منكم أجمعين﴾۔ (۱)

”(اللہ تعالیٰ نے سوال) فرمایا کہ تو جو سجدہ نہیں کرتا تجھ کو کونسا امر مانع ہے، جبکہ میں تجھ کو حکم دے چکا کہنے لگا میں اس سے بہتر ہوں۔ آپ نے مجھ کو آگ سے پیدا کیا ہے اور اس کو آپ نے خاک سے پیدا کیا ہے۔ حق تعالیٰ نے فرمایا: تو آسمان سے اتر تجھ کو کوئی حق حاصل نہیں کہ تو تکبر کرے آسمان میں رہ کر سونکل بے شک تو ذلیلوں میں شمار ہونے لگا۔ وہ کہنے لگا مجھ کو مہلت دیجئے قیامت کے دن تک۔ اللہ تعالیٰ نے فرمایا کہ تجھ کو مہلت دی گئی۔ وہ کہنے لگا سب اس کے کہ آپ نے مجھ کو گمراہ کیا ہے میں قسم کھاتا ہوں کہ میں ان کے لئے آپ کی سیدھی راہ پر بیٹھوں گا پھر ان پر حملہ کرونگا ان کے آگے سے بھی اور ان کے پیچھے سے بھی اور ان کی داہنی جانب سے بھی اور ان کی بائیں جانب سے بھی اور آپ ان میں سے اکثروں کو احسان ماننے والے نہ پائیں گے۔ اللہ تعالیٰ نے فرمایا کہ یہاں سے ذلیل و خوار ہو کر نکل جو شخص ان میں سے تیرا کہنا مانے گا میں ضرور تم سب سے جہنم کو بھر دوں گا۔“

یہی واقعہ ایک دوسری سورۃ میں یوں بیان ہوا ہے:

﴿قال يا إبليس مالك ألا تكون مع السجدين قال لم أكن لأسجد لبشر خلقته

صلصال من حمأ مسنون قال فاخرج منها فإنك رجيم وإن عليك اللعنة إلى يوم الدين قال رب فأنظرني إلى يوم يبعثون قال فإنك من المنظرين إلى يوم الوقت المعلوم قال رب بما أغويتني لأزينن لهم في الأرض ولأغوينهم أجمعين إلا عبادك منهم المخلصين قال هذا صراط على مستقيم إن عبادي ليس لك عليهم سلطان إلا من اتبعك من الغوين وإن جهنم لموعدهم أجمعين ﴿۱﴾

” (اللہ تعالیٰ نے سوال) فرمایا: اے ابلیس! تجھ کو کونسا امر باعث ہوا کہ تو سجدہ کرنے والوں میں شامل نہ ہو؟ کہنے لگا کہ میں ایسا نہیں کہ بشر کو سجدہ کروں جس کو کہ آپ نے بجتی ہوئی مٹی سے جو کہ سڑے ہوئے گارے کی بنی ہے پیدا کیا ہے۔ اللہ تعالیٰ نے حکم فرمایا: (اچھا پھر) یہاں سے نکل جا کیونکہ تو بے شک مردود ہو گیا اور بے شک تجھ پر قیامت کے دن تک میری لعنت رہے گی۔ کہنے لگا کہ اے رب پھر مجھ کو قیامت کے دن تک مہلت دے دیجئے۔ اللہ تعالیٰ نے فرمایا (اچھا) تجھے وقت معلوم کے دن تک مہلت دی گئی۔ کہنے لگا اے رب بسبب اس کے کہ آپ نے مجھے (جگم تکوین) گمراہ کیا ہے۔ میں قسم کھاتا ہوں کہ میں دنیا میں ان کی نظر میں معاصی کو مرغوب کر کے دکھاؤنگا اور ان سب کو گمراہ کروں گا بجز آپ کے ان بندوں کے جو ان میں سے مخلصین ہوں۔ اللہ تعالیٰ نے فرمایا: یہ ایک سیدھا راستہ ہے جو مجھ تک پہنچتا ہے، واقعی میرے ان بندوں پر تیرا ذرا بھی بس نہ چلے گا، ہاں مگر جو گمراہ لوگوں میں تیری راہ پر چلنے لگے ان سب سے بے شک جہنم کا وعدہ ہے۔“

ایک اور جگہ ارشاد ہوتا ہے:

﴿قال يا إبليس ما منعك أن تسجد لما خلقت بيدي أستكبرت أم كنت من العالين قال أنا خير منه خلقتني من نار وخلقته من طين قال فاخرج منها فإنك رجيم وإن عليك لعنتي إلى يوم الدين قال رب فأنظرني إلى يوم يبعثون قال فإنك من المنظرين إلى يوم الوقت المعلوم قال فبعزتك لأغوينهم أجمعين إلا عبادك منهم المخلصين قال فالحق والحق أقول لأملئن جهنم منك وممن تبعك منهم أجمعين﴾ (۲)

” (اللہ تعالیٰ نے سوال) فرمایا: اے ابلیس جس چیز کو میں نے اپنے ہاتھوں سے بنایا اس کو سجدہ کرنے سے تجھ کو کون سی چیز مانع ہوئی؟ کیا تو مغرور ہو گیا ہے؟ یا (واقعی) اعلیٰ درجہ والوں میں سے ہے؟ کہنے لگا: میں اس سے (آدم سے) بہتر ہوں۔ آپ نے مجھے آگ سے پیدا فرمایا ہے اور اس کو گارے سے۔ اللہ تعالیٰ نے حکم فرمایا: نکل جا یہاں سے، پس تو مردود ہو گیا اور بے شک تجھ پر میری لعنت قیامت کے دن تک رہے گی۔ کہنے لگا اے رب پھر مجھ کو



قیامت کے دن تک کی مہلت دے دیجئے۔ اللہ تعالیٰ نے ارشاد فرمایا: (جا) تجھ کو وقت معلوم کے دن تک مہلت دی گئی۔ کہنے لگا تیری عزت کی قسم میں ان سب کو گمراہ کرونگا بجز آپ کے ان بندوں کے جو مخلصین میں سے ہوں گے۔ اللہ تعالیٰ نے فرمایا: میں سچ کہتا ہوں اور میں تو (ہمیشہ) سچ ہی کہا کرتا ہوں کہ میں تجھ سے اور جو ان میں سے تیرا ساتھ دیں ان سب کو دوزخ میں بھر دوں گا۔

ان آیات میں بھی الفاظ کی نوعیت اور ترتیب کا اختلاف ظاہر ہے لیکن اللہ ایک ہی ہے۔ اسی طرح ابوالبشر حضرت آدم علیہ السلام سے لغزش سرزد ہونے والے واقعہ کو ملاحظہ فرمائیں، ارشاد ہوتا ہے:

﴿وَقُلْنَا يَا آدَمُ اسْكُنْ أَنْتَ وَزَوْجُكَ الْجَنَّةَ وَكُلَا مِنْهَا رَغَدًا حَيْثُ شِئْتُمَا وَلَا تَقْرَبَا هَذِهِ الشَّجَرَةَ فَتَكُونَا مِنَ الظَّالِمِينَ فَأَزَلَهُمَا الشَّيْطَانُ عَنْهَا فَأَخْرَجَهُمَا مِمَّا كَانَا فِيهِ وَقُلْنَا لَهُ طُورَا بَعْضُكُمْ لِبَعْضٍ عَدُوٌّ لَكُمْ فِي الْأَرْضِ مُسْتَقَرٌّ وَمَتَاعٌ إِلَىٰ حِينٍ﴾ (۱)

”اور کہا ہم نے کہ اے آدم تم اور تمہاری بیوی جنت میں رہو اور اس میں سے جو چاہو بفرغت کھاؤ، مگر اس درخت کے قریب نہ جانا ورنہ ظالموں میں سے شمار ہو گے۔ پھر شیطان نے ان دونوں سے اس درخت کی وجہ سے لغزش کرا دی پس ان کو خارج کروادیا اس حالت سے کہ جس میں وہ تھے۔ ہم نے حکم دیا کہ نیچے اترو تم میں سے بعضے بعضوں کے دشمن ہونگے۔ تمہیں ایک خاص میعاد تک زمین میں ٹھہرنا اور وہیں گزر بسر کرنا ہے۔“

جبکہ ایک دوسرے مقام پر یہی واقعہ یوں مذکور ہے:

﴿وَيَا آدَمُ اسْكُنْ أَنْتَ وَزَوْجُكَ الْجَنَّةَ فَكُلَا مِنْ حَيْثُ شِئْتُمَا وَلَا تَقْرَبَا هَذِهِ الشَّجَرَةَ فَتَكُونَا مِنَ الظَّالِمِينَ فَوَسْوَسَ لَهُمَا الشَّيْطَانُ لِيُبْدِيَ لَهُمَا مَا وُورِيَ عَنْهُمَا مِنْ سَوَاتِهِمَا وَقَالَ مَا نَهَاكُمَا رَبُّكُمَا عَنْ هَذِهِ الشَّجَرَةِ إِلَّا أَنْ تَكُونَا مَلَكَينَ أَوْ تَكُونَا مِنَ الْخَالِدِينَ وَقَاسَمَهُمَا إِنِّي لَكُمَا لَمِنَ النَّصِيحِينَ فَدَلَّهُمَا بِغُرُورٍ فَلَمَّا ذَاقَا الشَّجَرَةَ بَدَتْ لَهُمَا سَوَاتُهُمَا وَطَفِقَا يَخْصِفَانِ عَلَيْهِمَا مِنْ وَرَقِ الْجَنَّةِ وَنَادَاهُمَا رَبُّهُمَا أَلَمْ أَنْهَكُمَا عَنْ تِلْكَ الشَّجَرَةِ وَأَقُلْتُ لَكُمَا إِنَّ الشَّيْطَانَ لَكُمَا عَدُوٌّ مُبِينٌ﴾ (۲)

”اور ہم نے حکم دیا اے آدم تم اور تمہاری بیوی جنت میں رہو پھر جس جگہ سے تم دونوں چاہو کھاؤ اور اس درخت کے قریب مت جاؤ کہ کبھی ظالموں میں سے ہو جاؤ۔ پھر شیطان نے ان دونوں کے دل میں وسوسہ ڈالا تاکہ ان کا پردہ کا بدن جو ایک دوسرے سے پوشیدہ تھا دونوں کے روبرو بے پردہ کر دے اور کہنے لگا کہ تمہارے رب نے تم دونوں کو اس درخت سے اور کسی سبب سے منع نہیں فرمایا مگر محض اس وجہ سے کہ تم دونوں کہیں فرشتے ہو جاؤ یا

ہمیشہ زندہ رہنے والوں میں سے ہو جاؤ اور ان دونوں کے روبرو قسم کھائی کہ یقین جانئے میں آپ دونوں کا خیر خواہ ہوں پس ان دونوں کو فریب سے نیچے لے آیا، پس ان دونوں نے جو درخت کو چکھا دونوں کا پردہ کا بدن ایک دوسرے کے روبرو بے پردہ ہو گیا۔ اور دونوں اپنے اوپر جنت کے پتے جوڑ جوڑ کر رکھنے لگے اور ان کے رب نے ان کو پکارا کیا میں تم دونوں کو اس درخت سے ممانعت نہ کر چکا تھا اور یہ نہ کہہ چکا تھا کہ شیطان تمہارا کھلا ہوا دشمن ہے۔“

ایک دوسری سورہ میں اس واقعہ کی تفصیلات یوں بیان کی گئی ہیں:

﴿وَلَقَدْ عٰهَدْنَا اِلٰى اٰدَمَ مِنْ قَبْلِ فَنَسٰى وَلَمْ نَجِدْ لَهُ عِزْمًا وَاِذْ قُلْنَا لِلْمَلٰٓئِكَةِ اسْجُدُوْا لِاٰدَمَ فَسَجَدُوْا اِلَّا اِبْلِيسَ اَبٰى فَقُلْنَا يَا اٰدَمُ اِنَّ هٰذَا عَدُوْكَ وَلِزَوْجِكَ فَلَا يَخْرُجُكَ مِنَ الْجَنَّةِ فَتَشْقٰى اِنَّ لَكَ اَلًا تَجُوْعُ فِيْهَا وَلَا تَعْرِىْ وَاِنَّكَ لَا تَظْمُوْا فِيْهَا وَلَا تَضْحٰى - فَوَسْوَسَ اِلَيْهِ الشَّيْطٰنُ اَنْ قَالَ يَا اٰدَمُ هَلْ اَدْرٰكَ عَلَى شَجَرَةِ الْخُلْدِ وَمَلِكٌ لَا يَبْلٰى فَاَكَلَا مِنْهَا فَبَدَتَ لِهٰمَا سُوْءًا تَهْمَا وَطَفِقَا يَخْصِفٰنِ عَلَيْهِمَا مِنْ وَّرَقِ الْجَنَّةِ وَعَصٰى اٰدَمُ رَبَّهُ فَغَوٰى﴾ . (۱)

”اور اس سے قبل ہم آدم کو ایک تاکید حکم دے چکے تھے سو ان سے غفلت (اور بے احتیاطی) ہو گئی اور ہم نے ان میں پختگی نہ پائی اور وہ وقت یاد کرو جبکہ ہم نے فرشتوں سے ارشاد فرمایا کہ آدم کے سامنے سجدہ کرو، سو سب نے سجدہ کیا بجز ابلیس کے کہ اس نے انکار کیا پھر ہم نے (آدم سے) کہا کہ اے آدم (یاد رکھو) یہ بلاشبہ تمہارا اور تمہاری بیوی کا دشمن ہے، سو تم دونوں کو کہیں جنت سے نہ نکلو اور، پھر تم مصیبت میں جا پڑو۔ یہاں جنت میں تو تمہارے لئے یہ (آرام) ہے کہ تم نہ کبھی بھوکے رہو گے اور نہ ننگے ہو گے اور نہ یہاں پیاسے ہو گے اور نہ دھوپ میں تپو گے، پھر ان کو شیطان نے بہکایا کہنے لگا کہ اے آدم کیا میں تم کو ہمیشگی (کی خاصیت) کا درخت بتلاؤں؟ اور ایسی بادشاہی کہ جس میں کبھی ضعف نہ آوے؟ سو (اس کے بہکانے سے) دونوں نے اس درخت سے کھالیا تو ان دونوں کے ستر ایک دوسرے کے سامنے کھل گئے اور (اپنا بدن ڈھانپنے کو) دونوں اپنے اپنے اوپر جنت کے (درختوں کے) پتے چپکانے لگے اور آدم سے اپنے رب کا قصور ہو گیا سو غلطی میں پڑ گئے۔“

اگر آدم علیہ السلام کے واقعہ کی ان تینوں تفصیلات پر غور کیا جائے تو معلوم ہوگا کہ ان میں لفظی اور ظاہری ہیئت کے اختلاف کے ساتھ اختصار و تفصیل بھی موجود ہے مگر سب کا منشاء و مقصود ایک ہی ہے۔ اسی طرح جب حضرت زکریا علیہ السلام کو بیٹے (حضرت یحییٰ) کی بشارت دی گئی تو انہوں نے اپنے رب سے جو عرض کیا وہ ایک مقام پر یوں مذکور ہے:

﴿قَالَ رَبُّ اُنٰى يٰكُوْنُ لِىْ غُلٰمٌ وَّقَدْ بَلَغْنِى الْكِبْرَ وَاْمْرٰتِىْ عَاقِرٌ قَالَ كَذٰلِكَ اَللّٰهُ يَفْعَلُ

ما يشاء قال رب اجعل لي آية قال آيتك ألا تكلم الناس ثلاثة أيام إلا رمزا واذكر ربك كثيرا  
وسبح بالعشي والإبكار ﴿١﴾.

” (زکریا نے) عرض کیا اے میرے رب میرا لڑکا کس طرح ہوگا حالانکہ مجھ کو بڑھاپا آ پہنچا ہے اور میری بیوی بھی بانجھ ہے۔ اللہ تعالیٰ نے ارشاد فرمایا کہ اسی حالت میں لڑکا ہوگا کیونکہ اللہ تعالیٰ جو کچھ ارادہ کر لے وہ کر دیتا ہے۔ انہوں نے عرض کیا کہ اے میرے رب میرے واسطے کوئی نشانی مقرر کر دیجئے۔ اللہ تعالیٰ نے فرمایا کہ تمہاری نشانی یہی ہے کہ تم لوگوں سے تین روز تک باتیں نہ کر سکو گے بجز اشارہ کے اور اپنے رب کو (دل سے) بکثرت یاد کرنا اور (زبان سے بھی) تسبیح (وتقدیس) کرنا دن ڈھلے بھی اور صبح کو بھی۔“

یہی واقعہ قرآن کریم میں ایک دوسرے مقام پر یوں بیان ہوا ہے:

﴿قال رب أنى يكون لى غلام وكان امرأتى عاقرا وقد بلغت من الكبر عتيا قال  
كذلك قال ربك هو على هين وقد خلقتك من قبل ولم تك شيئا قال رب اجعل لى آية قال  
آيتك ألا تكلم الناس ثلاث لىال سويا ﴿٢﴾﴾.

” (زکریا نے) عرض کیا کہ اے میرے رب میرا لڑکا کس طرح ہوگا حالانکہ میری بیوی بانجھ ہے اور میں بھی بڑھاپے کے انتہائی درجہ کو پہنچ چکا ہوں۔ ارشاد ہوا کہ حالت یونہی رہے گی (مگر پھر بھی اولاد ہوگی) تیرے رب کا قول ہے کہ یہ (امر) مجھ کو آسان ہے اور میں نے تم کو پیدا کیا حالانکہ تم (پیدائش کے قبل) کچھ بھی نہ تھے۔ (جب) زکریا نے عرض کیا اے میرے رب میرے لئے کوئی علامت مقرر فرما دیجئے۔ ارشاد ہوا کہ تمہاری (وہ) علامت یہ ہے کہ تم تین رات (اور تین دن تک) آدمیوں سے بات نہ کر سکو گے، حالانکہ تندرست ہو گے۔“

اگر ان دونوں آیات پر غور کیا جائے تو معلوم ہوگا کہ ان کے جملوں کی ترتیب اور الفاظ میں اختلاف ہے۔ ایک جگہ یہ قصہ اختصار کے ساتھ اور دوسری جگہ قدرے تفصیل کے ساتھ مذکور ہے، لیکن بحیثیت مجموعی ان دونوں آیتوں کا مقصد و مفہوم ایک ہی ہے۔

قرآن کریم میں اس اسلوب بیان کے اور بہت سے واقعات تلاش کئے جاسکتے ہیں جنکا مقصد، معانی، مطلب، منشا، مفہوم اور مضمون ایک ہی ہے لیکن مختلف مقامات پر انہیں مختلف الفاظ، مختلف ہیئت، مختلف کلمات، تفصیل و اختصار نیز تقدیم و تاخیر کے مختلف پیرایہ میں ذکر کیا گیا ہے۔ علامہ خطیب بغدادی فرماتے ہیں:

”وقد ورد القرآن بمثل ذلك فإن الله تعالى قص من أنباء ما قد سبق قصصا كر  
ذكر بعضها فى مواضع بألفاظ مختلفة والمعنى واحد ونقلها من ألسنتهم إلى اللسان العربى  
وهو مخالف لها فى التقديم والتأخير والزيادة والنقصان ونحو ذلك.“ (۳)

(۳) الکفایۃ فی علم الروایۃ: ص ۲۰۱

(۲) مریم: ۸-۱۰

(۱) آل عمران: ۴۰، ۴۱

حماد بن سلمہ سے بھی حضرت موسیٰ علیہ السلام بلکہ تمام انبیاء علیہم السلام سے متعلق قرآن میں مذکور قصص سے روایت بالمعنی پر احتجاج کرنا منقول ہے۔ (۱)

اگر قرآن کریم کی ان تمام آیات و واقعات پر غور و فکر کیا جائے تو ہم اسی نتیجہ پر پہنچتے ہیں کہ اگر قائل کا اصل منشا و مقصد اپنی جگہ محفوظ رہے تو الفاظ یا ان کی ترتیب وغیرہ کا اختلاف کوئی ایسی چیز نہیں ہے کہ جسے حرام قرار دیا جائے۔ پس اس سنت الہی کو کوئی مذموم یا باعث اشتباہ شئی سمجھنا سراسر غلط ہے۔

یہاں ایک سوال یہ پیدا ہو سکتا ہے کہ مخلوق کی صلاحیت اداء و بیان کو خالق کی قدرت و استعداد کاملہ پر کس طرح قیاس کیا جاسکتا ہے؟ بالخصوص اس صورت میں جبکہ قرآن کریم کو پوری امت میں علم و یقین کا جو مقام حاصل : خیرہ احادیث کو نہیں ہے اگرچہ ائمہ حدیث نے بشری کمزوریوں کے پیش نظر اس میں خطا کے تمام

امکار سے بچنے کے لئے حتی الوسع احتیاط برتی ہے۔ اس سوال کا جواب ذیل میں ملاحظہ فرمائیں:

اکثر احادیث کے بالمعنی مروی ہونے کی حقیقت:

اگر پورے ذخیرہ احادیث پر نظر کی جائے تو ہمیں اس میں تین قسم کی احادیث ملیں گی:

(۱) قولی (۲) فعلی اور (۳) تقریری

قولی احادیث تو نبی ﷺ کے منقولہ احکامات و ارشادات ہیں۔ فعلی احادیث کو آپ کے اعمال و افعال کے کوائف کی تفصیل کہا جاسکتا ہے اور تقریری احادیث وہ افعال ہیں جو آپ ﷺ کی موجودگی میں کئے گئے مگر آپ نے ان پر کوئی نکیر نہیں فرمائی۔ صاف ظاہر ہے کہ حدیث کی ان تینوں قسموں میں سے روایت بالمعنی کی ضرورت صرف قولی احادیث کے نقل کرنے میں ہی پیش آسکتی ہے۔ فعلی اور تقریری احادیث کے نقل کرنے میں تحفظ الفاظ کا اہتمام کس طرح کیا جاسکتا ہے؟ جو شخص جس طرح رسول اللہ ﷺ کو کوئی فعل کرتے یا آپ کے سامنے کئے گئے کسی فعل بلا نکیر کو دیکھے گا اسے اپنے الفاظ میں بیان کر دے گا۔ اس میں مختلف بیان کرنے والوں کے کلمات میں الفاظ کی مختلف ترتیب، تقدیم و تاخیر اور اختصار و تفصیل وغیرہ کی گنجائش موجود ہے۔ یہ عقلا اور عملاً بعید از امکان ہے کہ چند لوگ کسی واقعہ کو نقل کریں اور ان تمام کے الفاظ یکساں ہوں۔ چنانچہ کسی فعلی یا تقریری حدیث کی روایت میں ”روایت باللفظ“ اور ”روایت بالمعنی“ کی تفریق محض مہمل اور بے معنی ہی قرار دی جائے گی۔ پھر جہاں تک رسول اللہ ﷺ کی قولی احادیث کو نقل کرنے کا تعلق ہے تو صحابہ کرام نے ان احادیث کے بھی ایک اچھے خاصے حصہ، احادیث قدسیہ، اذان و اقامت کے کلمات، عبادات سے متعلق اذکار اور ادعیہ مسنونہ وغیرہ کو اصل الفاظ و معانی برقرار رکھتے ہوئے بعینہ ہم تک منتقل کر دیا ہے۔ ان چیزوں کے علاوہ بقیہ قولی احادیث کو نقل کرنے میں بھی

ارشادات نبوی ﷺ کے اصل الفاظ کو محفوظ رکھنے کی پوری کوشش و احتیاط کی گئی ہے۔ دعوت و تبلیغ کی حجت کے اتمام کی غرض سے صرف ناگزیر حالات ہی میں روایت بالمعنی کا سہارا لیا گیا ہے، لیکن وہاں بھی ان ناقلین کی حتی الوسع کوشش یہی رہی ہے کہ الفاظ کی ظاہری ہیئت یا ترتیب میں اگر تھوڑا سا اختلاف ہو جائے تو بھی ادائے منشاء و مقصود میں کوئی فرق واقع نہ ہونے پائے۔ چنانچہ ڈاکٹر لقمان سلفی صاحب فرماتے ہیں:

”عہد تدوین تک حاملین سنت کے پاس سنت نبوی ان تمام صفات کے ساتھ موجود تھی جو اس کے محفوظ ہونے کے لئے ضروری ہیں، لہذا محدثین نے سنت کو صحاح اور مسانید میں اصل الفاظ نبوی یا اس کے قریب تر الفاظ و ترکیب کے ساتھ، معنی کلام کی ادائیگی میں تمام الاداء، غرض و مقاصد کے اظہار میں تمام الایفاء، طریقہ پر مدون کر دیا ہے۔“ (۱)

## روایت بالمعنی کے متعلق علمائے اسلام کا موقف

روایت بالمعنی کے متعلق اہل علم حضرات کے مابین اختلاف رائے پایا جاتا ہے۔ اس ضمن میں عموماً علمائے کرام کے تین مختلف موقف ملتے ہیں، جو حسب ذیل ہیں:

۱- علماء کا ایک گروہ روایت بالمعنی کو مطلقاً ناجائز سمجھتا ہے۔

۲- علماء کا دوسرا گروہ احادیث رسول کی بعینہ روایت کو واجب سمجھتا ہے لیکن اگر حدیث کسی امتی سے متعلق ہو اور اصل معنی و مقصد ادا ہو جاتا ہو تو روایت بالمعنی کو بھی جائز سمجھتا ہے۔

۳- علماء کا تیسرا گروہ روایت باللفظ کو واجب کے بجائے اولیٰ تو سمجھتا ہے لیکن اس کے ساتھ روایت بالمعنی کو بھی مطلقاً جائز قرار دیتا ہے۔

## پہلا گروہ — روایت بالمعنی کے مانعین اور ان کے دلائل

محدثین، فقہاء اور شافعی علمائے اصول و غیرہم کی ایک جماعت اس بات کی قائل ہے کہ روایت بالمعنی مطلقاً ناجائز ہے۔ (۲) بعض علماء نے تو اس بارے میں اس قدر شدت اختیار کی ہے کہ بقول علامہ سخاوی:

”ان کے نزدیک کلمات و حروف کی تقدیم و تاخیر، حروف کا ابدال، حروف کی زیادتی یا حذف، ثقیل کی تخفیف یا تخفیف کی ثقیل، منصوب کا رفع یا مرفوع و مجرور کا نصب وغیرہ بھی جائز نہیں ہے، خواہ ان تمام چیزوں سے معانی میں کوئی تغیر واقع نہ ہوتا ہو بلکہ ان میں سے بعض علماء کا روایت باللفظ پر اس قدر اصرار ہے کہ اگر مروی الفاظ باعتبار لغت فصاحت کے خلاف ہوں تو بھی انہی الفاظ پر اقتصار کرنا چاہئے۔“ (۱)

(۱) السنۃ مجتہدہ و کانتھانی الاسلام: ص ۱۵۸-۱۵۹

(۲) الکفایۃ للخطیب: ص ۱۹۸، الإرشاد للودی: ۱/۳۶۱، فتح المغنی للعراقی: ص ۲۶۰، فتح المغنی للسخاوی: ۳/۱۴۰

بعض صحابہ کرامؓ اور تابعینؒ کے متعلق بھی مشہور ہے کہ وہ روایت باللفظ کے معاملہ میں بہت متشدد تھے اور حدیث کے الفاظ کی ادائیگی میں انتہائی دقت سے کام لیتے تھے تا کہ احادیث رسول ہر قسم کی تحریفات سے محفوظ رہ سکیں اور روایت بالمعنی کی صورت میں خطا کے امکان یا کم از کم اس کے خدشات کا موثر سدباب ہو سکے، چنانچہ ابو جعفر محمد بن علی سے منقول ہے کہ:

”رسول اللہ ﷺ کے اصحاب میں سے کوئی ایسا نہ تھا کہ رسول اللہ ﷺ سے جو کچھ سنتا تو اس میں اپنی طرف سے کچھ زیادتی یا کمی کرتا ہو، مثال کے طور پر عبد اللہ بن عمرؓ۔“ (۲)

محمد بن علیؓ کا ایک اور قول ہے:

”کان ابن عمر اذا سمع الحديث لم يزد فيه ولم ينقص منه ولم يجاوزه ولم يقصر عنه.“ (۳)

حضرت عبد اللہ بن عمرؓ کی اس ضمن میں شدت ملاحظہ ہو، مروی ہے کہ:

”عبید بن عمیر نے ایک مرتبہ بیان کیا کہ رسول اللہ ﷺ نے ارشاد فرمایا ہے: ”مثل المنافق كمثل الشاة الرابضة بين الغنمين“ تو حضرت ابن عمرؓ نے فرمایا: ”ويلكم لا تكذبوا على رسول الله ﷺ إنما قال: مثل المنافق كمثل الشاة العائرة بين الغنمين.“ (۴)

اسی طرح ایک مرتبہ جب حضرت عبد اللہ بن عمرؓ نے ایک شخص کو ارکانِ خمسہ کی حدیث بیان کرتے ہوئے اس طرح سنا کہ اس میں بعض ارکان کو پہلے اور بعض ارکان کو بعد میں کر دیا گیا تھا، تو چونکہ یہ چیز اس ترتیب کے خلاف تھی جو کہ حضرت ابن عمرؓ نے رسول اللہ ﷺ سے براہ راست سنی تھی لہذا آپؐ نے اس سے فرمایا:

”اجعل صيام رمضان آخرهن كما سمعت من رسول الله ﷺ.“ (۵)

یعنی ”روزہ کو ان ارکان میں سے آخر میں کر دو جیسا کہ میں نے نبی ﷺ سے سنا ہے۔“

عبدالرحمان بن ابی لیلیٰ بیان کرتے ہیں کہ ہم نے زید بن ارقم سے دریافت کیا کہ آپؐ ہمیں حدیث کیوں نہیں سناتے؟ تو انہوں نے فرمایا:

”قد كبرنا ونسينا والحديث عن رسول الله ﷺ شديد.“ (۶)

یعنی ”ہم سن رسیدہ ہو چکے ہیں اور بھول گئے ہیں۔ رسول اللہ ﷺ سے حدیث بیان کرنا شدید امر ہے۔“

عمر بن حارث، العلاء بن سعد بن مسعود سے نقل کرتے ہیں کہ فرمایا:

”کسی شخص نے رسول اللہ ﷺ کے اصحاب میں سے کسی صحابی سے دریافت کیا کہ آپؐ کو کونسا امر مانع

(۲)، (۳) الکفاية: ص ۱۷۱

(۵) نفس مصدر: ص ۱۷۶

(۱) فتح المغیث للسخاوی: ۳/۱۴۰

(۳) نفس مصدر: ص ۱۷۳

(۶) نفس مصدر: ص ۱۷۱

ہے کہ جس طرح فلاں اور فلاں حدیث بیان کرتے ہیں، آپ حدیث بیان نہیں کرتے؟ انہوں نے فرمایا: ”ما بی أن لا أكون سمعت مثل ما سمعوا أو حضرت مثل ما حضروا ولكن لم يدرس الأمر بعد والناس متماسكون فأنا اجد من يكفيني وأكره التزيد والنقصان في حديث رسول الله ﷺ“ (۱)

حبیب بن عبیدالرحبی فرماتے ہیں:

”كان أبو أمامة ليحدثنا الحديث كالرجل الذي عليه أن يؤدي ما سمع“ (۲)  
الردینی بن ابی مجاز بیان کرتے ہیں کہ حضرت عمر بن الخطابؓ نے فرمایا:

”من سمع حديثا فحدث به كما سمع فقد سلم“ (۳)

عبدالرحمان اپنے والد حضرت عبداللہ بن مسعودؓ سے روایت کرتے ہیں کہ رسول اللہ ﷺ نے فرمایا:

”رحم الله من سمع منا حديثا فبلغه كما سمعه فإنه رب مبلغ أوعى من سامع“ (۴)  
ایک اور روایت میں یہ الفاظ مروی ہیں:

”نضر الله امرءا سمع منا حديثا فأدى كما سمعه فرب مبلغ أوعى من سامع“ (۵)  
حافظ ابن حجر عسقلانی وغیرہ نے امام ابن سیرین کے متعلق صراحت فرمائی ہے:

”كان لا يرى الرواية بالمعنى“ (۶)

ایسا ہی قاسم بن محمد اور رجاء بن حیوة رحمہما اللہ کے متعلق بھی منقول ہے۔ (۷)  
وکیح بیان کرتے ہیں کہ میں نے اعمش کو یہ کہتے ہوئے سنا ہے:

”كان هذا العلم عند أقوام كان أحدهم لأن يخر من السماء أحب إليه من أن يزيد فيه  
واوآ أو ألفا أو دالا وإن أحدهم اليوم يحلف على السمكة إنها سمينة وأنها لمهزولة“ (۸)

حافظ اسماعیل بن ابراہیم المعروف بابن علیہ (م ۱۹۳ھ) نے امام شعبہؒ پر ان کی جلالت و اتقان کے باوجود  
ایک حدیث کی روایت بالمعنی پر سخت نکارت فرمائی تھی۔ (۹) دیگر ائمہ حدیث میں سے امام مالکؒ کا قول ہے:

”أما ما كان من قول رسول الله ﷺ فإنني أكره ذلك وأكره أن يزداد أو

ينقص“ (۱)

(۲)، (۳) نفس مصدر: ص ۱۷۲

(۶) کما فی تقریب النوادی مع تدریب: ۱۶۹/۲

(۸) الکفایۃ: ص ۱۷۸

(۱) الکفایۃ: ص ۱۷۲

(۴)، (۵) نفس مصدر: ص ۱۷۳

(۷) الجامع لأخلاق الراوی للخطیب: ۷۴/۲

(۹) فتح المغیث للسخاوی: ۱۳۷/۳

معن بن عیسیٰ بیان کرتے ہیں:

”کان مالک بن انس یتقی فی حدیث رسول اللہ ﷺ ما بین التی والذی ونحوهما“ (۲)  
امام مالک کے اس موقف کے متعلق امام قرطبی فرماتے ہیں:

”وهو الصحيح من مذهب مالک“ (۳)

امام احمد بن حنبل نے امام عبدالرحمن بن مہدی کے متعلق روایت کی ہے کہ ”وہ حدیث کو باللفظ روایت کرنا پسند کرتے تھے“۔ (۴)

امام سیوطی نے ثعلب اور ابوبکر رازی کے نزدیک (۵) اور حافظ ابن حجر عسقلانی نے امام مالک اور زہری کے نزدیک روایت بالمعنی کا جائز نہ ہونا بیان کیا ہے۔ (۶)

فقہاء میں سے امام ابوحنیفہ کے متعلق ملا علی قاری فرماتے ہیں:

”إن أبا حنیفة لا یجیز الروایة بالمعنی“ (۷)

اور شیخ زاہد کوثری فرماتے ہیں:

”وكذلك اقتصر تسویغ الروایة بالمعنی علی الفقیه مما یراه أبو

حنیفة حتما“ (۸)

حالانکہ امام جلال الدین سیوطی کا دعویٰ ہے کہ:

”جوزہ جمهور السلف والخلف منهم الأئمة الأربعة“ (۹)

علامہ خطیب بغدادی نے ”الکفایۃ فی علم الروایۃ“ میں اس گروہ کے موقف کو مندرجہ ذیل ابواب کے تحت ذکر کیا ہے:

۱- ”باب ما جاء فی روایة الحدیث علی اللفظ ومن رأى ذلك واجبا“ (۱۰)

۲- ”باب ذکر الروایة عن لم یجز تقدیم کلمة علی کلمة“ (۱۱)

۳- ”باب ذکر الروایة عن لم یجز ابدال کلمة بکلمة“ (۱)

(۲) نفس مصدر: ص ۱۷۸

(۱) الکفایۃ: ص ۲۸۸، ۲۸۹

(۳) فتح المغیث للسخاوی: ۱۴۰/۳

(۴) الکفایۃ: ص ۱۶۷، ۲۰۶، الحدیث الفاصل للرامهرمزی: ص ۵۳۴، جامع بیان العلم لابن عبدالبر: ۸۱/۱، سنن الدارمی: ۷۹/۱، فتح المغیث للسخاوی: ۱۴۷/۳

(۶) فتح الباری: ۵/۶۳، ۱۱/۱۱۲

(۵) تدریب الراوی: ۲/۹۸-۹۹

(۸) فقہ أهل العراق وحد شہم: ص ۳۵، تقدمة نصب الراية للکوثری: ۲۸/۱

(۷) سند الامام شرح مسند الامام ابی حنیفة: ص ۳

(۱۰) الکفایۃ: ص ۱۷۱

(۹) تدریب الراوی للسیوطی: ۲/۹۸-۹۹

(۱۱) نفس مصدر: ص ۱۷۵



۴- ”باب ذکر الروایة عن لم یجز زیادة حرف واحد ولا حذفه وإن کان لا ینغیر

المعنی“ (۲)

۵- ”باب ذکر الروایة عن لم یجز إبدال حرف بحرف وإن کانت صورتها

واحدة“ (۳) وغیرہ۔

جو علماء روایت بالمعنی کو جائز نہیں سمجھتے ان کی مشہور تین دلیلیں حسب ذیل ہیں:

پہلی دلیل:

نبی ﷺ کا ارشاد ہے:

”من یقل علی ما لم أقله فلیتبعوا مقعده من النار“ (۴)

یعنی ”جو شخص مجھ پر ایسی بات کہے جو میں نے نہیں کہی ہے تو اس کو چاہیے کہ اپنا ٹھکانا جہنم کی آگ

سے بنائے۔“

لیکن یہ حدیث اصلاً نبی کریم ﷺ پر جھوٹ باندھنے سے متعلق ہے۔ شارح بخاری، حافظ ابن حجر

عسقلانی فرماتے ہیں:

”وقد تمسک بظاهر هذا اللفظ من منع الروایة بالمعنی وأجاب المجیزون عنه بأن

المراد النهی عن الإتیان بلفظ یوجب تغیر الحكم مع أن الإتیان باللفظ لا شک فی

أولویته“ (۵)

”جو لوگ روایت بالمعنی سے منع کرتے ہیں انہوں نے اس روایت کے ظاہری الفاظ کے ساتھ تمسک کیا

ہے مگر جو اس کو جائز رکھتے ہیں ان کا جواب یہ ہے کہ اس ممانعت سے مراد ان الفاظ کا لانا ہے جو حکم میں تغیر کے موجب

ہوں۔ البتہ (حدیث کو) باللفظ روایت کرنے کی اولیت میں کوئی شک نہیں ہے۔“

پس مانعین کی یہ دلیل کچھ زیادہ وزن دار ثابت نہیں ہوتی، واللہ اعلم۔

دوسری دلیل:

حدیث: ”قلت ورسولک الذی أرسلت قال لا ونبیک الذی أرسلت“ (۶)

”میں نے کہا: اور تیرا وہ رسول کہ جسے تو نے مبعوث فرمایا، تو آں ﷺ نے فرمایا: نہیں، تیرا وہ نبی کہ

(۲) نفس مصدر: ص ۱۷۷

(۳) صحیح بخاری مع فتح الباری: ۱/۲۰۱

(۶) صحیح بخاری مع فتح الباری: ۱۱/۱۰۹، الکفایہ: ص ۲۰۲ وغیرہ

(۱) الکفایہ: ص ۱۷۳

(۳) نفس مصدر: ص ۱۷۸

(۵) فتح الباری: ۱/۲۰۲

جسے تو نے رسول بنا کر بھیجا۔

جہاں تک اس حدیث سے حجت پکڑنے کا تعلق ہے تو بقول امام سخاوی:

”اس حدیث سے استدلال محل نظر ہے کیونکہ یہ چیز قطعی طور پر محقق ہے کہ دونوں لفظوں کا معنی متحد ہے کیونکہ محدث عنہا ایک ہی ذات ہے، پس موصوف کو اس کی جس صفت سے بھی پکارا جائے اس کی مراد و منشاء ایک ہی ذات قرار پائے گی۔ آپ کا یہاں منع فرمانا دراصل اذکار کے الفاظ ہونے کے باعث ہے کہ جس میں تو کیفیت ہوتی ہے۔ اس کے اپنے اسرار و خصائص ہوتے ہیں کہ جس میں عقل و قیاس کا کوئی دخل نہیں ہے، لہذا ان الفاظ کی محافظت ہی واجب ہے۔“ (۱)

چنانکہ محترم اصلاحتی صاحب نے بھی روایت بالمعنی کی کمزوری کی مثال کے طور پر اس حدیث کو بیان کیا ہے، لہذا اس پر تفصیلی بحث ان شاء اللہ اس باب کے حصہ دوم میں پیش کی جائے گی۔

تیسری دلیل

حدیث: ”نضر اللہ امرء اسمع مقالتي فوعاها فأداها كما سمعها“۔ (۲)

”اللہ تعالیٰ اس شخص کو سب سے زیادہ رکھے جس نے میری باتیں سنیں پھر انہیں یاد رکھا اور جس طرح سنا تھا اسی طرح دوسروں کو پہنچا دیا۔“

روایت بالمعنی کے مانعین کی اس تیسری دلیل کا جواب علامہ محمد جمال الدین قاسمی یوں دیتے ہیں:

”کما سمعها یعنی جس طرح سنا ہے اسی طرح ادائیگی محض الفاظ کے نقل کرنے تک مقصور نہیں ہے بلکہ بغیر تغیر کے اس کے معنی کا نقل کرنا بھی اسی دائرہ میں آتا ہے۔“ ”جس طرح سنا اس کو ادا کرنے“ سے مراد آپ کے جو الفاظ سنے اصلاً ان کے معانی کی ادائیگی ہے۔ اس کو اس مثال سے بھی سمجھا جاسکتا ہے کہ اگر شاہد یا مترجم بلا کم و بیش معنی ادا کر دے تو کہا جاتا ہے کہ اس نے جیسا سنا ویسا بیان کر دیا خواہ اس کے بیان یا ادائیگی کے الفاظ دوسرے ہی ہوں۔ اور اگر یہ بات تسلیم کر لی جائے کہ بمطابق سماعت ادائیگی کے لئے الفاظ کا نقل کرنا ضروری ہے تو معنوی اعتبار سے ادائیگی مطلب کے عدم جواز کی اس حدیث میں کوئی دلیل موجود نہیں ہے۔ البتہ ناقل کے لئے انہی الفاظ کا ادا کرنا افضل ہے اور اس کی افضلیت کے متعلق کوئی نزاع نہیں ہے الخ۔“ (۳)

اس دلیل کا ایک جواب یہ بھی دیا جاسکتا ہے کہ اس حدیث کو صرف ایک ہی موقع پر نبی ﷺ نے ارشاد

(۱) فتح المغیث للسخاوی: ۱۳۶/۳

(۲) جامع الترمذی نمبر ۲۶۵۸، سنن ابی داؤد نمبر ۳۶، الرسالة للشافعی: ص ۴۰۱، جامع بیان العلم لابن عبد البر: ۱/۳۹، مسند احمد و سنن ابن ماجہ و سنن الدارمی

(۳) قواعد التحدیث: ص ۲۲۵

فرمایا تھا، لیکن اس کی بعض روایات میں "نضر اللہ" کے بجائے "رحم اللہ" ہے، "من سمع" کے بجائے "امرء اسمع"، "مقالتی" کے بجائے "حدیثا"، "بلغہ" کے بجائے "أداہ"، "فرب مبلغ أفقه من مبلغ" کے بجائے "فرب مبلغ اوعی من سامع" اور "رب حامل فقه لا فقه له" کے بجائے "لیس بفقیہ" کے الفاظ مروی ہیں۔ اگرچہ یہ تمام الفاظ ہم معنی ہیں لیکن باہم ان کا متغایر ہونا ان کے بالمعنی مروی ہونے پر دلالت کرتا ہے، جیسا کہ علامہ خطیب بغدادی نے بھی بیان کیا ہے۔ (۱) پس جو حدیث خود بالمعنی مروی ہو وہ روایت بالمعنی کے انکار پر دلیل کیوں کر بن سکتی ہے؟

## دوسرا گروہ:

علماء کے اس دوسرے گروہ میں وہ حضرات شامل ہیں جن کا موقف یہ ہے کہ نبی کریم ﷺ کی ہر حدیث کو اس کے اصل الفاظ کے ساتھ بلا تقدیم و تاخیر اور زیادتی و نقص کے ادا کرنا ہی واجب ہے، لیکن اگر حدیث کا تعلق کسی امتی سے ہو اور اصل الفاظ کی محافظت اور ادائیگی ممکن نہ ہو تو ایسی صورت میں یہ دیکھا جائے گا کہ اس روایت کا اصل معنی و مقصد درست طور پر ادا ہو جاتا ہے یا نہیں؟ اگر ادا ہو جاتا ہو تو ایسی روایت میں کوئی حرج نہیں سمجھا جائے گا، چنانچہ علامہ خطیب بغدادی نے اس بارے میں ایک مستقل باب ہی اس عنوان کے ساتھ قائم کیا ہے:

"باب ذکر الحکایة عن قال يجب أداء حدیث رسول اللہ ﷺ علی لفظه ویجوز رواية غیره علی المعنی". (۲)

اور اس باب کے تحت جو روایات نقل کی ہیں ان کا خلاصہ یہ ہے:

سعید بن عفیر بیان کرتے ہیں کہ مالک بن انس کا قول ہے:

"کل حدیث للنبی ﷺ یؤدی علی لفظه وعلی ما روی وما کان عن غیره فلا بأس

إذا أصاب المعنی". (۳)

عبداللہ بن عبدالحکم بیان کرتے ہیں کہ اشہب نے فرمایا کہ میں نے مالک سے ایسی احادیث کے متعلق

سوال کیا جن میں تقدیم و تاخیر کی گئی ہو، لیکن اس کا معنی و مفہوم ایک ہی ہو تو آں رحمہ اللہ نے فرمایا:

"أما ما کان منها من قول رسول اللہ ﷺ فإنی أکره ذلك وأکره أن یزاد فیها وینقص

منها وما کان من قول غیر رسول اللہ ﷺ فلا أری بذلك بأساً إذا کان المعنی واحداً". (۴)

(۱)، (۲) نفس مصدر: ص ۱۸۸

(۱) الکفایة: ص ۲۰۲

(۲) نفس مصدر: ص ۱۸۹

معن کی روایت میں ہے کہ میں نے مالک سے حدیث کی روایت بالمعنی کے متعلق دریافت کیا تو انہوں نے فرمایا:

”أما حدیث رسول اللہ صلی اللہ علیہ وآلہ وسلم فأده كما سمعته وأما غیر ذلك فلا بأس بالمعنی.“ (۱)

اور عبدالعزیز بن یحییٰ مولیٰ بن ہاشم بیان کرتے ہیں کہ میں نے مالک بن انس کو یہ کہتے ہوئے سنا ہے:

”ما كان من حدیث رسول اللہ ﷺ فلا تعد اللفظ وما كان عن غیره فأصبت المعنی فلا بأس.“ (۲)

## تیسرا گروہ — روایت بالمعنی مشہور صحابہؓ اور کبار تابعینؓ کے نزدیک معمول بہ تھی

جن لوگوں کو صحابہ کرامؓ اور اولین سلف و صالحین کی سیرت پر گہری بصیرت حاصل ہے وہ بخوبی جانتے ہیں کہ ان حضرات کی ایک بڑی جماعت روایت بالمعنی کی قائل رہی ہے۔ ان صحابہ کرامؓ میں حضرات علیؓ، عبداللہ بن عباسؓ، جابر بن عبداللہؓ، ابوسعید الخدریؓ، انس بن مالکؓ، ابوالدرداءؓ، سلیمان بن اکیمہ اللیشیؓ، ابی بن کعبؓ، واثلہ بن الأسقعؓ، ابو ہریرہؓ اور ام المومنین عائشہ صدیقہؓ وغیرہ اور تابعین کرامؓ نیز اولین سلف و صالحین میں حسن بصریؓ، شعبیؓ، عمرو بن دینارؓ، ابراہیم نخعیؓ، ابن ابی شیبہؓ، مجاہدؓ، عکرمہؓ، سفیان ثوریؓ، ابن عیینہؓ، عمرو بن مرہؓ، کثیرؓ، امام مالکؓ، امام شافعیؓ، امام احمد بن حنبلؓ، امام ابوحنیفہؓ اور اکثر محدثین بالخصوص امام یحییٰ بن سعید القطانؓ اور امام بخاریؓ وغیرہما کے اسمائے گرامی قابل ذکر ہیں۔

حافظ ابن الصلاحؒ صحابہ کرامؓ اور اولین سلف و صالحین کے نزدیک روایت بالمعنی کا جائز ہونا بیان کرتے ہوئے لکھتے ہیں:

”أن ذلك هو الذي تشهد به أحوال الصحابة والسلف الأولين فكثيرا ما كانوا ينقلون معنی واحدا فی أمر واحد بألفاظ مختلفة وما ذاك إلا لأن معولهم كان على المعنی دون اللفظ.“ (۳)

اسی طرح امام سخاویؒ فرماتے ہیں:

(۱)، (۲) الکفایۃ: ص ۱۸۹

(۳) مقدمۃ ابن الصلاح: ص ۱۸۹، الإرشاد للنووی: ۱/۳۶۲، التقریب للنووی: ص ۲۵، فتح المغیث للسخاوی: ۳/۱۳۹

”وجاء الجواز عن غير واحد من الصحابة وعن بعض التابعين الخ“۔ (۱)  
علامہ محمد جمال الدین قاسمی فرماتے ہیں:

”مشہور صحابہ کرام اور بیشتر تابعین کا یہ موقف رہا ہے کہ سیاق حدیث کی علی اللفظ روایت کے ساتھ بالمعنی روایت بھی جائز ہے، چنانچہ اس ضمن میں صحابہ کرام میں سے حضرت علی، ابن عباس، انس بن مالک، واثلہ بن الأسقع، اور ابو ہریرہ وغیرہم اور کبار تابعین میں سے امام الائمہ حسن بصری، شعبی، عمرو بن دینار، ابراہیم الخعمی، مجاہد اور عکرمہ وغیرہم کے اسمائے گرامی مختلف کتب سیر وغیرہ میں مذکور ہیں“۔ (۲)

حضرت انس بن مالک کے متعلق عتاب مولیٰ ہرمز کی روایت میں ہے کہ میں نے حضرت انس کو یہ فرماتے ہوئے سنا ہے:

”لولا أني أخشى أن أخطئ لحدثتك بأشياء قالها رسول الله ﷺ“۔ (۳)

اس قول میں یہ اشارہ ملتا ہے کہ آں رضی اللہ عنہ صرف وہی احادیث روایت فرماتے تھے جو متحقق ہوتی تھیں اور جن کے بارے میں شک ہوتا تھا انہیں ترک فرمادیتے تھے۔ اس حدیث سے بعض لوگوں نے یہ سمجھا ہے کہ آں رضی اللہ عنہ صرف روایت باللفظ کی محافظت فرماتے تھے جیسا کہ قول ”لولا..... أخطئ“ میں اشارہ پایا جاتا ہے لیکن صرف روایت باللفظ کو درست سمجھنے اور روایت بالمعنی سے منع فرمانے کی نسبت آں رضی اللہ عنہ کی جانب درست نہیں ہے، چنانچہ حافظ ابن حجر عسقلانی فرماتے ہیں:

”یہ بات محل نظر ہے۔ حضرت انس سے روایت بالمعنی کا جواز معروف ہے جیسا کہ خطیب نے ان کے متعلق صریحاً نقل کیا ہے اور خود آں رضی اللہ عنہ کی روایات میں بالمعنی مروی احادیث ملتی ہیں مثلاً بسملة کے بارے میں حدیث، وضو کے وقت تکثیر الماء کا قصہ، اسی طرح تکثیر الطعام کا قصہ وغیرہ“۔ (۴)

امام بیہقی نے مکحول سے روایت کی ہے کہ: میں اور ابوباز ہر واثلہ بن الأسقع کے پاس گئے اور عرض کیا کہ:

”يا أبا الأسقع حدثنا حديثاً سمعته من رسول الله ﷺ ليس فيه وهم ولا مزيد ولا نسيان، فقال: هل قرأ أحد منكم من القرآن شيئاً؟ فقلنا: نعم وما نحن له بحافظين جداً، إنا لنزيد الواو والألف وننقص قال: فهذا القرآن مكتوب بين أظهركم لا تألونه حفظاً وأنتم تزعمون أنكم تزيدون وتنقصون فكيف بأحاديث سمعناها من رسول الله ﷺ“

(۱) فتح المغیث للسخاوی: ۳/۱۳۸، فتح المغیث للعراقی: ص ۲۶۰، الإرشاد للنووی: ۱/۳۶۱، التقریب للنووی: ص ۲۵

(۲) رواہ احمد

(۳) قواعد التحدیث للقمی: ص ۲۲۱

(۴) فتح الباری: ۱/۲۰۱

عسی أن لا نكون سمعناها منه إلا مرة واحدة، حسبكم إذا حدثناكم بالحديث على المعنى". (۱)

”اے ابوالاسقع ہمیں رسول اللہ ﷺ کی کوئی ایسی حدیث سنائیے جو آپ نے رسول اللہ ﷺ سے خود سنی ہو اور جس میں نہ کوئی وہم ہونہ اضافہ اور نہ بھول چوک۔ انہوں نے دریافت کیا: کیا تم میں سے کسی نے قرآن میں سے کچھ پڑھا ہے؟ ہم نے جواب دیا: ہاں، لیکن ہم اسکے بہترین حافظ نہیں ہیں۔ کبھی ہم سے اس میں واؤ اور الف بڑھ جاتا ہے یا کم ہو جاتا ہے۔ انہوں نے فرمایا: یہ وہ قرآن ہے جو کہ تمہارے سامنے کتابی حالت میں موجود ہے مگر تم اس کی تلاوت میں بھی محافظت نہیں کرتے ہو اور خود تمہارا دعویٰ ہے کہ تم اس میں کمی یا زیادتی کر دیتے ہو تو احادیث میں یہ کیسے ممکن ہے کہ جنہیں ہم نے رسول اللہ ﷺ سے سنا ہے اور وہ بھی صرف ایک بار ہی سنا ہے۔ پھر فرمایا: اگر ہم حدیث کا مطلب بیان کر دیں تو کافی سمجھو۔“

”المدخل“ اور ”تاریخ لابن عساکر“ وغیرہ میں حضرت جابر بن عبد اللہ سے مروی ہے کہ حدیفہ کا قول ہے:

”إنا قوم عرب نورد الأحادیث فنقدم ونؤخر“۔ (۲)

ابونضرہ، حضرت ابوسعیدؓ سے روایت کرتے ہیں:

”كنا نجلس إلى النبي ﷺ عسى أن تكون عشرة نفر نسمع الحديث فما منا اثنان

يؤديانه غير أن المعنى واحد“۔ (۳)

ہشام بن عروہ اپنے والد سے روایت کرتے ہیں کہ حضرت عائشہ صدیقہؓ نے مجھ سے فرمایا:

”يا بني إنه يبلغني أنك تكتب عني الحديث ثم تعود فتكتبه فقلت لها أسمع منك

على شيء ثم أعود أنا فأسمعه على غيره فقالت هل تسمع في المعنى خلافا؟ قلت لا، قالت:

لا بأس بذلك“۔ (۴)

حضرت ابی بن کعبؓ فرماتے ہیں:

”كان رسول الله ﷺ يوتر بسبح اسم ربك الأعلى وقل للذين كفروا والله

الواحد الصمد“۔ (۵)

(۱) المستدرک للحاکم: ۵۶۹/۳، العلل للترمذی: ۷۳۶/۵، جامع بیان العلم لابن عبد البر: ۷۹/۱، المحذات الفاصل للراہرہ ترمذی: ص ۵۳۲، الکفایۃ: ص ۲۰۲،

الجامع للخطیب: ۳۱/۲، فتح المغیث للسخاوی: ۱۳۳/۳، تدریب الراوی للسیوطی: ۹۹-۱۰۰

(۲) فتح المغیث للسخاوی: ۱۳۸/۳، تدریب الراوی: ۱۰۰/۲، کنز العمال: ۲۸۸/۱۰

(۳) نفس مصدر: ص ۲۰۵

(۴) الکفایۃ: ص ۲۰۵

(۵) سنن ابی داؤد: ۲۹۷/۳

آپ نے ملاحظہ فرمایا کہ آن رضی اللہ عنہ نے آخری دو سورتوں کو بالمعنی کس طرح موسوم کیا ہے۔ (۱)  
تابعی زرارہ بن اوئی کا قول ہے:

”لقيت أناسا من الصحابة فاجتمعوا في المعنى واختلفوا على في اللفظ فقلت ذلك لبعضهم فقال لا بأس به ما لم يخل معناه“۔ (۲)

شعیب بن الحجاب سے مروی ہے کہ میں اور غیلان بن جریر حضرت حسن کے پاس پہنچے اور ہم نے کہا:  
”يا أبا سعيد، الرجل يحدث بالحديث فيزيد فيه أو ينقص منه قال إنما الكذب على من تعمد ذلك“۔ (۳)

یعنی ”اے ابو سعید! ایک شخص حدیث بیان کرتے ہوئے اس میں کچھ اضافہ یا کمی کر دیتا ہے، تو آن رحمہ اللہ نے فرمایا کہ کذب کا الزام تو اس پر عائد ہوتا ہے جو ارادۃً ایسا کرے۔“  
جریر بن حازم سے مروی ہے:

”سمعت الحسن يحدث بأحاديث الأصل واحد والكلام مختلف“۔ (۴)  
یعنی ”میں نے حسن کو احادیث بیان کرتے ہوئے سنا ہے، ان کی اصل تو ایک ہی لیکن کلام مختلف ہوتا تھا“۔

ایک شخص نے حضرت حسن سے کہا: ”يا أبا سعيد! إنما تحدث بالحديث أنت أحسن له سياقاً وأجود تحبيراً وأفصح به لساناً ما إذا حدثنا به“۔ تو انہوں نے جواباً فرمایا:

”إذا أصبت المعنى فلا بأس بذلك“۔ (۵)

یعنی ”جب مطلب صحیح ادا ہو جائے تو اس میں کوئی حرج نہیں ہے“۔

اسی طرح جب حضرت حسن سے روایت بالمعنی کے متعلق عبد اللہ بن سلیمان، اکیمہ اللیشی کی روایت (جس کا تذکرہ ان شاء اللہ آگے باب کے حصہ دوم میں آئے گا) بیان کی گئی تو آن رحمہ اللہ نے فرمایا:  
”لولا هذا ما حدثنا“۔ (۶)

علامہ خطیب بغدادی نے روایت بالمعنی کی تائید میں حضرت حسن کے بہت سے اقوال نقل کئے ہیں جن میں سے چند کا حاصل یہ ہے:

(۱) کمانی فتح المغیث للسخاوی: ۱۳۳/۳-۱۳۵

(۲) شرح علل الترمذی لابن رجب: ۱/۱۳۹، الرسالة للشافعی: ص ۲۷۵، معرزة السنن للبيهقي: ص ۱۶، فتح المغیث للسخاوی: ۱۳۸/۳

(۳) الکفایة: ص ۲۰۷

(۴) الکفایة: ص ۲۰۸، تدریب الراوی: ۲/۱۰۰

(۵) فتح المغیث للعراقی: ۲۶۱، تدریب الراوی: ۲/۹۹

(۶) جامع بیان العلم وفضله: ۱/۸۰

”لا بأس بتقديم الحديث وتأخيره إذا أصبت المعنى“ . (۱)

”لا بأس إذا أصيب معنى الحديث“ . (۲)

”لا بأس بالحديث إذا أصبت المعنى“ . (۳)

”لولا المعنى ما حدثنا“ . (۴)

امام ابن سیرین کا مشہور قول ہے:

”كنت أسمع الحديث من عشرة المعنى واحد والألفاظ مختلفة“ . (۵)

یعنی ”میں ایک حدیث، دس افراد سے سنتا تھا، سب کا معنی ایک ہوتا مگر الفاظ مختلف ہوتے تھے“۔  
سفیان ثوری کا قول ہے:

”إن قلت لكم إني أحدثكم كما سمعت فلا تصدقوني إنما هو المعنى“ . (۶)

یعنی ”اگر میں تم سے کہوں کہ میں تم سے حدیث کو اسی طرح بیان کرتا ہوں جس طرح کہ میں نے سنی ہے تو تم میری بات کو سچ نہ جاننا کیونکہ یہ معنوی لحاظ سے ہے“۔

زید بن الحباب جو اس کے راوی ہیں بیان کرتے ہیں:

”اس قول کے معنی یہ ہیں کہ سفیان ثوری علی المعانی حدیث بیان کرتے تھے“۔ (۷)

سفیان ثوری کا ایک اور مشہور قول ہے:

”لو أردنا أن نحدثكم بالحديث كما سمعناه ما حدثناكم بحديث واحد“ . (۸)

سفیان ثوری سے مروی ہے کہ:

”عمر بن دینار حدیث کو علی المعنی بیان کرتے تھے لیکن ابراہیم بن میسرہ جیسا سنتے تھے انہی الفاظ کے

ساتھ بیان کرتے تھے“۔ (۹)

ایک اور روایت میں ہے کہ:

”كان عمرو بن دينار وابن أبي نجيح يحدثان بالمعاني وكان ابراهيم بن ميسرة

(۳) نفس مصدر: ص ۲۰۷

(۱)، (۲) الکفایۃ: ص ۲۰۷

(۳) فتح المغیث للعراقی: ۲۶۱، فتح المغیث للسخاوی: ۱۳۳/۳، تدریب الراوی: ۹۹/۲

(۵) الکفایۃ: ۲۰۹، جامع بیان العلم: ۸۰/۱، المحدث الفاصل: ص ۵۳۲، فتح المغیث للسخاوی: ۱۳۸/۳، قواعد الحدیث: ص ۲۲۱

(۷) الکفایۃ: ص ۲۰۹

(۶) الکفایۃ: ص ۲۰۹، قواعد الحدیث: ۲۳۰

(۸) نفس مصدر: ص ۲۰۹، الجامع للخطیب: ۳۲/۲، فتح المغیث للسخاوی: ۱۳۳/۳ (۹) الکفایۃ: ص ۲۰۶

(۱) الکفایۃ: ص ۲۰۷



وابن طاؤس يحدثان كما سمعها“ (۱)  
یعنی ”عمر بن دینار اور ابن ابی شیح بالمعنی روایت کرتے تھے جبکہ ابراہیم بن میسرہ اور ابن طاؤس انہی  
الفاظ سے روایت کرتے تھے جو کہ انہوں نے سنے تھے۔“

وکیج سے مروی ہے کہ انہوں نے کہا:

”إن لم يكن المعنى واسعا فقد هلك الناس“ (۲)

ابوسعید اسمعیلی بیان کرتے ہیں کہ میں نے ابن عون کو یہ کہتے ہوئے سنا ہے:

”أدرکت ستة ، ثلاثة منهم يشددون في الحروف وثلاثة يرخصون في المعاني

وكان أصحاب الحروف القاسم بن محمد ورجاء بن حيوة ومحمد بن سيرين وكان

أصحاب المعاني الحسن والشعبي والنخعي“ (۳)

”میں نے چھ ائمہ کو پایا ہے جن میں تین روایت بالحرروف پر تشدد تھے اور تین روایت بالمعنی کی اجازت

دیتے تھے۔ ان اصحاب الحروف میں قاسم بن محمد، رجاء بن حیوة اور محمد بن سیرین تھے جبکہ اصحاب المعانی میں حسن،

شععی اور نخعی شامل تھے۔“

ابن عون بیان کرتے ہیں کہ:

”حسن، نخعی اور شععی ایک مرتبہ حدیث کو یوں بیان کرتے اور دوسری مرتبہ دوسری طرح۔ جب ابن

سیرین کو اس بارے میں بتایا گیا تو انہوں نے فرمایا: ”إنهم لو حدثوا كما سمعوا كان افضل“ یعنی اگر وہ لوگ

ویسے ہی بیان کرتے جیسے کہ انہوں نے سنا تھا تو زیادہ بہتر ہوتا۔“ (۴)

حفص بن غیاث بیان کرتے ہیں کہ اشعث نے فرمایا:

”كنت أحفظ عن الحسن وابن سيرين والشعبي فأما الحسن والشعبي فكانا يأتیان

بالمعنى وأما ابن سيرين فكان يحكى صاحبه حتى يلحن كما يلحن“ (۵)

مشہور تابعین میں سے حضرات حسن، شععی اور ابراہیم نخعی رحمہم اللہ کے مزید اقوال کے لئے سنن الدارمی،

مصنف ابن ابی شیبہ، جامع بیان العلم وفضلہ لابن عبدالبر، المحمد ث الفاصل للرامہرمزی، شرح علل الترمزی لابن

(۲) المدخل للمعنی کمانی تدریب الراوی: ۱۰۱/۲، شرح علل الترمذی: ۵/۴۷، شرح السنۃ: ۱/۲۳۸، فتح المغیب للسخاوی: ۱۳۳/۳، بتان العارفین لابن

الیث سمرقندی: ص ۱۲ او ذکرہ سید مرتضیٰ فی شرح الأبیاء کمانی قواعد التحدیث: ص ۲۲۳

(۳) الکفایۃ: ص ۱۸۶، حسن التوسل للشہاب محمود الخلیفی: ص ۵ (۴) الکفایۃ: ص ۲۰۶

(۵) نفس مصدر: ص ۱۸۶

(۱) سنن الدارمی: ۱/۷۹، مصنف ابن ابی شیبہ: ۵۶/۹، جامع بیان العلم: ۱/۸۰، المحمد ث الفاصل: ص ۵۲۳-۵۲۶، شرح علل الترمذی لابن رجب:

رجب، الکفایۃ للخطیب اور تدریب الراوی للسیوطی وغیرہ کی طرف مراجعت مفید ہوگی۔ (۱)

مسعر نے عمرو بن مرہ سے روایت کی ہے کہ:

”إنا لا نستطيع أن نحدثكم الحديث كما سمعناه ولكن عموده ونحوه“۔ (۲)

علی بن خشرم نے بیان کیا کہ:

”ابن عیینہ ہم سے حدیث بیان کرتے تھے۔ اگر ان سے پھر وہی حدیث پوچھی جاتی تو ہمیں پہلے سے

مختلف الفاظ کے ساتھ بیان کر دیتے تھے حالانکہ ان کے معانی ایک ہی ہوتے تھے“۔ (۳)

قتیبہ بیان کرتے ہیں:

”چار حفاظ: اسماعیل بن علیہ، عبدالوارث، یزید بن زریج اور وہیب باللفظ ادا کرتے تھے جبکہ حماد بن زید

بالمعنی روایت کرتے تھے“۔ (۴)

ابو اویس سے مروی ہے:

”سألنا الزهري عن التقديم والتأخير في الحديث فقال إن هذا يجوز في القرآن

فكيف به في الحديث؟ إذا أصبت معنى الحديث فلم تحل به حراما ولم تحرم به حلالا فلا

بأس به“۔ (۵)

”ہم نے زہری سے حدیث میں تقدیم و تاخیر کے متعلق استفسار کیا تو انہوں نے فرمایا: جب یہ قرآن میں

جائز ہے تو حدیث میں کیوں (نہیں ہو سکتی؟) اگر حدیث کے درست معنی ادا ہو جائیں اور اس سے کوئی حلال چیز

حرام اور کوئی حرام چیز حلال نہ ہو تو (ایسا کرنے میں) کوئی حرج نہیں ہے“۔

سعید بن رحمۃ الصحیحی بیان کرتے ہیں:

”محمد بن مصعب القرظی نے کہا کرتے تھے: ”أيش تشددون على أنفسكم؟ إذا أصبتم المعنى

فحسبكم“۔ (۶)

ازہر بن جمیل بیان کرتے ہیں کہ ہم تبحی بن سعید القطان کے پاس تھے۔ ہمارے ساتھ ایک شخص تھا جسے

۱/۱۵۰، الکفایۃ: ۱۸۶، ۲۰۶-۲۰۸، تدریب الراوی: ۲/۱۰۰

(۳) نفس مصدر: ص ۲۱۰

(۲) الکفایۃ: ص ۲۰۸

(۳) نفس مصدر: ص ۲۱۰

(۵) فتح المغیث للسخاوی: ۳/۱۳۳، بحوالہ المدخل للبیہقی، تدریب الراوی: ۲/۱۰۰-۱۰۱

(۶) الکفایۃ: ص ۲۱۰

(۲) فتح المغیث للسخاوی: ۳/۱۳۳

(۱) الکفایۃ: ص ۲۱۰

روایت بالمعنی کے متعلق کچھ تشکیک لاحق تھی۔ اس سے امام ترمذی القطان نے فرمایا:

”لیس فی ید الناس أشرف ولا أجل من کتاب الله تعالى وقد رخص فيه على سبعة أحرف.“ (۱)

یعنی ”لوگوں کے پاس اللہ تعالیٰ کی کتاب سے زیادہ شرف والی اور جلیل القدر کوئی کتاب نہیں ہے مگر جب سب سے احرف پر (اس کی قرأت) کی رخصت ہے (تو حدیث کے الفاظ میں تشدد درست نہیں ہے)۔“

امام سخاوی نے ترمذی بن سعید القطان کے اس قول کو قدرے اختلاف کے ساتھ یوں نقل کیا ہے:

”القرآن أعظم من الحدیث ورخص أن نقرأه على سبعة أحرف.“ (۲)

امام مالک کے متعلق ابن بکیر بیان کرتے ہیں:

”ربما سمعت مالکا يحدثنا بالحدیث فيكون لفظه مختلفا بالغة وبالغداة وبالغداة وبالغداة.“ (۳)

حافظ عراقی بیان کرتے ہیں:

امام مالک کے متعلق مروی ہے کہ کسی شخص نے آں رحمہ اللہ سے پوچھا: کیا آپ نہیں دیکھتے کہ نبی ﷺ کی کسی حدیث میں واو اور الف کا اضافہ ہوتا ہے لیکن معنی ایک ہی ہوتے ہیں، تو آں رحمہ اللہ نے فرمایا: ”أرجو أن يكون خفيفاً.“ (۴)

امام شافعی نے روایت بالمعنی پر اس حدیث سے استدلال کیا ہے: ”أنزل القرآن على سبعة أحرف فاقروا ما تيسر منه.“ (۵)

یعنی ”قرآن سب سے احرف پر نازل ہوا ہے پس اس میں سے جو تمہیں میسر ہو اس کی قرأت کرو۔ پھر فرماتے ہیں:

”جب اللہ تعالیٰ نے اپنی کتاب سب سے احرف پر نازل فرمائی تو اس سے ہمیں یہ معلوم ہوا کہ اس کتاب کی قرأت ان میں سے ہر طرح جائز ہے خواہ آپس میں ان کے الفاظ مختلف ہی ہوں، مگر یہ اختلاف اس قدر نہ ہو کہ ان کے معانی آپس میں محال ہو جائیں۔ کیا اللہ سبحانہ و تعالیٰ کی کتاب سے بڑھ کر بھی کوئی کتاب ہو سکتی ہے کہ جس میں ایسے لفظی اختلاف، کہ جس کے معنی باہم دگر محال نہ ہوں، پھر بھی وہ جائز نہ ہو الخ“۔ (۶)

حافظ ابن حجر عسقلانی فرماتے ہیں:

”امام بخاری اور انس روایت بالمعنی کو جائز قرار دیتے تھے جیسا کہ خطیب بغدادی نے صریحاً تخریج فرمائی

(۴) التقييد والإيضاح للعراقى: ص ۱۹۳

(۳) الكفاية: ص ۲۰۹-۲۱۰

(۶) تدریب الراوی: ۲/۹۹

(۵) رواه الشيخان و احمد و الترمذی و غیر ہم من حدیث ابی ہریرة

(۲) فتح الباری: ۱/۱۵، ۱۱۱، ۵، ۳۷، ۲/۳۶، ۱۸۹/۹، حدی الساری: ۱۸

(۱) فتح الباری: ۲/۳۴۰، ۵/۲۰۱، قواعد التحدیث: ۲۲۱-۲۲۲

ہے“ (۱) آل رحمہ اللہ بعض اور مقامات پر لکھتے ہیں:

”کان من رأى البخاری جواز الروایة بالمعنی فی صحیحہ“ (۲)  
 ”صحیح بخاری“ کا مطالعہ بتاتا ہے کہ امام بخاریؒ گا ہے بگا ہے شیوخ کے الفاظ کی تعیین بھی فرمادیتے ہیں،  
 مثلاً سورۃ البقرہ کی تفسیر میں لکھتے ہیں: ”حدثنا جریر و أبو أسامة واللفظ لجریر“ (۳) اسی طرح کتاب  
 الصيد والذباح میں ایک مقام پر لکھتے ہیں: ”اخبرنا وکیع ویزید بن ہارون واللفظ لیزید“ (۴)  
 امام رحمہ اللہ کی اس نوع کی تصریحات سے واضح طور پر یہ اشارہ ملتا ہے کہ بعض شیوخ کے الفاظ میں نہیں بلکہ معنی  
 میں اتحاد ہوتا ہے۔

روایت بالمعنی مشاہیر علماء کی نظر میں:

علامہ خطیب بغدادیؒ نے اس بارے میں ایک مستقل باب یوں قائم کیا ہے:

”باب ذکر الحجۃ فی إجازة روایة الحدیث علی المعنی“ (۵)  
 حافظ ابن الصلاحؒ فرماتے ہیں:

”محدثین، فقہاء اور علمائے اصول کی اکثریت روایت بالمعنی کی قائل ہے بشرطیکہ راوی عربی زبان سے  
 پوری طرح واقف ہو اور معانی کو اصل الفاظ کے علاوہ دوسرے ہم معنی الفاظ کے قالب میں ڈھالنے کا خوب ملکہ  
 رکھتا ہو“۔ (۶)

حافظ ابن حجر عسقلانیؒ فرماتے ہیں:

”وأما الروایة بالمعنی فالخلاف فیہ شہیر والأكثر علی الجواز أيضا ومن أقوى  
 حججهم الإجماع علی جواز شرح الشریعة للعجم بلسانهم للعارف به فإذا جاز الإبدال بلغة  
 أخرى فجوازه باللغة العربية أولى وقيل إنما يجوز فی المفردات دون المركبات وقيل إنما  
 يجوز لمن يستحضر اللفظ لیتمکن من التصرف فیہ وقيل إنما يجوز لمن کان یحفظ  
 الحدیث فنسی لفظه وبقی معناه مرتسما فی ذهنه فله أن یرویه بالمعنی لمصلحة تحصیل  
 الحكم منه بخلاف من کان مستحضرا للفظه وجميع ما تقدم یتعلق بالجواز وعدمه ولا شك  
 أن الأولى إیراد الحدیث بألفاظه دون التصرف فیہ“ (۷)

(۲) نفس مصدر: ۹/۶۰۷

(۳) صحیح البخاری مع فتح الباری: ۸/۱۷۱

(۶) مقدمۃ ابن الصلاح: ص ۱۰۵

(۵) الکفایۃ: ص ۱۹۸

(۷) نزہۃ النظر: ص ۸۳، تدریب الراوی: ۲/۱۰۱

(۱) الکفایۃ: ۲۰۱

”روایت بالمعنی میں اختلاف مشہور ہے۔ اکثر محدثین روایت بالمعنی کو جائز قرار دیتے ہیں اور اس کے جواز کے لئے جو دلائل پیش کئے جاتے ہیں ان میں سب سے قوی دلیل یہ ہے کہ وہ عجمی عالم جو علم حدیث اور عربی زبان کا ماہر ہو وہ تبلیغ و اشاعت کے لئے عربی الفاظ کی ترجمانی اپنی مادری زبان میں کر سکتا ہے اور جب عربی زبان کی ترجمانی کسی عجمی زبان میں جائز ہے تو عربی کی خود عربی زبان ہی میں ترجمانی اولیٰ ہوئی (لہذا کس طرح ناجائز ہو سکتی ہے؟)۔ بعض کے نزدیک مفرد الفاظ میں روایت بالمعنی جائز ہے لیکن مرکبات میں منع ہے۔ بعض کے نزدیک جسے حدیث کے اصل الفاظ یاد ہوں اس کے لئے جائز ہے کہ وہ پوری طرح اس میں ہونے والے تصرف پر قادر ہو، لیکن بعض نے اس کے برعکس یوں فرمایا ہے کہ جس شخص کو حدیث کے اصل الفاظ بھول جائیں اور ان کا مفہوم اچھی طرح ذہن نشین ہو وہ استنباط مسائل کے لئے روایت بالمعنی کر سکتا ہے اور جب الفاظ یاد ہوں تو اس کے لئے بلفظ روایت کرنا زیادہ مناسب ہوگا۔ یہ ساری بحث جواز اور عدم جواز سے تعلق رکھتی ہے ورنہ افضل بات یہی ہے کہ ہر حدیث کو اپنے اصل الفاظ میں بلا تصرف بیان کرنے کی کوشش کی جائے۔“

علامہ خطیب بغدادی فرماتے ہیں:

ویدل علی ذلك أيضا اتفاق الأمة على أن للعالم بمعنى خبر النبي صلى الله عليه وآله وسلم وللسامع بقوله أن ينقل معنى خبره بغير لفظه وغير اللغة العربية وأن الواجب على رسله وسفرائه إلى أهل اللغات المختلفة من العجم وغيرهم أن يرووا عنه ما سمعوه وحملوه مما أخبرهم به وتعبدهم بفعله على السنة رسله لا سيما إذا كان السفير يعرف اللغتين فإنه لا يجوز أن يكل ما يرويه إلى ترجمان وهو يعرف الخطاب بذلك اللسان لأنه لا يأمن الغلط وقصد التحريف على الترجمان فيجب أن يرويه بنفسه وإذا ثبت ذلك صح أن القصد برواية خبره وأمره ونهيه إصابة معناه وامتنال موجبہ دون إيراد نفس لفظه وصورته وعلى هذا الوجه لزم العجم وغيرهم من سائر الأمم دعوة الرسول إلى دينه والعلم بأحكامه“ (۱)

امام غزالی، ابن الحاجب اور آمدی وغیرہم نے بھی احکام شریعت کو عجمی زبانوں میں ترجمہ و تشریح کرنے کے جواز پر ائمہ کے اتفاق کی طرف اشارہ کیا ہے بشرطیکہ مترجم ان زبانوں کا خوب جاننے والا ہو۔ ان کا قول ہے کہ جب دوسری زبانوں میں بالمعنی الفاظ کا بدلنا جائز ہے تو خود عربی ہی میں یہ ابدال بدرجہ اولیٰ جائز ہونا چاہئے۔ (۲)

(۲) المستصحب للغزالی: ۱/۱۶۸، الاحکام للآمدی: ۲/۱۳۸، مختصر لابن الحاجب: ۲/۷۰، حاشیہ نہایۃ السؤل: ۲/۱۳۰، شرح الکوکب: ۲/۵۳۵

(۲) انس مصدر: ۳/۱۳۳

(۱) فتح المغیث للسخاوی: ۳/۱۳۸

امام سخاوی فرماتے ہیں:

”وہ شخص جو زبان کے مدلول یعنی الفاظ، ان کے مقاصد، ان کے معانی کے محامل، ان کے احتمالات اور مترادفات وغیرہ سے واقف ہو تو اسکے بارے میں سلف، اصحاب الحدیث، ارباب فقہ اور علمائے اصول کا اختلاف ہے۔ مگر ان کی بڑی تعداد نے ایسے شخص کے لئے روایت بالمعنی کی اجازت دی ہے جبکہ یہ بات قطعی ہو کہ اس نے پہنچنے والے الفاظ کے معنی ادا کر دیئے ہیں، خواہ اس تک پہنچنے والے الفاظ مرفوع ہوں یا غیر مرفوع، موجب علم ہوں یا موجب عمل، صحابی سے واقع ہوں یا تابعی یا کسی اور سے، منقولہ افتاء یا مناظرہ یا روایت کے الفاظ محفوظ ہوں یا غیر محفوظ، مترادف الفاظ کا استعمال کیا گیا یا نہ کیا گیا ہو، اس کے معانی ظاہر ہوں یا کہ غامض۔ مگر اس طرح کے جو الفاظ اس نے استعمال کئے ہیں وہ کسی دوسرے معنی پر محتمل نہ ہو سکیں اور اس بات کا غالب گمان بھی پایا جائے کہ اس نے الفاظ سے اصل موضوع بلکہ شارع علیہ الصلاة والسلام کے ارادہ و مقصد کو بلا استعارہ و تجوز ادا کر دیا ہے۔“ (۱)

آں رحمہ اللہ مذکورہ بالا گروہ اول و دوم کے علماء کے اقوال نقل کرنے کے بعد گروہ سوم کے موقف کو معتمد علیہ اور معمول بہ قرار دیتے ہوئے مزید تحریر فرماتے ہیں:

”والمعتمد الأول وهو الذى استقر عليه العمل والحجة فيه أن فى ضبط الألفاظ والجمود عليها ما لا يخفى من الحرج والنصب المؤدى إلى تعطيل الانتفاع بكثير من الأحاديث.“ (۲)

امام ابن الفارس ”الجزء فى المصطلح“ میں ملخون الفاظ حدیث ادا کرنے میں متورع رواۃ کے متعلق لکھتے ہیں:

”یہ مثبت حسن ہے، لیکن اگر معنی ادا ہو جاتا ہو تو اہل علم حضرات نے اس بارے میں تساہل برتا ہے۔ ان کا قول ہے کہ اگر الفاظ کی ادائیگی ہی واجب ہوتی، حتیٰ کہ کسی حرف میں غفلت واقع نہ ہو، تو رسول اللہ ﷺ نے اس بارے میں صحابہ کرام کو واضح طور پر حکم فرمایا ہوتا جیسا کہ آل ﷺ نے وحی کے اثبات کے متعلق، کہ جس میں لفظی و معنوی تغیر کی قطعاً گنجائش نہیں ہے، انہیں حکم فرمایا تھا۔ پس جب آپ ﷺ نے صحابہ کو حدیث کے اثبات کا حکم نہیں فرمایا ہے تو یہ اس بات کی دلیل ہے کہ امر تحدیث نسبتاً آسان ہے، لیکن اگر کوئی راوی انہی الفاظ کو ادا کرے جو اس نے نبی ﷺ سے سنے تھے تو یہ بات زیادہ بہتر ہے۔“ (۳)

حکیم ترمذی اپنی کتاب ”نوادیر الأصول“ میں ”الأصل الثامن والستون والمئتان من سرد رواية الحدیث بالمعنى“ کے تحت فرماتے ہیں:

(۳) کمانی قواعد الحدیث: ص ۲۲۳

(۱) یہ حدیث ان الفاظ کے ساتھ بھی مروی ہے: ”نصر الله امرءا سمع مقالتي فحفظها ووعاها وأداها.“ (رواه الشافعي والبيهقي عن ابن

”عبداللہ بن مسعود رضی اللہ تعالیٰ عنہ روایت کرتے ہیں کہ رسول اللہ ﷺ نے فرمایا: ”نضر اللہ امرءاً سمع منا حدیثاً فبلغه كما سمع منا فإنه رب مبلغ هو أوعى له من سامع“۔ (۱) یہ حدیث زید بن ثابت اور جبیر بن مطعم سے بھی مروی ہے۔ حکیم ترمذی کا قول ہے کہ علماء کا تقاضہ ادائیگی اور علم کی تبلیغ ہے۔ پس اگر ان پر وہی الفاظ جو کہ ان کی سماعت تک پہنچے ہوں بعینہ بلا کم و بیش اور بلا تقدیم و تاخیر ادا کرنا لازم ہوتا تو وہ انہیں بھی کتابوں میں جمع کرتے رہتے جس طرح کہ رسول اللہ ﷺ نے قرآن مجید کے ساتھ معاملہ فرمایا کہ جیسے ہی وحی نازل ہوتی آپ اللہ پر اس توکل کے باوجود کہ ﴿إِن عَلَيْنَا جَمْعَهُ وَقُرْآنَهُ﴾ (۲) اور ﴿وَإِنَّا لَهُ لَحَافِظُونَ﴾ (۳) کا تب کو بلوا کر فوراً لکھوا دیا کرتے تھے، چنانچہ وحی کتابی شکل میں محروس ہوگئی۔ اگر حدیث کے سلسلہ میں بھی یہی طریقہ کار اختیار کیا گیا ہوتا تو اصحاب رسول اللہ ﷺ ان کو ضرور قلمبند کر دیتے، مگر کیا ان میں سے کسی کے متعلق ایسا کرنے کے بارے میں ہمارے پاس کوئی خبر پہنچی ہے؟ البتہ حضرت عبداللہ بن عمرؓ کے متعلق بیان کیا جاتا ہے کہ انہوں نے رسول اللہ ﷺ سے اس بارے میں ایک صحیفہ تیار کرنے کی اجازت طلب کی تھی تو آن ﷺ نے انہیں اس کی اجازت مرحمت فرمادی تھی۔ مگر ساری احادیث و اخبار جو صحابہ کرام کو نبی ﷺ سے ملتی تھیں انہیں ان لوگوں نے یاد رکھا اور اپنی یادداشت کی بنیاد پر ہی ادا کیا۔ پس بوقت ادائیگی وہ تقدیم و تاخیر اور روایت کے الفاظ میں اختلاف کرتے نظر آتے ہیں، اگرچہ ان کے اس اختلاف سے حدیث کے معانی متغیر نہیں ہوتے۔ ان صحابہ میں سے کسی نے اس طرح کی ادائیگی کو نہ منکر جانا اور نہ ہی اس میں کوئی حرج پایا..... اگر کوئی شخص جس نے نبی ﷺ کی حدیث سنی ہو اور اسے اپنے بعد کے لوگوں کو بیان کرنا چاہے تو اس کے لئے اس حدیث کے الفاظ کو بدلنا جائز ہے، بشرطیکہ اسکے معنی نہ بدلتے ہوں“۔ (۴)

امام جزری فرماتے ہیں:

أما العالم بالفرق بين الظاهر والأظهر والعام والأعم فقد جوز له ذلك الشافعي

مسعود۔ ”نضر اللہ امرءاً سمع منا شيئاً فبلغه كما سمعه فرب مبلغ أوعى من سامع“۔ (رواہ ابوداؤد الترمذی، قال الترمذی حسن صحیح) زید بن ثابت کی روایت میں یہ الفاظ مروی ہیں: ”نضر اللہ امرءاً سمع منا حدیثاً فبلغه غیرہ، فرب حامل فقه إلى من هو أفقه منه ورب حامل فقه ليس بفقيه“۔ (رواہ ابوداؤد الترمذی وحسنہ والنسائی وابن ماجہ بزیادۃ) اور انس بن مالک کی روایت کے الفاظ یہ ہیں: ”نضر اللہ امرءاً سمع مقالتي فحفظها ووعاها وبلغها من لم يسمعها الخ“۔ (رواہ الطبرانی وروى نحوه الإمام احمد وغيره من جبیر بن مطعم) وغیرہ۔

(۲) القیامۃ: ۱۷ (ترجمہ: اس کو یاد کروادینا اور پڑھوادینا ہمارے ذمہ ہے)

(۳) یوسف: ۶۳، ۱۲ (ترجمہ: ہم اس کی حفاظت کو موجود ہیں)

(۴) کما فی قواعد التحدیث للفتاویٰ: ص ۲۲۳-۲۲۴

(۲) الإبتقان فی علوم القرآن: ۱/۵۹

(۱) جامع الأصول: ۵۱

و أبو حنيفة و جماهير الفقهاء و معظم أهل الحديث“ (۱)

علامہ جلال الدین سیوطی فرماتے ہیں:

”میں کہتا ہوں کہ وحی کی ان دو قسموں میں سے قرآن کا تعلق دوسری قسم وحی سے اور سنت کا تعلق پہلی قسم وحی سے ہے جیسا کہ وارد ہے کہ حضرت جبریلؑ جس طرح قرآن کریم لے کر نازل ہوتے تھے اسی طرح سنت کے ساتھ بھی نازل ہوتے تھے۔ پس اس سے سنت کی روایت بالمعنی جائز ہوئی کیونکہ خود جبریلؑ نے اسے بالمعنی ادا فرمایا، لیکن قرآن کی بالمعنی روایت جائز نہیں ہے کیونکہ جبریلؑ نے اسے باللفظ ہی ادا کیا تھا اور بالمعنی اس کو وحی کرنا جائز نہ سمجھتے تھے“۔ (۲)

شیخ ابن ہمام حنفی کے استاذ شیخ عبدالعزیز فرماتے ہیں:

” هذا هو الظاهر من أحوال الصحابة ورواة العدول لأن الأخبار وردت بلسانهم

فعلمهم باللسان يمنع عن غفلتهم عن المعنى و عدم فهمهم إياه“ (۳)

یعنی ”صحابہ کرام اور دوسرے عدول راویوں نے الفاظ میں جب تغیر کیا ہے تو ایسے طریقے سے کیا ہے کہ اصل معنی میں فرق نہیں ہونے پایا کیونکہ وہ صاحب زبان تھے، پس روایت بالمعنی میں ایسا تغیر نہیں کرتے تھے کہ اصل معنی ادا نہ ہو سکے“۔

شاہ عبدالحق محدث دہلوی فرماتے ہیں:

”اس میں کافی اختلاف ہے۔ اکثر اس بات کے قائل ہیں کہ ایسا اس شخص کے لئے جائز ہے جو عربی زبان

کا عالم، اسلوب کلام کا ماہر، ترکیبوں کے خواص اور خطاب کے مفہومات سے واقف ہو تاکہ زیادتی اور کمی کے ذریعہ غلطی نہ کر سکے۔ بعض کہتے ہیں کہ یہ مفرد الفاظ میں جائز ہے، مزکبات میں نہیں۔ بعض کے نزدیک اس کے

لئے جائز ہے جس کو حدیث کے الفاظ زبانی یاد ہوں تاکہ اس میں تصرف پر وہ پوری طرح قادر ہو اور بعض کہتے ہیں کہ

اسکے لئے جائز ہے جسے حدیث کے معانی تو یاد ہوں لیکن الفاظ بھول گئے ہوں کیونکہ ایسا کرنا تحصیل احکام کی بنا پر

ضروری ہے، اور جسے الفاظ حدیث یاد ہوں اس کے لئے روایت بالمعنی جائز نہیں اس لئے کہ اس کو اس کی ضرورت

ہی نہیں ہے۔ یہ اختلاف جواز و عدم جواز میں ہے۔ جہاں تک بغیر کسی تصرف کے الفاظ حدیث روایت کرنے کا

تعلق ہے تو اسکی افضلیت میں سب کا اتفاق ہے الخ“۔ (۴)

مگر قاضی عیاض کا قول ہے:

(۳) مقدمہ در مصطلحات حدیث مع مشکوٰۃ شریف مترجم: ص ۴

(۳) غایۃ التحقیق شرح حسامی: ص ۱۶۴، طبع نول کشور لکھنؤ

(۲) الرسالة: ص ۳۷۰-۳۷۱

(۱) نزہۃ النظر: ص ۸۴، تدریب الراوی: ۱۰۲/۲



”ينبغي سد باب الرواية بالمعنى لئلا يتسلط من لا يحسن ممن يظن كما وقع لكثير من الرواة قديما وحديثا“ (۱)

یعنی ”روایت بالمعنی کا باب بند کر دینا چاہیے تاکہ بر خود غلط اور جہل مرکب میں مبتلا راوی جو ماہر نہ ہونے کے باوجود اپنے آپ کو ماہر سمجھتے ہیں روایت بالمعنی کی جسارت نہ کریں جیسا کہ قدیم اور حدیث ہر دور میں ہوتا رہا ہے“

روایت بالمعنی کے جواز کے لئے شرائط:

روایت بالمعنی کے جواز کے ضمن میں مختلف علماء نے اپنے اپنے ذوق اور جداگانہ معیار احتیاط کے مطابق مختلف شرائط بیان کی ہیں جو حسب ذیل ہیں:

امام شافعیؒ کے نزدیک ہر قسم کی احادیث میں روایت بالمعنی جائز نہیں ہے بلکہ صرف ان احادیث میں جائز ہے جو احکام سے متعلق نہ ہوں کیونکہ ان احادیث میں لفظ کے اختلاف سے معنی میں تغیر اور اختلافات پھیلنے کا اندیشہ ہوتا ہے، چنانچہ فرماتے ہیں:

”وكل ما لم يكن فيه حكم فاختلف اللفظ فيه لا يحيل معناه“ (۲)

دراصل اس طرح امام شافعیؒ نے روایت بالمعنی کے دائرہ کو انتہائی تنگ کرنے کی کوشش کی ہے کیونکہ احکام کی احادیث دوسری احادیث کے مقابلہ میں بہت زیادہ ہیں، اور عربی زبان کے اسرار و رموز کا فہم رکھنے والے راوی جہلاء کے مقابلہ میں بہت کم ہیں۔ ان تمام امور کی تفصیل کے لئے حاشیہ (۳) کے تحت درج شدہ کتابوں کی طرف مراجعت مفید ہوگی۔

امام شافعیؒ روایت بالمعنی کی اس وقت اجازت دیتے ہیں ”جبکہ لفظ کے تغیر سے معنی میں تغیر نہ آتا ہو“۔ (۴) اس کے لئے آل رحمہ اللہ نے کچھ دوسری شرائط بھی بیان کی ہیں، مثلاً راوی عاقل ہو اور حدیث کے معنی کا فہم رکھتا ہو، راوی الفاظ کی تبدیلی سے معنی میں واقع ہونے والے فرق کا عالم ہو یعنی الفاظ اور ان کے معانی کے فرق اور ان کے اسالیب کو سمجھتا ہو کیونکہ اگر وہ ان کو نہ سمجھتا ہو تو کبھی یہ ہو سکتا ہے کہ لفظ کے تغیر سے معنی بدل جائیں یا اسلوب تبدیل ہو جائے اور وہ حرام کو حلال یا حلال کو حرام کر بیٹھے، چنانچہ فرماتے ہیں:

”لأنه إذا كان الذي يحمل الحديث يجهل هذا المعنى كان غير عاقل للحديث فلم

(۳) الجامع لأخلاق الراوی للخطیب: ۲/۴۱-۴۳، ۸۷-۹۰، مناقب الشافعی للبیہقی: ۲/۳۰، الکفایۃ للخطیب: ص ۱۹۸-۲۰۳، المحمدیۃ الفاضل للراہرزی:

(۴) الرسالة: ص ۱۷۲

ص ۳۳۸-۳۵۰، الإلماع: ص ۱۸۷

(۲) مقدمة شرح صحیح مسلم: ۱/۹

(۱) الرسالة: ص ۳۸۱

يقبل حديثه إذا كان يحمل ما لا يعقل ان كان ممن لا يؤدى الحديث بحروفه. وكان يلتبس تأديته على معانيه وهو لا يعقل المعنى". (۱)

امام مسلم "مقدمہ صحیح مسلم" میں فرماتے ہیں:

"إذا أراد رواية الحديث بالمعنى فإن لم يكن خبيراً بالألفاظ ومقاصدها عالماً بما

يختل معانيها لم يجز له الرواية بالمعنى بلا خلاف بين أهل العلم بل يتعين اللفظ". (۲)

یعنی "اگر (کوئی راوی) حدیث کو بالمعنی روایت کرنے کا ارادہ رکھتا ہو لیکن اس کے الفاظ کے معانی

و مقاصد کو نہ جانتا ہو اور اسے یہ بھی معلوم نہ ہو کہ کس تغیر سے اس کے معانی میں خلل واقع ہوتا ہے تو اس کے لئے

روایت بالمعنی جائز نہیں ہے بلکہ لفظ کا تعین ہی ضروری ہے۔ اس بارے میں اہل علم کا کوئی اختلاف نہیں ہے۔"

یہی بات امام نوویؒ یوں فرماتے ہیں:

"إن لم يكن عالماً بالألفاظ ومقاصدها خبيراً بما يحيل معانيها لم تجز له الرواية

بالمعنى بلا خلاف بل يتعين اللفظ الذى سمعه". (۳)

علامہ خطیب بغدادیؒ فرماتے ہیں:

"قال جمهور الفقهاء يجوز للعالم بمواقع الخطاب ومعاني الألفاظ رواية الحديث

على المعنى وليس بين أهل العلم خلاف فى أن ذلك لا يجوز للجاهل بمعنى الكلام وموقع

الخطاب والمحتمل منه وغير المحتمل". (۴)

یعنی "جمہور فقہاء کا قول ہے کہ مواقع خطاب اور معانی الفاظ کے جاننے والے علماء کے لئے حدیث کی

روایت بالمعنی جائز ہے۔ اس بارے میں اہل علم حضرات کے مابین کوئی اختلاف نہیں ہے کہ جو شخص کلام نبوی کے

معانی یا مواقع خطاب اور اس کے محتمل و غیر محتمل ہونے کا علم نہ رکھتا ہو اسکے لئے روایت بالمعنی جائز نہیں ہے۔"

علامہ سخاویؒ فرماتے ہیں:

"جو شخص زبان میں الفاظ کے مدلول و مقاصد اور ان کے معانی و محامل اور اس کے دوسرے احتمالات

اور مترادف الفاظ کا علم نہ رکھتا ہو ایسے شخص کے لئے ضروری ہے کہ حدیث کو جن الفاظ کے ساتھ سنے انہی الفاظ

کے ساتھ اس طرح روایت کرے کہ کسی حرف کی تقدیم و تاخیر یا زیادتی و نقصان یا ایک یا ایک سے زیادہ حروف کا

ابدال یا مشدود کو مخفف یا مخفف کو مشدود کرنا لازم نہ آتا ہو۔ یہ چیز تمام علماء کے مابین کسی اختلاف کے بغیر علی وجہ

(۳) الکفایۃ: ص ۱۹۸

(۳) تقریب النوادی مع تدریب: ۹۸/۲

(۱) فتح المغیث للسخاوی: ۱۳۷/۳، الکفایۃ: ص ۱۹۸، الإلماع: ص ۱۷۴، الإرشاد للنووی: ۱/۳۶۱، فتح المغیث للعراقی: ص ۲۶۰-۲۶۱

الوجوب مقرر ہے“ (۱)۔

کیونکہ بقول علامہ سخاوی:

”جو شخص مذکورہ بالا چیزوں کا علم نہیں رکھتا وہ بسبب خلل تغیر سے مامون نہیں ہوتا“۔ (۲)

حافظ ابن الصلاح کا قول ہے کہ:

”محدثین، فقہاء اور علمائے اصول کی اکثریت روایت بالمعنی کے جواز کی قائل ہے بشرطیکہ راوی عربی

زبان سے پوری طرح باخبر ہو اور معانی کو اصل الفاظ کے علاوہ دوسرے الفاظ کے قالب میں ڈھالنے کی خوب

مہارت رکھتا ہو“۔ (۳)

علامہ سخاوی بیان کرتے ہیں کہ:

”بعض کا قول ہے کہ اس شخص کے لئے روایت بالمعنی جائز نہیں ہے جسے اصل الفاظ حفظ ہوں کیونکہ اس

صورت میں وہ علت زائل ہو جاتی ہے کہ جسکے سبب اس معاملہ میں رخصت دی جاتی ہے (نیز یہ کہ نبی ﷺ کے

کلام میں جو فصاحت موجود ہوتی ہے وہ دوسروں کے کلام میں موجود نہیں ہوتی)۔ یہ علماء اس کے علاوہ دوسروں کے

لئے (یعنی جن کو اصل الفاظ حفظ نہ ہوں) روایت بالمعنی جائز قرار دیتے ہیں، کیونکہ تحمل لفظ اور تحمل معنی میں سے کسی

ایک کے محفوظ نہ ہونے کی صورت میں جو چیز محفوظ ہو اس کا ادا کرنا لازم ہے کیونکہ اس کا بھی ترک کر دینا کتمان

احکام کا باعث قرار پائے گا اسے ماوردی نے ”الحاوی“ میں بیان کیا ہے اور اسی طرف گئے ہیں“۔ (۴)

بعض علماء نے اس کے برعکس بیان کیا ہے یعنی روایت بالمعنی اس شخص کے لئے جائز ہے جسے حدیث کے

اصل الفاظ حفظ ہوں (۵) جیسا کہ اوپر ”روایت بالمعنی مشاہیر علماء کی نظر میں“ کے زیر عنوان گزر چکا ہے، لہذا

یہاں اعادہ کی چنداں ضرورت نہیں ہے۔

حافظ ابن حجر عسقلانی ”شرح نخبۃ الفکر“ میں فرماتے ہیں:

”ولا يجوز تعدد تغيير صورة المتن مطلقا ولا الاختصار منه بالنقص ولا إبدال

اللفظ المرادف له إلا لعالم بمدلولات الألفاظ“۔ (۶)

یعنی ”متن حدیث کو عمداً بدلنا کسی صورت میں بھی جائز نہیں ہے اور نہ الفاظ کم کر کے اختصار کرنا جائز ہے

(۳) مقدمۃ ابن الصلاح: ۱۰۵

(۲) فتح المغیث للسخاوی: ۳/۱۳۷

(۴) فتح المغیث للسخاوی: ۳/۱۳۲، أدب القاضی للماوردی: ۱/۳۱۷-۳۱۸، تدریب الراوی: ۲/۱۰۱-۱۰۲، ارشاد الفحول: ص ۵۸، شرح جمع الجوامع: ۳/۲۸۰

(۵) نزہۃ النظر: ۸۳، تدریب الراوی: ۲/۱۰۱

(۶) شرح نخبۃ الفکر لابن حجر العسقلانی

(۱) تدریب الراوی: ۲/۹۸-۹۹، فتح المغیث للعراقی: ص ۲۶۰-۲۶۱

اور نہ ایک ہم معنی لفظ کی جگہ دوسرا ہم معنی لفظ رکھا جاسکتا ہے۔ ان سب تبدیلیوں کی اجازت فقط اس کو دی جاسکتی ہے جو الفاظ کے معانی و مطالب سے پوری طرح باخبر ہو۔

علامہ جلال الدین سیوطی اور علامہ زین الدین عراقی وغیرہ فرماتے ہیں:

”اگر راوی الفاظ اور اس کے مدلولات کا عالم نہ ہو نیز ان کے مقاصد سے باخبر بھی نہ ہو کہ ان کے معانی میں کس قدر تفاوت ہے تو اس کے لئے متفقہ طور پر بالمعنی روایت جائز نہیں ہے۔ اس کے لئے انہی الفاظ کی پابندی اور تعین لازم ہے جو کہ اس نے سنے ہیں۔ لیکن اگر راوی ان چیزوں کا علم رکھتا ہو تو اس بارے میں محدثین، اسلاف اور ارباب فقہ و اصول کا اختلاف ہے۔ بعض محدثین، فقہاء اور شافعی علمائے اصول کا ایک گروہ اسی بات کا قائل ہے کہ حدیث کی روایت صرف انہی الفاظ کے ساتھ جائز ہے۔ ابن سیرین، ثعلب اور احناف میں سے ابو بکر الرازی اسی جانب گئے ہیں..... جبکہ بعض علماء نبی ﷺ کی حدیث کے علاوہ بالمعنی روایت کو جائز قرار دیتے ہیں لیکن آن ﷺ کی احادیث کے سلسلہ میں اسے جائز نہیں سمجھتے۔ مگر جمہور سلف و خلف، جن میں ائمہ اربعہ بھی شامل ہیں، روایت بالمعنی کو بہر حال جائز بتاتے ہیں بشرطیکہ معنی ادا ہو جاتا ہو، کیونکہ اس پر صحابہ کرام اور اسلاف کے احوال شاہد ہیں۔ ان کا ایک ہی قصہ کو مختلف الفاظ سے روایت کرنا اس امر پر دلالت کرتا ہے“۔ (۱)

علامہ سخاوی بیان کرتے ہیں:

”بعض کا قول ہے کہ خبر یعنی رسول اللہ ﷺ کی حدیث میں روایت بالمعنی جائز نہیں ہے، لیکن آپ ﷺ کے علاوہ دوسروں کی اخبار میں جائز ہے۔ اسے امام بیہقی اور خطیب بغدادی وغیرہ نے امام مالک سے نقل کیا ہے“۔ (۲)

اسی طرح بعض علماء کا خیال ہے کہ:

”صحابہ کے علاوہ کسی کے لئے روایت بالمعنی جائز نہیں ہے، بالخصوص زبان میں خلل کے ظہور کے باعث کہ جس سے صحابہ کرام مامون تھے۔ وہ ارباب اللسان اور اعلم الخلق بالكلام تھے۔ ماوردی اور الرویانی نے ”باب القضاء“ میں اس کی حکایت کی ہے۔ ابن العربی نے بھی ”احکام القرآن“ میں اس پر جزم اختیار کیا ہے کہ کسی غیر صحابی کے لئے روایت بالمعنی جائز نہیں ہے، چنانچہ فرماتے ہیں کہ: ”اگر میں روایت بالمعنی کو کسی شخص کے لئے جائز قرار دیتا تو وہ یہ لوگ (یعنی صحابہ کرام) ہوتے کیونکہ ان میں دو خصوصیات مجتمع تھیں: (۱) جبلت فصاحت و بلاغت، اور (۲) اقوال و افعال نبی ﷺ کا بعینہ مشاہدہ۔ ان کی عقل کو اس براہ راست مشاہدہ سے بلاشبہ بلا کا

(۲) فتح المغیث للسخاوی: ۱۴۲/۳، ترتیب المدارک: ۱/۱، الإلماع: ص ۱۷۸، جامع بیان العلم: ۱/۸۱، الجامع للخطیب: ۲/۳۳-۳۴، الکفایہ للخطیب

ص ۱۸۸-۱۸۹، الجامع لأبی محمد القیر وانی: ص ۱۴۷، الدیباچ المذہب: ۱/۱۱۲، تدریب الراوی: ۲/۱۰۱

(۱) آداب القاضی للماوردی: ۱/۳۱۶، ۳۱۷، فتح المغیث للسخاوی: ۳/۱۴۲، تدریب الراوی: ۲/۱۰۱

استفادہ پہنچا تھا پس وہ احادیث کے تمام مقاصد و منشا کو بہتر طریقہ پر سمجھتے تھے۔ (۱)

امام سخاوی مزید بیان کرتے ہیں:

”بعض کا قول ہے کہ صحابہ اور تابعین کے علاوہ کسی اور کے لئے روایت بالمعنی جائز نہیں ہے لیکن جو صحابی یا تابعی ہو اس کے لئے بالمعنی روایت جائز ہے۔ اس پر خطیب بغدادی کے بعض معاصرین مثلاً قاضی ابوبکر کے حنفی نے ”ادب الروایۃ“ میں جزم اختیار کیا ہے، کہتے ہیں: کیونکہ جب حدیث کو اسناد کے ساتھ مقید کر دیا جائے تو اس کے الفاظ کا مختلف نہ ہونا واجب ہے، ورنہ یہ چیز کذب کے اندر داخل سمجھی جائے گی۔“ (۲)

علامہ خطیب بغدادی فرماتے ہیں:

”احادیث کی روایت بالمعنی کے بارے میں اہل علم کا اختلاف ہے۔ بعض علماء کا خیال ہے کہ الفاظ کی مخالفت اور بعض کلام کی بعض پر تقدیم جائز نہیں ہے، اگرچہ کہ ان سب کا معنی ایک ہی ہو، اور نہ ہی حروف میں کسی چیز کی کمی یا زیادتی درست ہے۔ بعض علماء کا خیال ہے کہ ایسا خاص طور پر رسول اللہ ﷺ کے ارشادات کے متعلق واجب ہے، لیکن آپ ﷺ کے علاوہ دوسروں کے اقوال کے متعلق یہ واجب نہیں ہے۔ بعض علماء کی رائے ہے کہ مذکورہ تمام چیزیں جائز ہیں اگرچہ ان کا تعلق رسول اللہ ﷺ کے الفاظ سے ہی ہو بشرطیکہ معنی صحیح طور پر ادا ہو جاتا ہو۔“ (۳)

علامہ سخاوی بعض علماء سے ایک شرط یہ نقل فرماتے ہیں کہ:

”اگر روایت موجب عمل ہو تو اس کی روایت بالمعنی جائز نہیں ہے، لیکن اگر موجب علم ہو تو معنی پر معول ہونے کے سبب جائز ہے۔ ایسی صورت میں لفظ کی مزاعات واجب نہیں رہتی۔ لیکن کسی عمل کی روایت بالمعنی جائز نہیں ہے جیسا کہ ابن السمعانی وغیرہ نے نقل کیا ہے۔“ (۴)

حافظ ابن حجر عسقلانی نے ”فتح الباری“ کے مختلف مقامات پر اور علامہ سیوطی نے ”تدریب الراوی“ میں روایت بالمعنی کی ایک شرط یہ بیان کی ہے کہ:

”أن لا يقع تعبد بلفظه“ — (۵) یعنی ”اس کے لفظ سے تعبد واقع نہ ہو۔“

علامہ سخاوی فرماتے ہیں:

”بعض کا قول ہے کہ بغیر مترادف اور ہم معنی لفظ کے، روایت بالمعنی جائز نہیں ہے، لیکن اگر مترادف لفظ ہو تو اس مسئلہ میں علمائے اصول کے اختلاف کے ساتھ جائز ہے۔“ (۶)

(۳) الکفایۃ: ص ۱۴۰-۱۴۱

(۲) فتح المغیب للسخاوی: ۱۳۲/۳

(۵) فتح الباری: ۸/۳۰۴، ۱۱۲/۱۱، تدریب الراوی: ۱۰۲/۲

(۴) فتح المغیب للسخاوی: ۱۳۲/۳، تدریب الراوی: ۱۰۲/۲

(۶) الکفایۃ: ص ۱۹۸، فتح المغیب للسخاوی: ۱۳۳/۳

(۱) مقدمۃ ابن الصلاح: ص ۲۰۰، التقیید والایضاح: ص ۲۰۰، فتح الباری: ۱۱/۶۰۵

حافظ ابن الصلاح، حافظ عراقی اور حافظ ابن حجر عسقلانی وغیرہم کے الفاظ میں روایت بالمعنی کی ایک شرط یہ ہے:  
 "أن لا يقع التخالف في المعنى" — (۱) یعنی "اس روایت کے معنی میں تخالف واقع نہ ہو"۔  
 امام ترمذی کا قول ہے:

"هذا أوسع عند أهل العلم إذا لم يتغير المعنى" (۲)  
 امام مالک کے نزدیک اسکی ایک شرط آں رحمہ اللہ کے اس قول سے واضح ہوتی ہے:

"لا أكتب إلا عن رجل يعرف ما يخرج من رأسه" (۳)  
 ماوردی اور الرویانی کا قول ہے:

"وشرطه أن يكون متساويا له في الجلاء والخفاء وإلا فيمتنع الخ" (۴)  
 اس امر پر تمام علماء کا اتفاق ہے کہ امور شریعت میں سے جن چیزوں میں لفظ اور معنی دونوں کی محافظت مطلوب ہے،  
 مثلاً تکبیر، تشهد، اذان اور شہادت وغیرہ، تو ان کا بعینہ ورود ضروری ہے، چنانچہ علامہ سخاوی لکھتے ہیں:

"فالاتفاق حاصل على ورود الشرع بأشياء قصد فيها الإتيان باللفظ والمعنى  
 جميعا نحو التكبير والتشهد والأذان والشهادة وإذا كان كذلك أمكن أن يكون المطلوب  
 بالحديث لفظه ومعناه جميعا لا سيما وقد ثبت قوله صلى الله عليه وسلم نضر الله إمرءا سمع منا حديثا  
 فأداه كما سمعه الخ" (۵)

اسی طرح علامہ سیوطی فرماتے ہیں کہ:

"روایت بالمعنی کی ایک شرط یہ بھی ہے کہ رسول اللہ صلى الله عليه وسلم کے الفاظ از قسم عبادات، مثلاً دعاء وغیرہ نہ  
 ہوں نیز ایک شرط یہ بھی ہے کہ رسول اللہ صلى الله عليه وسلم کے وہ الفاظ جوامع الکلم (یعنی ایسے جامع الفاظ جو قلیل الالفاظ اور  
 کثیر المعنی ہوں) کی قبیل سے نہ ہوں"۔

اور خطیب بغدادی فرماتے ہیں:

"لم يسوغ لمن علمه الدعاء مخالفة اللفظ" (۶)  
 بعض علماء کی رائے ہے کہ:

"ظاہری معنی میں نہیں لیکن غامض معنی میں یہ روایت ناجائز ہے"۔ (۷)

(۳) فتح المغیث للسخاوی: ۱۳۹/۳

(۲) کمانی جامع الأصول لابن الاثیر: ۵۳

(۴) أدب القاضي للماوردی: ۱/۴۱۳-۴۱۶، فتح المغیث للسخاوی: ۱۳۹/۳، إرشاد الفحول: ص ۵۸

(۶) الكفاية: ص ۲۰۲

(۵) فتح المغیث للسخاوی: ۱۳۰-۱۳۱/۳

(۷) الجامع للخطیب: ۳۳/۲، فتح المغیث للسخاوی: ۱۳۳/۳

اسی طرح بعض علماء کا قول ہے کہ:

”افتاء اور مناظرہ کی حکایت کے برخلاف روایت اور تبلیغ خاص میں روایت بالمعنی جائز نہیں ہے۔“ (۱)۔  
 شیخ رضی الدین ابن الحسن بنی حنفی نے ایسی حدیث کی بالمعنی روایت کے لئے کہ جس میں عام کے خاص اور حقیقت کے مجاز ہونے کا احتمال ہو صرف مجتہد کو ہی مجاز قرار دیا ہے، چنانچہ لکھتے ہیں:

”الأصح أن الحديث إن كان مشتركاً أو مجملاً أو متشابهاً أو من جوامع الكلم لم يجز نقله بالمعنى، أو حكماً جاز للعالم باللغة، أو ظاهراً يحتمل الغير كعام يحتمل الخصوص أو حقيقة يحتمل المجاز جاز للمجتهد فقط.“ (۲)

روایت بالمعنی کی مختلف النوع مذکورہ بالا تمام شرائط میں سے جن چند شرائط پر اکثر علماء و محققین کا اتفاق ہے وہ حسب ذیل ہیں:

(۱) راوی عربی زبان کے اسرار و رموز سے بخوبی آگاہ ہو۔

(۲) شریعت کی غایات و مقاصد کو جانتا ہو۔

(۳) جس حدیث کی روایت بالمعنی کرنا چاہتا ہو وہ جوامع الکلم کی قبیل سے نہ ہو۔

(۴) وہ حدیث ایسی بھی نہ ہو کہ اس کے الفاظ عبادت شمار ہوتے ہوں مثلاً ادعیہ ماثورہ اور اذکار مسنونہ

وغیرہ پر مشتمل حدیث۔

(۵) راوی جس حدیث کی روایت بالمعنی کا خواہاں ہے اسے اس کے اصل الفاظ یاد نہ ہوں لیکن اس کا معنی

قطعی طور پر محفوظ ہو اور وہ اسے پوری طرح اپنے الفاظ میں ادا بھی کر دے۔

اگر کوئی راوی ان تمام شرائط پر پورا نہ اترے تو اس کے لئے حدیث کی روایت بالمعنی جائز نہیں سمجھی جائیگی،

واللہ اعلم۔ مزید تفصیلات کے لئے حاشیہ (۳) کے تحت درج شدہ کتب کی طرف مراجعت مفید ہوگی۔

**روایت بالمعنی کی صورت میں سلف صالحین کی احتیاط اور اس کی چند مثالیں**

صحابہ کرام، تابعین عظام اور محدثین نے ضبط احادیث، حفظ روایت اور نقل و تحمل سنن و آثار کے معاملہ

میں حد درجہ حزم و احتیاط فرمائی ہے، چنانچہ امام ذہبی اور امام سخاوی وغیرہما نے خلفائے راشدین اور دیگر صحابہ کرام

(۱) الاحکام لابن حزم: ۲/۸۶، فتح المغیث للسخاوی: ۳/۱۳۳

(۲) قفوالاثر لابن الحسن بنی: ص ۱۹، قواعد فی علوم الحدیث للشمس نوئی: ص ۴۷

(۳) الاحکام فی اصول الاحکام لابن حزم: ۲/۷۶، الکافیہ فی علم الروایۃ للخطیب: ۱۹۸-۱۹۹، المباح ابی معرفۃ اصول الروایۃ و تنقید السماع للقاضی عیاض:

ص ۱۷۷، مآسیر الایہ حاجۃ القاری شیخ الامام البخاری للبووی: ص ۹۳، التقدید والایضاح للعراقی: ص ۱۸۹، فتح المغیث بشرح الکافیۃ الحدیث للسخاوی: ۳/۱۳۳-

۱۳۳، ارشاد الخول ابی تحقیق الحق من علم الاصول للشوکانی: ص ۵۰، تیسیر مصطلح الحدیث لجمود اللطمان: ص ۱۷۲، تحفۃ اہل الفکر فی منہ طبع اہل الاثر عبدالرحمن: ص ۲۴

کے حالات میں احتیاط فی الحدیث کے واقعات کو بکثرت نقل فرمایا ہے۔ حدیث کی روایت باللفظ ہو یا بالمعنی، بہر صورت، اس بارے میں سلف و صالحین کی شدید احتیاط کے واقعات کی کچھ تفصیل ان شاء اللہ اگلے باب ششم: ”اخبار آحاد کی حجیت“ کے تحت پیش کی جائے گی۔ چند احتیاطی تدابیر کا تذکرہ مختصراً یہاں بھی پیش خدمت ہے:

امام ذہبیؒ حضرت عبداللہ بن عمرؓ کے متعلق لکھتے ہیں:

”آپ احادیث نبویہ کو ہر زیادت و نقصان سے محفوظ رکھنے کا سخت اہتمام فرماتے تھے“۔ (۱)

اس بارے میں آں رضی اللہ عنہ کی شدت کی چند مثالیں اوپر ”پہلا گروہ“ روایت بالمعنی کے مانعین اور ان کے دلائل“ کے ذیلی عنوان کے تحت بیان کی جا چکی ہیں: آں رضی اللہ عنہ کو ضبط روایت کا اس قدر خیال تھا کہ آپؐ نے اپنے مشہور تلمیذ حضرت نافع کو جو حدیثیں لکھوائیں وہ سب اپنی موجودگی میں بٹھا کر لکھوائیں تاکہ کمی و بیشی کا ادنیٰ سا بھی احتمال نہ رہے۔ (۲)

حضرت عبداللہ بن مسعودؓ ضبط احادیث اور بیان روایت میں سخت احتیاط اور پابندی کو ملحوظ رکھتے تھے۔ (۳) امام دارمیؒ بیان کرتے ہیں کہ حضرت عبداللہ بن مسعودؓ اپنے تلامذہ سے فرمایا کرتے تھے:

”تذاکروا الحدیث فإن حیاته مذاکرته“۔ (۴)

یعنی ”باہم حدیثوں کا مذاکرہ کرتے رہو کیونکہ مذاکرہ ہی اس کی بقاء کی ضمانت (زندگی) ہے“۔ امام ذہبیؒ بیان کرتے ہیں کہ آں رضی اللہ عنہ اپنے شاگردوں کو ضبط الفاظ کے لئے تاکید بلوغ فرمایا کرتے تھے، آپ کے الفاظ میں:

”ویزجر تلامذہ عن التہاون فی ضبط الألفاظ“۔ (۵)

یعنی ”عبداللہ بن مسعود اپنے تلامذہ کو ضبط الفاظ میں تہاون پر زجر فرماتے تھے“۔

حضرت علیؓ بھی اپنے تلامذہ سے فرماتے تھے:

”تزاو روا وتدارسوا الحدیث ولا تترکوه یدرس“۔ (۶)

یعنی ”آپس میں ملا کر حدیث کا درس و مذاکرہ جاری رکھو، اسے غفلت میں نہ ڈالو کہ مٹ جائے“۔

(۲) سنن الدارمی: ص ۶۹

(۱) تذکرۃ الحفاظ للذہبی: ۱/۳۹

(۳) تذکرۃ الحفاظ: ۱/۱۳-۱۴

(۴) سنن الدارمی نمبر ۶۲۵، المدخل للبیہقی: ص ۴۲۱، شرف اصحاب الحدیث للخطیب: ص ۹۳، المعرفة للحاکم: ص ۱۷۵، المستدرک للحاکم: ۱/۹۵، الحدیث

الفاصل للراہر مزنی: ۷۲۶، فتح المغیث للسخاوی: ۳/۳۱۷، (۵) تذکرۃ الحفاظ للذہبی: ۱/۱۳

(۶) سنن الدارمی نمبر ۶۳۲، مصنف ابن ابی شیبہ نمبر ۶۱۸۵، جامع بیان العلم لابن عبدالبر: ۱/۱۰۱، الحدیث الفاصل: ص ۷۲۱، شرف اصحاب الحدیث

للخطیب: ص ۹۳، الجامع للخطیب: ص ۳۶۵-۳۶۶



امام سخاوی نے آں رضی اللہ عنہ کے یہ الفاظ نقل کئے ہیں:

”تذاکروا هذا الحديث إن لا تفعلوا يدرس“ (۱)

اور امام حاکم کی روایت میں آں رضی اللہ عنہ کے الفاظ اس طرح ہیں:

”تذاکروا الحديث فإنکم إن لا تفعلوا يندرِس“ (۲)

حضرت ابوسعید الخدری اور ابن عباس رضی اللہ عنہما سے بھی اسی طرح کے اقوال منقول ہیں۔ (۳)

حضرت انسؓ سے مروی ہے کہ:

”کنا نكون عند النبي ﷺ فنسمع منه الحديث فإذا قمنا تذاكرناه فيما بيننا حتى

نحفظه“ (۴)

یعنی ”ہم نبی ﷺ کی خدمت میں ہوتے اور آپؐ سے حدیث سنتے تھے پس جب ہم وہاں سے اٹھتے تو

باہم اس کا مذاکرہ کیا کرتے تھے حتیٰ کہ وہ ہمیں حفظ ہو جائے۔“

امام ترمذی وغیرہ امام مالک کے متعلق لکھتے ہیں:

”كان مالك بن أنس يشدد في حديث رسول الله ﷺ في الباء والتاء ونحو هذا“ (۵)

یعنی ”امام مالک بن انس رسول اللہ ﷺ کی حدیث کے معاملہ میں انتہائی احتیاط اور شدت سے کام

لیتے تھے یہاں تک کہ ”ب“ اور ”ت“ وغیرہ کے فرق کا بھی خیال رکھتے تھے۔“

اسی طرح معن کی روایت میں ہے کہ:

”كان مالك يتحفظ من الباء والتاء والثاء في حديث رسول الله ﷺ“ (۶)

مشہور تابعی اسماعیل بن رجاء کے متعلق تو یہاں تک مشہور ہے کہ وہ چھوٹے چھوٹے بچوں کو جمع کر کے انہیں

حدیث سنایا کرتے تھے تاکہ اس طرح ان کو جو حدیثیں یاد ہیں وہ تازہ ہوتی رہیں اور وہ بھول نہ جائیں۔ (۷)

(۲) المعرفۃ للحاکم: ص ۱۷۴، المستدرک للحاکم: ۱/۹۵، المدخل للحاکم: ص ۲۲۰

(۱) فتح المغیث للسخاوی: ۳/۳۱۶

(۳) فتح المغیث للسخاوی: ۳/۳۱۷

(۴) المدخل للبیہقی: ص ۲۲۵، الفقیہ والمحققہ للخطیب: ۲/۱۲۷، الجامع للخطیب: ص ۳۶۳، المقصد العلی للبیہقی: ص ۸۷، فتح المغیث للسخاوی: ۲/۱۲۷ (نوٹ: اسی

مفہوم کی ایک حدیث مسند ابی یعلیٰ نمبر ۳۰۹۱ میں بھی موجود ہے لیکن لفظی اختلاف کے ساتھ اس کی اسناد میں یزید الرقاشی ضعیف ہے) (کمانی: مجمع الزوائد: ۱/۱۶۱)

(۶) الکفایۃ: ص ۱۷۸-۱۷۹، تذکرۃ الحفاظ: ۱/۲۱۲

(۵) جامع الترمذی: ۲/۲۲۳

(۷) المستدرک للحاکم: ۱/۹۲-۹۵، المعرفۃ للحاکم: ص ۱۷۴، مصنف ابن ابی شیبہ: ۸/۵۳۵-۵۳۶، سنن الدارمی: ۱/۱۱۶-۱۲۲، المدخل للبیہقی: ۲۸۹، الجامع

للخطیب: ۱/۲۳۷، ۲/۲۳۹، ۲/۲۶۷، ۲/۲۶۹، ۲/۲۶۶، شرف أصحاب الحدیث للخطیب: ص ۹۵، ۹۷، جامع بیان العلم وفضله لابن عبد البر: ۱/۱۰۱، ۱/۱۱۱، فتح المغیث

للسخاوی: ۳/۳۱۷

روایت حدیث کے سلسلہ میں صحابہ کرام، تابعین، اتباع تابعین اور محدثین کرام کی غایت درجہ احتیاط و امانت کے اہتمام کا اندازہ حزم و احتیاط کے ان کلمات سے بھی ہو سکتا ہے جو حدیث کے الفاظ میں شک پیدا ہو جانے کی صورت میں ان سے منقول ہیں، مثال کے طور پر:

۱- حضرت عائشہ صدیقہؓ کی ایک حدیث میں لفظ ”عشاء“ ”تھایا“ ”عتمۃ“ دو مختلف راویوں سے یہ دونوں الفاظ مروی ہیں، لہذا حضرت عائشہؓ کے الفاظ کی تعبیر میں ائمہ حدیث نے احتیاطاً دونوں الفاظ روایت کر دیئے ہیں، اگرچہ ان دونوں لفظوں کے معنی ایک ہی ہیں، چنانچہ صحیح بخاری میں ہے: ”اعتَمَ النَّبِيُّ ﷺ بِالْعِشَاءِ“ یا ”اعتَمَ النَّبِيُّ ﷺ بِالْعِثْمَةِ“ (۱)

۲- حضرت انسؓ سے ایک موقع پر منقول ہے: ”وَمَعَنَا عَكَازَةٌ أَوْ عَصَا“ (۲) حالانکہ دونوں الفاظ کے معنی لاشکی ہی کے ہیں لیکن ضبط الفاظ میں احتیاط کے پیش نظر دونوں الفاظ کو ”أَوْ“ بمعنی ”یا“ کے ساتھ بیان کر دیا گیا ہے۔

۳- جریر بن عبد اللہ نے ”لا تضامون أو لا تضاهون“ (۳) دونوں الفاظ کو احتیاطاً نقل کیا ہے حالانکہ دونوں الفاظ میں معنوی اعتبار سے کوئی فرق نہیں ہے۔

۴- سترہ کے بارے میں صحابہ کرامؓ سے جو حدیث مروی ہے اس میں صرف اربعین یعنی چالیس کا لفظ وارد ہے لیکن اس چالیس سے مراد کیا ہے، اس کی تعیین مروی نہیں ہے، لہذا امام بخاریؒ نے ابوالنضر کا یہ قول نقل فرمایا ہے: ”قال لا أدرى أربعين يوماً أو شهراً أو سنة“ (۴)

یعنی ”مجھے معلوم نہیں کہ آپؐ نے چالیس دن فرمایا یا چالیس ماہ یا چالیس سال“۔

۵- حضرت جابر بن سمرہؓ بیان کرتے ہیں:

”سمعت النبي ﷺ يقول يكون اثنا عشر أميراً فقال كلمة لم أسمعها فقال أبي إنه

قال كلهم من قريش“ (۵)

یعنی ”میں نے نبی ﷺ کو یہ فرماتے ہوئے سنا کہ کہ بارہ امیر ہونگے۔ اس کے بعد بھی آپؐ نے کچھ فرمایا لیکن میں اسے نہ سن پایا۔ پس میرے والد نے مجھے بتایا کہ اس کے بعد آپؐ نے فرمایا تھا کہ وہ سب امیر قریش سے ہوں گے“۔

(۲) نفس مصدر: ۱/۵۷۶

(۱) صحیح البخاری مع فتح الباری: ۲/۴۴

(۳) نفس مصدر: ۱/۵۸۳

(۳) نفس مصدر: ۲/۵۲

(۵) نفس مصدر: ۱۳/۲۱۱، فتح المغیث للسخاوی: ۳/۱۷۸

۶- حضرت عبداللہ بن عمرؓ نے حدیث میقات احرام میں رسول اللہ ﷺ سے پوری تفصیل سنی لیکن اہل یمن کے میقات سے متعلق ایک جملہ براہ راست نہ سن پائے تو اس بارے میں جو دوسروں سے سنا اس کو یوں بیان فرمایا:

”ویهل أهل اليمن من يللمم لم أفقه هذه من رسول الله ﷺ ويزعمون أن رسول الله ﷺ قال ويهل أهل اليمن من يللمم“. (۱)

اسی طرح اگر راوی کو کسی حدیث میں الفاظ کی تقدیم و تاخیر کے متعلق یا اپنے حافظہ کے بارے میں شک ہوا ہے تو وہ بھی ضبط تحریر میں لایا گیا ہے مثلاً:

۱- ابو سعیدؓ کی حدیث میں ہے کہ رسول اللہ ﷺ نے ”أهل بيتي والأَنْصار عيبتي وكرشي“ فرمایا تھا یا ”كرشي وعيبتي“۔ (۲)

۲- زید بن خالد الجہنیؓ سے مروی حدیث میں ہے کہ رسول اللہ ﷺ نے فرمایا: ”قریش والأَنْصار وأسلم و غفار“ یا ”غفار وأسلم“۔ (۳)

۳- حضرت ابو ہریرہؓ سے مروی ایک حدیث میں ہے کہ:

”سأل رجل عمر أنصلي في ثوب واحد؟ فقال أوسعوا على أنفسكم إذا أوسع الله عليكم“ یا یہ فرمایا: ”إذا وسع الله عليكم فأوسعوا على أنفسكم“۔

حدیث کے راوی عاصم جو محمد بن سیرین عن ابی ہریرہ سے اس کو روایت کرتے ہیں فرماتے ہیں: ”لا أدري بأيهما بدأ“۔ (۴)

۴- ایک مرتبہ امام شعبہ نے ایک مرفوع حدیث اپنی یادداشت کے مطابق سنائی اور اس کے بعد احتیاطاً فرمایا:

”أنه في حفظه كذلك وفي زعم فلان وفلان خلافة“۔ (۵)

یعنی ”میرے حافظہ کے مطابق تو اس طرح ہے لیکن فلاں وفلاں نے اس کے خلاف روایت کی ہے“۔

۵- محدث ہمامؓ نے حدیث ”اشترى النبي ﷺ حلة بسبع وعشرين ناقة“ کے بارے میں فرمایا کہ ”میرے حافظہ کے مطابق ”حلتہ“ ہے حالانکہ میری کتاب میں ”ثوباً“ لکھا ہوا ہے۔“ (۶)

علامہ سخاویؒ فرماتے ہیں:

”حلتہ“ اور ”ثوبین“ میں کوئی منافات نہیں ہے لیکن محدث نے بکمال احتیاط اس اختلاف کو ظاہر کر دیا ہے،

حالانکہ دونوں کا معنی و مطلب ایک ہی ہے۔“۔ (۷)

(۲) فتح المغیث للسخاوی: ۳/۱۹۷، الکفایۃ فی علم الروایۃ للخطیب: ص ۱۷۶-۱۷۷

(۵) فتح المغیث للسخاوی: ۳/۱۳۶، الکفایۃ للخطیب: ص ۲۲۲

(۷) فتح المغیث للسخاوی: ۳/۱۳۶

(۱) فتح المغیث للسخاوی: ۳/۱۷۸، بقرہ یسر

(۳)، (۴) نفس مصادر

(۶) فتح المغیث للسخاوی: ۳/۱۳۶، الکفایۃ: ص ۲۱۹-۲۲۰

۶- ایک مرتبہ امام شافعیؒ کو امام مالکؒ کی ایک روایت کے متعلق شک ہو گیا تو فرمایا کہ:

”أنا شككت وقد قرأته على مالك صحيحا لاشك فيه ثم طال على الزمان ولم أحفظ

حفظا فشككت في جاريتي أو خازني وغيري يقول عنه خازني“۔ (۱)

یعنی ”میں نے امام مالکؒ سے یہ حدیث صحیح طریقہ پر بلا شک حاصل کی تھی لیکن ایک طویل مدت

گزر جانے پر مجھے یہ ٹھیک سے یاد نہ رہی، پس مجھے یہ شک لاحق ہو گیا ہے کہ حدیث کے الفاظ ”حتی یأتی خازنی

من الغابة“ تھے یا ”جاريتي من الغابة“۔ میرے علاوہ دوسرے لوگ کہتے ہیں کہ ”خازنی“ مروی ہے۔

۷- حضرت شعبہؒ نے حضرت عبداللہ بن مسعودؓ کی ایک حدیث یوں روایت کی کہ آں رضی اللہ عنہ فرمایا

کرتے تھے:

”يبدأ أحدكم فيتشهد ثم يحمد الله ويمجده ويثني عليه بما هو له أهل ثم يصلي

على النبي صلى الله عليه وآله وسلم ثم يسأل لنفسه“۔

پھر فرمایا:

”لیکن میری کتاب میں ”ثم يصلي على النبي صلى الله عليه وآله وسلم“ ساقط ہے لیکن

میرے حافظہ کے مطابق ایسا ہی ہے“۔ (۲)

اس طرح کے اور بہت سے اقوال کتب احادیث اور کتب مصطلحات میں دیکھے جاسکتے ہیں۔ ضبط الفاظ کی

ان احتیاطی تدابیر کے علاوہ ہم دیکھتے ہیں کہ صحابہ کرامؓ تابعینؓ، اتباع تابعینؓ، اور محدثینؓ وغیرہم کو اگر کبھی روایت

بالمعنی کی ضرورت پیش آجاتی تو وہ حدیث بیان کرنے کے بعد ”أو كما قال“، ”أو نحوه“، ”أو شبهه“، ”أو

ما أشبه“ ”أو مثله“ اور ”أو شكله“ وغیرہ جیسے الفاظ بھی فرمایا کرتے تھے، چنانچہ حافظ عراقی، سخاوی، سیوطی

اور جمال الدین قاسمی وغیرہم رحمہم اللہ فرماتے ہیں:

”راوی اگر بالمعنی روایت کرے تو اسے حدیث کے اختتام پر ”أو كما قال“، ”أو نحوه“، ”أو شبهه“،

”أو ما أشبه هذا“ وغیرہ جیسے الفاظ استعمال کرنے چاہئیں۔ صحابہ کرامؓ کی ایک جماعت روایت بالمعنی میں

موجود زلل کے خطرات کے پیش نظر خوف کھاتے ہوئے ایسا کہا کرتی تھی، حالانکہ صحابہ کرامؓ ارباب اللسان اور

تمام مخلوق میں رسول اللہ ﷺ کے کلام کے معانی کو سب سے زیادہ جاننے والے تھے“۔ (۳)

(۱) الامام الشافعی: ۳/۲۹، فتح المغیث للسخاوی: ۳/۱۷۸-۱۷۹

(۲) الکفایۃ: ۲۲۰، فتح المغیث للسخاوی: ۳/۱۳۶، الإرشاد للنووی: ۱/۳۵۹

(۳) فتح المغیث للعراقی: ج ۲۶۲، التقیید والإيضاح: ۱۸۹-۱۹۰، فتح المغیث للسخاوی: ۳/۱۴۸، تدریب الراوی: ۲/۱۰۲، قواعد التحدیث للقااسمی: ص ۲۱۰

حضرت ابوالدرداء کے متعلق مروی ہے کہ جب وہ رسول اللہ ﷺ کی کوئی حدیث بیان کرتے تو کہتے ”أَوْ نَحْوَهُ أَوْ شَبِيهَهُ“ (۱) علامہ خطیب بغدادی نے حضرت ابوالدرداء کے یہ الفاظ نقل کئے ہیں: ”اللهم إلا هكذا فكشكاه“ (۲) ابوالدرداء الخولائی بیان کرتے ہیں:

”رأيت أبا الدرداء إذا فرغ من الحديث عن رسول الله ﷺ قال هذا أو نحوه أو شكاه“ (۳)

یعنی ”میں نے ابوالدرداء کو دیکھا ہے کہ جب نبی ﷺ کی حدیث بیان کر کے فارغ ہوتے تو کہتے: ”قال هذا أو نحوه أو شكاه“۔

امام ابن ماجہ اور امام احمد وغیرہما نے حضرت انس بن مالک کے متعلق روایت کی ہے کہ: ”أنه كان إذا حدث عن رسول الله ﷺ ففرغ قال أو كما قال رسول الله ﷺ“ (۴)

”جب وہ رسول اللہ ﷺ کی کوئی حدیث بیان کرتے اور اس سے فارغ ہوتے تو کہتے: ”أو كما قال رسول الله ﷺ“۔

امام ابن ماجہ، امام احمد اور امام حاکم وغیرہم نے حضرت ابن مسعود کے متعلق روایت کی ہے کہ ایک دن آں رضی اللہ عنہ نے فرمایا:

”قال رسول الله ﷺ فاغرو رقت عيناه وانتفخت أوداجه ثم قال أو مثله أو نحوه أو شبيهه به“ (۵)

امام دارمی نے اپنی سنن کے باب: ”من هاب الفتيا مخافة السقط“ میں اس بارے میں اور بہت سے آثار روایت کئے ہیں۔ (۶)

آں رحمہ اللہ کے علاوہ امام ابن ماجہ نے اپنی ”سنن“ (۷) میں، خطیب بغدادی نے ”الجامع“ (۸) میں

(۱) تدریب الراوی: ۱۰۳/۲ (۲) الکفایۃ: ص ۲۰۵

(۳) رواہ الطبرانی فی الکبیر کما فی مجمع الزوائد: ۱/۱۴۱ والخطیب فی الکفایۃ: ص ۲۰۶ و ذکرہ السخاوی فی فتح المغیث: ۳/۱۴۸

(۴) سنن ابن ماجہ: ۲۳۳-۲۳۴، سنن الدارمی: ۱/۸۳، ۸۴، الکامل لابن عدی: ۱/۳۲، الکفایۃ: ص ۲۰۶، جامع بیان العلم لابن عبد البر: ۱/۷۹، تدریب الراوی: ۱۰۳/۲

(۵) سنن ابن ماجہ: ص ۲۳-۲۴، سنن الدارمی: ۱/۸۳-۸۴، الکامل لابن عدی: ۱/۳۲، الکفایۃ: ص ۲۰۵، فتح المغیث للسخاوی: ۳/۱۴۸، تدریب الراوی: ۱۰۳/۲

(۶) سنن الدارمی: ۱/۷۱-۷۳، قواعد التحدیث: ۲۱۰

(۷) سنن ابن ماجہ: ۱/۱۰-۱۱

(۸) الجامع للخطیب: ۲/۳۵-۳۶

ابن عدی نے ”مقدمۃ الکامل فی الضعفاء“ (۱) میں، رامہرمزی نے ”المحدث الفاصل“ (۲) میں اور ابن عبدالبر نے ”جامع بیان العلم وفضلہ“ (۳) میں بھی اس طرح کے متعدد آثار و اقوال روایت کئے ہیں۔

اگر ان تمام چیزوں کا کھلے ذہن سے مطالعہ کیا جائے تو ہم اسی نتیجہ پر پہنچتے ہیں کہ ہمارے سلف و صالحین رحمہم اللہ نے عہد تدوین تک سنت نبوی کو ہر طرح کے نقائص سے محفوظ رکھنے میں کسی طرح کی کوتاہی یا سہل انگاری سے کام نہیں لیا بلکہ اس کے حفظ و ضبط اور نقل و ادا میں ہر ممکن احتیاط و طریقہ کو استعمال کیا ہے، پس کوئی وجہ نہیں کہ صحاح و مسانید میں جو صحیح احادیث مدون ہیں ان کے حفظ و ضبط و ادا کے متعلق آج خواہ مخواہ کسی طرح کے شک و شبہ میں مبتلا ہوا جائے۔

خلاصہ کلام یہ کہ سنت نبوی الحمد للہ آج بھی اصل الفاظ نبوی یا اسکے قریب تر الفاظ و ترکیب کے ساتھ اور معنوی اعتبار سے قطعاً ہی تمام صفات کے ساتھ محفوظ ہے جو اس کے محفوظ ہونے کے لئے ضروری ہیں، واللہ اعلم۔



(۱) مقدمۃ الکامل فی الضعفاء لابن عدی: ص ۴۳

(۲) المحدث الفاصل للرامہرمزی: ص ۵۳۹-۵۵۰

(۳) جامع بیان العلم وفضلہ لابن عبدالبر: ۱/۴۸-۴۹

## روایت بالمعنی کے بعض مضمرات اصلاحی صاحب کی نظر میں

[ یہ باب بھی حسب سابق جناب اصلاحی صاحب کے ایک مضمون پر مشتمل ہے جو رسالہ ”تدبر“ (۱) لاہور میں شائع ہو چکا ہے۔ اس باب میں جناب اصلاحی صاحب نے ”روایت بالمعنی اور اس کے بعض مضمرات“ کے زیر عنوان بزعم خود ”متن حدیث پر بحث“ کرتے ہوئے روایت بالمعنی کے ”بعض کمزور پہلوؤں“ کی نشاندہی کی ہے اور ”وہ فطری طریقے تجویز کئے (ہیں) جو تحقیق حق میں معین ہو سکتے ہیں“۔ ]

روایت بالمعنی کا وہ ”کمزور پہلو“ جس کا ذکر محترم اصلاحی صاحب نے بہت زور و شور سے کیا ہے کوئی نیا نہیں بلکہ اسے ذخیرہ احادیث کوشک کی نگاہ سے دیکھنے والے ایک زمانہ سے پیش کرتے چلے آ رہے ہیں۔ وہ ”کمزور پہلو“ جناب اصلاحی صاحب کے الفاظ میں ”روایت بالمعنی میں غلطی کا احتمال“ ہے یعنی ”اس لئے کہ ذخیرہ احادیث کا بہت بڑا حصہ انہی روایات پر مشتمل ہے جو روایت باللفظ کے بجائے روایت بالمعنی ہی کے ذریعہ ہم تک پہنچی ہیں“ اس لئے اس میں شک و شبہ کی گنجائش موجود ہے۔ چونکہ قرآن مجید کی طرح احادیث نبوی کے الفاظ و معانی ہم تک بعینہ اور محفوظ شکل میں منتقل نہیں ہوئے ہیں لہذا اس بات کا امکان ہے کہ رسول اللہ ﷺ کے منشا کو ان راویوں نے کچھ کا کچھ سمجھ لیا ہو یا رسول اللہ ﷺ سے کسی حدیث کے معانی و مطالب کو اپنے الفاظ میں بیان کرنے کے سبب ان سے غلطی صادر ہو گئی ہو یا راوی نے ادائے مطلب کے وقت موقع و محل کی تمام خصوصیتیں ملحوظ رکھیں بھی یا نہیں، اس بات کی کوئی واضح ضمانت نہیں ہوتی۔ بہر حال ذیل میں ہم اس باب کے مندرجات، بالخصوص روایت بالمعنی کے ”کمزور پہلوؤں“ نیز فطری تحقیق کے لئے مجوزہ ”فطری طریقوں“ کا جائزہ پیش کریں گے۔

جناب اصلاحی صاحب فرماتے ہیں:

”رسول اللہ ﷺ کی احادیث سند اور متن پر مشتمل ہوتی ہیں، چنانچہ کسی حدیث کے صدق و کذب کے فیصلے میں اس کی سند اور اس کے متن، دونوں کو یکساں اہمیت حاصل ہے۔ ان دونوں کے، علم حدیث کے سلسلے میں، اہم عامل ہونے سے انکار کی گنجائش نہیں ہے۔“

جہاں تک اس کے اولین عامل، یعنی سند کا تعلق ہے اس پر جامع بحث ہم ’سند کی عظمت اور اس کے بعض کمزور پہلو، کے تحت کر چکے ہیں۔ اب ہم متن حدیث پر بحث کریں گے تاکہ اس کے بعض کمزور پہلوؤں کی

نشاندہی کی جائے اور وہ فطری طریقے تجویز کئے جائیں جو تحقیق حق میں معین ثابت ہو سکتے ہیں۔  
اس سلسلے میں سب سے پہلے ہم روایات کے بالمعنی ہونے کی نوعیت کو سمجھنے کی کوشش کریں گے اور اس کے  
بعض مضمرات کا بھی جائزہ لیں گے۔ یہ اس لئے کہ ذخیرہ احادیث کا بہت بڑا حصہ انہی روایات پر مشتمل ہے جو  
روایت باللفظ کے بجائے روایت بالمعنی ہی کے ذریعہ سے ہم تک پہنچی ہیں۔ (۱)

ان سطور میں محترم اصلاحی صاحب نے جو کچھ فرمایا ہے اس میں راقم کو دو قابل وضاحت چیزیں نظر آتی  
ہیں۔ پہلی (۱) تو یہ کہ صرف رسول اللہ ﷺ کی احادیث ہی سند اور متن پر مشتمل نہیں ہوتیں بلکہ سند اور متن ہر  
حدیث کے دو لازمی جزو ہیں، خواہ اس کا تعلق رسول اللہ ﷺ کی ذات سے ہو یا کسی اور سے۔ اور دوسری (۲)  
قابل وضاحت چیز یہ ہے کہ محترم اصلاحی صاحب کا یہ دعویٰ کہ ”ذخیرہ احادیث کا بہت بڑا حصہ انہی روایات پر  
مشتمل ہے جو روایت باللفظ کے بجائے روایت بالمعنی ہی کے ذریعے سے ہم تک پہنچی ہیں۔“ دراصل علامہ سیوطی کے  
اس قول سے ماخوذ ہے کہ ”اکثر احادیث بالمعنی مروی ہیں۔“ (۲) لیکن ذخیرہ احادیث کے بہت بڑے حصہ کو روایت  
بالمعنی پر مشتمل بیان کرنا خلاف واقعہ ہے جیسا کہ رواں باب کے حصہ اول میں عنوان ”اکثر احادیث کے بالمعنی  
مروی ہونے کی حقیقت“ کے تحت واضح کیا جا چکا ہے۔

آگے چل کر محترم اصلاحی صاحب روایت بالمعنی کی معقولیت کا تذکرہ کرتے ہوئے فرماتے ہیں:  
”روایت حدیث کا بالمعنی ہونا کوئی ایسی بات نہیں ہے جس پر کوئی معقول آدمی اعتراض کر سکے۔  
احادیث کے لئے قرآن کی طرح الفاظ کی پابندی کے ساتھ روایت کی قید اس کام کو بالکل ناممکن بنا دیتی۔ قرآن  
و حدیث کے کام کی نوعیت میں بڑا فرق تھا دین میں دونوں کے مقام اور حیثیت میں بھی بڑا فرق ہے۔ قرآن مجید کی  
روایت کے لئے الفاظ کی قید لازمی ہے۔ اگر یہی پابندی روایت حدیث سے متعلق بھی کر دی جاتی تو یہ ایک ناممکن  
ہدف ہوتا جو حکمت نبوی کے ایک بڑے ذخیرہ سے محروم کر دیتا۔“

جہاں تک قرآن مجید کا تعلق ہے تو وہ جبریل امینؑ، نبی ﷺ اور کاتبین وحی، تینوں کا مشترکہ معاملہ ہے۔  
جبریل امینؑ اسے لائے، نبی ﷺ پر وہ نازل ہوا اور آپؐ نے کاتبین وحی کو اس کو ضبط کرنے کا حکم صادر فرمایا۔  
اسکے برعکس احادیث کا معاملہ یہ ہے کہ نبی ﷺ اٹھتے بیٹھتے، چلتے پھرتے، جلوت میں، خلوت میں، بازار کے اندر،  
گھر کے اندر، مسجد کے اندر، جہاد کے دوران میں، سفر میں، حضر میں غرض ہر جگہ اور ہر وقت کوئی بات فرما رہے ہیں  
، کوئی عمل کر رہے ہیں یا کسی چیز کی تصویب فرما رہے ہیں تو ہزاروں لوگ اس کے شاہد ہیں۔ وہ اپنے مشاہدہ کو  
دوسروں کے آگے بیان کرتے ہیں تاکہ ہر مسلمان اس سے واقف ہو جائے اس لئے کہ پیغمبر ﷺ امت کے لئے



اسوہ کامل اور آئیڈیل ہیں۔ آپ کی تو آنکھوں کی گردش اور لقمہ اٹھانے کا انداز تک بھی امت کے لئے نمونہ ہے۔ اب اگر ان بیان کرنے والوں پر یہ قید عائد کر دی جاتی کہ حضور کے فرمان ان کے اپنے الفاظ ہی میں روایت کریں، یعنی روایت بالالفاظ ہی ہو تو میرا خیال ہے کہ علم نبوی (ﷺ) کا پچانوے فی صد غائب ہو جاتا اور یہ امت کے لئے عظیم سانحہ اور بڑا خسارہ ہوتا۔ (۱)

ان سطور کے مرکزی خیال سے راقم کو مکمل اتفاق ہے اور یہ وہی چیز ہے جو باب اول کے عنوان ”وحی کا کچھ حصہ الفاظ میں اور کچھ معانی میں نازل کئے جانے کی مصلحت“ کے تحت بیان کی جا چکی ہے، لیکن منقولہ بالا اقتباس میں چند ایسی چیزیں بھی آگئی ہیں جو نہ صرف یہ کہ خلاف واقعہ ہیں بلکہ انتہائی مضرب بھی ہیں، مثال کے طور پر فرماتے ہیں: ”قرآن و حدیث کے کام کی نوعیت میں بڑا فرق تھا۔ دین میں دونوں کے مقام اور حیثیت میں بھی بڑا فرق ہے۔“ حالانکہ استنباط مسائل کے لئے شریعت میں قرآن و حدیث کا مقام قطعی طور پر ایک ہی ہے۔ ان دونوں کے دائرہ کار یا کام کی نوعیت یا مقام و حیثیت کے اعتبار سے ان کے مابین فرق کرنا درست نہیں بلکہ باطل ہے۔ سنت پر قرآن کریم کی تقدیم کی جو وجوہ عموماً بیان کی جاتی ہیں وہ تمام کی تمام ناقابل استدلال ہیں۔ تفصیل کے لئے باب اول کے ذیلی عنوان ”اصول شریعت میں حدیث و سنت کی ثانوی حیثیت ناقابل قبول ہے“ کی طرف مراجعت مفید ہوگی۔

دوسری خلاف واقعہ بات یہ ہے کہ ”اگر یہی پابندی روایت حدیث سے متعلق بھی کر دی جاتی تو یہ ایک ناممکن ہدف ہوتا لے“۔ حالانکہ جن لوگوں کو علوم حدیث پر بصیرت حاصل ہے وہ بخوبی جانتے ہیں کہ جہاں ضروری سمجھا گیا وہاں روایت حدیث کے متعلق بھی یہ پابندی قائم ہے، مثال کے طور پر تکبیر، تشہد، اذان، شہادت، ادعیہ مسنونہ اور وہ چیزیں جن کا تعلق جوامع الکلم سے ہے ان سب کی روایت کے لئے الفاظ کی قید لازمی ہے۔ تفصیل کے لئے باب رواں (حصہ اول) کے عنوان ”روایت بالمعنی کے جواز کے لئے شرائط“ کی طرف مراجعت مفید ہوگی۔

تیسری خلاف واقعہ بات یہ ہے کہ حدیث کا بہت بڑا ذخیرہ روایت بالمعنی پر مشتمل ہے، چنانچہ لکھتے ہیں: ”..... جو حکمت نبوی کے ایک بڑے ذخیرہ سے محروم کر دیتا۔“ آگے چل کر آنجناب نے اس بڑے ذخیرہ کی تعیین بھی فرمادی ہے، چنانچہ فرماتے ہیں: ”میرا خیال ہے کہ علم نبی (ﷺ) کا پچانوے فی صد غائب ہو جاتا اور یہ امت کے لئے عظیم سانحہ اور بڑا خسارہ ہوتا۔“ گویا ذخیرہ احادیث کا پچانوے فی صد حصہ بالمعنی مروی ہے۔ اس خام خیالی پر تبصرہ اوپر گزر چکا ہے، لہذا اعادہ کی ضرورت نہیں ہے۔ خود اصلاحی صاحب محترم نے لکھا ہے کہ ”.....“

نبی ﷺ..... کوئی عمل کر رہے ہیں یا کسی چیز کی تصویب (تقریر) فرما رہے ہیں تو ہزاروں لوگ اس کے شاہد ہیں۔ وہ اپنے مشاہدہ کو دوسروں کے آگے بیان کرتے ہیں تاکہ ہر مسلمان اس سے واقف ہو جائے..... آپ کی تو آنکھوں کی گردش اور لقمہ اٹھانے کا انداز تک بھی امت کے لئے نمونہ ہے۔ اب اگر ان بیان کرنے والوں پر یہ قید عائد کر دی جاتی کہ حضور کے فرمان ان کے اپنے الفاظ ہی میں روایت کریں یعنی روایت بالالفاظ ہی الخ۔ میں پوچھتا ہوں کہ جو عمل خود رسول اللہ ﷺ فرما رہے ہوتے یا جو عمل آپ کی موجودگی میں کیا جا رہا ہوتا، اور آپ اس پر نکارت نہیں فرماتے اور ہزار ہا لوگ ان چیزوں کا مشاہدہ کر رہے ہوتے وہ آخر ان چیزوں کو رسول اللہ ﷺ کے اپنے الفاظ میں کس طرح روایت کر سکتے تھے؟ کیا آپ کی آنکھوں کی گردش اور آپ کے لقمہ اٹھانے کے انداز کی بھی کوئی زبان ہوتی تھی؟ اگر نہیں تو پھر آخر ان چیزوں کے متعلق بالالفاظ روایت کا سوال کیسے پیدا ہو سکتا ہے؟ آگے چل کر محترم اصلاحی صاحب لکھتے ہیں:

”میرے نزدیک اس شرط کی ضرورت بھی نہیں تھی اس لئے کہ قرآن کی کسوٹی موجود ہے۔ اگر قرآن کی تدوین میں، — معاذ اللہ کوئی خرابی پیدا ہو جاتی تو دین کی ہر چیز میں خرابی پیدا ہو جاتی — اس میں ذرا سی بھی غلطی اور چوک ”تاثریامی روددیوار کج“ کے مصداق بڑے خطرناک نتائج برآمد کر دیتی۔ اس کے برعکس اگر حدیث میں کوئی نقص رہ جاتا تو اس کو قرآن مجید اور سنت عملی کی کسوٹی پر پرکھ کر درست کیا جاسکتا تھا۔ سنت نبوی کی ترویج کے لئے قابل عمل طریقہ یہی تھا کہ نبی ﷺ کے طریقے، ان کے عمل، ان کے قول اور ان کی تصویب کو زیادہ سے زیادہ روایات کی شکل میں محفوظ کر لیا جائے اور روایت میں اگر کوئی کمزوری راہ پا جائے تو اسے قرآن کی کسوٹی پر پرکھ کر درست کر لیا جائے۔ چنانچہ ذخیرہ روایات کا غالب حصہ بالمعنی روایت پر مبنی ہے۔“ (۱)

ان سطور میں محترم اصلاحی صاحب نے صحت حدیث پر کھنے کے لئے قرآن مجید کو کسوٹی قرار دیا ہے حالانکہ حدیث کو قرآن مجید یا سنت عملی کی خود ساختہ کسوٹی پر پیش کرنا خلاف اصول ہے۔ یہ تفصیل کا موقع نہیں ہے۔ ان شاء اللہ آگے باب ہشتم: ”حدیث کے غٹ و سمین میں امتیاز کے لئے اساسی کسوٹیاں — اصلاحی صاحب کی نظر میں (تیسری کسوٹی: قرآن مجید، ایک جائزہ)“ اور باب نہم: ”تدبر حدیث کے چند بنیادی اصول — اصلاحی صاحب کی نظر میں (پہلا بنیادی اصول — قرآن مجید ہی امتیاز کی کسوٹی ہے)“ کے تحت قرآن مجید کے معیار حدیث نہ ہونے کے متعلق عقلی و نقلی دلائل پیش کئے جائیں گے۔

## روایت بالمعنی کی مشروط اجازت

اس عنوان کے تحت جناب اصلاحی صاحب فرماتے ہیں:

”الكفاية في علم الرواية“ کے مصنف، خطیب بغدادی نے اپنی کتاب کے باب ”تذکر الحجۃ فی

إجازة رواية الحديث على المعنى "میں حدیثیں نقل کی ہیں جن سے معلوم ہوتا ہے کہ نبی ﷺ نے بھی بعض شرائط کے ساتھ روایت بالمعنی کی اجازت دی ہے، مثلاً بعض صحابہؓ سے روایت ہے کہ:

"قلنا لرسول الله ﷺ: بأبيننا أنت وأمنا يا رسول الله إنا لنسمع الحديث فلا

نقدر على تأديته كما سمعناه قال إذا لم تحلوا حراما ولا تحرموا حلالا فلا بأس". (۱)

ہم نے رسول اللہ ﷺ سے عرض کی: یا رسول اللہ! ہمارے ماں باپ آپ پر قربان، ہم آپ سے حدیث سنتے ہیں، لیکن اس کو ٹھیک ٹھیک، اس طریقہ سے ادا نہیں کر سکتے جس طرح آپ سے سنا تھا۔ آپ نے جواب میں ارشاد فرمایا: اگر تم نقل اس طرح سے کرو کہ کوئی حرام، حلال نہ بن جائے اور کوئی حلال، حرام نہ بن جائے تو کوئی حرج نہیں۔

اس سے معلوم ہوا کہ اگر کسی نوع کا تصرف معنوی نہ ہو جائے تو روایت بالمعنی میں کوئی حرج نہیں۔ (۲)  
مذکورہ بالا حدیث کی تخریج امام طبرانی نے "المعجم الکبیر" (۳) میں اور ابن مندہ نے "معرفۃ الصحابہ" (۴) میں خطیب بغدادی کے طریق ہی سے یوں فرمائی ہے:

"حدثنا وليد بن سلمة الفلستيني قال أخبرني يعقوب بن عبد الله بن سليمان بن أكيمة الليثي عن أبيه عن جده قال: أتينا النبي ﷺ فقلنا له بأبائنا وأمهاتنا يا رسول الله إنا نسمع منك الحديث فلانقدر أن نوّديه كما سمعنا قال إذا لم تحلوا حراما ولم تحرموا حلالا وأصبتكم المعنى فلا بأس".

علامہ خطیب بغدادی نے اس حدیث کی تخریج ان الفاظ کے ساتھ بھی فرمائی ہے:

"قلنا يا رسول الله إنا نسمع منك الحديث فلا نقدر على تأديته كما سمعنا قال إذا لم تحرموا حلالا ولا تحلوا حراما وأصبتكم المعنى فلا بأس". (۵)

ابن الحاجب، حافظ سخاوی اور علامہ سیوطی وغیرہم رحمہم اللہ نے بھی اس حدیث کو معمولی لفظی اختلاف کے ساتھ نقل کیا ہے۔ (۶) اس حدیث کے متعلق امام ہیثمی فرماتے ہیں: "لم أر من ذكر يعقوب ولا أباه" (۷)  
امام سخاوی کا قول ہے کہ: "یہ حدیث مضطرب اور غیر صحیح ہے، بلکہ جوزقانی (۸) اور ابن الجوزی نے تو اسے موضوعات میں روایت کیا ہے، پس محل نظر ہے"۔ (۱)

(۲) مبادی تدبر حدیث: ۱۰۲-۱۰۳

(۴) معرفۃ الصحابہ لابن مندہ: ۲/۲ ص ۲۸۲

(۱) الکفایہ فی علم الروایۃ: ص ۱۹۹

(۳) المعجم الکبیر للطبرانی نمبر ۶۴۹۱

(۵) الکفایۃ: ص ۲۰۰

(۶) مختصر لابن الحاجب: ۲/۷۰، فتح المغیث للعراقی: ص ۲۶۱، فتح المغیث للسخاوی: ۳/۱۳۵، تدریب الراوی: ۲/۹۹

(۸) الأباطیل للجوزقانی: ۱/۹۷

(۷) مجمع الزوائد للہیثمی: ۱/۱۵۴

علامہ سخاویؒ کے علاوہ حافظ ابن حجر عسقلانیؒ نے بھی ”الإصابة في تمييز الصحابة“ (۲) میں ”الموضوعات“ لابن الجوزی میں اس حدیث کے موجود ہونے کی صراحت کی ہے لیکن تلاش بسیار کے بعد بھی اس کا کوئی سراغ نہ مل سکا۔ اس حدیث کے متعلق مزید تفصیلات کے لئے ”المعتبر“ (۳) کا بھی مطالعہ مفید ہوگا۔ خلاصہ کلام یہ کہ مذکورہ بالا حدیث کے ”مضطرب اور غیر صحیح“ ہونے کے باعث اس سے استدلال درست نہیں ہے۔

اسی عنوان کے تحت آگے چل کر جناب اصلاحی صاحب فرماتے ہیں:

”آنحضرت ﷺ کی یہ اجازت حضرت عبداللہ بن مسعودؓ سے ان لفظوں میں نقل ہوئی ہے:

”قال سأل رجل النبي ﷺ فقال يا رسول الله إنك تحدثنا حديثا لا نقدر أن

نسوقه كما نسمعه فقال إذا أصاب أحدكم المعنى فليحدث“ (۴)

وہ فرماتے ہیں کہ ایک شخص نے نبی ﷺ سے سوال کیا: یا رسول اللہ ﷺ آپ ہم سے کوئی حدیث بیان فرماتے ہیں اور ہم اس امر پر اپنے تئیں قادر نہیں پاتے کہ اسے اسی طرح سے ادا کریں جیسا کہ آپ سے سنتے ہیں تو ہم کیا کریں؟ آپ نے ارشاد فرمایا..... جب تم میں سے کوئی شخص معنی و مفہوم درست ادا کرے تو حدیث بیان کر دے۔

مطلب یہ ہے کہ بات راوی کے اعتماد پر چھوڑنی پڑے گی۔ وہی فیصلہ کرے گا کہ میں مطلب ادا کر پایا ہوں یا نہیں۔ یہ اجتہاد کی بات ہے۔ وہ بہر حال روایت کرنے کا مجاز ہے۔ اس سے معلوم ہوا کہ پیغمبر ﷺ سے روایت بالمعنی کی اجازت اصولاً ہے۔

بعد کے واقعات کے مطالعہ سے معلوم ہوتا ہے کہ عملاً یہی مسلک اہل روایت کا معمول بہ مسلک رہا ہے۔ میں مثال کے طور پر بعض اقوال نقل کرتا ہوں (پھر محترم اصلاحی صاحب نے واثلہ بن الأسقع، ابوسعید، محمد بن سیرین، حسن، شعیب بن الحجاب اور حضرت انسؓ کے متعلق روایات نقل کی ہیں اور فرماتے ہیں:)

اس سے معلوم ہوا کہ نبی ﷺ نے روایت بالمعنی کی اجازت مرحمت فرمائی۔ البتہ اس کے لئے یہ شرط رکھی کہ راوی مفہوم کو صحیح ادا کر دے۔ چنانچہ صحابہ کرامؓ اور محدثین نے اسی شرط کے ساتھ روایت بالمعنی کو قبول کیا۔ (۵)

سطور بالا میں جناب اصلاحی صاحب نے حضرت عبداللہ بن مسعودؓ کی جو حدیث نقل کی ہے اس کی تخریج علامہ خطیب بغدادیؒ نے بطریق احمد بن محمد بن غالب ابو عبد اللہ قال ثنا الحسن بن قزعة قال ثنا عبد العزيز بن أبي عبد الرحمن عن حبيب بن أبي مرزوق عن سعيد بن جبیر عن عبد الله بن مسعود قال قال رجل النبي ﷺ به کی ہے۔ لیکن اس کا راوی احمد بن محمد بن غالب ابو عبد اللہ

(۱) فتح المغیث للسخاوی: ۳/۱۳۵، حاشیہ بر تدریب الراوی لعبد الوہاب عبداللطیف: ۲/۹۹

(۳) المعتمد للزکشی: ص ۱۳۳

(۲) الإصابة لابن حجر: ۲/۷۳

(۵) مبادی تدبر حدیث: ص ۱۰۳-۱۰۶

(۴) الکفایۃ: ص ۲۰۰

انتہائی مجروح راوی ہے۔ امام دارقطنی نے اسے ”متروک“ قرار دیا ہے۔ امام ابو داؤد السجستانی نے اس کی موت پر اس کی نماز جنازہ پڑھنی گوارہ نہ کی تھی۔ آپ فرماتے تھے: ”أخشى أن يكون دجال بغداد“ امام ابن عدی فرماتے ہیں کہ وہ کہا کرتا تھا: ”ہم نے عوام کے دلوں کو پگھلانے اور نرم کرنے کے لئے احادیث گھڑی ہیں“۔ ابن عدی کا قول ہے ”أمره بين“ امام ابو احمد الحاکم کا قول ہے: ”أحاديثه كثيرة لا تحصى كثرة وهو بين الأمر في الضعف“۔ امام ابن الجوزی ”التحقيق“ میں فرماتے ہیں: ”وہ جھوٹا تھا اور حدیثیں گھڑا کرتا تھا“۔ ابو حاتم کا قول ہے: ”روى أحاديث مناكير عن شيوخ مجهولين ولم يكن عندى ممن يفتعل الحديث وكان رجلا صالحا“۔ ملا طاہر پٹنی گجراتی فرماتے ہیں: ”کبار وضاعین میں سے تھا“۔ تفصیلی ترجمہ کے لئے حاشیہ (۱) کے تحت درج شدہ کتب کی طرف مراجعت مفید ہوگی۔

پس یہ حدیث بھی ”موضوع“ ہونے کے باعث قطعاً ناقابل احتجاج قرار پائی۔

حضرت عبداللہ بن مسعود کی اس من گھڑت حدیث سے مطلب اخذ کرتے ہوئے جناب اصلاحی صاحب نے یہ جو فرمایا ہے کہ ”بات راوی کے اعتماد پر چھوڑنی پڑے گی۔ وہی فیصلہ کرے گا کہ میں مطلب ادا کر پایا ہوں یا نہیں“۔ تو میں کہتا ہوں کہ یہ معاملہ صرف روایت بالمعنی کی صورت کے لئے ہی خاص نہیں ہے بلکہ روایت باللفظ کی صورت میں بھی معاملہ راوی کے اعتماد پر ہی چھوڑنا پڑے گا کہ میں بلا تقدیم و تاخیر اور زیادتی و نقص بعینہ وہی الفاظ ادا کر پایا ہوں یا نہیں؟ پھر یہ کوئی اجتہاد کی بات بھی نہیں جیسا کہ جناب اصلاحی صاحب نے فرمایا ہے، بلکہ راوی کے اپنے حافظہ پر یقین و اطمینان، خود اعتمادی اور شعور عامہ (Common Sense) کی بات ہے۔ ”اجتہاد“ دراصل ایک شرعی اصطلاح ہے جسے عرف عام میں ”قیاس“ بھی کہا جاتا ہے۔ کسی مجتہد کو اجتہاد کی ضرورت اس وقت پیش آتی ہے جب کسی مسئلہ کی نسبت حدیث میں حکم بصراحت موجود نہ ہو، یا حکم تو ہو لیکن دوسری حدیثیں اس کے معارض ہوں۔ علامہ ابن الاثیر ”النهاية“ میں اجتہاد کی تعریف یوں بیان فرماتے ہیں:

”اجتہاد دراصل طلب امر میں بذل الوسع ہے جو جہد طاقت سے استعمال ہے اور اس سے مراد یہ ہے کہ حاکم کے پاس جو مقدمہ پیش ہو اسے وہ کتاب و سنت کی طرف بطریق قیاس لوٹائے اور ایسی رائے کو جو محض اس کی اپنی شخصی رائے ہو اور وہ کتاب و سنت پر محمول بھی نہ ہو اس کی طرف نہ لوٹائے“۔ (۲)

علامہ خطابی ”معالم السنن“ میں فرماتے ہیں:

(۱) الجرح والتعديل لابن ابی حاتم: ۱/۱، ص ۷۳، الضعفاء والمتروکین للدارقطنی: نمبر ۵۸، الکامل فی الضعفاء لابن عدی: ۱/۱، ق نمبر ۶۳، البحر وجین لابن حبان: ۱/۱، تاریخ بغداد للخطیب: ۵/۸، المغنی فی الضعفاء للذهبی: ص ۴۴۰، میزان الاعتدال للذهبی: ۱/۱، الضعفاء والمتروکین لابن الجوزی: ۱/۸۸، العلل المتناهیة لابن الجوزی: ۲/۲۶۲، ۳۳۹، الموضوعات لابن الجوزی: ۱/۴۰، ۲۲۴، ۲۸۸، ۳۱۳، ۳۱۴، ۳۱۵، ۱۱۳/۳، ۱۹۲، الکشف الحثیث للعلی: ص ۷۱، اللسان: ۱/۲۷۲-۲۷۳، نصب الرایة للزیلعی: ۳/۳۲۱، قانون الموضوعات للفتنی: ۲۳۷

(۲) کما فی تحفة الأوزی: ۲/۶۶

”یرید الاجتهاد فی رد القضية من طریق القیاس إلى معنی الكتاب والسنة ولم یرد  
الرأی الذی یسبح له من قبل نفسه أو یخطر بباله من غیر أصل من کتاب أو سنة الخ“۔ (۱)  
علامہ طیبی فرماتے ہیں:

”حضرت معاذؓ کی حدیث میں یہ قول کہ ”اجتهد رأئی“ کے جوہر لفظ میں مبالغہ قائم ہے اور اسکی  
بنیاد ”افتعال، اعمتال، سعی اور بذل الوسع ہے“۔ (۲)  
علامہ راغب اصبہانی فرماتے ہیں:

”جهد“ طاقت و مشقت ہے اور اجتہاد نفس کو بذل طاقت کے ساتھ لینائز مشقت اٹھانا ہے۔ کہا جاتا ہے:  
”جهدت رأئی“ اور ”اجتهدت“ یعنی ”أتعبته بالفکر“۔ (۳)  
صاحب ”المجمع“ فرماتے ہیں:

”حدیث معاذ میں ”أجتهد رأئی“ مروی ہے۔ اس اجتہاد کا مطلب قیاس کے ذریعہ کتاب و سنت کے  
مطابق طلب امر میں بذل الوسع ہے“۔ (۴)  
حافظ ابن حجر عسقلانی فرماتے ہیں:

”طلب امر میں بذل الجهد اجتہاد ہے اور اصطلاحاً حکم شرعی کی معرفت تک پہنچنے کے لئے بذل الوسع اجتہاد  
کہلاتا ہے“۔ (۵)

علامہ ابوالولید محمد بن احمد المعروف بابن رشد القرطبیؒ (۵۹۵ھ) مسکوت عنہ جزئی کی کڑی دلیل شرعی سے  
جوڑ دینے کو اجتہاد سے تعبیر کرتے ہیں، چنانچہ فرماتے ہیں:

”وَأما القیاس الشرعی فهو إلحاق الحكم الواجب لشيء ما بالشرع بالشيء المسکوت  
عنه لشبهه بالشيء الذي أوجب الشرع له ذلك الحكم أو العلة جامعة بينهما“۔ (۶)  
” (اجتہاد یا) قیاس شرعی اس کو کہتے ہیں کہ جو حکم شریعت میں کسی چیز کے لئے ثابت ہو چکا ہے اس حکم کو آپس  
میں مشابہت یا ان کے مابین علت جامعہ مشترک ہونے کے باعث اس چیز کے اوپر بھی چسپاں کیا جائے جو مسکوت عنہ ہو۔“  
نواب صدیق حسن خاں بھوپالی کا قول ہے:

”و اما قیاس پس در اصطلاح فقہاء: حمل معلوم بر معلوم است در اثبات حکم یا نفی او با مرجع میان ہر دو از حکم

(۱) کمانی عون المعبود: ۳/۳۳ و تحفۃ الاحوذی: ۲/۲۷۶  
(۲) کمانی تحفۃ الاحوذی: ۲/۲۷۶  
(۳) کمانی عون المعبود: ۳/۳۳۰ و تحفۃ الاحوذی: ۲/۲۷۶  
(۴) کمانی عون المعبود: ۳/۳۳۱  
(۵) فتح الباری: ۳/۲۹۹  
(۶) بدایۃ الجتہد و نہایۃ المقتصد: ۱/۳

یا صفت واختاره جمهور المحققین“۔ (۱)

”اور جو قیاس ہے تو وہ فقہاء کی اصطلاح میں معلوم کا معلوم پر حمل ہے، حکم کے اثبات یا نفی میں، یا حکم اور صفت ہر دو کے مابین امر جامع کے ساتھ، اور اس کو جمهور محققین نے اختیار کیا ہے۔“

”اجتہاد“ کے متعلق مشہور علمائے حنفیہ میں سے ملا جیون فرماتے ہیں:

”تقدير الفرع بالأصل فی الحكم والعلّة“۔ (۲)

”حکم اور علت میں فرع کو اصل کے مطابق کرنا۔“

”حسامی“ میں ہے:

”إذ أخذوا حكم الفرع من الأصل سموا ذلك قياسا لتقديرهم الفرع بالأصل فی الحكم والعلّة“۔ (۳)

”فقہاء جب فرع کا حکم اصل سے نکالتے ہیں تو اس کو قیاس کہتے ہیں کیونکہ اس صورت میں وہ حکم اور علت کے معاملہ میں فرع کا اندازہ اصل کے ساتھ لگاتے ہیں۔“

”التوضیح مع التلوّح“ میں ہے:

”رد الشیء إلى نظیره أي الحكم علی الشیء بما هو ثابت لنظیره“۔ (۴)

”کسی چیز کو اس کی نظیر کی طرف پھیرنا یعنی جو حکم اس کی نظیر کا ہے وہی حکم اس شے کا قرار دینا۔“

اور جناب تقی الدین امینی صاحب فرماتے ہیں:

”فقہاء کی اصطلاح میں علت کو مدار بنا کر کسی سابقہ فیصلہ اور نظیر کی روشنی میں نئے مسائل حل کرنے کو قیاس

(یا اجتہاد کہتے ہیں)۔“ (۵)

(اس بارے میں مزید تفصیلی بحث ان شاء اللہ باب ششم (اخبار آحاد کی حجیت) کے تحت پیش کی جائے گی۔)

اجتہاد کی مذکورہ بالا ان تمام تعریفات کو دیکھنے سے معلوم ہوتا ہے کہ راوی کو کوئی بھی حدیث بیان کرتے

وقت اس کے صحیح اور پورے مطلب کی ادائیگی کا یقین ہونا اجتہادی یا قیاسی امر نہیں ہے جیسا کہ جناب اصلاحی

صاحب نے سمجھا ہے، بلکہ اس کا اپنی یادداشت و حافظہ پر کلی اعتماد اور ادائیگی مدعا پر اس کے اطمینان و یقین کا

معاملہ ہے، اور ظاہر ہے کہ ان تمام چیزوں کا تعلق براہ راست حیات اور شعور عامہ سے ہے۔

جناب اصلاحی صاحب نے ”روایت بالمعنی کی مشروط اجازت“ کے اختتام پر تمام بحث کا نچوڑ ان الفاظ میں

(۲) نورالانوار بحث القیاس: ۲۲۳

(۴) التوضیح مع التلوّح، بحث القیاس

(۱) إفاة الشیوخ: ۱۲۱

(۳) حسامی: ص ۹۱

(۵) فقہ اسلامی کا تاریخی پس منظر: ص ۱۲۴

پیش کیا ہے۔ اس سے معلوم ہوا کہ نبی ﷺ نے روایت بالمعنی کی اجازت مرحمت فرمائی، البتہ اس کے لئے یہ شرط رکھی کہ راوی مفہوم کو صحیح ادا کر دے۔ جیسا کہ آپ نے اوپر ملاحظہ کیا ہوگا۔ لیکن میں کہتا ہوں کہ رسول اللہ ﷺ کی جانب روایت بالمعنی کی مذکورہ مشروط اجازت کی نسبت درست نہیں ہے کیونکہ جس حدیث سے اس پر استدلال کیا گیا ہے وہ خانہ ساز ہونے کے باعث ناقابل حجت ہے۔

## روایت بالمعنی میں غلطی کا احتمال:

اس ذیلی عنوان کے تحت جناب اصلاحی صاحب فرماتے ہیں:

”اس میں شبہ نہیں کہ راوی ذہین ہو تو وہ دوسرے کی قابل اعتماد ترجمانی کر سکتا ہے۔ اگر ترجمانی نہیں کر سکتا تو کم از کم وہ اس امر کی ضرور وضاحت کر سکتا ہے کہ اس بات کو آپ یوں سمجھ لیجئے۔ اس طرح وہ روایت کے مجرد الفاظ سے بڑھ کر اس کی شرح کر دیتا ہے۔ تاہم اس سے انکار نہیں کیا جاسکتا کہ بالمعنی روایت میں غلطی کے احتمالات ہیں۔ روایت بالمعنی کی اس کمزوری کی متعدد مثالیں خود نبی ﷺ کے زمانے سے دی جاسکتی ہیں۔ میں بطور مثال، سونے کے وقت کی مشہور دعاء میں راوی نے جو فرق کیا اسے پیش کرتا ہوں۔ کیونکہ راوی سے اس کے معنی میں جو غلطی ہوگئی تھی خود نبی ﷺ نے اس پر متنبہ فرمایا:

”عن البراء بن عاذب، قال: قال رسول الله ﷺ: إذا أتيت مضجعك فتوضأ وضوءك للصلاة ثم اضطجع على شقك الأيمن وقل: اللهم أسلمت نفسي إليك وفوضت أمري إليك وألجأت ظهري إليك رهبة ورغبة إليك. لا ملجأ ولا منجأ منك إلا إليك. آمنت بكتابك الذي أنزلت وبنبيك الذي أرسلت فإن مت، مت على الفطرة فاجعلن آخر ما تقول. فقلت: استذكرهن وبرسولك الذي أرسلت. قال: لا ونبيك الذي أرسلت.“ (صحیح البخاری: کتاب الدعوات، باب إذا بات طاهراً۔)

حضرت براء بن عاذب سے روایت ہے کہ رسول اللہ ﷺ نے فرمایا کہ جب تم اپنی خواب گاہ میں جانے کا ارادہ کرو تو وضو کرو جس طرح نماز کے لئے وضو کرتے ہو۔ پھر اپنے دائیں پہلو پر لیٹ جاؤ اور یہ دعاء کرو: اے میرے رب! میں نے اپنے تئیں تیرے حوالے کیا اور میں نے اپنے جملہ معاملات تیرے سپرد کئے اور تجھے اپنا پشت پناہ بنایا، تیرے عذاب سے ترساں اور تیری رحمت کا آرزو مند ہو کر۔ تیرے سوا کوئی جائے پناہ نہیں اور تیرے سوا کوئی نجات بخشنے والا نہیں۔ میں تیری اس کتاب پر ایمان لایا جو تو نے نازل فرمائی اور تیرے اس نبی پر ایمان لایا جسے تو نے رسول بنا کے بھیجا (اس کے بعد آپ نے فرمایا کہ) اگر تو اس حالت میں مر جائے تو فطرت پر مرے گا۔ تو ان دعائیہ کلمات کو اپنے دن رات کی آخری گفتار بنا۔ وہ کہتے ہیں کہ میں نے و برسولك الذي أرسلت یاد



کر لیا تو آپ نے اصلاح فرمائی کہ نہیں ونبیک الذی أرسلت کہو۔

اس روایت سے معلوم ہوتا ہے کہ نبی ﷺ نے سونے کے وقت کے آداب اور دعا سکھانے کے بعد جب اس حدیث کے راوی براء بن عازبؓ سے دعا کے الفاظ دہرانے کے لئے کہا تو انہوں نے اس کے آخر میں "ونبیک الذی أرسلت" کی جگہ "وبرسولك الذی أرسلت" کر دیا۔ ان کی اس غلطی پر آپ نے ٹوکا اور اصلاح فرمادی۔ اس کی وجہ یہ ہے کہ اس میں ایک ایسی غلطی ہو گئی تھی جس کا تعلق دین کی ایک حقیقت سے تھا۔ اس لئے کہ برسولك الذی أرسلت میں نبی ﷺ کا جو اصل منصب ہے کہ آپ نبی ہیں اور نبی ہونے کے ساتھ رسول بھی ہیں وہ واضح نہیں ہوتا۔ ہم اپنی تفسیر تدبر قرآن میں نبی اور رسول کے لطیف فرق پر کما حقہ لکھ چکے ہیں۔ اسے ملاحظہ فرمائیجئے۔ اللہ تعالیٰ کا ہر پیغمبر نبی ہوتا ہے اور بعض نبی، نبی ہونے کے ساتھ ساتھ رسول بھی ہوتے ہیں۔ رسول کا منصب نبی سے بدرجہا بالاتر ہوتا ہے اس لئے کہ وہ اپنی قوم کے لئے عدالت بن کے آتا ہے، اس کے ہاتھوں بہر حال قوم کا فیصلہ ہو جاتا ہے۔ اگر اس کے انذار و تبشیر کو قبول نہیں کیا گیا تو اس کے معنی یہ ہیں کہ وہ قوم تباہ کر دی جاتی ہے اور اگر قوم دعوت قبول کرتی ہے تو اسے لازماً غلبہ حاصل ہوتا ہے۔ نبی کے لئے ایسا ضروری نہیں ہے۔ اب یہاں ونبیک الذی أرسلت (اور تیرا وہ نبی جسے تو نے رسول بنا کے بھیجا) سے حضور کا اصل منصب واضح ہوتا ہے جبکہ و برسولك الذی أرسلت (اور تیرا وہ رسول جسے تو نے مبعوث فرمایا) میں آنحضرت ﷺ کے اصل منصب کی وضاحت نہیں ہوتی۔ نیز اس صورت میں الذی أرسلت کے الفاظ زائد ہو جاتے ہیں اور پہلی اور اصل صورت میں ان الفاظ میں معنی کا ایک سمندر آجاتا ہے اور ان کی افادیت بھی واضح ہو جاتی ہے۔

یہ تو ایک مثال تھی جس میں خود نبی ﷺ نے ایک راوی کو اس کی غلطی پر متنبہ کیا۔ کیونکہ اس کی روایت سے معنی میں ایک ایسا فرق پیدا ہو گیا تھا جس سے فلسفہ دین کی تعبیر میں غلطی ہو جاتی اٹخ"۔ (۱)

جناب اصلاحی صاحب کی اس طویل تر عبارت میں جو چیزیں قابل مواخذہ محسوس ہوئی ہیں وہ حسب ذیل ہیں:

- ۱- حضرت براء بن عازبؓ کی مذکورہ بالا حدیث کو روایت بالمعنی کے باعث غلطی کی مثال کے طور پر پیش کرنا قطعاً غلط ہے کیونکہ اس حدیث کے بالمعنی مروی ہونے کا دعویٰ محتاج دلیل ہے۔ سونے کے وقت کی اس مشہور دعاء میں حضرت براء بن عازبؓ سے جو غلطی سرزد ہوئی تھی وہ بالمعنی روایت کرنے کے باعث نہیں بلکہ دعا کو غلط یاد کر لینے کے باعث ہوئی تھی، جیسا کہ خود حدیث کے الفاظ "استذکرهن" سے واضح ہے۔
- ۲- جناب اصلاحی صاحب کا یہ دعویٰ بھی غلط ہے کہ حضرت براء بن عازبؓ کی مذکورہ غلطی سے اس کے

معنی میں فرق آ گیا تھا کیونکہ بقول امام سخاوی وغیرہ:

”یہ چیز قطعی طور پر محقق ہے کہ دونوں لفظوں کا معنی متحد ہے کیونکہ محدث عنہا ایک ہی ذات ہے پس

موصوف کو اس کی جس صفت سے بھی پکارا جائے اس کی مراد و منشا ایک ہی ذات قرار پائے گی۔“ (۱)

۳- جناب اصلاحی صاحب نے متن حدیث نقل کرنے میں جو چند غلطیاں کی ہیں وہ حسب ذیل ہیں:

”عن براء بن عاذب قال .....“ میں ”عاذب“ ”ذال“ کے ساتھ نہیں بلکہ ”زاء“ کے ساتھ ہے۔ عربی

عبارت، اردو ترجمہ اور آگے بھی ص ۱۰۸ سطر ۲ پر براء بن عاذب کو ”ذال“ کے ساتھ لکھا گیا ہے۔ اسی طرح ”قال

رسول اللہ ﷺ کے درمیان ”لی“ محذوف ہے، پھر ”وقل اللهم اسلمت نفسي“ میں ”نفسی“ کے بجائے

”وجہی“ مروی ہے اور آگے چل کر ”رهبة و رغبة إليك“ کو تقدیم و تاخیر کے ساتھ لکھا گیا ہے، اسی طرح اختتام

پر ”قال لا ونبیک“ نہیں بلکہ ”قال لا ونبیک“ ہے ترجمہ میں بھی ”ونبیک الذی ارسلت“ لکھا گیا ہے

جو کہ غلط ہے۔ (۲)

۴- چوتھا مواخذہ اصلاحی صاحب محترم کے اس قول پر ہے کہ: ”اس روایت سے معلوم ہوتا ہے کہ نبی ﷺ

نے سونے کے وقت کے آداب اور دعاء سکھانے کے بعد جب اس حدیث کے راوی، حضرت براء بن عاذب

(عاذب) سے دعا کے الفاظ دہرانے کے لئے کہا تو انہوں نے اس کے آخر میں ”لح“ میں پوچھتا ہوں کہ جناب

اصلاحی صاحب کو اس بات کا علم کیوں کر ہوا کہ نبی ﷺ نے حضرت براء بن عاذب کو یہ دعا سکھانے کے بعد اس

کے ”الفاظ دہرانے کے لئے کہا“ تھا؟ جبکہ حدیث مذکور میں اس امر کی کوئی صراحت موجود نہیں ہے۔ اگر اسے عقل

عامہ کا تقاضہ کہا جائے تو میں عرض کروں گا کہ اس بات کا بھی تو امکان ہے کہ خود براء بن عاذب نے رسول اللہ ﷺ

سے یہ دعا سیکھ کر اس کی اصلاح کے لئے آپ کو یہ دعا سنائی ہو یا یہ بھی ہو سکتا ہے کہ آل رضی اللہ عنہ یاد کرنے کے بعد

یہ دعا کسی دوسرے صحابی کو آں ﷺ کی موجودگی میں بتا رہے ہوں تو نبی ﷺ نے انہیں ان کی غلطی پر متنبہ فرمایا

ہو۔ شیخ سعید احمد پالن پوری حنفی (استاذ دارالعلوم دیوبند) نے ہمارے پہلے امکان کو ہی ترجیحاً بیان کیا ہے، چنانچہ

”منحیۃ الفکر فی مصطلح اهل الاثر“ کی اردو شرح میں ”متن حدیث میں تبدیلی“ کے زیر عنوان مختصراً لکھتے ہیں:

”متن حدیث میں تبدیلی: حضرت براء رضی اللہ عنہ نے تصحیح کے لئے آنحضرت ﷺ کے سامنے

دعاء کے کلمات دہرائے تو بنبیک کی جگہ برسولک پڑھ گئے۔ آنحضرت ﷺ نے ٹوکا اور فرمایا کہ نہیں ”بنبیک

الذی ارسلت“ پڑھو۔ یعنی ”بنبیک“ کو برسولک سے نہ بدلو حالانکہ رسول نبی ضرور ہوتا ہے نیز رسول کا مرتبہ

بھی بڑا ہے مگر آنحضرت ﷺ نے یہ تبدیلی گوارا نہ فرمائی تو پھر دوسرے تغیرات کیسے پسند کئے جاسکتے ہیں۔“ (۱)

۵۔ پانچواں مواخذہ جناب اصلاحی صاحب کے اس فائدہ سے متعلق ہے جو بظاہر اس روایت سے ماخوذ ہے لیکن اس میں محترم اصلاحی صاحب نے دراصل علامہ قرطبیؒ کی اتباع کی ہے جو بیان کرتے ہیں کہ:

”یہ حدیث ان لوگوں کے لئے حجت ہے جو بالمعنی حدیث کو نقل کرنا جائز نہیں سمجھتے اور یہی چیز امام مالکؒ کے مذہب کی رو سے صحیح ہے۔ کیونکہ نبوت اور رسالت اصل الوضع میں مختلف ہیں۔ نبوت نبأ سے مشتق ہے جس کے معنی خبر کے ہیں پس نبی عرف عام میں اللہ عزوجل کی جانب سے منبأ بامر متقاضی تکلیف ہوتا ہے جب کہ رسول اغیار کو انہی احکام کی تبلیغ پر مامور ہوتا ہے۔ اگر وہ ایسا نہ ہو تو وہ نبی ہے، رسول نہیں ہے۔ اسی طرح ہر رسول نبی بلا عکس ہوتا ہے، کیونکہ نبی اور رسول امر عام یعنی نبأ میں مشترک مگر رسالت میں مفترق ہوتے ہیں۔ پس اگر میں کہوں کہ ’فلاں رسول‘ تو میرا یہ قول اس پر متضمن ہے کہ وہ نبی رسول ہے لیکن اگر یوں کہوں کہ ’فلاں نبی‘ تو یہ قول اس پر مستلزم نہیں کہ وہ رسول بھی ہے۔ پس نبی ﷺ نے اس حدیث میں اپنی ان دونوں حیثیتوں کو یکجا اور جمع کرنا چاہا تاکہ بولنے سے آپ کی ہر دو حیثیتیں خود بخود سمجھ میں آجائیں اور الفاظ میں غیر مفید تکرار کا شبہ جاتا رہے۔ اگر ’رسولک‘ کہا جاتا تو اس کا مفہوم یہ ہوتا کہ وہ رسول تھے اور اگر اس کے ساتھ ’الذی أرسلت‘ کہا جاتا تو یہ اس پر غیر مفید اضافہ ہوتا برخلاف ’وبنبيك الذی أرسلت‘ کے پس اس میں نہ متحققاً تکرار ہے اور نہ متوہماً“۔ (۲)

حافظ ابن حجر عسقلانی نے علامہ قرطبیؒ کی ان تاویلات کا کیا خوب جواب لکھا ہے، فرماتے ہیں:

”علامہ قرطبیؒ کا یہ قول کہ ”یہ اس پر غیر مفید اضافہ ہوتا“ اَفْصَحُ الْكَلَامِ (یعنی ارشاد باری تعالیٰ) میں اس امر کے ثبوت پر تعقب ہے۔ مثال کے طور پر اللہ عزوجل ارشاد فرماتا ہے: ﴿وَمَا أَرْسَلْنَا مِنْ رَسُولٍ إِلَّا بِلِسَانٍ قَوْمِهِ﴾ (۳) (ہم نے اپنا پیغام دینے کے لئے جب کبھی کوئی رسول بھیجا ہے اس نے اپنی قوم کی ہی زبان میں پیغام دیا ہے)، ﴿إِنَّا أَرْسَلْنَا إِلَيْكُمْ رَسُولًا شَاهِدًا عَلَيْكُمْ﴾ (۴) (تم لوگوں کے پاس ہم نے اسی طرح ایک رسول تم پر گواہ بنا کر بھیجا ہے)، ﴿هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ﴾ (۵) (وہ اللہ ہی ہے جس نے اپنے رسول کو ہدایت اور دین حق کے ساتھ بھیجا ہے) اور ان الفاظ کے علاوہ ”یوم يناد المناد“ (۶) (جس دن منادی کرنے والا پکارے گا) پس یہاں ’وبنبيك الذی أرسلت‘ پر ان کا یہ آخری کلام و اقتصار بدرجہ اولیٰ حذف کئے جانے کا مستحق ہے۔ نبی اور رسول کے درمیان جو فرق انہوں نے بیان کیا ہے وہ تو رسول بشری کے ساتھ مقید ہے ورنہ رسول کا اطلاق تو فرشتہ مثلاً جبریلؑ پر بھی ہوتا ہے۔ لہذا یہاں فرشتہ کے بجائے

(۱) تحفۃ الدرر شرح نخبة الفكر لسید احمد: ۳۷-۳۸، طبع مکہ بحر العلوم کراچی

(۳) ابراہیم: ۴

(۲) کذابی فتح الباری: ۱۱/۱۲

(۵) الفتح: ۲۸، القف: ۹

(۴) المزمل: ۱۵

(۶) ق: ۲۱

تعیین بشری ضروری ہے تاکہ کلام التباس سے محفوظ رہے۔

جہاں تک اس حدیث سے روایت بالمعنی کی نفی پر استدلال کا تعلق ہے تو یہ محل نظر ہے کیونکہ روایت بالمعنی کی پہلی شرط یہ ہے کہ دونوں الفاظ آپس میں معنی مذکور سے موافقت رکھتے ہوں، مگر جب کہ یہ بات طے اور مقرر ہو چکی ہے کہ نبی اور رسول لفظی و معنوی ہر دو اعتبار سے متغایر ہیں تو اس کے ساتھ احتجاج درست نہیں ہو سکتا۔ بیان کیا گیا ہے کہ اس حدیث سے روایت بالمعنی کی ممانعت پر استدلال کرنا مطلقاً محل نظر ہے، بالخصوص اگر روایت میں رسول کا نبی سے بدل یا اس کا عکس موجود ہو۔ چونکہ محدث عنہ ایک ہی شخصیت ہے پس موصوف کو اس کے ثابت شدہ جس کسی وصف سے بھی متصف کیا جائے اس کی مراد قابل فہم ہے۔ اس بنا پر روایت بالمعنی سے منع کرنے کا مذکورہ سبب فقط ایک گمان اور خیال ہے، نفس الامر میں ایسا ہرگز نہیں ہے جیسا کہ کثیر احادیث میں معبود ہے۔ پس الفاظ کے استعمال میں احتیاط لازم ہے۔ اگر اس پر بالقطع تحقق کیا جائے کہ ان دونوں الفاظ کا معنی متحد ہے تو یہ مضرت نہیں ہے، بخلاف اس کے جو کہ مقتصر علی الظن ہو خواہ غالب ہی ہو۔ اور اولی بات وہ ہے جو کہ بیان کی گئی ہے اس حکمت کے بارے میں کہ نبی ﷺ نے اس دعا میں نبی کو رسول سے بدل دینا اس لئے رد فرمایا کہ اذکار کے الفاظ میں توقیفیت ہوتی ہے (۱) کہ جس میں خصائص و اسرار ہوتے ہیں اور اس میں قیاس کو کوئی دخل نہیں ہوتا، لہذا جو لفظ وارد ہو اس کی ہی محافظت لازم ہے۔ اس بات کو مازری نے بھی اختیار کیا ہے، چنانچہ فرماتے ہیں: پس اس میں آں ﷺ نے انہی الفاظ پر اقتصار کیا ہے جو کہ وارد ہیں اور جزا کا تعلق انہی حروف سے بتایا ہے۔ چونکہ آں ﷺ کو بذریعہ وحی وہی کلمات بتائے گئے تھے لہذا آپ نے انہی حروف کے ساتھ ان کی ادائیگی کا تعین فرمایا ہے الخ۔ (۲)

حافظ زین الدین عراقی اور امام سخاوی وغیرہما نے بھی اس ممانعت کا سبب اذکار کے الفاظ کی توقیفیت ہی بیان کیا ہے۔ (۳) مزید تفصیل کے لئے الکفایۃ، التمهید، المحمدیہ الفاصل اور فتح الباری (۴) وغیرہ کا مطالعہ مفید ہوگا۔ پس معلوم ہوا کہ حضرت براء بن عازبؓ کو ”وبرسولک الذی ارسلت کہنے سے منع کرنے کی وجہ وہ نہیں ہے جو کہ جناب اصلاحی صاحب نے بیان کی ہے بلکہ دعا کے الفاظ کا توقیفی ہونا ہے، واللہ اعلم۔

۶۔ چھٹا مواخذہ جناب اصلاحی صاحب کے اس قول پر ہے کہ: ”اس کی وجہ یہ ہے کہ اس میں ایک ایسی غلطی ہو گئی تھی جس کا تعلق دین کی ایک حقیقت سے تھا۔ اس لئے کہ برسولک الذی ارسلت میں نبی ﷺ کا جو اصل منصب ہے کہ آپ نبی ہیں اور نبی ہونے کے ساتھ ساتھ رسول بھی ہیں وہ واضح نہیں ہوتا“ اور

(۱) توقیفی سے مراد ایسی چیزیں ہیں جن کا علم صرف بذریعہ وحی ہی ہو سکتا ہے۔ جس طرح تمام عبادات توقیفی ہوتی ہیں اسی طرح اذکار میں بھی توقیفیت ثابت ہے پس وحی الہی میں رد و بدل ہر ذی عقل کے نزدیک مذموم ہے۔

(۲) فتح المغیث للقرانی: ص ۲۷۸، فتح المغیث للسخاوی: ۳/۱۳۶، ۲۰۶

(۳) فتح الباری: ۱۱/۱۱۲

(۴) الکفایۃ: ص ۲۰۳، التمهید فی اصول الفقہ: ۳/۱۶۸، المحمدیہ الفاصل: ص ۵۳۲، فتح الباری: ۱/۳۵۸

”جب کہ و برسولك الذی أرسلت“ (اور تیرا وہ رسول جسے تو نے مبعوث فرمایا) میں آنحضرت ﷺ کے اصل منصب کی وضاحت نہیں ہوتی۔ ان دونوں اقوال کا صاف مطلب یہ ہے کہ رسول اللہ ﷺ نے حضرت براء بن عازبؓ کو محض اس لئے منع فرمایا تھا کہ ”برسولك الذی أرسلت“ کہنے سے آں ﷺ کے اصل منصب کی وضاحت نہیں ہوتی تھی، گویا نعوذ باللہ نبی ﷺ اپنے منصب کے اظہار کے اس قدر حریص تھے کہ آپؐ کو اپنے منصب میں ذرا سی بھی کمی یا گراوٹ سننا گوارا نہ تھی۔ اگر یہ بات درست نہیں تو پھر یقیناً اس منع کرنے کی وجہ وہی ہوگی جو کہ اوپر پانچویں مواخذہ کے تحت بیان کی جا چکی ہے۔

۷۔ ساتواں مواخذہ جناب اصلاحی صاحب کے اس قول پر ہے کہ۔ رسول کا منصب نبی سے بدرجہا بالاتر ہوتا ہے۔۔۔ جاوید احمد غامدی صاحب نے بھی اپنی کتاب ”میزان“ (۱/۹-۳۰) میں ”نبی“ اور ”رسول“ کے اس منصبی فرق کو مفصلاً بیان کیا ہے، لیکن ہم یہاں اس ضمن میں خطیب بغدادی علیہ الرحمۃ، کہ جنہیں بقول جناب اصلاحی صاحب: ہمارے سلف میں اصول حدیث پر..... سند کی حیثیت حاصل ہے، (۱) کا ایک اقتباس پیش کرتے ہیں:

”نبی ﷺ نے اس حدیث میں صحابی کے قول ’برسولك‘ کو رد کرتے ہوئے ’و بنبیک الذی أرسلت‘ جو کہا ہے تو لفظ ”نبی“ رسول سے زیادہ پر مدح ہے اور ان کی علیحدہ علیحدہ تعریفیں ہیں۔ کیا تم نہیں دیکھتے کہ رسول کا اطلاق تمام رسولوں پر ہوتا ہے لیکن نبی کا اطلاق صرف خاص انبیاء اور ان رسولوں پر ہی ہوتا ہے جن کو انبیاء میں سے فضیلت حاصل ہوتی ہے کیونکہ ان میں نبوت اور رسالت دونوں ایک ساتھ جمع ہوتی ہیں الخ“۔ (۲)

۸۔ آٹھواں مواخذہ جناب اصلاحی صاحب کے اس قول پر ہے۔ ”کیونکہ اس کی روایت سے معنی میں ایک ایسا فرق پیدا ہو گیا تھا جس سے فلسفہ دین کی تعبیر میں غلطی ہو جاتی“۔ و برسولك سے حدیث کے معنی میں فرق کا پیدا نہ ہونا اوپر دوسرے مواخذہ کے تحت مختصراً بیان کیا جا چکا ہے۔ ہم ذیل میں حافظ زین الدین عراقیؒ کا ایک اقتباس اور پیش کرتے ہیں:

”قائل کے آپؐ کی تعریف کے اوصاف میں سے کسی بھی وصف مثلاً نبی یا رسول ﷺ وغیرہ کہنے سے حدیث کی نسبت میں معنوی اعتبار سے کوئی فرق واقع نہیں ہوتا۔ اگرچہ کہ نبی اور رسول کا مدلول مختلف ہے لیکن یہاں چونکہ آپ کے اوصاف کا بیان مقصود نہیں بلکہ قائل کا آپ کو کسی ایسے وصف سے شناخت کروانا ہے جس سے کہ آپ معروف و مشہور ہوں۔ بعض حضرات جنہوں نے حافظ ابن الصلاح کی کتاب کا اختصار کیا ہے، صحیح میں موجود حضرت براء بن عازبؓ کی اس حدیث سے بالمعنی روایت کی ممانعت پر استدلال کرتے ہیں لیکن اس حدیث میں بالمعنی

روایت سے منع کرنے کی کوئی دلیل موجود نہیں ہے کیونکہ اذکار کی توقیفیت انہی الفاظ کی تعین اور تقدیر ثواب پر موقوف ہے۔ کبھی اس لفظ میں کوئی ایسا سر (پوشیدہ امر) ہوتا ہے کہ جس کا بدل کوئی دوسرا لفظ نہیں ہوتا۔ اور یہ بھی ہو سکتا ہے کہ اس سے نبوت اور رسالت دونوں اوصاف کو یکجا جمع کرنا مقصود ہو جائے۔ (۱)

پس واضح ہوا کہ جناب اصلاحی صاحب کا یہ دعویٰ بھی غلط ہے کہ ”اس کی روایت سے معنی میں ایک ایسا فرق پیدا ہو گیا تھا جس سے فلسفہ دین کی تعبیر میں غلطی ہو جاتی“۔

۹۔ نواں اور آخری مواخذہ یہ ہے کہ جناب اصلاحی صاحب نے اس حدیث کا حوالہ یوں نقل کیا ہے: ”صحیح البخاری: کتاب الدعوات، باب إذا بات طاہرا“، حالانکہ یہ حدیث صرف ”صحیح البخاری“ میں ہی مندرجہ ذیل ابواب میں موجود ہے:

”کتاب الدعوات : باب ما يقول إذا نام، باب إذا بات طاہرا ، باب النوم علی الشق الأيمن۔“

کتاب التوحید : باب قول اللہ تعالیٰ: ”أنزله بعلمه والملائكة يشهدون۔“  
ان کے علاوہ صحیح مسلم کے باب ما يقول عند النوم وأخذ المضجع (کتاب الذکر) میں، سنن ابوداؤد کے باب ما يقول عند النوم (کتاب الأدب) میں، جامع الترمذی کے باب ما يقال عند النوم (کتاب الدعوات) میں، سنن ابن ماجہ باب ما يدعو به إذا أوی إلى فراشه (کتاب الدعاء) میں، سنن الدارمی کے باب الدعاء عند النوم (کتاب الاستئذان) میں، مسند احمد، عمل الیوم واللیلۃ لابن السنی، الکفایۃ فی علم الروایۃ وغیرہ میں بھی اس کی تخریج کی گئی ہے۔ (۲) پس محترم اصلاحی صاحب کا مذکورہ بالا حوالہ ناقص اور کتب احادیث پر قلت نگاہ کا مظہر ہے۔

آگے چل کر محترم اصلاحی صاحب فرماتے ہیں:

”اسی طرح کا، بلکہ عملی زندگی میں اس سے بھی زیادہ مسئلہ بننے والا فرق وہ ہو سکتا ہے جو احکام میں واقع ہو جائے۔ اس کو ایک مثال سے سمجھئے:

ایک روایت میں یہ بیان ہوا ہے کہ ایک بدو نے عہد رمضان کا ایک روزہ توڑ دیا اور سر پیٹتا ہوا نبی ﷺ کی خدمت میں حاضر ہوا۔ آپ نے اس کی پریشانی کا سبب دریافت فرمایا تو اس نے تمام رواد سنائی۔ آپ نے اس کو روزے کا جو کفارہ بتایا اس کی روایت میں راویوں کا اختلاف دیکھئے، جو روایت بالمعنی ہی کا نتیجہ ہے۔

(۱) التعمیر والإيضاح للعراقی: ص ۲۰۰

(۲) صحیح البخاری مع فتح الباری: ۱۱/۱۰۹، ۱۱۵، ۱۱۳، ۱۱۳/۱۳، صحیح مسلم نمبر ۲۷۱، سنن ابی داؤد نمبر ۵۰۴، جامع الترمذی: ۳۳۹۱، سنن ابن ماجہ: ۳۸۷۶، سنن

الدارمی: ۲۶۸۶، مسند احمد: ۳/۲۵۸، ۲۹۰، ۲۹۲، ۲۹۶، ۲۹۹، ۳۰۰، ۳۰۵، الکفایۃ: ۱۷۵، عمل الیوم واللیلۃ: ص ۳۳۱

صحیح مسلم میں اس واقعہ کی ایک روایت حضرت ابو ہریرہؓ سے ہے اور دوسری حضرت عائشہؓ سے۔ حضرت ابو ہریرہؓ کی روایت کے الفاظ یہ ہیں:

”قال: جاء رجل إلى النبي ﷺ فقال: هلكت يا رسول الله! قال: وما أهلكك؟ قال: وقعت على امرأتی فی رمضان - قال: هل تجد ما تعتق رقبة؟ قال: لا - قال فهل تستطيع أن تصوم شهرين متتابعين؟ قال: لا - قال: فهل تجد ما تطعم ستين مسكينا؟ قال: لا قال: ثم جلس فأتى النبي ﷺ بعرق فيه تمر- فقال: تصدق بهذا قال: أفقر منا؟ فما بين لابتيها أهل بيت أحوج إليه منا- فضحك النبي ﷺ حتى بدت أنيابہ- ثم قال: اذهب فأطعمه أهلك“... (صحیح مسلم: کتاب الصيام، باب ۱۴)

وہ فرماتے ہیں کہ ایک شخص نبی ﷺ کی خدمت میں حاضر ہوا اور کہنے لگا کہ میں ہلاک ہو گیا، یا رسول اللہ! آپ نے دریافت فرمایا: تجھے کس نے ہلاک کیا؟ اس نے عرض کیا کہ میں اپنی بیوی پر جا پڑا، رمضان میں۔ آپ نے پوچھا: تمہارے پاس غلام آزاد کرنے کو کچھ ہے؟ اس نے جواب دیا نہیں۔ آپ نے پوچھا مسلسل دو ماہ کے روزے رکھ سکتے ہو؟ اس نے جواب دیا نہیں۔ آپ نے پوچھا ساٹھ مسکینوں کو کھلانے کی طاقت رکھتے ہو؟ اس نے کہا: نہیں۔ راوی بیان کرتے ہیں کہ پھر وہ بیٹھا رہا تو نبی ﷺ کی خدمت میں کھجوروں کی ایک ٹوکری پیش کی گئی تو حضور نے اس شخص سے فرمایا کہ یہ کھجور صدقہ کر دو۔ اس نے کہا: ہم سے بڑھ کر بھلا کون حاجت مند ہوگا؟ مدینہ کے دونوں سنگلاخ میدانوں کے درمیان میں کوئی گھر والا میرے گھر والوں سے زیادہ اس کا محتاج نہیں ہے۔ اس پر نبی ﷺ ہنس پڑے یہاں تک کہ آپ کے دندان مبارک نمایاں ہو گئے۔ پھر حضور نے فرمایا: جاؤ اسے اپنے اہل خانہ کو کھلا دو۔ اب حضرت عائشہؓ کی روایت کے الفاظ دیکھئے:

”..... قال: تصدق، تصدق - قال: ما عندي شيء فأمره أن يجلس فجاه عرقان فيهما طعام فأمره رسول الله أن يتصدق به“ (صحیح مسلم: کتاب الصيام، باب ۱۴)

..... حضور نے فرمایا: صدقہ کرو، صدقہ کرو۔ اس نے عرض کی: میرے پاس تو کچھ ہے نہیں، تو حضور نے اسے بیٹھنے کو کہا۔ پھر آپ کے پاس کھانے کے سامان کی دو ٹوکریاں آئیں تو آپ نے اسے اس کے صدقہ کر دینے کا حکم دیا۔

اس روایت کی روشنی میں اگر ایک شخص روزہ توڑنے کا کفارہ معلوم کرنا چاہے تو حضرت ابو ہریرہؓ کی روایت سے وہ یہ نتیجہ نکالے گا کہ اسے ایک غلام آزاد کرنا ہوگا، یہ نہ ہو تو مسلسل دو ماہ کے روزے رکھنے ہوں گے، اگر وہ اس پر قادر نہ ہو تو ساٹھ مسکینوں کو کھانا کھلائے گا۔ حضرت عائشہؓ کی روایت ان میں سے کسی چیز کا تعین نہیں

کرتی، بلکہ مجمل طور پر صدقہ کرنے کی ہدایت کرتی ہے۔ اس واقعہ کی بعض روایتوں میں دو ماہ کے روزوں کا ذکر ہی نہیں۔ روایت بالمعنی کے فرق نے ایک حکم کو غیر واضح کر دیا۔ جس کا نتیجہ یہ نکلا کہ فقہاء کے درمیان کفارہ کے تعین میں بڑا اختلاف پایا جاتا ہے۔ (۱)

حضرت ابو ہریرہؓ اور حضرت عائشہؓ کی پیش کردہ دونوں روایتیں معمولی لفظی اختلاف کے ساتھ ”صحیح البخاری“ (۲) اور ”سنن ابی داؤد“ (۳) وغیرہ میں بھی موجود ہیں لیکن یہاں ہم جناب اصلاحی صاحب کی پیش کردہ روایتوں پر ہی بحث کریں گے۔ پس واضح ہو کہ پیش کردہ ان دو روایتوں میں اصلاً کوئی اختلاف نہیں ہے بلکہ ایک میں واقعہ کی تفصیل اور دوسری میں اختصار ہے جس کے باعث اصلاحی صاحب محترم کو یہ پریشانی لاحق ہو گئی ہے کہ حضرت عائشہؓ سے روایت بالمعنی کے باعث واقعہ میں ایسی غلطی صادر ہو گئی ہے کہ جس سے کفارہ کا اصل حکم متاثر ہو گیا ہے۔ حافظ ابن حجر عسقلانی روایتوں کے اس اختصار و تفصیل کے اختلاف کی بابت لکھتے ہیں:

”اصلاً یہ ایک ہی قصہ ہے جس کو ایک راوی (حضرت ابو ہریرہؓ) نے بخوبی یاد رکھا اور بوقت روایت اس قصہ کو اس کی اصل صورت میں بیان کر دیا جبکہ حضرت عائشہؓ نے اس واقعہ کو مختصراً نقل کیا ہے۔ طحاویؒ نے اس جواب کی طرف اشارہ کیا ہے۔ ظاہر ہے کہ یہ اختصار بعض رواۃ کی جانب سے ہی ہے، چنانچہ عبدالرحمان بن حارث نے محمد بن جعفر بن زبیر سے اسی سند کے ساتھ یعنی حضرت عائشہؓ سے اس حدیث کو مفسراً بھی نقل کیا ہے جس کے الفاظ یہ ہیں:

”كان النبي ﷺ جالساً في ظل فارع فجاء رجل من بني بياضة فقال: احترقت، وقعت بأمرأتي في رمضان قال اعتق رقبة قال لا أجدها قال أطعم ستين مسكينا قال ليس عندي فذكر الحديث.....“ اس حدیث کی ابن خزیمہؒ نے اپنی ”صحیح“ میں، بخاریؒ نے اپنی ”تاریخ“ میں اور ان کے طریق سے بیہقیؒ نے غلام کے تذکرہ کے ساتھ روایت کی ہے لیکن اس روایت میں دو ماہ کے متواتر روزوں کا تذکرہ نہیں ہے۔ (۴)

روایت حدیث میں رواۃ کی جانب سے کسی واقعہ کی تفصیل یا اختصار کا ہونا کوئی ایسی پریشانی کی بات نہیں ہے۔ راوی کے اس اختصار سے عمداً رسول اللہ ﷺ پر جھوٹ باندھنا یا احکام کو چھپانا نہیں ہوتا بلکہ فطرۃ یہی ممکن اور عین عقل کا تقاضا ہے، چنانچہ مشہور محدث، علامہ محمد جمال الدین قاسمیؒ فرماتے ہیں:

”اسی طرح ہم دیکھتے ہیں کہ بعض احادیث میں ایک ہی واقعہ کی تفصیلات روایت کرنے میں مختلف صحابہ کے الفاظ مختلف نظر آتے ہیں، کچھ تو پورا واقعہ یوں بیان کرتے ہیں کہ آپ کی آنکھوں کے سامنے اس واقعہ کا پورا

(۲) صحیح البخاری مع فتح الباری: ۴/۱۶۱، ۱۶۳

(۳) فتح الباری: ۴/۱۶۲

(۱) مبادی تدبر حدیث: ص ۱۰۹-۱۱۱

(۳) سنن ابی داؤد مع عون المعبود: ۲/۲۸۶، ۲۸۷



نقشہ سا کھینچ جاتا ہے۔ بعض اس واقعہ کو مختصراً بیان کرتے ہیں۔ اسی طرح احادیث نقل کرنے میں بھی صحابی ہو بہو آں ﷺ کے الفاظ نقل کر دیتے ہیں اور بعض صحابی دوسرے الفاظ کے ساتھ اس کا مفہوم و معنی ادا کر دیتے ہیں۔ ان میں سے کسی صحابی کا آپ پر کذب بیانی کا ارادہ نہیں ہوتا بلکہ سب کا مقصد صدق اور جو کچھ انہوں نے سنایا دیکھا ہوتا اسے یا کم از کم اس کے معنی و مقصد کو بیان کر دینا ہوتا ہے۔ وہ لوگ کہا کرتے تھے: "إنما الكذب على من تعمدہ" یعنی جھوٹ کا الزام اس پر عائد ہوتا ہے جو عمداً ایسا کرے۔ اسے عمران بن مسلم نے روایت کیا ہے۔ (۱)

امام مسلم کا اس واقعہ کو پہلے حضرت ابو ہریرہ سے پھر حضرت عائشہ سے روایت کرنے کا مقصد بھی وہی ہے جس کو حافظ ابن حجر عسقلانی نے حدیث کے معاملہ میں محدثین کے طریق کار کو بیان کرتے ہوئے یوں تحریر فرمایا ہے:

"محدثین کسی واقعہ یا حکم کے متعلق ایک حدیث کسی ایک صحابی سے تخریج کرتے ہیں، پھر اگر کوئی دوسرا صحابی بھی اسی واقعہ یا حکم کو بیان کرتا ہوا مل جائے تو اس سے بھی تخریج کرتے ہیں۔ اس سے ان کا مقصد یہ ہوتا ہے کہ حدیث حد غرابت سے نکل جائے یا دوسری حدیث سے کوئی زائد فائدہ حاصل ہو جائے اور اس لئے بھی کہ بعض رواۃ احادیث کو پوری طرح روایت کرتے ہیں اور بعض مختصر طریقہ پر۔ پس ایک محدث ان سب روایات کو ان کے ناقلین کی جانب سے پیدا شدہ شبہ کو زائل کرنے کے پیش نظر وارد کر دیتا ہے۔ یہ اس وجہ سے بھی ہوتا ہے کہ کبھی بعض رواۃ کی احادیث کی عبارت مختلف ہوتی ہیں۔ پس ایک راوی حدیث کو اس طرح بیان کرتا ہے کہ اس کا کوئی کلمہ ایک مخصوص معنی پر محمول ہوتا ہے، پھر جب اسی حدیث کو کوئی دوسرا راوی بیان کرتا ہے تو اسی کلمہ کو بعینہ دوسری عبارت کے ساتھ، کہ جو دوسرے معنی پر محمول ہو، روایت کرتا ہے۔ محدث اس حدیث کو بھی اس کے طریق سے وارد کر دیتا ہے بشرطیکہ وہ معیار صحت پر پوری اترتی ہو"۔ (۲)

اگر صرف اسی قصہ کے مختلف جزئیات پر غور کیا جائے تو مختلف روایات میں مختلف الفاظ ملیں گے مثلاً صاحب قصہ صحابی نے جب رسول اللہ ﷺ سے اپنی غلطی کا اعتراف کیا تو "یا رسول اللہ ہلکت" (میں ہلاک و برباد ہو گیا) کہا۔ (بخاری و مسلم) جبکہ حضرت عائشہ کی روایت میں "احتترقت" (مسلم و بخاری) اور ابن ابی حفصہ کی روایت میں "ما أرانی إلا قد ہلکت" (سنن سعید بن منصور) کے الفاظ مروی ہیں۔ یہ لفظی اختلاف دراصل ان کے عمداً غلطی کرنے پر استدلال کرتا ہے۔ جہاں تک "ہلاکت" یا "احتراق" کا تعلق ہے تو یہ اس گناہ کی سنگینی کے احساس کے تحت مجازاً وارد ہیں۔ (۳) یا اسی طرح بعض راوی اس صحابی کے متعلق بیان کرتے ہیں کہ جب وہ دربار نبوی میں حاضر ہوئے تو بقول عبد الجبار بن عمر عن الزہری وہ اپنے بال نوچ رہے تھے اور اپنا سینہ پیٹ رہے

(۲) حدی الساری، الفصل الثالث: ۱۵ ملخصاً

(۱) قواعد التحدیث للقمی: ۲۲۱

(۳) فتح الباری: ۴/۱۶۴

تھے اور کہتے جاتے تھے: "هلك الأبعد" یعنی "بہت بری طرح برباد ہو گیا"۔ (ابوعوانہ) جبکہ محمد بن ابی حفصہ بیان کرتے ہیں کہ اپنے منہ پر طمانچہ مار رہے تھے (بیہوشی) اور حجاج بن ارطاة کی روایت میں ہے کہ "وہ خود کو بددعاء دے رہے یا کوس رہے تھے"۔ (مسند احمد) بعض روایات میں ہے کہ "اپنے سینہ پر گھونسے مار رہے تھے" (موطأ امام مالک) اور ابن مسیب کی مرسل روایت میں ہے کہ "وہ اپنے سر پر خاک اڑا رہے تھے" (دارقطنی) ان کیفیات کے نقل کرنے میں جو اختلاف نظر آتا ہے اس کا اصل مقصد بھی دراصل اس واقعہ سے ان صحابی کی خود کراہت اور مذمت منقول ہونا ہے اور یہ چیز بھی عام حالات میں بعید از قیاس نہیں ہے کہ اگر چند لوگوں کی موجودگی میں کوئی واقعہ وقوع پذیر ہوا ہو تو ان میں سے ہر شخص اس واقعہ کو اپنے الگ انداز سے بیان کرے۔ سب کے بیانات میں کلمات کی ترتیب، تفصیل، معلومات اور عبارت کی ظاہری ہیئت میں فرق ہونا لازم ہے۔ خود قرآن کریم میں کسی واقعہ کے متعلق اختصار و تفصیل کا یہ اسلوب جگہ جگہ اختیار کیا گیا ہے، جس کی متعدد مثالیں ہم اوپر باب رواں کے حصہ اول میں پیش کر چکے ہیں۔

اگر ہم "صحیح مسلم" میں کتاب الصیام کے باب ۱۲ کو دیکھیں کہ جس سے مذکورہ یہ دونوں حدیثیں نقل کی گئیں ہیں تو ہم کو اسی واقعہ کی حضرت ابو ہریرہ سے مروی چار اور حضرت عائشہ سے مروی تین احادیث ملیں گی جن میں آپس میں ترتیب کلمات، تفصیل و اختصار، اضافی معلومات اور عبارتوں کی ظاہری ہیئت میں اختلاف ہے لیکن صحت روایت کے اعتبار سے ان کے ناقلین کی عدالت، ضبط، حفظ، امانت اور دیانت پر کسی طرح کا شک و شبہ نہیں کیا جاسکتا۔ ذیل میں ہم صحیح مسلم کے مذکورہ باب سے ان تمام روایتوں کو قارئین کرام کے ملاحظہ کے لئے پیش کر رہے ہیں تاکہ ان کو بھی مخربین احادیث کے اس عظیم مقصد کا مشاہدہ ہو سکے جسے حافظ ابن حجر عسقلانی کے حوالہ سے اوپر بیان کیا گیا ہے۔ یہ احادیث اس طرح ہیں:

۱- "عن محمد بن مسلم الزهری بهذا الإسناد مثل رواية ابن عيينة وقال بعرق فيه تمرٌ وهو الزنبيل ولم يذكر فضحك النبي ﷺ وبدت أنيابه."

"محمد بن مسلم زہری نے اسی اسناد سے یہی حدیث روایت کی جیسے ابن عیینہ نے روایت کی اور کہا اس میں ایک عرق یعنی ٹوکرا اور وہ زنبیل ہے اور اس میں حضرت کی ہنسی کا ذکر نہیں ہے۔"

۲- "عن أبي هريرة رضي الله تعالى عنه أن رجلا وقع بامرأته في رمضان فاستفتى رسول الله ﷺ عن ذلك فقال هل تجد رقبة قال لا قال فهل تستطيع صيام شهرين قال لا قال فأطعم ستين مسكينا."

"ابو ہریرہ نے کہا ایک شخص جماع کر بیٹھا رمضان میں اور حضرت ﷺ سے پوچھا تو آپ نے فرمایا تو

ایک غلام یا لونڈی آزاد کر سکتا ہے؟ اس نے کہا نہیں آپ نے فرمایا دو مہینے کے روزے رکھ سکتا ہے اس نے کہا نہیں آپ نے فرمایا ساٹھ مسکینوں کو کھانا کھلا دے۔

”عن أبي هريرة رضي الله عنه حدثه أن النبي ﷺ أمر رجلا أفطر في رمضان أن يعتق رقبة أو يصوم شهرين أو يطعم ستين مسكينا“۔

”حضرت ابو ہریرہؓ نے روایت کی نبی ﷺ نے حکم کیا ایک شخص کو کہ اس نے روزہ توڑ ڈالا تھا رمضان میں کہ آزاد کرے ایک بردہ یا روزے رکھے دو ماہ یا کھلائے ساٹھ مسکینوں کو“۔

۴- ”عن عائشةؓ أنها قالت جاء رجل إلى رسول الله ﷺ فقال احترقت قال رسول الله ﷺ لم قال وطأت امرأتی فی رمضان نہارا قال تصدق تصدق قال ما عندی شیء فأمره أن يجلس فجاءه عرقان فيهما طعام فأمره أن يتصدق به“۔

”حضرت عائشہؓ سے روایت ہے کہ انہوں نے فرمایا ایک شخص آیا رسول اللہ ﷺ کے پاس اور کہا میں جل گیا، آپ نے فرمایا: کیوں؟ اس نے عرض کی کہ میں نے جماع کیا رمضان میں اپنی عورت سے دن کو۔ آپ نے فرمایا صدقہ دے، صدقہ دے۔ اس نے عرض کیا کہ میرے پاس تو کچھ بھی موجود نہیں ہے۔ اتنے میں آپ کے پاس دو گونیاں آئیں کھانے کو آپ نے فرمایا لے یہ صدقہ کر دے۔“

(نوٹ: یہ حضرت عائشہؓ کی اسی حدیث کا پورا متن ہے جسے محترم اصلاحی صاحب نے مختصراً نقل کیا ہے۔)

۵- ”عن عائشة رضي الله عنها تقول أتى رجل إلى رسول الله ﷺ فذكر الحديث وليس في أول الحديث تصدق تصدق ولا قوله نہارا“۔

”حضرت عائشہؓ فرماتی ہیں کہ ایک شخص آیا رسول اللہ ﷺ کے پاس اور اس حدیث کو ذکر کیا اخیر تک جیسے اوپر گزری مگر اس کے اول میں صدقہ دے صدقہ دے نہیں ہے اور نہ دن کا لفظ ہے۔“

۶- ”عن عائشة زوج النبي ﷺ تقول أتى رجل إلى النبي ﷺ في المسجد في رمضان فقال يا رسول الله احترقت احترقت فسأله رسول الله ﷺ ما شأنه فقال أصبت أهلي قال تصدق فقال والله يا نبي الله ما لي شيء وما أقدر عليه قال اجلس فبينما هو كذلك أقبل رجل يسوق حمرا عليه طعام فقال رسول الله ﷺ أين المحترق أنفا فقام الرجل فقال رسول الله ﷺ تصدق بهذا فقال يا رسول الله أغيرنا فوالله إنا لجياع ما لنا شيء قال فكلوه“۔ (۱)

اب ہم جناب اصلاحی صاحب سے یہ پوچھنا چاہیں گے کہ کسی راوی کے حدیث بیان کرنے پر آپ کو یہ کیوں کر علم ہو جاتا ہے کہ یہ روایت باللفظ یا روایت بالمعنی ہے؟ پھر ”صحابہ“ و ”صحابیت“ کے زیر عنوان آپ نے تحریر فرمایا ہے کہ:

”..... جہاں تک روایت حدیث کا تعلق ہے اس میں تو صحابہؓ کا ہر طبقہ اور گروہ یکساں طور پر شامل سمجھا جائے گا البتہ فہم حدیث میں انہی صحابہؓ کا علم انہی کی روایات کے الفاظ اور انہی کی تقیدات قابل ترجیح ہوں گی جو تدبر حدیث کے نقطہ نظر سے سب سے ممتاز ہیں جیسے خلفائے راشدین، حضرت عائشہ صدیقہ، حضرت ابوالدرداء، حضرت معاذ بن جبل، حضرت عبداللہ بن عمر اور حضرت عبداللہ بن عباس وغیرہ رضی اللہ عنہم اجمعین الخ“۔ (۲)

— میں پوچھتا ہوں کہ یہاں اس اصول تدبر حدیث کے مطابق حضرت عائشہ صدیقہؓ، جو کہ بقول اصلاحی صاحب ”تدبر حدیث کے نقطہ نظر سے سب سے ممتاز ہیں“، کی روایت کو حضرت ابو ہریرہؓ کی روایت پر ”قابل ترجیح“ کیوں نہ سمجھا گیا، جب کہ علمائے حنفیہ کی تقلید میں خود آنجناب نے بھی حضرت ابو ہریرہؓ کو غیر فقیہ جانتے ہوئے ”تدبر حدیث کے نقطہ نظر سے سب سے ممتاز صحابہ“ کی فہرست میں شامل نہیں کیا ہے؟ اگر حضرت عائشہؓ کے لئے اس حدیث کے بارے میں آپ کی فہم کا معیار تدبر حدیث بدل گیا تو آخر اس کی وجہ کیا ہے؟

### فقہاء کے مابین اختلاف کا اصل سبب

جہاں تک جناب اصلاحی صاحب کے اس قول کا تعلق ہے کہ — ”جس کا نتیجہ یہ نکلا کہ فقہاء کے درمیان کفارہ کے تعین میں بڑا اختلاف پایا جاتا ہے“ — تو اس سلسلہ میں ہم فقط یہ کہیں گے کہ ”فقہاء کے درمیان“ صرف اس بارے میں ہی اختلاف نہیں ہے بلکہ ہزار ہا مسائل ایسے مل جائیں گے جن کے متعلق فقہاء میں ”بڑا اختلاف پایا جاتا ہے“۔ اور یہ سب اختلافات ”روایت بالمعنی“ کے باعث نہیں بلکہ فقہاء تک صحیح احادیث نہ پہنچنے کے باعث ان کے اپنے عقلی قیاسات و اجتہادات کی کرشمہ سازیاں ہیں، ورنہ ایسا کوئی ”بڑا اختلاف“ محدثین کے درمیان تو قطعی نظر نہیں آتا۔ اگر آج ہم کسی طرح فقہی و مسلکی عصبیتوں سے اپنے آپ کو دور رکھنے پر آمادہ ہو جائیں تو فقہاء کے یہ بڑے اختلافات ہمارے لئے قطعی لغو اور بے معنی ہو کر رہ جائیں گے اور رسول اللہ ﷺ کی صحیح احادیث ہی ہماری ہدایت و رہنمائی کے لئے کافی ہوں گی۔

جہاں تک ماہ رمضان کے روزہ کو عداً جماع سے توڑنے کے کفارہ کی تعیین کا سوال ہے تو اس بارے میں ایک گروہ عداً جماع کے مفطر پر صرف قضاء کو واجب بتاتا ہے۔ اس شاذ حکم کی وجہ بیان کرتے ہوئے علامہ ابن رشد قرطبی فرماتے ہیں: ”لأنه لم يبلغهم هذا الحديث“۔ (۱)

(۱) صحیح مسلم، باب تغلیظ تحریم الجماع فی نهار رمضان علی الصائم (۲) مبادی تدبر حدیث: ص ۸۷

”کیونکہ (حضرت ابو ہریرہؓ کی) یہ حدیث ان تک نہیں پہنچی تھی۔“

دوسرا گروہ اس بات کا قائل ہے کہ اول عتق (غلام آزاد کرنا ہے)، اگر عتق پر قادر نہ ہو تو مسلسل دو ماہ کے روزے رکھنا ہے، اگر اس کی استطاعت بھی نہ ہو تو ساٹھ مسکینوں کو کھانا کھلانا ہے۔ یہ امام شافعی، امام ابو حنیفہ، امام ثوری اور تمام کوفیین رحمہم اللہ کا مسلک ہے۔

اعرابی کی سابقہ حدیث کے ظواہر ترتیب کے وجوب پر دلالت کرتے ہیں مگر امام مالکؒ کی رائے یہ ہے کہ اس کے لئے اطعام، غلام آزاد کرنے اور روزے رکھنے سے زیادہ مستحب ہے۔ امام مالکؒ کی دلیل ان کی یہ روایت ہے:

”أن رجلا أفطر في رمضان فأمره رسول الله ﷺ أن يعتق رقبة أو يصوم شهرين متتابعين أو يطعم ستين مسكينا.“

اس روایت کے ظواہر ترتیب کے بجائے تخییر پر دلالت کرتے ہیں۔

علامہ ابن رشد فقہاء کے درمیان ان اختلافات کی وجوہ بیان کرتے ہوئے لکھتے ہیں:

”وسبب اختلافهم في وجوب الترتيب تعارض ظواهر الآثار في ذلك والأقيسة“۔ (۲)

”وجوب ترتیب میں فقہاء کے اختلاف کا سبب اس بارے میں ظواہر آثار کا تعارض اور قیاس ہے۔“

آں رحمہ اللہ امام مالکؒ کی رائے کے متعلق فرماتے ہیں:

”..... وأما استحباب مالك الابتداء بالإطعام فمخالف لظواهر الآثار وإنما ذهب إلى

هذا من طريق القياس الخ“۔ (۳)

”اور امام مالکؒ کا ابتداً بالاطعام کے استحباب کا قول ظواہر آثار کے مخالف ہے۔ وہ اس جانب قیاس کے راستے سے گئے ہیں۔“

پس معلوم ہوا کہ فقہاء کے درمیان کفارہ کی تعیین میں جو ”بڑا اختلاف پایا جاتا ہے“ وہ ”روایت بالمعنی“ کے باعث نہیں ہے جیسا کہ جناب اصلاحی صاحب نے سمجھا ہے بلکہ بعض فقہاء کی صحیح احادیث تک رسائی نہ ہونے نیز ان کے اپنے قیاسات و اجتہادات کے باعث ہے، واللہ اعلم۔ افسوس ہوتا ہے صاحب ”مبادی تدریج حدیث“ پر کہ جنہوں نے نہ ان تمام کتب کو بغور دیکھا ہے اور نہ ہی ان مسائل کی حقیقت کو سمجھنے کی کوشش کی ہے لیکن ان مسلمہ چیزوں پر محض اپنے وہم و گمان کے مطابق کلام کرنے کے لئے مسند ”لیکچر“ سنبھال بیٹھے ہیں اور اپنے انہی

(۲) بدایۃ الجہد: ۱/۳۰۵

(۱) بدایۃ الجہد ونہایۃ المتصد: ۱/۳۰۲

(۳) نفس مصدر: ۱/۳۰۵

پراگندہ خیالات کو ”تدبر حدیث“ سے تعبیر کرتے ہیں، فان اللہ وانا الیہ راجعون۔

آگے چل کر جناب اصلاحی صاحب فرماتے ہیں:

”روایت بالمعنی نے بعض معاملات میں کسی بات کو اس انداز سے پیش کر دیا ہے کہ متکلمین نے اس پر عقائد کی بنیادیں رکھ دیں، حالانکہ قرآن مجید میں اس کا کوئی اشارہ تک نہیں ملتا اور کسی بات کے عقیدہ قرار پانے کے لئے قرآن مجید کے اندر اس کی بنیاد ہونی ضروری ہے“۔ (۱)

عقیدہ کے اثبات کے لئے قرآنی بنیاد ہونا ضروری نہیں ہے:

مندرجہ بالا سطور میں جناب اصلاحی صاحب نے دعویٰ فرمایا ہے کہ ”کسی بات کو عقیدہ قرار پانے کے لئے قرآن مجید کے اندر اس کی بنیاد ہونی ضروری ہے“۔ بالفاظ دیگر جن عقائد اور غیبی امور کے متعلق قرآن مجید میں کوئی اشارہ نہیں ملتا ان کو صحیح اور ثابت احادیث کی بنیاد پر بھی کسی شمار میں نہ رکھا جائے۔ اس کا واضح مطلب یہ ہوگا کہ جناب اصلاحی صاحب کے نزدیک حدیث مطلق محل استدلال نہیں ہے سوائے ان معاملات میں کہ جو قرآن مجید کے موافق ہوں۔ اس بات کا اظہار آل موصوف نے زیر تبصرہ کتاب کے متعدد مقامات پر کیا ہے، لیکن اس پر بحث ان شاء اللہ باب ہشتم و نہم کے تحت کی جائے گی۔ فی الحال ہم عقائد کے اثبات میں حدیث کے کردار پر مختصراً بحث کریں گے۔ اس موضوع پر تفصیلی بحث کے لئے باب ششم: ”اخبار آحاد کی حجیت“ کی طرف رجوع فرمائیں۔

یہ نظر یہ کہ کسی بات کے عقیدہ قرار پانے کے لئے قرآن مجید کے اندر اس کی بنیاد ہونی ضروری ہے ایک ایسی شرط ہے جسے بعض قدیم متکلمین نے ایجاد کیا تھا۔ سلف و صالحین میں سے یہ شرط کسی سے منقول نہیں ہے۔ افسوس کہ جناب اصلاحی صاحب نے بھی متکلمین کے اس قول کو بغیر نقد قبول کر لیا ہے، حالانکہ شریعت میں اس کی نہ کوئی اصل موجود ہے اور نہ ہی قرآن و سنت کی واضح ہدایات سے اس کو کوئی مطابقت ہے۔ اگر متکلمین کے اس قول کو درست تسلیم کر لیا جائے تو اس کا نتیجہ یہ نکلے گا کہ رسول اللہ ﷺ کی بہت ساری صحیح اور ثابت احادیث خود بخود رد ہو جائیں گی، مثال کے طور پر ہم ذیل میں ان اسلامی عقائد میں سے صرف چند عقائد بطور نمونہ نقل کر رہے ہیں جو ہم کو سلف و خلف سے متواتر ملے ہیں اور کثیر احادیث سے ثابت ہیں:

۱- جملہ انبیاء و رسل پر محمد ﷺ کی فضیلت،

۲- روز محشر میں آل ﷺ کی شفاعت کبریٰ،

۳- اپنی امت کے مرتکبین کبار کے لئے آپ کی شفاعت،

۴- قرآن کے سوا آپ کے معجزات کہ جن میں معجزہ شق القمر بھی شامل ہے،

- ۵- آدم علیہ السلام اور دیگر انبیاء کی نبوت جن کا ذکر قرآن میں نہیں ہے،
- ۶- وہ احادیث جن میں خلق کی ابتدا، ملائکہ و جن اور جنت و دوزخ کی صفت مذکور ہے،
- ۷- یہ یقین کہ عشرہ مبشرہ اہل جنت میں سے ہیں،
- ۸- قبر میں منکر نکیر کے سوال پر ایمان،
- ۹- عذاب قبر پر ایمان،
- ۱۰- قبر کے بھینچنے پر ایمان،
- ۱۱- قیامت میں نصب دو پلڑے والی میزان پر ایمان،
- ۱۲- صراط پر ایمان،
- ۱۳- آپ کی حوض پر ایمان اور اس پر ایمان کہ جو ایک بار اس سے سیراب ہو جائے گا اسے پھر کبھی پیاس نہ لگے گی،
- ۱۴- آں ﷺ کی امت میں سے ستر ہزار اشخاص کا جنت میں بغیر حساب داخل ہونا،
- ۱۵- قیامت اور حشر و نشر کی جو صفات صحیح احادیث میں وارد ہیں،
- ۱۶- اس قلم پر ایمان جس نے ہر چیز لکھی ہے،
- ۱۷- بطور حقیقت عرش و کرسی پر ایمان، نہ کہ مجازاً،
- ۱۸- اس پر ایمان کہ شہداء کی روہیں جنت میں سبز پرندوں کے قالب میں ہونگی،
- ۱۹- اس پر ایمان کہ اللہ تعالیٰ نے زمین کے لئے نبیوں کے جسموں کو کھانا حرام کر دیا ہے،
- ۲۰- علامات قیامت، نزول مسیح، خروج دجال اور دابة الارض وغیرہ پر یقین،
- ۲۱- حدیث روایت پر ایمان،
- ۲۲- اللہ تعالیٰ کے آسمان میں ہونے اور ہر رات آسمان دنیا کی طرف اللہ عزوجل کے نزول سے متعلق احادیث پر ایمان، وغیرہ۔

مگر جناب اصلاحی صاحب جس نظریہ کے قائل ہیں وہ سلف سے خلف تک منقول و متواتر ان تمام اسلامی عقائد کی نفی یا کم از کم ان کے متعلق تشکیک ضرور پیدا کرتا ہے، پس قطعی طور پر باطل اور ناقابل قبول ہے۔

یہاں یہ سوال بھی پیدا ہوتا ہے کہ احادیث نبوی کہ جن کو شرعی احکام کے وجوب میں حجت تسلیم کیا جاتا ہے آخر ان سے عقائد کے معاملہ میں احتجاج کیوں نہیں کیا جاسکتا؟ احکام کے لئے حدیث کے دلائل کو قبول کرنا اور عقائد کے لئے انہیں ترک کر دینا ایک ایسی تفریق ہے جس کے لئے خود متکلمین کے پاس کوئی معقول دلیل نہیں

ہے۔ اگر بالفرض مان لیا جائے کہ کوئی عقیدہ احادیث سے ثابت نہیں ہوتا تو کم از کم صحابہ کرام رضوان اللہ علیہم کو اس بات کا ضرور علم ہونا چاہیے تھا۔ اگر ان کو اس کا علم ہوتا تو جس طرح دین کے باقی تمام امور ان سے منقول ہیں یقیناً یہ چیز بھی ان سے ضرور منقول ہوتی۔ مگر ہم دیکھتے ہیں کہ وہ عقائد و احکام کے بارے میں کسی تخصیص و تفریق سے واقف ہی نہ تھے بلکہ ہر اس بات کی صداقت پر یقین و ایمان رکھتے تھے جسے وہ نبی ﷺ سے براہ راست سنتے یا کسی واسطہ سے ان تک آپ کا کوئی قول پہنچتا تھا۔ ہمیں ایسی کوئی بھی مثال نظر نہیں آتی کہ صحابہ کرام میں سے جب کوئی صحابی نبی ﷺ سے صفات یا عقائد سے متعلق کوئی حدیث بیان کرتا تو دوسرا صحابی اس کی قطعیت میں ذرہ برابر بھی شک و شبہ کرتا یا اس کو قبول کرنے میں کوئی بھی پس و پیش کرتا یا قرآن مجید میں اس کی بنیاد تلاش کر کے اپنی تسلی کر لیتا ہو۔

یہ بھی معروف بات ہے کہ نبی ﷺ نے مختلف صحابہ کرام کو دین کی تبلیغ کے لئے مختلف اوقات میں مختلف مقامات پر بھیجا تھا۔ وہ صحابہ اپنے مخاطبوں کو سب سے پہلے عقیدہ توحید کی تعلیم دیتے پھر اللہ تعالیٰ کی تمام صفات اور جملہ نقائص سے اس کے پاک ہونے کی بابت تعلیم دیتے پھر فرائض و احکام سکھلاتے تھے جیسا کہ صحیحین کی حضرت معاذ والی اس حدیث میں مذکور ہے:

” (رسول اللہ ﷺ نے حضرت معاذ سے فرمایا: تم اہل کتاب کی طرف جا رہے ہو، سب سے پہلے ان کو اللہ کی عبادت کی دعوت دینا (ایک دوسری روایت میں کلمہ توحید کی دعوت دینے کا بیان ہے)۔ پھر جب انہیں اللہ کی معرفت حاصل ہو جائے تو انہیں پانچ وقت نماز فرض ہونے کی خبر دینا۔“ (متفق علیہ)

اس حدیث میں صحابہ کو سب سے پہلے عقیدہ کی تبلیغ کا حکم دیا گیا ہے جو ان کے ذریعہ دوسرے انسانوں تک منتقل ہونا تھا اور ہوا بھی۔ پس اس صحیح روایت سے حدیث کے ذریعہ عقائد کا اثبات محقق ہوا، فالحمد لله علی ذلك۔

اس حقیقت کی طرف اشارہ شریک بن عبد اللہ القاضی نے اس وقت کیا تھا جب ان سے کہا گیا کہ ایک گروہ صفات سے متعلق کچھ احادیث کا انکار کرتا ہے تو انہوں نے پوچھا: وہ لوگ کیا کہتے ہیں؟ کہا گیا کہ وہ ان احادیث میں طعن کرتے ہیں۔ انہوں نے کہا:

”جن لوگوں نے ان احادیث کو نقل کیا ہے انہی لوگوں نے تو قرآن کو بھی نقل کیا ہے اور یہ بات بھی کہ نماز پانچ وقت کی ہے نیز حج بیت اللہ اور رمضان کے روزوں کی تفصیلات سب انہی سے تو منقول ہیں۔ لہذا ہم اللہ عزوجل کو انہی کی احادیث کے ذریعہ پہچان سکتے ہیں۔“ (۱)

امام اسحاق بن راہویہ بیان کرتے ہیں کہ:

(۱) الشریعہ للآجری: ص ۳۰۶، السنۃ لعبد اللہ بن الإمام احمد



”میں عبداللہ بن طاہر کے پاس گیا۔ انہوں نے مجھ سے پوچھا کہ اے ابو یعقوب! تم کہتے ہو اللہ تعالیٰ ہر رات کو اترتا ہے؟ میں نے کہا: اے امیر! اللہ تعالیٰ نے ہماری طرف ایک نبی بھیجا ہے جس کی احادیث ہمارے پاس پہنچی ہیں۔ انہی احادیث سے ہم خون کو حلال و حرام کرتے ہیں، انہی کے ذریعہ ہم شرمگاہوں کو حلال و حرام کرتے ہیں، انہی سے ہم مالوں کو جائز یا ناجائز ٹھہراتے ہیں، لہذا اگر ان احادیث سے یہ سب درست ہے تو وہ بھی درست ہوگا، اور اگر یہ باطل ہے تو وہ بھی باطل ہوگا۔ پھر اسحاق بن راہویہ کہتے ہیں کہ: یہ سن کر عبداللہ بن طاہر خاموش ہو گیا۔“ (۱)

اگر غور کیا جائے تو قرآن و سنت کے بے شمار دلائل اپنے اطلاق و عمومیت کے لحاظ سے شرعی و عملی احکام کے ساتھ عقائد کو بھی شامل ہیں۔ پس عقائد کے سلسلہ میں بھی نبی ﷺ کی اتباع اسی طرح لازم ہے جس طرح کہ دوسرے تمام امور میں ہے۔ امر کا جو لفظ مندرجہ ذیل آیت میں وارد ہے وہ بلاشبہ عقائد کے لئے بھی عام ہے:

﴿وَمَا كَانَ لِمُؤْمِنٍ وَلَا مَوْمِنَةٍ إِذَا قَضَىٰ اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ

أمرهم﴾ (۲)

”کسی مومن مرد اور کسی مومن عورت کو یہ حق نہیں ہے کہ جب اللہ اور اس کا رسول کسی معاملے کا فیصلہ کر دے تو پھر اسے اپنے اس معاملہ میں خود فیصلہ کرنے کا اختیار حاصل ہے۔“

اس آیت کے علاوہ اس بارے میں اور بھی بہت سی آیات وارد ہیں جن کی تفصیل باب اول کے عنوان: ”اللہ تعالیٰ نے تاکیداً مکمل اطاعت رسول کا حکم فرمایا ہے“ میں گزر چکی ہے۔ ان تمام آیات کے عموم میں بظاہر عقیدہ بھی داخل ہے، پھر آخر نہ معلوم کس بنیاد پر متکلمین نے عقیدہ کو عملی و شرعی احکام سے مستثنیٰ کر دیا ہے؟ غرض یہ کہ کتاب و سنت کے واضح دلائل، صحابہ کرام رضی اللہ عنہم کا عمل اور بے شمار محدثین و علمائے حق کے اقوال دلالت کرتے ہیں کہ حدیث سے شریعت کے ہر باب میں استدلال واجب ہے خواہ وہ اعتقاد سے متعلق ہوں یا اعمال سے۔ ان دونوں کے درمیان متکلمین کی پیدا کردہ تفریق و تخصیص ایک ایسی بدعت ہے کہ جس کی سلف صالحین کے یہاں کوئی نظیر نہیں ملتی، چنانچہ حافظ ابن قیم فرماتے ہیں:

”یہ تفریق اجماع امت سے باطل ہے کیونکہ امت ہمیشہ ان حدیثوں سے عقائد کے متعلق علمی اخبار اور عملی مطالبوں پر استدلال کرتی رہی ہے اور ایسا کرنا ضروری بھی تھا کیونکہ عملی احکام کے اندر اللہ عز و جل کے متعلق یہ خبر ہوتی ہے کہ اس نے کیا چیز مشروع کی، کس چیز کو واجب کیا اور کسے دین بنانے پر خوش ہوا۔ اس لئے اس کی شریعت اور اس کا دین، اس کے اسماء و صفات کی طرف لوٹتا ہے۔ صحابہ، تابعین، تبع تابعین اور محدثین اسماء و صفات، قضاء و قدر، عقائد و اعمال اور احکام کے مسائل میں برابر انہی حدیثوں سے استدلال کرتے رہے ہیں۔ ان اسلاف

میں سے کسی ایک سے بھی قطعاً یہ ثابت نہیں ہے کہ انہوں نے ان حدیثوں سے صرف احکام کے مسائل میں استدلال کو جائز قرار دیا ہو اور اللہ تعالیٰ، اس کے اسماء و صفات اور عقائد کے بارے میں ان سے استدلال کو ناجائز بتایا ہو۔ آخر وہ سلف کہاں ہیں جنہوں نے ان چیزوں میں فرق کیا ہے؟ ان چیزوں میں تفریق کرنے والوں کے سلف بعض ایسے متاخرین متکلمین ہیں جن کو ان چیزوں سے کوئی سروکار نہیں ہے جو اللہ، اللہ کے رسول اور رسول کے اصحاب سے منقول ہیں، بلکہ وہ تو اس سلسلہ میں اپنے دلوں کو کتاب و سنت اور اقوال صحابہ سے ہدایت پانے سے روک رکھتے ہیں اور صرف متکلمین کی آراء اور متکلمین کے قواعد پر ہی انحصار کرتے ہیں۔ یہی وہ لوگ ہیں جن سے ان چیزوں میں تفریق کرنے کی بات معلوم ہوئی ہے الخ۔“ (۱)

آں رحمہ اللہ آگے چل کر مزید فرماتے ہیں:

”جس شخص کو روایات کا ذرا بھی تجربہ ہے وہ اس بارے میں کوئی شک نہیں رکھتا کہ وہ صحابہ کرام ہی ہیں جنہوں نے ان احادیث کو روایت کیا ہے اور ان میں سے بعض نے بعض سے ان کو قبول کیا ہے نیز کسی نے بھی ان کا روایت کرنے والوں سے انکار نہیں کیا، پھر ان کو ان صحابہ سے تمام تابعین نے اخذ کیا اور جس نے بھی ان سے ان روایتوں کو سنا انہیں قبول کیا، اور ان کی تصدیق کی۔ پھر جس نے ان سے انہیں نہیں سنا تو اسی طرح انہیں تابعین سے لیا پھر ان کو تبع تابعین نے تابعین سے لیا۔ یہ ایسی بات ہے جسے تمام محدثین عام طور پر جانتے ہیں، ٹھیک اسی طرح جس طرح کہ وہ صحابہ کرام کے عدل اور ان کے صدق و امانت کو جانتے ہیں اور جیسے ان صحابہ کا نبی ﷺ سے وضو، غسل جنابت، نماز کی تعداد اور اوقات، اذان، تشہد، جمعہ اور عیدین وغیرہ کے احکامات کی تفصیلات کا روایت کرنا۔ جن لوگوں نے ان تمام چیزوں کی روایت کی ہے انہی لوگوں نے احادیث و عقائد کو بھی نقل کیا ہے۔ اگر ان کے نقل میں احکام سے متعلق خطا و کذب کا جواز ہوتا تو ان روایات کے علاوہ مذکورہ دوسری روایتوں میں بھی یہ بات جائز ہوتی۔ ایسی صورت میں قطعی طور پر نبی اکرم ﷺ سے منقول روایات میں سے کسی پر ہمارے لئے وثوق باقی نہیں رہ جاتا اور یہ دین، علم اور عقل سے دوری کی بات ہے الخ۔“ (۲)

جناب اصلاحی صاحب کے اس نظریہ کے بطلان پر اگر دلائل جمع کئے جائیں تو بلاشبہ اسکے لئے ایک علیحدہ دفتر درکار ہوگا، لہذا ہم اس بارے میں تمام تفصیلات سے صرف نظر کرتے ہوئے اختتام پر جناب اصلاحی صاحب سے یہ پوچھنے کی جسارت کرتے ہیں کہ ان کے پاس اپنے اس عقیدہ کی صحت پر ایسی کونسی آیت یا متواتر حدیث موجود ہے جو اس بارے میں ثبوت اور دلالت کے اعتبار سے بالکل قطعی اور ناقابل تاویل ہو؟

آگے چل کر جناب اصلاحی صاحب ”روایت باللفظ کا اہتمام“ کے زیر عنوان لکھتے ہیں:

”روایت بالمعنی میں مفہوم بدل جانے کے ان امکانات کے پیش نظر امت میں ایک گروہ صدر اول سے ہی ان لوگوں کا رہا ہے جو اس بات پر مصر رہے ہیں کہ حدیث رسول کی روایت بالآ لفاظ ہی ہونی چاہیے اور روایت بالمعنی جائز نہیں ہے۔ امام مالک علیہ الرحمۃ اس خیال کے حامی گروہ کے اکابرین میں سے رہے ہیں اور انہوں نے بڑی حد تک عملاً، روایت بالآ لفاظ کی پابندی کو نبی ﷺ کے اقوال کی حد تک، نبھانے میں کامیاب کوشش کی ہے اور یہ شان موطاً امام مالک میں فی الجملہ نظر آتی ہے۔ اسے پڑھئے تو جگہ جگہ پیغمبر ﷺ کے کلام کی شان نظر آتی ہے لیکن واقعہ یہ ہے کہ راوی، عالم اور فقیہ ہی کیوں نہ ہو روایت باللفظ کی اس شرط کو کا حقہ نہیں نبھاسکتا۔ اسی مشکل کے سبب سے یہ رائے محدثین میں معمول بہ نہ بن سکی۔ صرف بعض راویوں نے اس کا اہتمام کرنے کی کوشش کی۔ اس رائے کی کامیابی کا انحصار اس امر پر تھا کہ اس کو امت من حیث الامت اختیار کرتی ہے۔ لیکن امت نے من حیث الامت روایت بالمعنی ہی کی راہ اختیار کی، اور ہمارے نزدیک یہی مسلک درست تھا“۔ (۱)

پھر آگے چل کر ”خلاصہ بحث“ کے تحت فرماتے ہیں:

”ذخیرہ احادیث کا غالب حصہ ایسی روایات پر مشتمل ہے جو بہر حال روایت بالمعنی کے ذیل میں آتی ہیں۔ فطری طور پر ایسا ہی ممکن تھا۔ اسی لئے امت مسلمہ نے من حیث الامت روایت بالمعنی ہی کی راہ اختیار کی، یہی معمول بہ مسلک ہے۔ اور ہمارے نزدیک بھی یہی مسلک صحیح ہے۔ البتہ متن حدیث کا جائزہ لیتے وقت روایات کے ان مضمرات کو پیش نظر رکھنا پڑے گا جن پر اوپر ہم نے سیر حاصل بحث کی ہے تاکہ تحقیق حق کے تقاضے پورے ہو سکیں“۔ (۲)

مندرجہ بالا ہر دو اقتباسات میں جو مواخذات ہیں ان سے قطع نظر، آپ نے ملاحظہ فرمایا کہ محترم اصلاحی صاحب کو روایت بالمعنی کے ”معقول“، ”درست“، ”فطرۃ ممکن“، ”معمول بہ“، ”من حیث الامت“، ”مقبول“ اور ”صحیح مسلک“ ہونے کا اعتراف ہے، پھر آں محترم کی جانب سے ہی روایت بالمعنی میں تشکیک و شبہات پیدا کرنے کی منطق ہماری سمجھ سے بالاتر ہے۔ آں محترم کے بیان کردہ ”اعتراضات“ اور ”بعض مضمرات“ کے ساتھ مذکورہ بالا ان اقوال پر نظر ڈالی جائے تو ایسا محسوس ہوتا ہے کہ آں موصوف نے ایک ہاتھ جو کچھ دیا تھا فوراً دوسرے ہاتھ اسے واپس لے لیا ہے۔ کاش کوئی جناب اصلاحی صاحب سے یہ پوچھتا کہ اگر روایت بالمعنی میں غلطی کا احتمال ہے تو روایت باللفظ کیونکر خطا، سہو و نسیان اور اختلاط سے مبرا ہے؟



# مکتبہ قدوسیہ کی خدمات حیشہ

اصح الکتاب بعد کتاب اللہ


## صحیح بخاری

۸ جلدوں پر مشتمل • قیمت انتہائی مناسب

تدوین حدیث، اصول حدیث، مقام حدیث اور حجیت حدیث کی وضاحت اور منکرین حدیث کے اشکالات کے رد میں جامع مقدمہ • اختلافی مسائل میں فریقین کے دلائل اور ان کا انصاف پسندانہ تجزیہ • فتح الباری عون المعبود، تحفۃ الاحوذی اور مرعاة النکاح وغیرہ شروحات سے منتخب علمی فوائد

مسک سلف صالحین کی روشنی میں بہترین تشریح عربی متن علی خط میں اعراب کے ساتھ ترجمہ نہایت آسان، باحاورہ اور عوام اور خواص کے لیے یکساں مفید

حضرت مولانا محمد داؤد اور آرزو کے قلم سے فریقین نبوی کے صحیح ترین مجموعے کی لاجواب تشریح



## سُنن ابی داؤد

تحقیق و تخریج کے ساتھ اردو زبان میں پہلی مرتبہ  
مختار العظیم مولانا محمد داؤد اور آرزو  
ابراہیم محمد شہر و گوہر  
۳ جلدوں پر مشتمل خوبصورت طباعت

ضعیف احادیث کی نشان دہی اور اختصار کے ساتھ  
درجہ ضعف کا بیان  
احادیث صحیح بخاری و صحیح مسلم کی تخریج  
اردو میں سنن ابی داؤد کا پہلا معیاری نسخہ  
انتہائی مناسب قیمت کے ساتھ



## بہجتہ انظرین شرح رضی اللہ عنہم

۲ جلدوں پر مشتمل • قیمت انتہائی مناسب

\* جدید ترجمے کے ساتھ  
احادیث کی مکمل تحقیق و تخریج  
\* غریب لہجہ کے عنوان سے  
مشکل الفاظ کے معنی  
\* فقہ لہجہ کے عنوان کے تحت  
بیان کردہ حدیث کی بہترین شرح



## صحیح بخاری و صحیح مسلم کی مشفق علیہ احادیث کا مجموعہ

مؤرخین  
فضیلۃ العظیم مولانا محمد داؤد اور آرزو  
مولانا عبدالرشید بسطوی



## المنہج الرابع فی ثواب عمل الصالح

حافظ امام ابو محمد شرف الدین عبد المؤمن خائف الدمشقی  
معین و معجم  
ڈاکٹر عبدالکبیر عبدالرشید  
ڈاکٹر عبدالرحمن یوسف  
۲ جلدوں پر مشتمل • جاذب نظر



## سلسلہ صحیحہ (اردو) احادیث صحیحہ

عالم اسلام کے عظیم محدث علامہ ناصر الدین البانی رحمہ اللہ کی معرکہ آرا کتاب  
تحقیق  
گلستان حدیث سے  
صحیح احادیث کا انتخاب  
پہلی بار اردو ترجمہ اور فوائد  
مولانا عبدالسلام بسطوی  
تحقیق و تخریج  
مختار العظیم مولانا محمد داؤد اور آرزو



## مشکاۃ المصابیح

مولانا عبدالسلام بسطوی  
تحقیق و تخریج  
مختار العظیم مولانا محمد داؤد اور آرزو



غ ۱۱۱

0299-U-67

# انکارِ حدیث کا نیا روپ

اصلاحی اسلوب تدبیرِ حدیث



تألیف

غازی عزیز

مکتبہ قدوسیہ